


UNIVERSITY OF TORONTO



3 1761 01432340 6

**SHASTRI INDO-CANADIAN INSTITUTE**

92. GOLF LINKS,  
NEW DELHI-110003. INDIA

101









UNIVERSITY OF MYSORE  
ORIENTAL RESEARCH INSTITUTE SERIES-145

मैसूरुविश्वविद्यानिलयः  
प्राच्यविद्यासंशोधनालयग्रन्थमाला-१४५

MĀDHAVĪYA DHĀTUVṚTTI  
OF  
SRĪ SĀYANĀCĀRYA

श्री सायणाचार्यप्रणीता  
माधवीयधातुवृत्तिः



ORIENTAL RESEARCH INSTITUTE, MYSORE

प्राच्यविद्यासंशोधनालयः, मैसूरु

1984

Price : Rs. 21-00



THE  
LIBRARY OF THE  
MUSEUM OF NATURAL HISTORY  
AND  
ZOOLOGY  
OF THE  
CITY OF LONDON

135. 100017 100017 (V. 100017)  
The  
City of London

100017 100017 (V. 100017)  
The  
City of London

100017 100017 (V. 100017)  
The  
City of London

100017 100017 (V. 100017)  
The  
City of London



70R  
UNIVERSITY OF MYSORE

ORIENTAL RESEARCH INSTITUTE SERIES No. 145

मैसूरु विश्वविद्यानिलयः

प्राच्यविद्यासंशोधनालयग्रन्थमाला—१४५

# MADHAVĪYADHĀTUVṚTTI

OF

SŪTĪ SĀYANACĀRYA

श्री सायणाचार्यविरचिता

माधवीयधातुवृत्तिः

Vol I

प्रथमसम्पुटः



ORIENTAL RESEARCH INSTITUTE, MYSORE.

प्राच्यविद्यासंशोधनालयः मैसूरु

1984

First Edition 1900

प्रथमं मुद्रणम्—१९००

Second Edition 1984

द्वितीयं मुद्रणम्—१९८४

© The Oriental Research Institute,  
Mysore—1984

सर्वेऽधिकाराःस्वायत्तीकृताः

प्राच्यविद्यासंशोधनालयः मैसूरु-१९८४

*Published by :*

The Oriental Research Institute,  
University of Mysore, Mysore.

मैसूरुविश्वविद्यालियप्राच्यविद्यासंशोधनालयद्वारा  
प्रकाशितम्

*Printed at :*

Bhaskara Printers, Geethamandiram Road, Mysore-1.

भास्करमुद्रणालये मुद्रितम्



UNIVERSITY OF MYSORE

**ORIENTAL RESEARCH  
INSTITUTE SERIES-145**

मैसूरु विश्वविद्यानिलयः

प्राच्यविद्यासंशोधनालयग्रन्थमाला-१४५

*General Editor :*

Vidvan Dr. H. P. Malledevaru, M.A., Ph.D.,

*Director :*

Oriental Research Institute, Mysore and  
Professor and Head, Department of P. G. Studies  
and Research in Sanskrit, Manasagangotri,  
Mysore

विद्वान्॥ डा०॥ हेच्. पि. मल्लेदेवरु, एम्.ए., पिहेच्.डि.

निर्देशकः, प्राच्यविद्यासंशोधनालयः

प्राध्यापकः, मुख्यश्च, स्नातकोत्तरसंस्कृताध्ययनसंशोधनविभागः,

मानसगङ्गोत्री, मैसूरुविश्वविद्यानिलयः, मैसूरु

ORIENTAL RESEARCH INSTITUTE, MYSORE.

प्राच्यविद्यासंशोधनालयः, मैसूरु

**1984**

UNIVERSITY OF MICHIGAN

ORIENTAL RESEARCH  
INSTITUTE LIBRARY

1911-1912

Library of the University of Michigan

UNIVERSITY OF MICHIGAN  
LIBRARY

UNIVERSITY OF MICHIGAN  
LIBRARY

UNIVERSITY OF MICHIGAN  
LIBRARY

UNIVERSITY OF MICHIGAN  
LIBRARY

UNIVERSITY OF MICHIGAN  
LIBRARY

UNIVERSITY OF MICHIGAN  
LIBRARY

UNIVERSITY OF MICHIGAN  
LIBRARY

UNIVERSITY OF MICHIGAN  
LIBRARY

UNIVERSITY OF MICHIGAN  
LIBRARY

UNIVERSITY OF MICHIGAN  
LIBRARY

University of Mysore  
ORIENTAL RESEARCH INSTITUTE SERIES No. 145

प्राच्यविद्यासंशोधनालयग्रन्थमालाङ्कः—१४५

MĀDHAVĪYADHĀTUVṚTTI  
OF  
SRI SĀYANĀCĀRYA

श्री सायणाचार्यविरचिता  
मा ध वी य धा तु वृ त्तिः

Critically Edited by  
A. Mahadeva Sastri, B.A.,  
AND  
Panditaratnam K. Rangacharya

संपादकौ  
ए. महादेवशास्त्री, बि.ए.,  
पण्डितरत्नं कस्तूरि रङ्गाचार्यः

ORIENTAL RESEARCH INSTITUTE  
University of Mysore, Mysore  
1984

UNIVERSITY OF MICHIGAN  
ORIENTAL RESEARCH INSTITUTE LIBRARY NO. 141  
ANN ARBOR, MICHIGAN — 1954

M A D H A N I

## FOREWARD

The Oriental Research Institute, Mysore, is happy to present to the world of scholars the 'Mādhaviyadhātuvṛtti' (Volume I). This work was first published in the 'Bibliotheca Sanskrita Series' as No. 33 in 1900. There is popular demand for the Mysore Edition and it is now being met with this publication.

Deligent attempt has been made to eliminate all printer's errors of the first edition. It is earnestly hoped that Sanskrit Scholars, especially grammarians, will give a warm welcome to the present publication.

### The work :—

It is needless to elaborate on the greatness and usefulness of Mādhaviyadhātuvṛtti since it is a well known work. As shown by the learned editors in the Sanskrit Introduction, there are three distinct ways of learning Sanskrit Grammar. The first is to study the Aṣṭādhyāyī according to the order of the aphorisms (Sūtrakrama). This has been followed in the Mahābhāṣya, kāśikāvṛtti, etc. The Second is to study the Aṣṭādhyāyī according to Prakriyā (Derivation of finalised forms) of nouns and verbs. This method is followed in works like the Prakriyākaumudī, Siddhāntakaumudī etc. Last, but not the least, method is to study the Dhātus (Verb roots) one by one utilising Pāṇini's aphorisms. Dhātus are the bricks

with which all words, nouns, verbs, indeclinables and so on, are formed, as it were. This method was followed by the authors of Dhātuvṛttis, which were not small in number, as the present work itself testifies. (Under the root Prin the author states अत्र केचन धातुवृत्तिकाराः). In other places too, many quotations from different Dhātuvṛttis are found. However, the Mādhaviyadhatuvṛtti surpassed all others by virtue of its accuracy of interpretation, exhaustive treatment of all forms and faithful rendering of Patañjali's opinions on all topics. Even a cursory glance of this work will convince readers that the author takes a balanced view when his predecessors cannot agree on certain intricate points. Systematic study of this work eradicates all difficulties in deciding the forms of verbs in all tenses and moods and helps in achieving mastery on Sanskrit.

### The Author :—

In spite of the title of the treatise, Mādhava is not its author. The great polymath Sāyaṇa is the real author of this voluminous work, but he has immortalised his elder brother Mādhava by naming the work after him. This becomes clear from the following introductory verses :

अस्ति श्रीसङ्गमक्षमापः पृथ्वीतलपुरन्दरः ।

यत्कीर्तिमौक्तिकादर्शे त्रिलोक्या प्रतिविम्ब्यते ॥

तस्य मन्त्रिशिरोरत्नमस्ति मायणसायणः ।

यः ख्यातिं रत्नगर्भेति यथार्थयति पार्थिवम् ॥



तेन मायाणपुत्रेण सायणेन मनीषिणा ।

आख्यया माधवीयेयं धातुवृत्तिर्विरच्यते ॥

The colophon which reads: इति पूर्वदक्षिणपश्चिम-  
समुद्राधीश्वरकम्पराजसुतसङ्गममहाराजमन्त्रिणा माधवसहोदरेण सायणार्येण  
विरचितायां धातुवृत्तौ .....समाप्तम् ।

also clearly states the above fact. Sayana's date is also fortunately known due to his Chief Minister-ship under Vijayanagar rulers.

### Sayana's Family :—

Sāyana was born in the first quarter of the 14th Cent. A. D. His parents were Srimatī and Māyaṇa. He had two brothers Mādhava and Bhoganātha, both great scholars. He belonged to Bhāradvaja gotra and Baudhāyana Sūtra. He had three sons viz., Kampaṇa, Māyaṇa and Singaṇa. Here we also have to note that Māyaṇa is the equivalent of Mādhava in vernacular. This Junior Mādhava (Māyaṇa) wrote the Sarvadarśanasāṅgraha. This fact is evident from the introductory verse of that work which reads :

श्रीमत्सायणदुग्धाब्धिकौस्तुभेन महौजसा ।

क्रियते माधवार्येण सर्वदर्शनसंग्रहः ॥

Sāyana was the Chief Minister of four kings of Vijayanagar dynasty. Those were Kampaṇa, Sangama, Bukka, and Harihara. He was a great scholar, an able administrator and a brave warrior. This fact is amply supported by the illustrative verses composed

by his younger brother Bhoganātha in the Alankāra-sudhānidhi.

### Sayana's Works :—

As already stated, Sāyana was an authority on many branches of learning. His contribution to Sanskrit literature is both vast and valuable. His known works are :

1. Subhāṣita Sudhānidhi
2. Prāyaścittasudhānidhi
3. Alankāra Sudhānidhi
4. Puruṣārtha Sudhānidhi
5. Āyurveda Sudhānidhi
6. Yajñātāntṛa Sudhānidhi
7. Vedabhaṣyas
8. Madhaviya Dhatuvṛtti. etc.

Each of the above works bears ample testimony to the extraordinary erudition of Sayana. In every field, he had a precise knowledge of all the main works that existed and he quotes from them profusely. In the Madhaviya Dhatuvṛtti itself, we find more than sixty works quoted. Many of them are not available now. We may surmise that Sayana had at his disposal the services of numerous pandits. It is difficult to find another scholar of comparable calibre. We may say without hesitation that the stanza—

त्यागे भोगे तथाचारेष्वाहवेषु हवेषु च ।

सायणार्यसमो लोके सायणार्यो न संशयः ॥



states the truth. Hence it is a matter of pride for this Institute that a work of this Savant is being published.

It is a pleasant duty to acknowledge the gracious encouragement being extended by our beloved Vice-Chancellor Prof. K. S. Hegde and by our able Registrar, Sri V. C. Hullur, I.A.S. The members of the Mysore University Syndicate and the Oriental Research Institute Advisory Committee deserve our gratitude for their valuable and timely suggestions. Co-operation of the Director of the Mysore University Printing Press deserves mention.

The Proprietor and staff of 'Bhaskar Printers, Mysore' have worked hard in bringing out this book with a neat get up at a short time and Vidwan H. V. Nagaraja Rao, Research Assistant, has read the proofs. Thanks are due to them.

The generous grants from the Government of Karnataka and the Ministry of Education and Culture, Government of India, have made this and other publications of the Institute possible. I wish to acknowledge this help with gratefulness.

H. P. Malledevaru  
*Director*

...the ... of the ...  
...the ... of the ...  
...the ... of the ...

...the ... of the ...  
...the ... of the ...  
...the ... of the ...

...the ... of the ...  
...the ... of the ...  
...the ... of the ...

...the ... of the ...  
...the ... of the ...  
...the ... of the ...

## भू मि का

व्याकरणं नाम वेदाङ्गेषु मुख्यमङ्गं यदाह पाणिनिशिक्षायाम्-

छन्दः पादौ तु वेदस्य हस्तौ कल्पोऽथ पठ्यते ।

ज्योतिषामयनं चक्षुर्निरुक्तं श्रोत्रमुच्यते ॥

शिक्षा घ्राण तु वेदस्य मुखं व्याकरणं स्मृतम् ।

तस्मात्साङ्गमधीत्यैव ब्रह्मलोके महीयते ॥ इति ।

ईदृशे च व्याकरणे सन्ति इन्द्रचन्द्रादिकृताः प्रस्थानभेदाः । ते च (१२६०) समये वर्तमानेन बोपदेवेन विरचितात्कविकल्पद्रुमादष्टाविति प्रतीयते ॥ यथा—

इन्द्र<sup>१</sup>श्चन्द्रः<sup>२</sup> काशकृत्स्ना<sup>३</sup>पिशली शाकटायनः<sup>५</sup> ।

पाणि<sup>६</sup>न्यमर<sup>७</sup> जैनेन्द्रा<sup>८</sup> जयन्त्यष्टादिशाब्दिकाः ॥

मतानि तेषामालोक्य सर्वसाधारणस्फुटः ।

धातुपाठस्वदाद्याद्यक्रमादन्तादिमक्रमः ॥

कविकल्पद्रुमो नाम पद्यैर्निष्पाद्यतेऽत्र च ॥ इति । तेषु—

- (१) इन्द्रो व्याकरणकर्तेति तैत्तिरीयसंहितायामप्याम्नायते—“वाग्वै परा-  
न्यव्याकृताऽवदत्ते देवा इन्द्रमब्रुवन्निमां नो वाचं व्याकुर्विति  
सोऽब्रवीद्वरं वृणु मह्यं चैवैष वायवे च सह गृह्णाता इति तस्मादैन्द्रवाय-  
वस्सह गृह्यते तामिन्द्रो मध्यतोऽवक्रभ्य व्याकरोत् ” (६-४-७)  
इति ॥ शाकटायनव्याकरणे च—“जराया ङसिन्द्रस्याचि ”  
(१-२-३७) इतीन्द्र उल्लिख्यते ॥ कथासरित्सागरे तु—

“ पाटलिपुत्रं नन्दे शासति वर्षनाम्नो द्विजस्य पाणिनिवररुचिव्याडी-  
न्द्रत्तादयश्शिष्या आसन् । तदा च तपःप्रभावान्नवं व्याकरणं  
रचितवता पाणिनिना साकं वररुचेर्विवादे प्रवृत्ते तादात्मिकपाणि-  
निपराजयकुपितकर्पदिकृतघोरहुङ्कारविनष्टस्वीयैन्द्रव्याकरणो वररुचिः  
पाणिनिना पराजितः तदीयतन्त्रमेव प्राचीकशत् ” इति  
कथोपलभ्यते ।

- 2) चन्द्रस्तु विक्रमादित्यसहभुवा भर्तृहरिणा प्रणीते वाक्यपदीये  
उल्लिख्यते—

प्रायेण संक्षेपरुचीनरूपविद्यापरिग्रहान् ।  
संप्राप्य वैयाकरणान् संग्रहेऽस्तमुपागते ॥  
कृतेऽथ पतञ्जलिना गुरुणा तीर्थदर्शिना ।  
सर्वेषां न्यायबीजानां महाभाष्ये निबन्धने ॥  
यः पतञ्जलिशिष्येभ्यो भ्रष्टो व्याकरणागमः ।  
काले स दाक्षिणात्येषु ग्रन्थमात्रे व्यवस्थितः ॥  
पर्वतादागमं लब्ध्वा भाष्यबीजानुसारिभिः ।  
स नीतो बहुशास्त्रत्वं चन्द्राचार्यादिभिः पुनः ॥ इति ।

धातुवृत्तौ च—“ चन्द्रस्तु मदि जाड्ये इत्येव पपाठ ” (श्रवा.  
१०५) इत्यादिना चान्द्रवाक्यमपि तत्र तत्रोदाहारि ।

- (3), “ संख्यायाः ” (पा. ५—१—५८) इति सूत्रे “ त्रिकं  
काशाकृत्स्नीयम् । अष्टकं पाणिनीयम् । दशकं वैयाघ्रपदीयम् ”  
इति काशिकायां दृश्यते । संकर्षापरपर्यायदेवताकाण्डमपि चतुर्लक्ष-  
णीरूपं काशकृत्स्नकृतमिति संप्रदायतः प्रतीयते ॥



(4) “वा सुप्यापिशलेः” इत्यादौ पाणिनिना आपिशलिर्निर्दिष्टः । धातु-  
वृत्तौ च माधवीयायां तनादौ क्षिणोतौ “तथाचापिशलिः शन्वि-  
करणेषु धातुगणमभिधाय करोतेश्च मिदेश्चेत्यसूत्रयत्” इत्यापिशलि-  
सूत्रमुदाहारि ॥ शाकटायनामोषवृत्तौ च—“अष्टका आपिशाल-  
पाणिनीयाः । त्रिकाः काशकृत्स्नाः । चतुष्काश्शाकटायनाः ।”  
इति दृश्यते । सामप्रातिशाख्यं पिशालिकृततया प्रसिद्धम् ॥

(5) ऋक्तन्त्रव्याकरणं नाम सामप्रातिशाख्यं शाकटायनकृतमिति शब्देन्दु-  
शेखरोपक्रमे दृश्यते । “वैयाकरणानां च शाकटायन आह धातु-  
जं नामेति” इति “उणादयो बहुलं” इति पाणिनिसूत्रे पतञ्जलिः ।  
अधुना उपलभ्यमाने शाकटायनव्याकरणे “उणादयः” इति  
सूत्रं दृश्यते धातोरुणादिप्रत्ययविधायकम् । अत्र शाकटायनीये  
“न संयोगात्” (१-१-११५) इति सूत्रं संयोगपरव्यञ्ज-  
नस्य द्वित्वनिषेधकं दृश्यते । तत्सूत्रार्थानुवादरूपतया च “त्रिप्र-  
भृतिषु शाकटायनस्य” (८-४-५०) इति सूत्रं पाणिनीयं  
प्रतीयते । “त्रिप्रभृतिषु वर्णेषु सयुक्तेषु शाकटायनमतेन न द्वे  
भवतः” इति तत्र काशिका । तदेतत्पर्यालोचने इदमेव शाकटा-  
यनतन्त्रं पाणिनिसमकालमिति प्रतीयते । परे त्वन्यथैव प्रति-  
पद्यन्ते—“आद्विषो शेर्जुस्वा” (१-४-१०५) इति शाक-  
टायनीयतन्त्रेऽस्मिन् आदन्तात् द्विषेः परस्य ङितो लः वैकल्पिको  
शेर्जुस्भावो विहितः । “लङ्शकटायनस्यैव” (१-४-१११)  
इति पाणिनिना तु स एव जुस्भावश्शाकटायनानुमततया वर्णितः ।  
तथा “वानुज्यात्” इति शाकटायनीयतन्त्रेऽस्मिन् कृतं वैक-  
ल्पिकमस्पृष्टश्रुतियकारवकारविधानं “व्यर्लधुप्रयत्नतरश्शाकटा-  
यनस्य” इति पाणिनिना शाकटायनानुमतत्वेन वर्णितम् । यदी-

दमेव शाकटायनीयतन्त्रं पाणिनेरनुमतं तदा तत्रैव वैकल्पिकत्वेन  
दृष्टस्य विधेः पाणिनिना शाकटायनीयत्वेनाभिधानं विफलं स्यात् ।  
अन्यतन्त्रे नित्यस्य विधेर्वा प्रतिषेधस्य वा वैकल्पिकतायाः  
प्रदर्शनाय हि तस्य तस्य तन्त्रान्तरकारानुमतत्वेनोल्लेखो दृष्ट इति ॥

यद्यपि गणरत्नमहोदधौ वर्धमानरचिते चतुर्थाध्याये उक्थाद्यनुक्रमे  
(३४५ पुटे) “ शाकटाङ्गजस्तु-याज्ञिकौक्थिकलौकायतिकानुब्राह्मणीत्ये-  
तत्सूत्रमाह ” इत्युदाहृतं शाकटायनीयं सूत्रं माधवीयधातुवृत्तौ चुगद्यन्तर्गत-  
जलधातावुदाहृतं “ कथादिफातिस्फायो णौ ” इति सूत्रं चेष्टेदं संप्रत्युपल-  
भ्यमाने जैनप्रसिद्धशाकटायनशब्दानुशासने दृश्यते । तथाऽपि प्रौढमनो-  
रमायां चुरादावूनधातावुदाहृतबोपदेवग्रन्थे सांप्रतिकस्य शब्दानुशासनस्य  
अभिनवशाकटायनः कर्तेति स्पष्टमुपलभ्यते—यथा— “ अभिनवशाकटायनेन  
शब्दानुशासने णिनिमित्तादपि प्राग्भिः । तन्नावर्णपर इति प्रदर्शितं ” इति ॥  
तस्मात्पाणिनिपतञ्जल्याद्युल्लिखितः शाकटायनोऽन्य एव चिरन्तनो जैनप्रसिद्ध-  
शाकटायनीयशब्दानुशासनकर्तुश्शाकटायनात् । स एव च चिरन्तनः  
ऋक्तन्त्रव्याकरणादेरपि कर्ता ध्रुवमिति ध्येयम् ॥

(6) पाणिनि :

(7) अमरस्य तु नामलिङ्गानुशासनमेवाधुना दृश्यते । तत्र पाणिनितन्त्र-  
दृष्टप्रत्यया एवाश्रिता लिङ्गादिसंग्रहे ॥

(8) काशिकावृत्तिव्याख्याताऽपि कश्चिदस्ति जिनेन्द्रः ॥

मतानीति प्रतीकमुपादाय “ तेषामष्टानां मतानि ग्रन्थान् आलोचय ” इति  
तद्विवरणे दृश्यते । तेनाष्टानामप्येषां व्याकरणनिबन्धा बोपदेवसमये सुप्रचारा  
आसन्नित्यवगम्यते । धातुवृत्तौ तु इन्द्रं काशकृत्स्नं चान्तरा सर्वेऽपि ते

निर्दिष्टाः । बोपदेवेनानिर्दिष्टं कौमारतन्त्रं\* भोजतन्त्रं चात्र निर्दिश्यते ।  
 बोपदेवेन त्वनयोरनुलेखे कारणं नाधिगच्छामः । एतेषु सर्वेष्वपि पाणिनीय-  
 तन्त्रमेव लौकिकवैदिकक्रियापरिपूर्णतया सर्वत्र लब्धप्रचारमधुनोपालभ्यते ।  
 शब्देन्दुशेखरादौ “श्रुतिमूलकत्वादस्यैव वेदाङ्गत्वं” इति वदन्तो नागेश-  
 भट्टादयस्तु एतदन्यस्य व्याकरणतन्त्रस्य वेदाङ्गतामेव परिसंचक्षते ॥

अत्र च तन्त्रे पाणिनिसूत्रस्य वररुचिकृतवार्तिकस्य च संग्रहरूपतया  
 कालवशान्मन्दमतिदुर्बोधतायां प्राप्तायां सूत्रवार्तिककारसमसमयेन व्याडिना  
 विरचिते संग्रहामिधानेऽपि लक्षग्रन्थपरिमिते ग्रन्थे दैवाद्विनष्टे च समनन्त-

\* सातबाहननरपितसमये शर्ववर्मणा एतत्तन्त्रं कृतम् । अस्यैव च का-  
 लापमित्याख्यान्तमित्यादिकं कथासारित्सागरे स्पष्टम् । तत्रापि  
 आख्यातान्तमेव शर्ववर्मणा कृतम् । अन्तिमं कृत्काण्डं तु कात्याय-  
 नेन कृतमिति दुर्गसिंहवृत्त्यादितोऽवगम्यते ॥

† (११४०) समये वर्धमानरचिते गणरत्नमहोदधौ भोजो निर्दिष्टः—  
 शालातुरीयशकटाङ्गजचन्द्रगोमि-

दिग्बस्त्रभर्तृहरिवामनभोजमुख्याः ।

मेधाविनः प्रवरदीपककर्तृयुक्ताः

प्राज्ञैर्निषेवितपदद्वितया जयन्ति ॥

शालातुरीयः—पाणिनिः । शकटाङ्गजः शाकटायनः । चन्द्रगोमी  
 पूज्यश्चन्द्रः । दिग्बस्त्रो देवनन्दी । भर्तृहरिः वाक्यपदीयप्रकीर्ण-  
 कयोः कर्ता महाभाष्यत्रिपाद्या व्याख्याता च । वामनः अवि-  
 श्रान्तविद्याधरव्याकरणकर्ता । भोजस्सरस्वतीकण्ठाभरणकर्ता ।  
 मुख्यशब्दस्यादिवचनत्वात् शिवस्वामिपतञ्जलिकात्यायनप्रभृतयो  
 गृह्यन्ते । दीपककर्ता श्रीभद्रेश्वरसूरिः ॥ इति



रजातेन भगवता पतञ्जलिना प्रवर्तिते विधिघन्यायगम्भीरे महाभाष्येऽपि विपुलहृदयैकत्रेद्ये सति सुगमगत्या साधुशब्दान्वाख्यानप्रदर्शनसरणिर्द्वेधा प्रवृत्ते । तत्रैका लक्षणक्रमेणैव सलक्ष्यान्वाख्यानप्रदर्शनपरा काशिकावृत्त्यादिः । लक्ष्यक्रमेणैतल्लक्षणप्रवृत्तिप्रदर्शनपूर्वकं तदन्वाख्यानपरा चेतरा । लक्ष्याणां च कचिदपि प्रतिपदपाठाभावेन स्वतः क्रमासंस्पर्शेऽपि सर्वप्रकृतिभूतधातु-पाठक्रमादेव क्रमस्समाश्रितो धातुवृत्तिकारैः द्वितीयासरणिप्रवर्तकैः ॥

तत्तत्समानजातीयप्रक्रियाणामेकत्र संकलनेन शब्दान्वाख्यानप्रदर्शन-सरणिं तृतीयामनुसृतवद्विराधुनिकैस्तु प्रक्रियाकौमुदीकारादिभिः सुबन्तति-ङन्तादिक्रमोऽप्यबालम्बि । तत्र इतरप्रक्रियातस्तिङन्तप्रक्रिया विशेषतो दुरवधारणा महामतीनामपि व्यामोहमावहतीति महाकविप्रयुक्तेष्वपि तिङन्तेषु लक्षणाननुगमदर्शनात्प्रसिद्धम् । आह च शाकटायनप्रक्रियासंग्रहकर्ता अभयचन्द्रः—

गहनं व्याकरणं स्यात्तत्रापि प्रक्रिया महागहनम् ।

लिङ्लुङ्पङ् कष्टं तस्मादपि थेट्परं महाकष्टम् ॥ इति

तदेवं प्राक्तनानामप्येवमवस्थायां किमु वक्तव्यं परतःपरतोऽवतरतां तिङन्त-प्रक्रियास्वान्धये । तदेतस्माद्गहनतरप्रक्रियाऽनवधारणान्धतमसान्न विमुच्ये-रन्निमे भवन्तो भविष्यन्तश्च नराः यदि नाम प्रतिधातु तिङां कृदादीनां च प्रत्ययानामाधरणीं प्रक्रियामुपदर्श्य कश्चन निबन्धो न निबध्येतेति करुणारस-परतन्त्रस्वान्तोऽत्रभवान्सायणाचार्यः संगममहाराजसचिवपदमधिरूढो माध-वाचार्यानुजन्मा सतीष्वपि प्राक्तनीषु धातुवृत्तिषु\* तत्रत्यानपि दुरु-

\* माधवायायां धातुवृत्तौ चुराद्यन्तर्गतप्राञ्धातौ “अत्र केचन धातुवृत्ति-काराः— धृञ्प्रीजोर्नुग्वक्तव्य इति पठन्तः प्रीणयतीत्युदाहरन्ति ” इत्यभिधानादेतद्धातुवृत्ते. पुराऽपि काश्चन धातुवृत्तिनामयः कृत-



क्तानुक्तादिविषयान् परिहृत्य लोकोपकारकं धातुवृत्तिनामकं कंचन नवीनं  
निबन्धं प्रादुरभावयत् । अस्याश्च धातुवृत्तेः माधवीयेति व्याहारः केवलं  
सायणार्थकृतात्संकेतादेव न तु माधवाचार्यगचिततया योगात् । स्पष्टं चेदं  
सर्वमस्या एव धातुवृत्तेरारम्भे—यथा—

अस्ति श्रीसंगमक्षमापः पृथ्वीतलपुरन्दरः ।

यत्कीर्तिमौक्तिकादर्शे त्रिलोक्या प्रतिबिम्ब्यते ॥

तस्य मन्त्रिशिरोरत्नमस्ति मायणसायणः ।

यः ख्यातिं रत्नगर्भेति यथार्थयति पार्थिवीम् ॥

तेन मायणपुत्रेण सायणेन मनीषिणा ।

अख्यया माधवीयेयं धातुवृत्तिर्विरच्यते ॥ इति ।

स चायं सङ्गममहीपतिः\* माधवाश्रितस्य बुक्कमहीवातेः संगमसुतस्य पौत्र  
हरिहरसहोदरस्य कम्पराजस्य सुत इति तत्तद्विकरणसमाप्तिगतात् " इति

यो बभूवुरित्यवगम्यते । तथा वासुदेवकविश्च केंरलदेशायपुरुवन-  
ग्रामाभिजनो धातुकाव्ये इत्थमाह—उदाहृतं पाणिनिसूत्रमण्डल  
प्राग्वासुदेवेन तदूर्ध्वतोऽपरः । उदाहरत्यद्य वृकोदरोदितान्धातु-  
न्वक्रमेणैव हि माधवश्रयात् ॥ इति । तद्व्याख्यायामपि तेनैव कृतायां  
“ ननु भीमसेनपाठस्यापि मैत्रेयादिधातुवृत्तिभेदवृत्तैः मतभेदा-  
दिभिर्व्याकुलत्वाद्दुस्साधमुदाहरणमित्याशङ्क्याह—माधवाश्रयादिति ।  
माधवो नाम धातुवृत्तिकारः । तेन तद्रचितो ग्रन्थो लक्षणीयः  
तद्रूपस्याश्रयस्यावलम्बस्य सद्भावादयमुदाहरति । अतो न दुस्सा-  
धत्वमिति ॥ इति ।

\* अयं च (१२६१) शकसमयाङ्किते बादामीसन्निकृष्टथ.टकोटिग्रा-  
मस्थशासने समुल्लिख्यते ॥

पूर्वदक्षिणपश्चिमसमुद्राधीश्वरकपराजसुतसङ्गममहाराजमन्त्रिणा माधवसहोदरेण  
सायणार्येण विरचितायां माधवीयायां धातुवृत्तौ ” इति वाक्यादवगम्यते ॥  
सोऽयं माधवानुजन्मा सायणाचार्यः न केवलं सङ्गममहीपतेर्मन्त्री अपि तु  
कुलगुरुरप्यासीदिति तदीयादेव यज्ञतन्त्रसुधानिधेः प्रतीयते—

तस्याभूदन्वयगुरुस्तत्त्वसिद्धान्तदर्शकः ।

सर्वज्ञसायणाचार्यो मायणार्यतनूद्भवः ॥

उपेन्द्रस्येव यस्यासीदिन्द्रस्समनसां प्रियः ।

महाक्रतूनामाहर्ता माधवार्यसहोदरः ॥ इति ।

बुक्कभूपान्वयस्तु कृष्णरायः १५१२—२५ समयवर्ती तातार्यच्छात्रतया  
प्रसिद्धः । तथाच विश्वगुणादर्श—

काञ्चीमण्डलमण्डनस्य मखिनः कर्णाटभूभृद्गुरोः

तातार्यस्य दिगन्तकान्तयंशसो यं भागिनेयं विदुः ।

अस्तोकाध्वरकर्तुरप्पयगुरेस्तस्यैष विद्वन्मणेः

पौत्रश्रीरघुनाथदीक्षितकविः पूर्णो गुणैरेधते ॥ इति ।

कर्णाटभूभृद्गुरोः कृष्णरायस्य पञ्चमंस्कारकर्तुरिति तद्व्याख्याता मधुसुब्बा-  
शास्त्री । अधुनाऽपि च कृष्णरायान्वयजा बाहुजा अनेगोन्दीमधिवसन्तस्ता-  
तार्याभिजनशिष्या एव सन्तीति ॥

तदेवं माधवसहोदरेण सायणार्येण स्वरचितकृतेर्माधवीयाख्याकरणं  
ज्यायसि भ्रातरि भक्तिभरणेति केचिन्मन्यन्ते । तत्पुनरनुपपन्नमिव मत्वा परे  
प्रत्यवतिष्ठन्ते । तथ हि—धातुवृत्तेरस्या द्विद्वौ भागौ धातुपाठपठितधातुवृत्तिः  
तदन्यधातुवृत्तिश्चेति ॥ तत्रादिमभागस्यैव माधवीयाख्या कृतेति द्वितीयभाग-

तोऽवगम्यते । यथा द्वितीयभागस्य प्रारम्भे—

धातुपाठे निविष्टानां धातूनां यः पुरा व्यधात् ।

विवृतिं माधवीयाख्यां भाष्यज्ञहृदयंगमाम् ॥

तेन मायणपुत्रेण व्याख्या काऽपि विरच्यते ।

धातूनां प्रत्ययान्तानां गणसूत्रजुषामपि ॥ इति ।

तथा द्वितीयभागस्य मध्येऽपि—“चुरादिभ्यस्स्वार्थे” इत्येतदर्थानुवादाव-  
सरे—“चुरादयो माधवीयायां धातुवृत्तौ व्याख्याताः । अत्रार्थविशेषास्त-  
दनुरूपास्समर्था विभक्तयश्च लोकप्रसिद्धयनुसारेण वृत्तिकारेण दर्शिता इत्यस्मा-  
भिरपि तथैव प्रदर्शिताः । अथान्येभ्योऽपि णिच्प्रदर्श्यते ” इति ॥  
तथैतदुपसंहारेऽपि—“इति श्रीसायणेन विरचितेयं प्रत्ययान्तनामधातुवृत्तिः  
समाप्ता ” इत्युपलभ्यते । न खलु द्वितीयभागकरणवेलायां ज्यायसि  
भ्रातरि भक्तिभरो भग्न इत्यभ्यूहितुं साम्प्रतं, येन द्वितीयभागस्य माधवीयाभि-  
धानानाकलनमुपपद्येतेति ॥ परे तु—मन्त्रिपदाधिरूढमाधवार्यमन्त्रणपरतन्त्र-  
महाराजनियोगैकनिदाननिर्माणेष्वेव ग्रन्थेषु तदाख्याकरणं नान्यत्र ।  
दृश्यते च वेदभाष्यादौ तथा नियोगतः सायणाचार्यस्य प्रवृत्तिः ।  
यथा—माधवीयत्वेनोल्लिखितस्य वेदभाष्यस्य प्रारम्भे—

तत्कटाक्षेण तद्रूपं दधद्बुक्कमहीपतिः ।

आदिशन्माधवाचार्यं वेदार्थस्य प्रकाशने ॥

स ह्याह नृपतिं राजन् सायणार्यो ममानुजः ।

सर्वं वेत्त्येष वेदानां व्याख्यातृत्वे नियुज्यताम् ॥

इत्युक्तो माधवार्येण वीरबुक्कमहीपतिः ।

अन्वशान्सायणाचार्यं वेदार्थस्य प्रकाशने ॥ इति.

तथा पुरुषार्थसुधानिधेर्माधवीयत्वेन प्रथितस्य प्रारम्भेऽपि—

सत्यैकव्रतपाल .....श्रीबुक्कपृथ्वीपतिः ॥

इन्द्रस्याङ्गिरसो नलस्य सुमतिश्शैव्यस्य मेधातिथिः  
धौम्यो धर्मसुतस्य वैन्यनृपतेस्स्वौजा निमेगौतमः ।

प्रत्यग्दृष्टिररुन्धतीसहचरो रामस्य पुण्यात्मनः  
यद्वत्तस्य विभोरभूत्कुलगुरुर्मन्त्री तथा माधवः ॥

तं सर्वविद्यानिलयं तत्त्वविद्बुक्कभूपतिः ।  
सत्कथाकौतुकी हर्षात् अपृच्छद्राजशेखरः ॥

श्रुतानि त्वन्मुखादेव शास्त्राणि विविधानि च ।  
पुराणोपपुराणानि भारतं च महामते ॥

सर्वाण्येतानि विप्रेन्द्र गहनान्यल्पमेधसाम् ।  
ज्ञातुं क्वचिन्न शक्यन्ते पुरुषार्थार्थिनामपि ॥

तस्मादाख्यानरूपाणि सुखोपायानि सुव्रत ।  
पुरुषार्थोपयोगीनि व्यासवाक्यानि मे वद ॥

तस्य तद्वचनं श्रुत्वा युक्तार्थे बुक्कभूपतेः ।  
प्रशस्य तं मुदा युक्तो माधवः प्रत्यभाषत ॥

शृणु त्वं भव्यया बुद्ध्या वाचं मे पुरुषार्थदाम् ।  
अयं हि कृतिनामाद्यस्सायणार्यो ममानुजः ॥

पुराणोपपुराणेषु पुरुषार्थोपयोगिनी : ।  
उपदिष्टा मया राजन्कथास्ते कथयिष्यति ॥



इति प्रसाद्य राजानं सायणार्यमुदैक्षत ।

सायणार्योऽग्रजेनोक्तः प्राह बुक्कमहीपतिम् ॥

साधु साधु महाप्राज्ञ बुद्धिस्ते धर्मदर्शिनी ।

वदामि व्यासवाक्यानि लोकानां हितकाम्यया ॥ इति ।

तथा च तथाविधनियोगमन्तरैव नामधातुवृत्तेस्स्वत एव ग्रथनात् तत्र माधवीयाभिधानानाकलनमिति वदन्ति । परं तु धातुवृत्तिप्रवृत्तेरपि तथानियोगमूलकत्वे धातुवृत्त्युपक्रमे तदनिबन्धनं किंनिबन्धनमिति विमर्शनीयम् ॥

इदं पुनरिह नश्चिन्तास्पदं यदस्या धातुवृत्तेरन्तः प्रविश्य विमर्शने सायणार्यादन्य एव कश्चित् कर्ताऽस्याः प्रतीयत इति ॥ तथा हि—उपोद्धातपद्येभ्यः परतः कस्मिंश्चित्प्राक्तने कोशे इदं पद्यं दृश्यते—

सुधा तु वृत्तिर्विहिता बुधानां श्रीवत्सचिह्नन कृते हि नाके ।

सुधातुवृत्तिर्विहिता बुधानां श्रोकुण्डिनार्येण कलावपीह ॥ इति

तदनेन कुण्डिनार्यो धातुवृत्तेर्निर्मातेति स्पष्टम् । अनन्तरं तु तत्तद्धातुप्रक्रियानिरूपणे यज्ञनारायणार्योऽस्या निर्मातेत्यवगम्यते—यथा भ्वादौ क्रमुधातुप्रक्रियान्ते—

“ यज्ञनारायणार्येण प्रक्रियेयं प्रपञ्चिता ।

अस्या निश्शेषतस्सन्तु बोद्धारो भाष्यपारगाः ॥” इति ॥

तथा तत्रैव मग्यतिप्रक्रियाया अन्ते—“ यथा तु भाष्यं तथाऽस्य न यङ्लुगस्ति ॥

अथापि शिष्यबोधाय प्रक्रियेयं प्रपञ्चिता ।

यज्ञनारायणार्येण बुद्ध्यन्तां भाष्यपारगाः ॥” इति ।

वदधातुप्रक्रियाप्रकरणेऽपि—“ वदते व्याकरणे यज्ञनारायणार्थः ।  
भासमानस्तत्र सूत्रार्थं वक्तीत्यर्थः । वदते यज्ञनारायणार्थः । जानाति  
वक्तुमित्यर्थः ” इति ॥

कल्पकास्तु पुनरिदं सर्वं परिचिन्त्येत्यं कल्पयन्ते यत्सङ्गममहीपतिमन्त्रि-  
पदाधिरूढस्सायणार्यो न केवलमेक एवेमा कृतिं चकार । अपि तु  
प्रक्रियाकुशलैस्नैस्तैस्तास्ताः प्रक्रिया विलेख्य धातुवृत्तिमिमां संजग्रन्थेति ।  
प्रसिद्धं हि श्रीमाधवाचार्यस्यैतद्भ्रातुर्बहुभिर्विद्वद्भिः समूयैव तत्तद्ग्रन्थनिर्मातृ-  
त्वम् । तथा चाहुः पाश्चात्याः—“ २४ पण्डितब्राह्मणमण्डल्या युगपत्परिश्रमं  
कृत्वा ते ग्रन्था रचिताः ये माधवनाम्ना प्रसिद्धा इति जेकब्मुद्रितदानपत्रेभ्यः  
प्रतीयते । तेभ्य एव दानपत्रेभ्यो माधवमबन्धिवृत्तमिदमन्यदपि प्रतीयते ।  
यदा जयन्तीं तत्परगणगतग्रामांश्च शास्तिं कियन्तं समयं नियोजितस्तदाऽनेन  
(माधवेन) गोवानामिका कोङ्कणदेशराजधानी विजित्य स्वार्धीनीकृता । तत्र  
तेन कूचोरग्रामस्य परिगणे २५ ग्रामाः शासनपत्रपूर्वकं दत्ताः येऽद्यापि  
संप्रदानाधीना एव वर्तन्ते । एतद्देशखण्डस्य नाम (शके १३१२)  
(A. D. 1391) अर्थात् पोर्चुगल्देशीयवासकोडगामसंज्ञकपुरुषस्य तत्र  
प्रवेशतः १०७ वर्षान्तरितेः पूर्वकाले माधवकृतैतद्देशविजयस्मरणाय  
माधवपुरीति स्थापितम् ”\* इति ॥

यद्वा—कल्पनायास्सर्वपर्याप्तत्वादित्थमपि कल्पयितुं युज्यते—यथा-  
अधुनाऽस्माभिरुपलब्धेषु कोशेष्वेकत्रैव सुधातुवृत्तीति पद्यमुपलभ्यते ततोऽत्र  
श्रीकुण्डिनार्येणेत्येषः श्रीसायणार्येणेत्यस्य स्थाने लेखकप्रमादकृतोऽपपाठ एव  
नूनं स्यात् । तथा धातुवृत्तीनामपि कासांचित्प्रागपि विद्यमानताया

\* आनन्दाश्रममुद्रितस्य जैमिनीयन्यायमालाकोशस्य भूमिकायामिदमवलोक-  
नीयम् ।

अनेनैव ग्रन्थेनावगमात् नूनं कुण्डिनार्यकृताऽपि धातुवृत्तिः काचित्पूर्व स्यात् ।  
तत एव चेदं पद्यमस्यां धातुवृत्तौ यतः कुतश्चिन्निमित्तादापतितं भवेदित्यपि  
संभाव्यते । तथा यज्ञनारायणार्य इत्यप्यस्यैव सायणार्यस्य सांस्कारिकं नाम  
सायण इति वंशनाम्ना व्यवहारसिद्धं नाम । सर्वदर्शनसंग्रहोपक्रमस्थेन

श्रीमत्सायणदुग्धाब्धिकौस्तुभेन महौजसा ।

क्रियते माधवार्येण सर्वदर्शनसंग्रहः ॥

इत्यनेन पद्येन सायणेति वंशनामापीति स्पष्टं प्रतीयते । यथा हि  
सामवेद भाष्योपक्रमे—

पञ्चाग्निना माधवेन श्रीनारायणसूनुना ।

इति मायणपुत्रत्वेनान्यत्रोल्लिखितस्यापि स्वस्य माधवाचार्येण नारायणसूनुत्वा-  
भिधानात् मायणस्यैव नारायणेति सांस्कारिकनामान्तरमिति कल्प्यते तथाऽ-  
स्यपि सायणस्य माधवमहोदयस्य यज्ञनारायणार्येति सांस्कारिकनामान्तरकल्पना  
नात्यन्तमनुपपन्ना ॥ इति ॥

यथा तथा वा भवतु । कम्पराजसुतसंगममहीपतौ महीं शासति  
तदीयमन्त्रिपदमधिरूढे च सायणाचार्ये प्रबन्धोऽयं प्रादुर्बभूवेति तु न कस्यापि  
विप्रतिपत्तिरिदम् । स च संगममहीपतिः संगमसुतबुक्कभूपतितनुजस्य  
कम्पराजस्य सुतः १२७८ शक समये आसीदिति शासनवशान्निरधारि ।

ततश्च तत्सन्निकृष्ट एवैतत्प्रबन्धाविर्भावस्यापि समय इति निर्धार्यते ।  
भवति चैतत्सायणसहोदरमाधवार्यसमये संवादो ग्रन्थान्तरेणापि । यथा—  
माधवाचार्ये हि सर्वदर्शनसंग्रहोपक्रमे सर्वज्ञविष्णुनामानं स्वगुरुत्वेन निरदिशत्—

पारं गतं सकलदर्शनसागराणाम्

आत्मोचितार्थचरितार्थितसर्वलोकम् ।

श्रीशङ्करपाणितनयं निखिलागमज्ञं

सर्वज्ञविष्णुगुरु\*मन्वहमाश्रयेऽहम् ॥ इति ॥

तदत्र सर्वदर्शनसंग्रहे भारतीतीर्थगुरुनमस्काराद्यनिबन्धनाद्बुक्कभूपतेरप्यनुल्लेखात् प्रथमं सर्वज्ञविष्णोस्सकाशादेव सर्वाणि दर्शनान्यघातानि माधवाचार्येण । सर्वदर्शनसंग्रहनिर्माणतः परस्तादेव तु बुक्कभूपतिमन्त्रिपदमारोह । समाश्रयच्च श्रीशङ्कराचार्याधिष्ठितशृङ्गगिरिपीठाधिपतिपरम्परायां प्रथितं श्रीभारतीतीर्थगुरुम् । तदानीं पुनः जैमिनीयन्यायमालादीन् प्रबन्धान् निबबन्ध येषु भारतीतीर्थगुरो-  
ल्लेखः । ततः परं तु तस्मादेव श्रीभारतीतीर्थगुरोर्गृहीतपरमहंसाश्रमो विद्या-  
रण्ययतीन्द्रनाम्ना प्रख्यातः तदीयमेवास्थानमध्यतिष्ठत् । तदानीमेव तु विवरणप्रमेयसंग्रहादिकान् वेदान्तप्रबन्धान्निर्ममे येषु बुक्कमहीपतेर्नैवल्लेख इति ॥

ये तु पुनः सर्वदर्शनसङ्ग्रहग्रन्थान्ते “ सर्वदर्शनशिरोमणिभूतं शाङ्करदर्शनमन्यत्र निरूपितमित्यत्रोपेक्षितम् ” इति लेखदर्शनात्पञ्चदश्यादि-  
ग्रन्थानां शाङ्करदर्शनसारमात्रत्वादयमेव (विवरणप्रमेयसंग्रह एव) स ग्रन्थ इति प्रतीयते । अत एव च सर्वदर्शनसंग्रह एतद्ग्रन्थरचनोत्तरं निर्मित इत्यपि शक्यते कलयितुं इति विवरणप्रमेयसङ्ग्रहभूमिकायामाहुस्ते नूनं कस्यचित् सर्वदर्शनसंग्रहकोशलेखकस्य लेखनाद्वञ्चिताः । कलिकातानगर-  
मुद्रिते सर्वदर्शनसंग्रहकोशे हि अन्ते इत्थं दृश्यते—इति पातञ्जलदर्शनम् । इतः परं सर्वदर्शनशिरोमणिभूतं शाङ्करदर्शनमन्यत्र लिखितमित्यत्रोपेक्षितं ” इति ॥ तदेतत् सर्वदर्शनसंग्रहान्तःपातिनश्शाङ्करदर्शनसंग्रहस्य श्रद्धाति-  
रेकेण वा निमित्तान्तरेण वा प्रथममेव लिखितवतो लेखकस्यैव वाक्यं स्वप्रत्यभिज्ञानाय लिखितं मुद्रापकैश्च यथालिखितपाठकन्यायानुसारिभिस्तथैव

\* अयं च सर्वदर्शनसंग्रहान्ते शाङ्करदर्शने — “ तदुक्तं विवरणविवरणे सह ज-  
सर्वज्ञविष्णुमहोपाध्यायैः ” इत्युल्लिखितः ।



सममुद्रि । दृश्यते हि तज्ज्ञानगरसरस्वतीभाण्डागारादिषु सर्वदर्शनसङ्ग्रहान्तःपाती शाङ्करदर्शनसंग्रहोऽपि ॥ तथा च तत्तेत्थं शाङ्करदर्शनारम्भे—“इति सर्वदर्शनसंग्रहे पातञ्जलदर्शनं समाप्तम् ॥ सोऽयं परिणामवादः प्रामाणिकगर्हणमर्हति । न ह्यचेतनं प्रधानं चेतनानधिष्ठितं प्रवर्तते... तस्मात्परिणामः परित्यक्तव्यः स्वीकर्तव्यश्च विवर्तवादः....तदेतत्सर्वं वेदान्तशास्त्रपरिभ्रमशालिनां सुगमं सुघटं च । तच्च वेदान्तशास्त्रं चतुर्लक्षणी । भगवता बादरायणेन प्रणीतस्य वेदान्तशास्त्रस्य प्रत्यग्ब्रह्मैक्यं विषय इति शाङ्कराचार्याः प्रत्यपीपदन्....इत्युपलभ्यते । अन्तेऽपि—“दिङ्मात्रमत्र प्रदर्शितम् । शिष्टं शास्त्रं तत्रैव स्पष्टमिति सकलं समञ्जसम् ॥ इति श्रीपायणाचार्यविरचिते सकलदर्शनशिरोऽलङ्काररत्नं श्रीमच्छाङ्करदर्शनं परि—समाप्तम् ” इति ॥ तस्मान्मिथ्यैवेदं विवरणप्रमेयसंग्रहनिर्माणानन्तरं सर्वदर्शनसंग्रहनिर्माणमिति ॥

सर्वज्ञविष्णुतनूजश्च चेन्नुभट्टो हरिहरमहाराजाश्रित इति तर्कभाषाव्याख्यानस्य चेन्नुभट्टरचितस्योपसंहारवाक्यादवगम्यते । यथ—“इति श्रीहरिहररायपालितेन सहजसर्वज्ञविष्णुदेवाराध्यतनूजेन सर्वज्ञानुजेन चेन्नुभट्टेन विरचितायां तर्कभाषाव्याख्यायां तर्कपरिभाषाप्रकाशिकायां प्रमेयादिपरिच्छेदः” इति । स चायं हरिहरमहाराजः बुक्कमहीपतेस्सुत इति काव्यमालान्तर्गतप्राचीनलेखमालान्तःपाति (४) लेखादिभिरवगम्यते ॥

एवं चेन्नुभट्टकृताया निरुक्तेर्व्याख्यायामन्ते—“इति शक्तिकुलतिलकेन पदवाक्यप्रमाणज्ञेन श्रीनिवासभट्टापरनामधेयेन चतुर्ग्रामनिरूपकेण श्रीवण्शठारिगोमीन्द्रशिष्येण कृतायां चेन्नुभट्टीयनिर्वचनव्याख्यायां विमलाख्यायां गुणकर्मादिपदार्थनिरुक्तिव्याख्यानं संपूर्णम् ” इत्युपलक्ष्यते । स च श्रीवण्शठारिगोमीन्द्रः मद्रासूनगराभ्यर्णतिरुवळ्ळूरुनगरमधिष्ठितां अहोबलमठास्थानाधिपतितया प्रथितानां यतीन्द्राणामादिम इति तन्मठपरम्पगतोऽवग-

म्यते । एवं स एव श्रीवणशठारियोगीन्द्रः ब्रह्मतन्त्रस्वतन्त्रयतीन्द्रशिष्यस्य  
घटिकाशतवरदार्यनाम्नश्छात्र आसीत् । यः खलु ब्रह्मतन्त्रस्वतन्त्रयतीन्द्रः  
साम्प्रतं महीशूरनगरीमधितिष्ठतां श्रीब्रह्मतन्त्रपरकालमठास्थानाधिपतितया प्रथि-  
तानां यतीन्द्राणामादिमः । यस्यैव गुरुः वेदान्तदेशिकापरनामा श्रीवेंकट-  
नाथाचार्यः । स चायं श्रीवेंकटनाथार्यः (११९२) तमे शकवर्षे जनितः  
(१२९३) शकवर्षपर्यन्तमासीत् इति गुरुपरम्पराप्रभावधृतात्—

श्रीधियोग्ये शके शुक्ल उदभूद्रेडकटेश्वरः ।

लब्धप्राये शके प्रायात्सौम्येन परमं पदम् ॥

इति पद्यादवगम्यते । यस्यैव च कदाचित्परस्परं कथायां प्रवृत्ताभ्यां  
श्रीमन्मध्वसिद्धान्तानुयायिना श्रीमदक्षोभ्यतीर्थमुनिना श्रीविद्यारण्यमुनिना  
(माधवार्येण) च सह पत्रिकामुग्नेन संवादस्मजनीति प्रथते किंवदन्ती ।  
यस्यैव च वेंकटनाथाचार्यस्य पद्यं तत्त्वमुक्ताकलापान्तर्गतं द्रव्याद्रव्यप्रभेदा-  
दित्यादिकं सर्वदर्शनसंग्रहे श्रीमाधवाचार्येणोदाहारीति ॥ तदेवं श्रीसायण-  
सहोदरस्य माधवार्यस्य समयः शासनैरिव ग्रन्थान्तरैरपि बहुधा संवादमा-  
पादित इत्यलमधिकेन ॥

अभ्यां च धातुवृत्तौ भूयांसः प्राचीनाः निबन्धा निबन्धकाराश्च  
क्वचित्तदुक्तिखण्डनाय क्वचित्स्वोक्तसंवादाय क्वचिच्च स्वोपदर्शितार्थप्रतिष्ठानाय  
च तत्र तत्रोदाहारिषत । तेषु प्रथममत्र निबन्धाः प्रदर्शयिष्यन्ते.—

अनुस्मृतिः—(भ्वा. ७२).

अमरव्याख्या—(भ्वा. ४७२).

अमोघविस्तरः—(भ्वा. ११२).

अमोघा—(भ्वा. १३५). इयमेव शाकटायनीयाऽमोघवृत्तिरित्यपि  
व्यवहियते ॥

आपिशलिसूत्रम्—(अदादौ रुधातौ, तनादौ ऋणुधातौ च).

आभरणम्—(भ्वा. ९४). इदमेव शाब्दिकाभरणनाम्नाऽपि  
व्यवहृतम् ॥

उणादिवृत्तिः—(भ्वा. ८०) इयमुज्ज्वलदत्तकृतवृत्तेरन्या ॥

काण्डशेषः—(भ्वा. ४७२) कोशः ॥

कातन्त्रसूत्रम्—(अदाद्यन्तर्गते जागृधातौ).

कैयटं—(अदादौ कासिधातौ). भाष्यप्रदीपनामकम्.

कौमारसूत्रम्—(दिवाद्यन्तर्गते प्रीजधातौ).

क्रियानिघण्टुः—(भ्वा. ५४८, चुराद्यन्तर्गते यतीधातौ च)  
वीरपाण्ड्यक्षितीशकृतादतिरिक्तः ॥

क्षुरः—(भ्वा. ११३, १६८) यजुर्वेदभाष्यम्.

क्षेमेन्द्रन्यासः—(भ्वा. २६४). १०२०—१०८० अंग्लेयसमये  
काश्मीरदेशे अनन्तगजसमये औचित्यविचारचर्चाद्यनेकग्रन्थकर्ता क्षेमेन्द्रः  
प्रसिद्धः । तेनैव निर्मितोऽयं भवेत् ॥

गणरत्नमहोदधिः—(कण्डूवादौ) । ११९७ शाकवर्षे गोविन्दसूरि-  
शिष्येण वर्धमानेन रचितः ॥

गणवृत्तिः—(तनादौ कृञ्धातौ)

गुरुटीका—(तनादौ कृञ्धातौ) आत्रेयकृततयोक्ता ।

चरकम्—(भ्वा. १११) धातुविवृतिरूपं वैद्यकचरकादन्यत् ।

तन्त्रान्तरम्—(भ्वा. ५४३) ।

तरङ्गिणी—(भ्वा. ९३) ।

दैवम्—(भ्वा. २५२) ।

धातुपारायणम्—(भ्वा. ५०५) ।

धातुप्रदीपः—अदाद्यन्तर्गते असधातौ) ।

धातुवृत्तिः—(भ्वा. ११९, चुराद्यन्तर्गते प्रीञ्धातौ च) । तर-  
ङ्गिण्यामप्युपात्तयोक्ता ।

न्यासोद्योतः—(भ्वा. ७४) ।

पदमञ्जरी—(भ्वा. ९८) काशिकावृत्तिव्याख्या हरदत्तकृता ॥

पदशेषः—(अदाद्यन्तर्गते इण्धातौ) ।

पारायणम्—(भ्वा. ३७९) इदमेव धातुपारायणमित्यपि व्यव-  
हियते ॥

पुराणव्याकरणानि—(चुरादौ—भूधातौ) ।

प्रक्रियारत्नम्—(भ्वा. ७३)

प्रदीः—(भ्वा. ८४) काशिकावृत्तिव्याख्या

प्रयोगमुखम्—(तनादौ कृञ्धातौ) आत्रेयकृततथोक्तम् ।

बोधिण्यासः—(भा. १२३) “ बोधिण्यासेऽपि सातिस्सुखे वर्तत  
इति । जिनेन्द्रहरदत्तौ तु सातिर्हेतुमण्यन्त इति ॥ ” इत्यत्रत्यवाक्यपर्या-  
लोचनया बोधिण्यासकाराज्जिनेन्द्रो भिन्न इति प्रतीयते । काशिकावि-  
वरणपञ्चिकायाः कर्ता कश्चिदस्ति जिनेन्द्रः । यस्यां “ इति स्थविरजि-  
नेन्द्रबुद्धिविरचितायां काशिकाविवरणपञ्चिकायां ” इत्युपसंहारवाक्यमुपलभ्यते ।



जैनेन्द्रव्याकरणकर्ता जिनेन्द्रबुद्धिस्तु पूज्यपादापरनामा क्रिष्टीयपञ्चमशतके  
आसीत् ॥ कर्णाटकशब्दानुशासनव्याख्याने जैनेन्द्रोऽपि “आरैगौबदे-  
डोचित्यनन्तरं इकस्ताविति तच्छब्दं प्रायुङ्क्त भगवान् देवनन्दः” इत्याह ॥

भट्टिकाव्यम्—(भ्वा. ४८८) ।

भागवृत्तिः—(भ्वा. ३७०) ।

भारतम्—(भ्वा. ४८८) ।

मन्त्रप्रश्नभाष्यम्—(भ्वा. १३१) हरदत्तविरचितम् ।

माधवीयधातुवृत्तिः—(नामधातौ) ।

वाचकवार्तिकम्—(भ्वा. ६३२) सुधाकरेण कृतम् ।

वामनालङ्कारः—(भ्वा. ६५४) ।

वासवदत्ता—(अदादौ पाधातौ)

विस्तरः—(अदाद्यन्तर्गते असधातौ) ।

वृत्तिन्यासः—(भ्वा ९८)

वृत्तिप्रदीपः—(भ्वा. १९०) ।

वैजयन्ती—(नामधातौ) यादवप्रकाशकृतः कोशः ।

शाकटायनन्यासः—(भ्वा. ९४) ।

शाकटायनामोघा—(भ्वा. ३४१) पुरुषकारकृततयोक्ता ।

शाबरभाष्यम्—(भ्वा. ४५४) ।

शाब्दिकाभरणम्—(तनादौ क्षिणुधातौ) ।

श्लोकगणपाठः—(नामधातौ) ।

श्लोकवार्तिकम्—(८०, १८५) मीमांसाश्लोकवार्तिकादन्यो व्याकरणग्रन्थः । वररुचिवार्तिकेषु श्लोकरूपाणां वार्तिकानां संग्रहरूपो भवेत् ।

सम्भता—(भ्वा. १११) ।

सुबोधिनी—(भ्वा. ७३) ।

हेलाराजीयम्—(भ्वा. ३६०) ।

एते पुनर्ग्रन्थकर्तारो निर्दिष्टाः—

अमरसिंहः—(भ्वा. ४७२) ।

आचार्याः—(भ्वा. २८) तन्त्रवार्तिककर्ता ।

आत्रेयः—(अदादौ कसिधातौ) ।

आर्याः—(भ्वा. २१२) ।

इन्दुः—(भ्वा. ६४७) ।

काश्यपः—(भ्वा. ११५) ।

कौमाराः—(अदादौ प्रीञ्धातौ) ।

कौशिकः—(भ्वा. २२८) ।

क्षीरस्वामी—(भ्वा. ७३) ।

गुप्तः—(भ्वा. ४४६) ।

गोविन्दस्वामी—(भ्वा. ३६३) एतत्कृतं बहुचब्राह्मणभाष्यमु-  
पात्तमत्र ।

चन्द्रः—(भ्वा. १०५) अयं निबन्धकारः प्रतीयते ।

चन्द्रः—(भ्वा. ७१) ।

जयादित्यः—(भ्वा. ६३२) अयं च काशिकावृत्तिकर्त्रोः वामन-  
जयादित्ययोरेकतरः प्रसिद्धः । “ प्रथमद्वितीयचमषष्ठा वामनकृतवृत्तयः ।  
इतरे जयादित्यकृता इत्यभियुक्ताः ” इति ‘ बह्वृत्तार्थात् ’ इति सूत्रे  
वदरत्नम् । भ्वाद्यन्तयमधातुप्रकरणस्थेन धातुवृत्तिग्रन्थेन तु प्रथमाध्याय-  
वृत्तिरिति जयादित्यकृतेति प्रतीयते ॥

जिनेन्द्रः—(भ्वा. १२३) ।

दुर्गः—(भ्वा. १२७) ।

देवः—(भ्वा. २६२) ।

दौर्गाः—(अदादौ वृत्तीधातौ) ।

द्रमिडाः—(भ्वा. १६२) ।

धनपालः—(भ्वा. १३९) ।

नन्दी—(भ्वा. २२८) ।

पिनाकी—[विकारी] (भ्वा. ४५८) ।

भट्टनारायणः—(तुदाद्यन्तर्गते किरतौ) वेणीसंहारकर्ता ।

भट्टभस्करः—(भ्वा. ११३) ज्ञानयज्ञाख्यस्य वेदभाष्यस्य कर्ता ।

भट्टिः—(अदादौ इण्धातौ) ।



भवभूतिः—(स्वादौ २५) ।

भागुरिः—(भ्वा. ७३) ।

भाष्यकाराः—(भ्वा. ५०४) वेदभाष्यकर्तारः ।

भोजराजः—(भ्वा. ५०३, अदादौ वचधातौ च) ।

भोजीयाः—(भ्वा. ६५६) ।

माघः—(अदाद्यन्तर्गते श्यैङ्धातौ) ।

मुरारिः—(अदाद्यन्तर्गते राधतौ) ।

मैत्रेयः—(भ्वा. ९४) ।

मैत्रेयरक्षितः—(भ्वा. २२९) ।

यादवप्रकाशः—(भ्वा. ७३) वैजयन्तीनिघण्टुकारः ।

रक्षितः—(भ्वा. ६५०)

रभसः—(भ्वा. ६२५) निघण्टुकारः

राजानकः—(भ्वा. १०४) अलङ्कारग्रन्थकर्ता ।

रामदेवमिश्रः—(भ्वा. २३२, दिवादौ षुहधातौ च) ।

वर्धमानः—(तनादौ ऋणुधातौ) ।

वामनः—(भ्वा. २७१) तुदाद्यन्तर्गतवृषधातुवृत्तौ सप्तमाध्या-  
यवृत्तिः वामनकृतेति प्रतीयते । “उपसर्गाः क्रियायोगे” इति सूत्रस्थ-  
मनोरमया अष्टमाध्यायवृत्तिरपि वामनकृतेति प्रतीयते ॥

वासुदेवः—(भ्वा. २६४)

व्याघ्रभूतिः—(भ्वा. २४२) एतत्कृतैव अनिट्कारिका “एकाच

उद्देशे ' ' इति सूत्रे काशिकायामुदाहृता ।

शाकटायनः—चुरादौ पूलधातौ । शब्दानुशासनस्य चतुरध्यायी-  
रूपस्य कर्ता । अयं चाभिनवशाकटायन इति सांप्रदायिकाः । स्पष्टं चेदं  
चुगदावूनधातौ मनोरमादौ ॥

शाक्यमुनिः—(भ्वा. ४७२, अदादौ राधातौ च) ।

शिवदेवः—(भ्वा. ४०९) ।

शिवस्वामी—(भ्वा. ६३२) ।

श्रीकारः—(भ्वा. ९४) ।

श्रीकराचार्यः—(भ्वा. ९६) ।

श्रीभद्रः—(चुगदौ पृधातौ) ।

श्रीधाम[राम]स्वामी—(भ्वा. १२४)

सीरदेवः—(भ्वा. ४१०) ।

सुधाकरः—(भ्वा. ९५) ।

सुभूतिचन्द्रः—(भ्वा. ७३) ।

स्वामी—(अदादौ वृजिधातौ) ।

हरदत्तः—(भ्वा. ९८) ।

हरियोगी—(भ्वा. ४१४) ।

—

अत्रेत्थमनेकेषु प्रबन्धेषु प्रबन्धकारेषु च धृतेष्वपि वोपदेवस्य  
तदीयस्य कामधेन्वादिग्रन्थस्य चेहानुद्भावनं तु समसमयसमुदितत्वाद्वा  
पूर्वसमयसमुदितत्वेऽप्यनतिचिरसमुदितत्वाद्बेत्यवधारयामः ॥ तथा हि—

स खलु वैयाकरणेषु विश्रुतप्रभावो वोपदेवो हेमाद्रिशिष्यतामा-  
त्मनः कविकल्पद्रुमान्ते प्रख्यापयति—

विद्वद्वनेशशिष्येण भिषकेशवसूनुना ।

तेने वेदपदस्थेन वोपदेवद्विजेन यः ॥

स्वर्गे गीर्वाणनार्यस्सुरपतिमभितश्शाब्दिकानां वरेण्यं  
पाताले नागराजं भुजगयुवतयो यस्य गायन्ति कर्तिम् ।  
यस्तीर्णश्शब्दपाथोनिधिमखिलमिदं गोप्स्यं वा सुराद्रेः

शिष्योऽकार्षीद्वनेशः कविकुलतिलकः कैशविर्बोपदेवः ॥

अत्र सुराद्रिपदं हेमाद्रिपर्यायः । सोऽपि हेमाद्रिः यादवान्वयजसिङ्घणनृपति-  
सुतजैतुगिनृपतितनुजस्य कल्हरापरमिधकृष्णराजानुजस्य महादेवनृपस्यामात्य-  
पदमधिरूढ इति चतुर्वर्गचिन्तामणेर्हेमाद्रयपरनाम्नो निबन्धस्योपोद्घाते समुप-  
पलभ्यते । हेमाद्रयाश्रितस्य महादेवनृपतेरग्रजः कल्हराभिधानकृष्णनृपश्च  
(११७०) मिते शकाब्दे तत्समसमये च (१२४५) मिते आंग्लेयाब्दे  
बभूवेति काव्यमालामुद्रितप्राचीनलेखमालायां प्रकटितात् (३९) सङ्ख्याङ्कि-  
ताद्धानपत्रादवगम्यते । कृष्णराजे तस्मिन् दिवंगते महादेवः पृथिवीं शशासेति  
च चतुर्वर्गचिन्तामण्युपोद्घाते स्पष्टम् । धातुवृत्तिकारस्याश्रयभूतोऽपि सङ्गम-  
महाराजः (१२७८) मिते शकाब्दे तत्समसमये च (१३५५) मिते  
आंग्लेयाब्दे बभूवेति च प्रागेव निरूपितमस्माभिः । तस्मात्  
आंग्लेयशकीययोः त्रयोदशशतकान्तिमभागचतुर्दशशतकमध्यभागयोरन्तराले  
भवन्तौ वोपदेवधातुवृत्तिकारौ नातिव्यवहितसमयभाविनाविति सिद्धम् ।  
वोपदेवकृतग्रन्थो धातुवृत्तिकारेणावलोकित इति तु शक्यमेवाभ्यूहितुम् ।  
यतोऽसौ धातुवृत्तिकारः—पूर्वत्रासिद्धसूत्रकाशिकोदाहृतस्य औजढदिति-  
रूपस्य कामधेनौ वोपदेवेन औजिढदितिरूपं समर्थयता दूषितस्यापि साधुतां

समर्थयामास चुराद्यन्तर्गते कृतधातौ । उक्तं च शब्दकौस्तुभे “द्विर्वचनेऽचि”  
इति सूत्रे—

बोपदेवमहाग्राहग्रस्तो वामनदिग्गजः ।

कीर्तेरेव प्रसङ्गेन माधवेन विमोचितः ॥ इति\*

अथैवंविधविविधप्राचीननिबन्धाशयविमर्शपुरस्सरं विरचिताया-  
मप्यस्यां धातुवृत्तौ प्रतीयन्ते केचिद्दोषा आकरविरोधप्रयोगविरोधयुक्तिविरो-  
धादयः । ते च नवीनैर्भट्टोजिदीक्षितनागेशभट्टप्रभृतिभिस्तत्र तत्र बहुधा  
प्रादर्शित । निदर्शनार्थं परमिह केचित्प्रदर्श्यन्ते—

तत्र भाष्याद्याकरविरोधो यथा—‘भसंज्ञायामल्लोपे उत्तरपदमनच्कम् ।  
स्थानिवद्भावश्चालिखित्वाञ्नेत्येकाजुत्तरपदत्वाभावात् प्रातिपदिकान्तनुम्बि-  
भक्तिषु चेति विकल्पो भवति वृत्रघ्नो वृत्रघ्ण इति ’ इति हनधातुप्रकरणे  
अदादौ धातुवृत्तवत्प्रोक्तम् । तदिदं ‘अट्कुप्वाङ्नुव्यवायेऽपि’ इति  
सूत्रभाष्यविरुद्धम् । तत्र हि—“कुव्यवाये हादेशेषु प्रतिषेधो वक्तव्यः ।  
किं प्रयोजनम् ? प्रयोजनं वृत्रघ्नः स्त्रुघ्न प्राधानीति । ‘हन्तेरत्पूर्वस्य’ इत्यत्पूर्व-  
ग्रहणं न कर्तव्यं भवति ” इति वृत्रघ्न इत्यत्र णत्वप्रतिषेध एवाभाषि ॥

एवं क्रयादौ ग्रहधातौ—“जाग्रहीता जाग्रहीष्यति । ‘ग्रहोऽलिटि’  
इत्यत्र ग्रहेर्यद्विहितमार्धधातुकं तस्य य इडिति विहितविशेषणत्वेऽपि द्विःप्रयो-  
गरूपत्वाद्द्विर्वचनस्य द्विरुक्तोऽपि स एव ग्रहिरिति दीर्घो भवति ” इत्यभि-  
हितम् । तदिदं भाष्यादिविरुद्धम् । तथा हि—एकाचो द्वे प्रथमस्य इति सूत्रे  
ग्रहेरङ्गात् इति भाष्यमुपादाय कैयट आह तृचोऽपि जरिगृहीत्यङ्गं न तु ग्रहिः

\* माधवीये कालनिर्णये तु “यद्यप्यसौ हेमाद्रिप्रभृतिषु ग्रन्थेषु निर्णीतः ”

इति स्पष्टमेव हेमाद्रिनिर्दिष्टः, (पृ. ४०)



विशेषणसामर्थ्याद्धि यथाश्रुतरूपाश्रयणमिति । यद्यपि तत्र यङन्तं प्रक्रम्येदमुक्तं तथाऽपि युक्तिसाम्याद्यङ्लुगन्तेऽपि न दीर्घ इति लक्ष्यते इति ॥

एवं नामधातुप्रकरणे—‘कविरिवाचगति कवयति’ इत्युपक्रम्य ‘लुङ्यन्तरङ्गमपि गुणं सिचि वृद्धिरपवादत्वाद्धाधत इति वृद्धावायादेशे च अकवायीत्’ इत्यभिहितम् । तदिदं कैयटादिविरुद्धम् । सिचा धातोर्गक्षेपात् ‘ऋत इद्धातोः’ इत्यतो धातोरित्यनुवर्तनाच्च धातुरेव यो धातुरिति व्याख्यानमाश्रित्य नामधातोर्न वृद्धिरिति कैयटादिभिरभिधानात् ॥

एवं भ्वादौ कषधातौ—“आकषेण चरति आकषिकः । ‘आकषात् षल्’ इति तृतीयान्तादस्माच्चरतीत्यर्थे षल्” इत्यभिहितम् । तदिदम्—

आकर्षात्पर्पादेर्भस्त्रादिभ्यः कुसीदसूत्राच्च ।

आवसथात्किसरादेष्पितप्पडेते ठगधिकारे ॥

इति वार्तिकविरुद्धम् । एतद्वार्तिके आकषात्पर्पादेरिति पाठकल्पने वृत्तभङ्गापत्तेः ॥

एवं भ्वादौ भूधातौ—अस्ति सिचोऽपृक्त इति सूत्रे द्विसकारकनिर्देशं केषांचिदभिमतत्वेनानूद्य दूषयित्वा अस्ति सिच इत्यस्य तन्त्रेण विद्यमानसिच इत्यर्थान्तरपरत्वं स्वयमभिहितम् । तदपि भाष्यविरुद्धम् । स्थानिवत्सूत्रे आहिभुवोरीट्प्रतिषेध इति वार्तिकं प्रक्रम्य ‘भवतेश्च न वक्तव्यः । अस्ति सिचोऽपृक्त इति द्विसकारको निर्देशः अस्तेऽसकारान्तादिति’ इति भाषणात् ॥

कचित् महाकविप्रयोगविरोधोऽपि । यथा—भ्वादौ बुधिर् बोधने इति धातौ ‘अस्य तशब्दे दीपजनेति चिण्णेति अबोधिष्ट इत्येव भवति ।



तत्र हि दैवादिर्कैर्नित्यात्मनेपदिभिरकर्मकैस्साहचर्यात्तादृश एव बुधिः गृह्यते ' इत्यभिहितम् । तदिदं महाकविप्रयोगविरुद्धम् । ' क्रमादमुं नारद इत्यबोधि सः ' इति माघे ' अबोधि तज्जागरदुःखसाक्षिणि ' इति नैषधे च सकर्मकादपि बुधेऽप्युपदर्शनात् ॥

कचित्तु युक्तिविरोधोऽपि । यथा—अदादौ राधातौ अतिरि ब्राह्मण-कुलमित्यत्र " आमे तु ' नुमचिरतृज्वद्भावेभ्यो नुट्पूर्वविप्रतिषेधेन ' इति नुट्यात्वे च अतिराणामिति भवति " इत्यभ्यधायि । तदिदं न युज्यते " ह्रस्वनद्यापो नुट् " इति नुटि कृते हलादिविभक्तिपरकतया " रायो हलि " इत्यात्वप्रवृत्तौ नुण्णिमित्तस्य ह्रस्वसन्निपातस्य विघातप्रसङ्गात् " सन्निपातलक्षणो विधिरनिमित्तं तद्विघातस्य " इति परिभाषाविरोधात् । " नामि " इति दीर्घस्तु आरम्भसामर्थ्यादेव सन्निपातपरिभाषां बाधत इति अतिरीणामित्येव युक्तमिति ॥

एवं भ्वादौ एधधातौ—“ एत्येधत्यूट्सु ' इति सूत्रे अनुवृत्तमेचीति एधतेरपि विशेषणम् । मा भवान् प्रेदिधत् इत्यत्र व्यभिचारसंभवात् " इति वृत्तिप्रदीपकारमतं प्रकृतिग्रहणे ण्यन्तस्य ग्रहणासम्भवान्निराकारि । तदिदं न युज्यते । एधतिग्रहणे ण्यन्तस्य ग्रहणासम्भवेऽपि णिच्प्रकृतेर्ग्रहणस्य दुर्वारतया मा प्रेदिधत् इत्यत्र प्रकृतिभूतस्य एधतेरेजादित्वव्यभिचारावश्यकत्वात् । " योगविभागः करिष्यते । वृद्धिरेचि । तत एत्येधत्योः । एत्येधत्योश्चैवो वृद्धिर्भवति । तत ऊठि । ऊठि च वृद्धिर्भवतीति " इति भाष्ये एचः एत्येधत्योरुभयत्रापि सम्बन्धस्य भाषणाच्च ॥

एवं भ्वादौ भूधातौ दृग्भूशब्दः अन्धूदृग्भू इत्यादिना दृदशब्दे उपपदे दृदशब्दस्य दृग्भावस्य भूधातोः कूप्रत्ययस्य च निपातेन सिद्धः इत्येकः पक्षः । दृग्भी ग्रन्थ इत्यस्मात्कूप्रत्यये निपातनेन सिद्ध इत्यन्यः ।

तदेतत्पक्षद्वयेऽप्युकारो न धातोरित्युवङोऽप्रसङ्गादजादिविभक्तौ यणेवेति रूपे न भेदः इत्यभ्यधायि । तदिदं न युज्यते । दृढशब्दोपपदकभूधातुप्रकृतिकस्य दृग्भूशब्दस्य औप्रत्यये अमि च ‘दृन्करपुनःपूर्वस्य भुवो यण्वक्तव्य’ इति यणः प्रवृत्तेः दृभिप्रकृतिकस्य तस्य प्रथमयोः पूर्वसवर्णः “अमि पूर्वः” इत्याभ्यां पूर्वरूपस्य प्रवृत्तिरिति रूपभेदस्य सत्त्वात् ॥

एवं चुरादौ यत्रिधातौ—“अत्रापि पूर्ववत् (चिन्तिवत्) इदित्करणत् यन्त्रतीत्याद्यपि भवति” इत्युक्तम् । तथा कुद्रितत्रिमत्रिष्वपि कुन्द्रति तन्त्रति मन्त्रतीत्युदाहृतम् । तदिदं चिन्त्यम् । यत्रितत्रिमत्रिकुद्रयो हि संयोगान्ताः । तेषां सकारविशिष्टगठेऽप्यनिदितामिति लोपो न लभ्यते नकारस्यानुपधात्वात् तत्कथं तेषामिदित्वं णिजभावं ज्ञापयेत् । चिन्त्यादित्यादौ णिजभावपक्षे नलोपव्यावृत्त्या सार्थकतां लभमान इकारो णिजभावं चिन्तेर्ज्ञापयतीति तूचितम् । न चेह तथेति स्फुटं वैषम्यमिति ॥

एवं भ्वादौ भूधातौ—‘बोभोति—‘भूसुवोस्तिङि’ इति गुणनिषेधोऽत्र न भवति दाधर्तिसूत्रे बोभूत्विति छन्दसि गुणाभावार्थान्निपातनाज्ज्ञापकात् । इदमेव प्रकृतिग्रहणे यङ्लुगन्तस्यापि ग्रहणमित्यत्र ज्ञापकम्” इत्युक्तम् । तदिदं न सङ्गच्छते । असत्यामुक्तपरिभाषायां बोभूत्वित्यत्र भूसुवोरित्यस्याप्रासद्या गुणनिषेधार्थतया निपातनस्य चरितार्थत्वात् ॥

एवं नामधातुप्रकरण एव “द्यौरिवाचरति देवति” इत्यभिहितम् । तदिदमनुचितम् । ऊठि पुगन्तेति गुणं बाधित्वा अन्तरङ्गत्वाद्यणि द्यवतीत्यस्यैवौचित्यात् । न च यणि कर्तव्ये बहिरङ्गस्योठोऽसिद्धत्वम् । नाजानन्तर्य इति निषेधात् । न च वार्णादाङ्गं इति गुणस्य बलीयस्त्वम् । समानाश्रये हि तत् न तु व्याश्रयेऽपि । सिवेरौणादिके नप्रत्यये ऊठि यणि गुणे स्योनशब्द इति जुहोत्यादौ वृधातौ धातुवृत्तौ स्वयमभिहितस्येत्यमेव सङ्गमनीयत्वात् ॥

एवं भ्वादौ उखधातौ—ऊखतुः इत्यादौ सवर्णदीर्घस्यान्तवत्त्वेनाभ्यासशेषत्वात् ह्रस्वो न भवति । अभ्यासमात्राश्रयत्वेनान्तरङ्गेऽस्मिन् पूर्वपराश्रयस्य बहिरङ्गस्य सवर्णदीर्घस्य असिद्धं बहिरङ्गमन्तरङ्गे इत्यसिद्धत्वात् इत्यभिहितम् । तदिदं न सङ्गच्छते । वार्णात्सवर्णदीर्घात् आङ्गस्य ह्रस्वस्यैवान्तरङ्गत्वात् । वार्णादाङ्गं बलीय इति न्यायात् । तस्मात् अङ्गत्वात्पञ्चम्यवलक्षणप्रवृत्त्या ह्रस्वे कृते ततस्सवर्णदीर्घः । पुनर्ह्रस्वस्तु नापाद्यः सकृत्प्रवृत्तिन्यायादित्येव युक्तम् ॥

भ्वादौ भूधातौ—“अबोभूवन् इत्यत्र सिचः प्रत्ययलक्षणेन अस्ति सिचोऽपृक्त इति जुस्भावः आत एवेति नियमान्न भवति । अभ्यस्ताश्रयस्तु विदिसाहचर्याल्लङ्घ्य इति नेह प्रसज्यते । विदेर्ह्रस्ववहितो झिल्लङ्येव सम्भवति ” इत्यभिहितम् । तदिदं न युज्यते । ‘द्विस्त्रिश्चतुः’ इति सूत्रे कृत्वोऽर्थग्रहणेन कचिस्साहचर्यानाश्रयणस्यापि ज्ञापितत्वेन इह साहचर्यस्य नियामकत्वासम्भवेन जुस एव युक्तप्रवृत्तित्वात् । अत एव भाष्ये ‘अचः परस्मिन्’ इति सूत्रे पञ्चमीममासप्रयोजनतया अपीपचन्नित्युदाहृतम् । किञ्चेह अन्तादेशप्रवृत्तिवेलायां ‘अदभ्यस्तात्’ इत्येतत्प्रवृत्तिर्दुर्धारा । तस्मात् पक्षभेदेन अबोभूवुरिति वा अबोभूवदिति वा रूपं युक्तम् । न तु अबोभूवन् इति ॥

चुरादौ पृधातौ दीर्घोच्चारणस्य सेट्कत्वार्थनामाश्रित्य णिच्पाक्षिकतालिङ्गत्वमभिहितम् । तदिदं न युज्यते । धातुपाठकृता पाणिनिना विशिष्यैवोदात्तानुदात्तानां पाठात् । न हि ऋकारान्तास्सेट्का इति तेन परिभाषितम् । येनेत्थं तस्याशयः कल्प्येत । अत एव कविकल्पद्रुमे पारयतेर्नित्यण्यन्तत्वमुक्तम् ॥

चुरादौ सङ्ग्राम युद्धे इत्यत्र सङ्ग्रामशब्दात् तत्करोतीति णिचाऽपि



सिद्धाविह सङ्ग्रामस्य पाठस्सोपसर्गात्संघातात्प्रत्ययार्थः” इत्युपक्रम्य “अस्यानुदात्तेत्वमपाणिनीयमिति पाठस्य तदर्थतया न ज्ञापकत्वभङ्गः” इत्यभिहितम् । तदिदं न युज्यते । युद्धे यो ग्रामशब्द इत्युक्त्यैव सामर्थ्यात्संपूर्वस्य लाभे तद्विशिष्टपाठस्य ज्ञापकत्वासम्भवात् अत्रानुदात्तेत्वस्यापाणिनीयताश्रयणस्यानुचितत्वात् ॥

कचित्तु पूर्वोत्तग्रन्थयोर्व्याघातोऽपि । यथा—भ्वादौ अर्चधातौ “अयं युजादौ स्वरितेत्पठ्यते । तत एवार्चतीति सिद्धे क्रियाफलस्य कर्तृगामित्वेऽपि परस्मैपदार्थ इह पाठः” इति भ्वादिपाठस्य फलकर्तृगामित्वेऽपि परस्मैपदार्थत्वमभिहितम् । चुरादौ पुनराधृषादौ अर्चधातौ “अर्च पूजायां अर्चयति । अर्चति इति भौवादिकेन स्वरितेताऽर्चिनैव सिद्धे णिज्जिक्कल्पनं कर्तृगामिफले अर्चतीति यथा स्यादिति” इति णिज्जिक्कल्पस्य तदर्थत्वमभिहितमिति स्फुटतरो व्याघातः ॥

एवं दिवादौ षह चक्यर्थे इत्यतः सहेश्चुरादौ पाठो दिवादावपाठश्च हरदत्तकैयटादिग्रन्थोपष्टम्भेन समर्थितः । चुरादौ षह मर्षणे इति प्रक्रम्य “अस्येह पाठो वृत्तिकारादीनामभिमत इति दिवादाववोचाम” इति तद्विरुद्धमेवाभिहितम् ॥

अदादौ चक्षिङ्धातौ—अनुदात्तेत्वप्रयुक्तमात्मनेपदमनित्यमिति ज्ञापनार्थोऽयं डकारः । तेन “तालैश्शिञ्जद्वलयसुभगैः” “तृष्णे जृम्भसि” “प्रार्थयन्ति शयनोत्थितं प्रियाः” इत्यादयः प्रयोगाः उपपद्यन्ते । ननु शिङ्क्ते इति शिञ्जः । जृम्भत इति जृम्भः । तद्वदाचरतीति कौ शतरि सिपि च सिञ्जन् जृम्भसीति सिद्धयतः । तथा प्रार्थनं प्रार्थः ततस्तत्करोतीति णौ प्रार्थयन्तीति । तत् किमनेन ज्ञापनेन । सत्यं, “शब्दास्सिद्धयन्ति । अर्थास्तु सहृदयहृदयङ्गमा न भवन्ति” इत्यभिहितम् ।

चुरादौ पुनरर्थधातौ “ प्रार्थयन्ति शयनोत्थितं प्रियाः ” इत्यादि कृदन्तात्त-  
त्करोतीति णिचि नेयम् ” इत्यभिहितम् । स्पष्टश्चात्र पूर्वोत्तरग्रन्थयोर्व्या-  
घातः । किञ्च—इह आत्मनेपदानित्यत्वज्ञापनेन प्रार्थयन्तीति प्रयोग-  
साधनमप्यसङ्गतं अर्थयतेरात्मनेपदस्य आगर्वादात्मनेपदिनः इति विशिष्य  
विधानादिति ॥

अदादौ ऊर्णुधातौ—उरुमाचष्टे वारयतीत्यत्र “ णाविष्टवदिति  
वरादेशे वृद्धिः ” इत्यभिहितम् । नामधातुवृत्तौ तु “ उरोः वरयति ”  
इति वृद्धिमकृत्वैवोदाहृतम् ॥

कचिस्तु कल्पनाया अस्वारस्यमपि । यथा—दिवादौ क्षुधधातौ—  
“ क्षुधित इति तदस्य सञ्जातमितीतचि ” इत्युक्तम् । “ वसतिक्षुधोरिट् ”  
इत्यनेनेटि निष्ठायामपि क्षुधितशब्दसाधुतायां सम्भवन्त्या इतच्पर्यन्तानु-  
धावनमस्वरसम् ॥

अदादौ चक्षिङ्धातौ—ख्या प्रकथने इति धातोरपि ख्याडादेशस्येव  
आर्धधातुके रुशादिता प्रकलिता “ सस्थानत्वं नमः ख्यात्रे ” इति वार्तिक-  
सङ्गमनाय । एवं सति ख्यातेस्सार्वधातुकेऽपि रुशादिप्रयोगापत्तिः । तत्रा-  
नभिधानाश्रयणे च ख्यातेः रुशादित्वस्य सार्वधातुकेऽनभिधानस्य च कल्प-  
नापेक्षया तादृशवार्तिकसङ्गतये ख्यातेस्सार्वधातुकमात्रविषयताकल्पनमेव लघु-  
तयाऽऽश्रयितुं युक्तमिति ॥

त इमे दोषाः प्रदर्शितधातुवृत्तिवाक्यानां प्राचीनग्रन्थप्रदर्शितार्थमा-  
त्रानुवादप्रवृत्ततया प्राचीनग्रन्थभेदसिद्धमतभेदप्रदर्शनमात्रप्रवृत्ततया वा यथा-  
कथञ्चित्परिहरणीयाः । स्फुटतरं चायमर्थ एतद्ग्रन्थपर्यालोचनेनावगम्यते ।  
तथा हि—अदादावूर्णधातौ तावत् “ और्णुनवत् ‘ दीर्घो लघोः ’ इत्यभ्या-  
सस्य दीर्घो न भवति चङ्परे णौ यदङ्गं तस्य योऽभ्यास इति सूत्रार्थात् ।



अत्र त्वङ्गावयस्याभ्यासो न त्वङ्गस्येति ” इति वदन् धातुवृत्तिकारः जागृधातौ पुनः “ णौ लङि अजजागरत् । सन्वल्लघुनीतीत्वं येन नाव्यवधानन्यायेन एकवर्णेन व्यवधान एव भवति न पुनरनेकेनेतीह न भवति ” इत्यभिदधे । तदिदं विरुद्धमिव प्रतीयते । जागृधातावप्यङ्गावयवस्यैवाभ्यासेन ऊर्णोतिप्रदर्शितसूत्रार्थानुसारेण अजजागरदित्यत्रेत्वप्रसक्तेरेवाभावात् प्रकारान्तरेण तद्वारणप्रयत्नस्यानुचितत्वात् ॥

वस्तुतस्तु मतभेदाभिप्रायकतया नानयोर्ग्रन्थयोर्विरोधः । ऊर्णोतिप्रकरणस्थे हि ग्रन्थः हरदत्तमताभिप्रायकः अङ्गस्य योऽभ्यास इत्येवं सूत्रार्थस्य तेनोपवर्णनात् । जागृधातुप्रकरणस्थस्तु पुनः कैयटमताभिप्रायकः । “ चङ्परे णौ यल्लघु तस्मिन्परतः ” इत्येवं कैयटे तत्सूत्रार्थवर्णनात् । यद्यपि कैयटे केचिन्स्वित्यादिना “ अङ्गस्य योऽभ्यासः ” इत्याद्यर्थवर्णनप्रकारोऽपि प्रदर्शितः । तथाऽपि तत्प्रकारस्य परमतत्वेनोक्तेः इतरपक्ष एव स्वमततया निर्धार्यत इति । स्पष्टं चेमं भेदं धातुवृत्तिकारस्वयमेव नामधातुवृत्तौ प्राचीकशत् । यथा—“ इदं चाग्लोपित्वेनेत्वाभाववचनं सन्वत्सूत्रस्य चङ्परे णौ यदङ्गं तस्य योऽभ्यासो लघुपर इत्यर्थवादिनां हरदत्तादीनामनुसारेण । न तु चङ्परे णौ यल्लघु तस्मिन् परतोऽभ्यासस्येति वादिनां कैयटकारादीनाम् ” इति ॥

एतेन यत् भट्टोजिदीक्षितैस्सिद्धान्तकौमुद्याम्—

संज्ञायाः कार्यकालत्वादङ्गं यत्र द्विरुच्यते ।

तत्रैव दीर्घसन्वच्च नानेकाक्षिवति माधवः ॥

चकास्त्यर्थापयत्यूर्णोत्यादौ नाङ्गं द्विरुच्यते ।

किंत्वस्यावयवः कश्चित्समादेकाक्षिवदं द्वयम् ॥

इति श्लोकाभ्यां चकारस्तौ सन्वद्धावा न भवतीत्येतन्माधवमतत्वेनोपन्यस्तम् ।  
तदूर्णोतिप्रकरणस्थधातुवृत्तिग्रन्थाभिप्रायापरः मर्शेनेत्यवधेयं सुधीभिः ॥

क्वचित्तु पुनराशयानवबोधेनैव प्राचीनैरत्र धातुवृत्तावुद्भाविताः ते ते  
दोषा मनोरमादावेव तत्र तत्र निराकृताः । विस्तरभिया तु नेह तत्प्रकारः  
प्रपञ्चयते । क्वचित्तु ग्रन्थकारैर्धातुवृत्तेरनुक्तोपालम्भोपि कृतो दृश्यते ।  
यथा—सिद्धान्तकौमुद्यां नामधातुप्रकरणे—‘आचारेऽवगल्भक्लीबहोडेभ्यः  
क्लिब्वा’ इति वार्तिकं प्रक्रम्य ‘वार्तिकेऽवेत्युपसर्गविशिष्टपाठात्केवलमुप-  
सर्गान्तरविशिष्टाच्च क्यजेवेति माधवादयः । तद्ध नेति तूचितम् ।’  
इति । तत्तु अनुक्तोपालम्भमात्रमवधेयम् । इत्थं हि गल्भधातौ  
सर्वेष्वेव कोशेषु माधवीयधातुवृत्तिग्रन्थः—‘अवगल्भेति विशिष्टग्रहणादनु-  
पसृष्टादन्योपसृष्टाच्च आचारक्विपि गल्भति प्रगल्भति इति भवति’\* इति ॥

क्वचित्तु धातुवृत्तिकारमतविपरीतं मतं यदाश्रितं अर्वाचीनैः मनोरमा-  
कारादिभिः तत् शब्दरत्नकारादिभिस्ततोऽप्यर्वाचीनैर्निराकृतम् । यथा  
चुरादौ पूजधातौ—‘पूजितो राज्ञाम् । मतिबुद्धिपूजार्थेभ्यश्चेति वर्तमाने  
क्तः । क्तस्य च वर्तमाने इति कर्तरि षष्ठी । केन च पूजायामिति  
समासनिषेधः । पूजितो यस्सुरासुरैः इत्यार्षः प्रयोग इत्याहुः’ इत्यभि-  
हितम् । “नित्यं कौटिल्ये गतौ” इत्यत्र नित्यग्रहणेन तत्कौण्डिन्यन्या-  
यानित्यताज्ञापनात् “पूजितो यस्सुरासुरैः” इत्यत्र भूतेऽपि क्तस्य सौलभ्येन  
कर्तरि तृतीयाया न काचिदनुपपत्तिरिति मनोरमाकाराः । नित्यग्रहणस्यान-  
भिधानमाश्रित्य भाष्ये प्रत्याख्याततया न तन्न्यायानित्यताज्ञापकत्वं संभव-  
तीति तु शब्दरत्नकाराः ॥

इत्थमेवान्येऽप्यत्र प्रतीयमानाः केचन दोषा यथाकथंचित्सुपरिहराः

\* काश्यां मुद्रिते पण्डितपत्रे vi संपुटे २१ पुटे द्रष्टव्योऽयं पाठः

कुशलमतिभिः । सन्तु वा दुरुद्धरा एव कतिपये दोषाः । नैतावता  
 दुरवधारणाखिलशब्दान्वाख्यानप्रक्रियावधारणावरणान्धतमसमूलोन्मूलननि-  
 पुणधामनि धातुवृत्तिनामनि सुधाधामनि कस्यचित्कलङ्कलेशगङ्गायऽना-  
 दरणावतरणं संभाव्यते ; गुणभूयस्त्वेनाल्पीयसो दोषस्य तिरोधानात् ।  
 यथाऽऽहुर्महाकवयः—

अनन्तरत्नप्रभवस्य यस्य

हिमं न सौभाग्यविलोपि जातम् ।

एको हि दोषो गुणसन्निपाते

निमज्जतीन्दोः किरणेष्विवाङ्कः ॥ इति ॥

दृष्टं किमपि लोकेऽस्मिन्न निर्दुष्टं न निर्गुणम् ।

आवृगुध्वमतो दोषान्विवृणु-वं गुणान् बुधाः ॥

इति च । धातुवृत्तेर्दूषणमुद्भावयन्तोऽपि च ग्रन्थकारा बहुषु प्रदेशान्तरेषु  
 परदूषणप्रसङ्गे साधवग्रन्थविरोधमेव प्राधान्येन तद्दूषणसाधनतया निर्दिशन्तः  
 प्रामाणिकप्रबन्धगणमूर्धन्यमिमं धातुवृत्तिप्रबन्धमनुसंधारे ।

तस्मादञ्जसा साधवसाधुशब्दस्वरूपावधारयिषुभिः प्राक्तननाना-  
 निबन्धाशयानेकत्र साक्षाच्चि कीर्षुभिश्चाखिलैरप्यनुकलमयं धातुवृत्तिनामा प्रबन्धः  
 परिशीलनीयोऽवश्यमिति सकलमतिभद्रम् ॥

तदेतस्या धातुवृत्तेशोधनावसरे अष्टावादर्शकोशास्समासादिताः—

तेषु च कोशेषु—एकः प्रत्नतमः प्रायश्शुद्धश्चान्ध्राक्षरमयः (२१७)  
 तालपत्रमितः तुदाद्यन्तर्गतोऽत्रधातुपर्यन्तः, मैसूरुजकीयप्राच्यकोशशलायां  
 (418) संख्याङ्कितः ।

द्वितीयः—नागराक्षरमयः (११८) तालपत्रमितः भ्वाद्यन्तर्गता-  
हतिधातुर्यन्तस्तस्यामेव शालायां (179) संख्याङ्कितः

तृतीयः—आन्ध्राक्षरमयः (105) कागदपत्रमितः भ्वादिसमाप्तिप-  
र्यन्तः (C 231) संख्याङ्कितः ।

चतुर्थः—आन्ध्राक्षरमयः (२१५) तालपत्रपरिमितः अदादिमारभ्य  
प्रत्ययान्धातुवृत्तिवमाप्तिपर्यन्तः (166) संख्याङ्कितः ।

पञ्चमः—आन्ध्राक्षरमयः (१४८) तालपत्रपरिमितः जुहोत्यादि-  
मारभ्य कण्ड्वाद्यवक्रमपर्यन्तः (655) संख्याङ्कितः प्लववत्सरलिखितः ।

षष्ठः—देवनागराक्षरमयः (४३२) कागदपत्रपरिमितः संपूर्णः  
सिद्धार्थिवत्सरलिखितः (C 669) संख्याङ्कितः

सप्तमः—आन्ध्राक्षरमयः कागदपत्ररूपः भ्वादिसमाप्तिपर्यन्तः  
विशाखपत्तनादानीतः ।

अष्टमः—वाराणस्यां पण्डितपत्रे मुद्रितः ।

सर्वेषु चैतेषु कोशेषु तत्र तत्र पाठवैकल्यमुपलभ्यते । भ्वाद्यन्तर्गते  
शपधातौ “ भोजीयास्तु ” इत्येतदनन्तरं सर्वेष्वपि कोशेषु कियानपि ग्रन्थो  
गलित इव भाति ॥

तदेवमेतान्कोशानादशीकृत्य भाष्यकैयटकाशिकादिकान्ग्रन्थानवष्टभ्य च



परिष्कृत्य मुद्रितायामप्यस्यां धातुवृत्तौ मुद्रणावसरसुलभसंभवान्मादृशजनम-  
नीषानियतसंभूतिकांश्चापि संभावितान्कांश्चन दोषान् स्वयमेव परिहरन्तो  
निबन्धान्तरतो दुग्धिगमानप्यर्थानिह सुखेनैव बुध्यमाना बोधयन्त-  
श्चेतरान्नन्दन्तु निपुणधिषणाः । नन्दयन्तु चाखिलजगदन्तर्नियमयन्त-  
भगवन्तं वासुदेवमास्माकीनेनानेन परिष्करणकर्मणेति

सविनयं निवेद्यते,

पण्डितरत्न-कस्तूरिरङ्गाचार्येण\*

---

\* इयं १९०० तमवर्षे जातस्य प्रथममुद्रणस्य भूमिका, अत्रापि सोपयोगेति  
मुद्रिता ।



# विषयसूचिका

## १. भ्वादयः

धातवः	पुटसङ्ख्याः	धातवः	पुटसङ्ख्याः
भू सत्तायाम्	.... ५	ष्वद स्वर्द आस्वादने	.... १११
एध वृद्धौ	.... ८३	उर्द माने क्रीडायां च	.... ११३
स्पर्ध सङ्घर्षे	.... ८७	कुर्द खुद गुर्द गुद क्रीडा-	
गाधृ प्रतिष्ठालिप्सयोर्ग्रन्थे च	९१	यामेव	.... ११४
बाधृ लोडने	.... ९४	षूद क्षरणे	.... ११५
नाधृ नाधृ याचोपतापैश्वर्या-		ह्लाद अव्यक्ते शब्दे	.... ११६
शीष्णु	.... ९५	ह दी सुभे च	.... ११
दध धारणे	.... १०१	स्वाद आस्वादने	.... ११७
स्कुदि आप्रवणे	.... १०४	पर्द कुत्सिते शब्दे	.... ११
श्चिदि श्वेत्ये	.... १०५	यती प्रयत्ने	.... ११८
वदि अभिवादनेस्तुत्योः	११	युतृ जुतृ भासने	.... ११
भदि कल्याणे सुखे च	.... १०६	विथृ वेथृ याचने	.... ११९
मदि स्तुतिमोदमदस्वप्नगतिषु	१०७	श्रथि शैथिल्ये	.... १२०
स्पदि किञ्चिच्चलने	११	प्रथि कौटिल्ये	.... १२१
क्लिदि परिदेवने	११	कथ श्लाघायाम्	.... ११
मुद हर्षे	.... १०८	अत मातस्यगमने	.... १२२
दद दाने	.... १११	चिती संज्ञाने	.... १२५
		च्युतिर् आसेचने	.... १२६

धातवः	पुटसङ्ख्याः
श्रुतिर् क्षणे	.... १२७
मन्थ विलोडने	... १२८
कुथि पुथि लुथि मथि	
मान्थ हिंसासंक्लेशनयोः	.... १२९
पिध गत्याम्	.... १३०
पिधू शास्त्रे माङ्गल्ये च	.... १३३
खाद भक्षणे	.... १३५
खद स्थैर्ये हिंसायां च	.... ,,
वद स्थैर्ये	.... १३६
गद व्यक्तायां वाचि	.... १३७
रद विलेखने	... १३८
णद अव्यक्ते शब्दे	.... ,,
अर्द गतौ याचने च	--- १३९
नर्द गर्द शब्दे	--- १४०
तर्द हिंसायाम्	.... ,,
कर्द कुत्सिते शब्दे	--- १४१
खर्द दन्दशूके	... ,,
अति अदि बन्धने	.... ,,
इदि परमैश्वर्ये	.... १४३
विदि अवयवे	.... १४४
गडि वदनैकदेशे	.... ,,
णिदि कुत्सायाम्	.... १४५

धातवः	पुटसङ्ख्याः
टु नदि समृद्धौ	.... १४५
चदि आह्लादने दीप्तौ च	--- १४६
त्रदि चेष्टायाम्	... ,,
कदि क्रदि क्लदि आह्लाते रो-	
दने च	.... ,,
क्लिदि परिदेवने	... १४७
शुन्ध शुद्धौ	--- १४८
शीकृ सेचने	--- ,,
लोकृ दर्शने	--- १५०
श्लोकृ सङ्घाते	--- ,,
द्रेकृ ध्रेकृ शब्दोत्साहयोः	... ,,
रेकृ शङ्कायाम्	.... ,,
सेकृ सेकृ सकि श्रकि श्लकि	
गत्यर्थाः	.... १५१
शकि शङ्कायाम्	--- ,,
अकि लक्षणे	... ,,
वकि कौटिल्ये	--- १५२
मकि मण्डने	--- १५२
कक लौल्ये	--- १५३
कुक् वृक् आदाने	--- ,,
चक् तृप्तौ प्रतिघाते च	--- १५५
ककि वकि श्रकि त्रकि	
दौक् त्रौक् ष्वक्	

धातवः ;

पुटसङ्ख्याः

वस्क मस्क टिकृ	
टीकृ रघि लघि	
गत्यर्थाः	.... १५५
अघि वघि मघि गत्याक्षेपे	१५७
मघि कैतवे च	.... १५८
गघृ लाघृ द्राघृ सामर्थ्ये	,,
द्राघृ आयामे च	,,
श्लाघृ कत्थने	.... ,,
फक्क नीचैर्गतौ	.... १५९
तक्क हसने	.... ,,
तकि कृच्छ्रजीवने	... १६०
बुक्क भषणे	,,
कक्क हसने	,,
अखृ राखृ लाखृ द्राखृ	
ध्राखृ शोषणाल-	
मर्थयोः	.... ,,
शाखृ श्लाखृ व्याप्तौ	.... १६१
उखृ उखि वखृ वखि मखृ	
मखि णखृ णखि	
रखृ रखि लखृ	
लखि इखृ इखि	
ईखि वल्गु रगि	
लगि अगि वगि	

धातव

पुटसङ्ख्याः

मगि तगि त्वगि	
श्रगि श्लगि इगि	
रिगि लिगि	
गत्यर्थाः	.... १६२
त्वगि कम्पने च	... १६८
युगि जुगि बुगि वर्जने	— ,,
घघ हसने	.... ,,
मधि मण्डने	.... ,,
शिधि आप्राणे	.... ,,
वर्च दीप्तौ	.... १६९
षच सेचने	.... १७०
लोचृ दर्शने	.... १७१
शच व्यक्तायां वाचि	.... ,,
श्वच श्वचि गतौ	.... १७२
कच बन्धने	— ,,
कचि काचि दीप्तिबन्धनयोः	,,
मच मुचि कल्कने	.... ,,
मचि धारणोच्छ्वायपूजनेषु	१७३
पचि व्यक्तीकरणे	— ,,
ष्टुच प्रसादे	.... १७४
ऋज गतिस्थानार्जनोपा-	
र्जनेषु	.... १७५
ऋजिभृजी भर्जने	... १७६

धातवः	पुटङ्ग्याः
एजृ भ्रेजृ भ्राजृ दीप्तौ ....	१७७
ईज गतिकुत्सनयोः ...	१७९
शुच शोकं ....	११
कुच शब्दे तारे ....	१८०
कुञ्च कुञ्च कौटिल्यारूपी-	
भावयोः ...	१८१
लुञ्च अपनयने ....	१८२
अञ्चु गतिपूजनयोः ....	१८३
वञ्चु चञ्चु तञ्चु त्वञ्चु	
मृञ्चु मृचु म्लुचु	
गत्यर्थाः ....	१८७
मुचु म्लुचु कुजु खुजु	
स्तेयकरणे ....	१८९
मृञ्चु षसज गतौ ....	११
गुचि अव्यक्ते शब्दे ....	१९०
अर्च पूजायाम् ...	१९१
म्लेच्छ अव्यक्ते शब्दे ....	११
लच्छ लाछि लक्षणे ....	१९२
वाच्छि इच्छायाम् ....	१९३
आच्छि आयामे ....	११
हीच्छ लज्जायाम् ....	१९४
हुर्छा कौटिल्ये ....	११
मुर्छा मोहसमुच्छ्राययोः ...	१९५

धातवः	पुटङ्ग्याः
स्फुर्छा विस्तृतौ ....	१९५
युच्छ प्रमादे ....	११
उछि उच्छे ....	११
उच्छी विवासे ....	११
ध्रज ध्रजि धृज धृजि ध्वज	
ध्वजि गतौ ....	१९८
कू न अव्यक्ते शब्दे ....	१९९
अर्ज षर्ज अर्जने ...	११
गर्ज शब्दे ....	२००
तर्ज भर्त्सने ....	११
कर्ज व्यथने ...	११
खर्ज पूजने च ....	११
अज गतिक्षेपणयोः ....	११
तेज पालने ....	२०४
खज मन्थे ...	११
खजि गतिवैकल्ये ....	२०५
एजृ कम्पने ....	११
टु ओ स्फूर्जा वज्रनिर्घोषे ,,	
क्षि क्षये ....	२०६
क्षीज अव्यक्ते शब्दे ....	२०७
लज लजि भर्जने ....	११
लाज लाजि भर्त्सने च ...	११
जज जजि युद्धे ....	२०८



धातवः	पुटसङ्ख्याः
तुजि पालने च	.... २०८
गज गजि गृज गृजि मुज	....
मुजि शब्दार्थाः	.... २०९
गज मदने च	.... "
वज व्रज गतौ	.... "
अट्ट अतिक्रमहिंसयोः	— २१०
वेष्ट वेष्टने	.... २११
चेष्ट चेष्टायाम्	.... "
गोष्ट लोष्ट सङ्घाते	.... "
घट्ट चलने	— २१२
स्फुट विकसने	— "
अठि गतौ	.... "
वठि एकचर्यायाम्	.... "
पठि कठि शोके	— २१३
मुठि पालने	.... "
हेठ विबाधायाम्	— "
एठ च	— २१४
द्विडि गत्यनादरयोः	— "
हुडि सङ्घाते	.... "
कुडि दाहे	.... "
बडि विभाजने	... २१५
मडि च	... "
भडि परिभाषणे	.... "

धातवः	पुटसङ्ख्याः
पिडि सङ्घाते	— २१५
मुडि मार्जने	— २१६
तुडि तोडने	.... "
हुडि वणे	.... "
चडि कोपे	— "
शडि रुजायां सङ्घाते च	२१७
तडि ताडने	.... "
पडि गतौ	— २१८
कडि मदे	.... "
खडि मन्थे	— "
हेड्ट होड्ट अनादरे	... २१९
वाड्ट आप्लाव्ये	.... "
द्राड्ट ध्राड्ट विशरणे	... २२०
शाड्ट श्लाघायम्	... "
शौट गर्वे	— "
थौट्ट बन्धे	.... २२१
भ्रेट्ट भ्रेड्ट म्लेट्ट उन्मादे	... "
कटे वर्षावारणयोः	... "
अट पट गतौ	.... २२२
रट परिभाषण	.... २२५
लट बाल्ये	.... "
शट रुजाविशरणगत्यवसा-	
दनेषु	— २२६



धातवः	पुटसङ्ख्याः
वट वेष्टने	--- २२६
किट खिट त्रासे	.... ,,
शिट षिट अनादरे	--- २२७
जट झट सङ्घाते	.... ,,
भट भृतौ	--- २२७
तट उच्छ्राये	--- ,,
खट काङ्क्षायाम्	... २२८
नट नृतौ	.... ,,
पिट शब्दसङ्घातयोः	--- २२९
हट दीप्तौ	.... ,,
षट अवयवे	--- ,,
लुट विलोडने	२३०
चिट परप्रेष्ये	... ,,
विट शब्दे	.... ,,
बिट आक्रोशे	--- २३१
इट किट कटी गतौ	--- ,,
मडि भूषायाम्	... २३४
कुडि वैकल्ये	.... २३५
मुटि प्रमर्दने	... ,,
चुटि अल्पीभावे	--- ,,
मुडि खण्डने	.... ,,
रुटि लुटि स्तेये	... २३६
स्फुटिर् विशरणे	--- ,,

धातवः	पुटसङ्ख्याः
पठ व्यक्तायां वाचि	--- २३७
वठ स्थौल्ये	--- ,,
मठ कठ मदनिवासयोः	--- ,,
गठ परिभाषणे	.... २३८
हठ स्फुटिशठत्वयोः	--- ,,
रुठ लुठ उपधाते	--- ,,
पिठ हिंसासंक्लेशनयोः	--- २३९
शठ कैतवे च	--- ,,
शुठ गतिप्रतिधाते	--- ,,
कुठि च	--- ,,
उठि आलस्ये प्रतिधाते च	.. ,,
शुठि शोषणे	--- ,,
रुठि लुठि गतौ	--- २४०
चुडु भावकरणे	--- ,,
अडु अभियोगे	--- ,,
कडु कार्कश्ये	... ,,
क्रीड विहारे	... ,,
तुडु तोडने	--- २४१
हूडु होडु गतौ	--- ,,
रौडु आनादरे	... २४२
रोडु लोड. उन्मादे	... ,,
अड उद्यमने	... ,,
लड विलासे	.... ,,

धातवः	पुटसङ्ख्याः
कड मदे	.... २४२
गडि वदनैकदेशे	.... "
तिपृ तेपृ ष्टिपृ ष्टेपृ क्षर-	
णार्थाः	-- २४३
तेपृ कम्पने च	.... २४४
ग्लेपृ दैन्ये	.... "
टु वेपृ कम्पने	.... "
केपृ गेपृ ग्लेपृ च	.... "
मेपृ रेपृ लेपृ गतौ	.... २४५
त्रपूष लज्जायाम्	.... "
कपि चलने	--- २४६
रवि लवि अवि शब्दे	... २४८
लवि अवसंसने च	--- "
कवृ वर्णे	.... "
क्लीवृ अधाष्ट्ये	--- २४९
क्षीवृ मदे	.... "
शीमृ कत्थने	.... "
चीमृ च	... २५०
रेमृ शब्दे	--- "
ष्टमि स्कमि प्रतिबन्धे	--- "
जमि जृभी गात्रविनामे	--- २५१
शल्म कत्थने	--- २५४
वल्म भोजने	.... "

धातवः	पुटसङ्ख्याः
गल्म धाष्ट्ये	... २५४
श्रम्भु प्रमादे	--- "
ष्टुभु स्तम्भे	--- २५५
गुपू रक्षणे	.... २५६
धूप सन्तापे	.... २५८
जप जल्प व्यक्तायां वाचि	"
जप मानसे च	--- "
चप सान्त्वने	--- २५९
षप समवाये	--- "
रप लप व्यक्तायां वाचि	.... २६०
चुप मन्दायां गतौ	.... "
तुप तुम्प त्रुप त्रुम्प तुफ तुम्फ	
त्रुफ त्रुम्फ हिंसार्थाः	२६१
पर्प रफ रफि भर्व पर्व लर्व	
वर्व मर्व कर्व खर्व गर्व	
शर्व षर्व चर्व गतौ	२६२
कुवि छादने	... २६३
लुवि तुवि अर्दने	--- "
चुवि वक्रसंयोगे	.... "
षृभु षृम्भु षृभु षृम्भु	
हिंसार्थाः	--- "
शुभ शुम्भ भाषणे हिंसायां	
च	--- २६४

धातवः पुटसङ्ख्याः

घिणि घुणि घृणि ग्रहणे ..	२६४
घुण धूर्ण भ्रमणे ---	२६५
पण व्यवहारे स्तुतौ च	२६६
पन च ---	"
भाम क्रोधे ---	२७०
क्षमूष सहने ...	२७१
कमु कन्तौ ...	२७३
अण रण वण भण मण कण	
कण व्रण अण ध्वण	
शब्दार्थाः ---	२७५
ओणृ अपनयने ....	२७९
शोणृ वर्णगत्योः ....	"
श्रोणृ सङ्घाते ---	"
श्लोणृ च ....	"
प्रेणृ गतिप्रेरणश्लेषणेषु ---	"
ध्रण शब्दे ...	"
कनी दीक्षिक न्तिगतिषु ....	२८१
एन वन शब्दे ---	"
वन षण सम्भक्तौ ...	२८३
अम गत्यादिषु ---	२८४
द्रम हम्म मीमृ गतौ ...	२८५
चमु छमु जमु झमु अदने	२८७
कमु पादविक्षेपे ....	२८८

धातवः पुटसङ्ख्याः

अय वय पय मय चय तय	
णय गतौ ---	२९३
दय दानगतिरक्षणहिंसादा-	
नेषु ---	२९५
रय गतौ ---	२९६
ऊयी तन्तुसन्ताने ...	"
पूयी विशरणे दुर्गन्धे च	"
कूयी शब्दे उन्दने च ---	२९७
क्षमायी विधूयने ...	"
स्फायी ओ प्यायी वृद्धौ	२९८
तायृ सन्तानापलनयोः	२९९
शल चलनसंवरणयोः ---	३००
वल वल्ल संवरणे सञ्च-	
रणे च ---	३०१
मल मल्ल धारणे ---	३०२
भल भल्ल परिभाषणहि-	
सादानेषु ...	३०३
कल शब्दसङ्ख्यानयोः	३०४
कल्ल अव्यक्ते शब्दे ...	३०५
तेवृ देवृ देवने ---	"
पेवृ गेवृ ग्लेवृ पेवृ मेवृ	
म्लेवृ सेवने ....	३०७
रेवृ प्लवगतौ ...	३०८

धातवः

पुटसङ्ख्याः

मव्य बन्धने	—	३०८
सूक्ष्य इक्ष्य ईर्ष्य ईर्ष्यार्थाः	३१०	
हय गतौ	—	३११
शुच्य अभिषवे	—	३१२
हय गतिकान्त्योः	—	३१३
अल भूषणपर्याप्तिवारणेषु	३१४	
जि फला विशरणे	—	"
मील श्मील स्मील क्ष्मील		
निमेषणे	—	३२६
पील प्रतिष्ठभे	...	"
णील वर्णे	—	३१७
शील समाधौ	—	३१८
कील बन्धने	...	"
कूल आवरणे	—	"
शूल रुजायां सङ्घाते च	—	"
तूल निष्कर्षे	—	३१९
पूल सङ्घाते	—	"
मूल प्रतिष्ठायाम्	—	"
फल निष्पत्तौ	—	३२०
चुल भावकरणे	—	३२१
फुल विकसने	—	"
चिल्ल शैथिल्ये भाव-		
करणे च	—	३२२

धातवः

पुटसङ्ख्याः

वेल्ल चेल्ल केल्ल खेल्ल वेल्ल		
चलने	—	३२२
पेल्ल शेल्ल फेल्ल गतौ	...	३२४
स्खल सञ्चलने	....	"
खल सञ्चये	—	"
गल अदने	—	३२५
षल गतौ	...	३२६
दल विशरणे	...	"
श्वल श्वल आशुगमने	....	"
खोल्ल खोरु गतिप्रतिघाते	३२७	
घोरु गतिचातुर्ये	—	"
त्सर छद्मगतौ	—	"
कमर हूळने	—	"
अभ्र वभ्र मभ्र चर गत्यर्थाः	३२८	
ष्ठिबु निरसने	—	३३२
जि जये	—	३३३
जीव प्राणधारणे	...	३३५
पीब मीव तीव णीव		
स्थौल्ये	—	३३६
क्षीबु निरसने	—	"
उर्वी तुर्वी थुर्वी दुर्वी धुर्वी		
हिंसार्थाः	—	"
गुर्वी उद्यमने	—	३३९



धातवः

पुटसङ्ख्याः


मुर्वी बन्धने	.... ३३९
पुर्व पर्व फर्व मर्व पूरणे...	३४०
चर्व अदने	... ३४३
भर्व हिंसायाम्	.... ३४४
कर्व खर्व गर्व दर्पे	.... "
अर्व शर्व षर्व हिंसायाम्	"
इवि व्याप्तौ	.... ३४५
पिषि मिचे णिवि सेचने	"
हिवि दिवि धिवि जिवि	
प्रीणनार्थाः	.... "
रिवि रवि धवि गत्यर्थाः	३४६
कृपि हिंसाकरणयोश्च	.... ३४७
मव बन्धने	.... "
अव रक्षणगतिकान्तिप्रती-	
तृप्ताद्यवगमप्रवेशश्रवण-	

धातवः

पुटसङ्ख्याः

स्वाम्यर्थयाचनक्रिये-	
च्छादीप्तयवासयालिङ्गन-	
हिंसादानभागवृद्धिषु	३४८
धावु गतिशुद्धयोः	.... ३४९
धुक्ष धिक्ख सन्दीपनक्लेशन-	
जीवनेषु	.... ३५०
वृक्ष वरणे	.... ३५१
शिक्ष विद्योपादाने	.... "
भिक्ष याच्यायां अलाभे लाभे	
च	.... ३५२
क्लेश अव्यक्तायां वाचि	"
दक्ष वृद्धौ शीघ्रार्थे च	.... ३५४
दीक्ष मौण्डयेज्योपनयननिय-	
मत्रतादेशेषु	.... ३५४







॥ श्रीगणेशाय नमः ॥

श्रीगणेशाय नमः

## माधवीया धातुवृत्तिः

प्रथमः भागः

प्रथमः भ्वादिगणः

(प्रथमः सम्पुटः)

भृशं भृशं भृशं भृशं भृशं

भृशं भृशं भृशं भृशं भृशं

भृशं भृशं भृशं भृशं भृशं

भृशं भृशं भृशं भृशं भृशं

भृशं भृशं भृशं भृशं भृशं

भृशं भृशं भृशं भृशं भृशं

भृशं भृशं भृशं भृशं भृशं

भृशं भृशं भृशं भृशं भृशं

भृशं भृशं भृशं भृशं भृशं

भृशं भृशं भृशं भृशं भृशं

भृशं भृशं भृशं भृशं भृशं

भृशं भृशं भृशं भृशं भृशं

भृशं भृशं भृशं भृशं भृशं



॥ श्रीः ॥

## माधवीया धातुवृत्तिः

प्रथमः भ्वादिगणः

वागीशाद्यास्सुमनसस्सर्वार्थानामुपक्रमे ।

यं नत्वा कृतकृत्यास्स्युस्तं नमामि गजाननम् ॥ १ ॥<sup>१</sup>

जीयाद्वन्तिमुखो यस्य लीलयाऽजा<sup>२</sup> ण्डखण्डने ।

कन्दाङ्करवदाभाति दन्ताग्रं तद्वहिर्गतम् ॥ २ ॥

चिदानन्दकलां वाणीं वन्दे चन्द्रकलाधराम् ।

नैर्मल्यतारतम्येन बिम्बितां चित्तमित्तिषु ॥ ३ ॥

अस्ति श्रीसङ्गमक्षमापः पृथ्वीतलपुरन्दरः ।

यत्कीर्तिमौक्तिकादर्शे त्रिलोक्या प्रतिबिम्ब्यते ॥ ४ ॥

यशः क्षीराहुतीकृत्य यत्प्रतापहुताशने ।

परे यान्ति पदं दिव्यं राजानो रणदीक्षिताः ॥ ५ ॥

तूर्णं कर्णान्तिकं प्राप्तो यत्प्रतापधनञ्जये ।

पुरो निधाय गाङ्गेयमात्मा संरक्ष्यते परैः ॥ ६ ॥

<sup>१</sup> अयं श्लोको मुद्रितकोश एव दृश्यते । <sup>२</sup> लयोध्वा ।



कुर्वन् शत्रुयशांसि धूमपटलीं कूलङ्कषाज्यास्पदः

काष्ठासङ्गविवर्धितः प्रकटयन् भूतिं नवां भूयसीम् ।

आतन्वन्नितरप्रतापदहनं स्फूर्जत्स्फुलिङ्गाकृतिं

प्रायो यच्छति यत्प्रतापदहनः कस्मै न विस्मेरताम् ॥ ७ ॥

तस्य मन्त्रिशिरोरत्नमस्ति मायणसायणः ।

यः स्याति रत्नगर्भेति यथार्थयति पार्थिवीम् ॥ ८ ॥

नित्योन्मीलितदानवारिरधिकं निर्धूतपङ्कोदयो

दूरापास्तहरीशलङ्घनविधिर्भङ्गप्रसङ्गोज्झितः ।

क्षमाभृत्क्षोभकृतिक्षमः क्षणिकयन् दोषाकरोद्घोषणा-

मानन्दाय चकास्ति यस्त्रिजगतामाश्चर्यरत्नाकरः ॥ ९ ॥

यत्कीर्तौ जाह्नवीस्फूर्तौ कीर्त्या विद्विषतामपि ।

लिन्दनन्दिनीकान्तिस्पर्धयेव प्रपद्यते ॥ १० ॥

येन निर्मीयते नित्यं धनैरायोधनैरपि ।

श्रेयसे यशसे दानं विदुषां विद्विषामपि ॥ ११ ॥

न ध्यानं<sup>२</sup> न व्रतं नार्चा न समाधिर्न वा जपः ।

मन्त्रसिद्धा बलं यस्य मतिरेव महीयसी ॥ १२ ॥

तेन मायणपुत्रेण सायणेन मनीषिणा ।

आख्यया माधवीयेयं धातुवृत्तिर्विरच्यते ॥ १३ ॥

अस्याः पूर्वनिबन्धेभ्यो गुणवत्ता न कथ्यते ।

सर्वे एव स्ववाक्येषु यदाहुर्गुणगौरवम् ॥ २४ ॥

<sup>१</sup> करोत्पो ।

<sup>२</sup> न स्नानं ।

सा च सन्त्यकमात्सर्यैर्गुणगृह्यैर्मनीषिभिः ।

सूत्रवार्तिकभाष्याणामीक्ष्यतां पारदृश्वभिः ॥ १५ ॥

कलयन्तु खला दोषं किं तैर्यदयमुद्यमः ।

मुनित्रयगिरामर्थसतस्त्वविदुषः प्रति ॥ १६ ॥

सुधा तु वृत्तिर्विहिता बुधानां श्रीवत्सचिह्नेन कृते हि नाके ।

सुधातुवृत्तिर्विहिता बुधानां श्रीकुण्डिनार्येण कलावपीह ॥<sup>1</sup>१७ ॥

भू सत्तायाम् ॥ १ ॥

वर्तत इति शेषः । सत्तेहात्मभरणम् ; यदाह हरिः —

आत्मानमात्मना बिभ्रदस्तीति व्यपदिश्यते ।

इति । हेलाराजश्च—‘ अस्ति आत्मानं विभर्ति सत्तां भाव-  
यतीति यावत् ’ इति । कैयटकाऽरोपि—‘ आत्मभरणवचनो भवतिः ’  
इति । नैरुक्ताश्च—‘ अस्तीत्युत्पन्नस्यात्मधारणमाचष्टे ’ इति ॥

उदात्तः ॥

नानुदात्त इत्यर्थः । तेन ‘ एकाव उपदेशेऽनुदात्तात् ’ इतीप्ति-  
षेधो न भवति । एवमुत्तरत्रापि ॥

परस्मैभाषा ॥

परस्मैपदीत्यर्थः ॥

उपलक्षणमर्थनिर्देशः ; “ हिमवतो गङ्गा प्रभवति, मल्लो मल्लाय  
प्रभवति, ग्रामस्य प्रभवति, परान् पराभवति, इदमेवं सम्भवति,

<sup>1</sup> अयं श्लोकः जी. पुस्तक एव दृश्यते ।

स्थाली तण्डुलान् सम्भवति, शमनुभवति" इत्यादौ प्रकाशनाङ्गनिस्सरणपर्याप्त्यैश्वर्याभिभवोत्प्रेक्षान्तर्भावनसंवेदनादीनामवगमात् । न च मन्तव्यं प्रभूप्रभृतयस्समुदाया एवैतेष्वर्थेषु वर्तन्त इति । एवं हीह भुवः क्रियावाचित्वाभावात्समुदायस्य च भूवादावपाठान्न धातुत्वमिति तन्निबन्धनप्रत्ययाभावात् प्रभवतीत्यादि रूपं न स्यात् । किञ्च—उपसर्गसम्बन्धमन्तरेण 'भूतिकामः' 'पुत्रो भवति' 'बहुर्वै भवतो भ्रातृव्यः' इत्यादावैश्वर्योत्पत्तिभूतिलिप्सादयोऽवगम्यन्ते । न चोत्पत्तिस्सत्ता, उत्पन्नस्यात्मधारणलक्षणा सेत्युक्तत्वात् । तथा च नैरुक्ताः—जायतेऽस्ति विपरिणमते वर्धतेऽपक्षीयते विनश्यतीति क्रमेण षड्भावविकरानाहुः । लोकेऽपि सत्ताजन्मनोर्भिन्नत्वादेव घटः किमुत्पद्यत इति पृष्ठो न कश्चिदप्यस्तीति प्रतिवक्ति । तथाऽऽचार्येणापि 'तत्र जातः' 'तत्र भवः' इति भेदेन निर्दिश्यते । तस्माद्भातुरेवानेकार्थाभिधायी ; प्रादयस्तु प्रकरणादिवद्विशेषस्मृति हेतवो द्योतकाः । द्योतकापेक्षा च शब्दशक्तिस्वाभाव्यात्कचिदेव, यथा हरिशब्दो भेकादावेव । एवमुत्तरत्राप्यर्थनिर्देशोऽतन्त्रम् । यथा-बीजसन्ताने वपिः पठितः 'केशान्वपती' त्यादौ छेदनेऽपि वर्तते । तथा करोतिरभूतप्रादुर्भावे पठितः, 'अस्मानभितः कुरु, पादौ कुरु, यः प्रथमश्शकलः परापतेत्स स्वरुः कार्यः, चोरङ्कारमाक्रोशति' इत्यादौ स्थापननिर्मलीकरणोपादानोच्चारणादौ वर्तते । चोरङ्कारमित्यत्र चोरशब्दमुच्चार्येति ह्यर्थः, न त्वचोरश्चोरः क्रियते । अर्थनिर्देशस्योपलक्षणत्व एव 'कुर्दं खुर्दं गुर्दं गुदं क्रीडायामेव' इत्येवकारोपपत्तिः । 'गाधृ प्रतिष्ठालिप्सयोः' इत्यादौ त्वनेकार्थाभिधानं प्रपञ्चार्थम् । तदेवं सत्स्वपि बहुष्वर्थेषु माङ्गलिकत्वात्सुप्रसिद्धत्वात्सर्वपदार्थव्यापित्वाच्च सत्ताया निर्देशः कृतः । उक्तं च भाष्ये—'न सत्तां पदार्थो व्यभिचरति' इति । हरिणाऽप्युक्तम्—

सम्बन्धिभेदात्सत्तैव भिद्यमाना गवादिषु ।

जातिरित्युच्यते तस्यां सर्वे शब्दा व्यवस्थिताः ॥

तां प्रातिपदिकार्थं च धात्वर्थं च प्रचक्षते ॥ इति ॥

माङ्गलिकत्वमपि प्रसङ्गात् सत्ताख्यस्य परब्रह्मणस्सरणेन । आदौ भुवो निर्देशो भूशब्दस्य महाव्याहृतिस्मरणेन माङ्गलिकत्वात्सर्वधात्वर्थव्याप्य-  
र्थाभिधायित्वात् ' भूवादयो धातवः ' इति प्रसङ्गाद्भूवादिशब्दस्य  
साधारणत्वादि<sup>1</sup> लाभहेतुत्वाच्च । कृभ्वस्तयो हि क्रियासामान्यवचनाः ।  
सामान्यं च विशेषेषु प्रत्येकं परिसमाप्यते । आत्मभरणं च पाकादिष्वप्य-  
स्तीति भ्वस्त्योः क्रियासामान्यवाचित्वम् । उक्तं च कैयटे— ' तद्व्यात्म-  
भरणं विरुद्धार्थसमवायैः पाकादिभिरविरुद्धैर्कार्थसमवायं ' इति । तेन  
यथा ' ब्राह्मणो गार्ग्य ' इत्यत्र ब्राह्मण्यं सामान्यं गार्ग्यत्वं विशेषस्तद्विहाप्यात्म-  
भरणं सामान्यं, पाकत्वादिकं तु विशेषः । करोतेरपि क्रियासामान्यमर्थः,  
' ब्र ह्मणो गार्ग्यः ' इतिवत् ' किं करोति ? पचति ' इति क्रियासामानाधि-  
करण्यदर्शनात् । इत्थं च करोत्यर्थप्रश्नः पचत्यादिभिर्व्याकृतो भवति ।  
अत्यन्तभेदे तु करोत्यर्थो न व्याकृतो भवेत्, यथा ' किं करोति देवदत्तः,  
घटः ' इति । कथं तर्हि करोत्यर्थविशेषत्वे सर्वधात्वर्थानामासनमपि  
करणमिति ' किं करोति ' इति प्रश्ने ' न करोत्यास्ते ' इति करोत्यर्थनिषेधे-  
नोत्तरं सङ्गच्छते ? उच्यते—नात्र क्रियासामान्यं पृच्छ्यते, किन्तु  
लोकप्रसिद्धो गमनागमनादिविशेषः, तत्रैव लौकिकानां क्रियात्वाभिमानात् ;  
तेन तन्निषेधपूर्वकं ' आस्ते ' इत्युत्तरं युज्यते । यद्वा—क्रियासामान्य-  
सत्तावश्यभावात् विशेषविषय एव प्रश्न इति तन्निराकरणेन प्रतिवचनं  
बोद्धव्यम् ॥



क्रिया च यद्वस्तु सिद्धमसिद्धं वा शब्देन साध्यत्वेनाभिधीयमानमा-  
श्रितकर्म तदिति वैयाकरणानां मतम् । तदुक्तम्—

यावत्सिद्धमसिद्धं वा साध्यत्वेनाभिधीयते ।

अश्रितकर्मरूपत्वात्क्रियेति व्यपदिश्यते ॥ इति ॥

नन्वेवं सति वितता बहवः क्षणा धातुवाच्या इत्युक्तं भवति, यथा  
'पचती'त्यत्राधिश्रयणोदकासेचनतण्डुलावपनैधोपकर्षणादिः. ततश्चैषां बहुत्वे-  
नैकत्वाभावात् कथमेकक्रियात्वेनैकधातुवाच्यत्वम्? न चास्ति समुदायभावः,  
क्षणानां क्षणिकत्वेन युगपदसन्निधानात् । नैव दोषः, क्रमवतामेषां  
क्षणानामेकफलंद्देशेन प्रवृत्तानां सङ्कलनावुद्ध्या समापादितैक्यानां क्रियात्व-  
व्यवहारात् । न च यदनन्तरं फलं निष्पद्यते तस्यैव फलसाधनत्वम्, एवं  
ह्यधिश्रयणादिवैयर्थ्यं स्यादिति तैरपि समीहितफलानुगुणैर्यथास्वं विशेष  
आधीयत एवेत्यवश्यं फलसाधनत्वमङ्गीकर्तव्यम् । एवं च काल्पनिकस्स-  
मुदायो धातुवाच्य इत्युक्तं भवति । तत्रावयवक्षणास्समुदाये गुणभावमापन्ना  
इति न ते शब्दभेदं प्रयुज्यते । तदुक्तम् ॥

गुणभूतैरवयवैस्समूहः क्रमजन्मनाम् ।

बुद्ध्या प्रकल्पितोऽभेदः<sup>1</sup> क्रियेति व्यपदिश्यते ॥ इति ।

क्रमजन्मनामेषां क्षणानामभेद एकत्वबुद्ध्या सङ्कलनात्मिकया प्रकल्पितः ;  
स च समूहस्वभावो<sup>2</sup> गुणभूतैरवयवैर्युक्त इत्यर्थः । 'गुणभूतैरवयवै'रिति  
वचनमवयवानां शब्दभेदं प्रति प्रयोजकत्वं नेति प्रतिपादनार्थम् । एवं  
समूहरूपायाः क्रियाया एकत्वादपूर्वापरीभावादक्रमत्वेऽप्यवयवक्रमाश्रयणेन  
क्रमिकत्वव्यवहारः । उक्तं च—

<sup>1</sup> जी. मु-स्त्रिताभेदः ।

<sup>2</sup> जी. मु-हस्वभावतो ।



स चापूर्वापरीभूत एकत्वादक्रमात्मकः ।  
पूर्वापराणां धर्मेण तदर्थेनानुगम्यते ॥ इति ॥

कथं तर्ह्येकैकस्मिन् क्षणे घातोः प्रयोगः, पचतीत्यधिश्चयितर्यपि वक्तारो भवन्ति ? उच्यते । अधिश्चयणारम्भ एव फलाभिसन्धेस्तत्रैव समुदायस्यारोपात् । अयं च समाश्रितपूर्वापरीभाव एवारोप्यत इत्येकोऽपि क्षणः क्रमिको भवति । अत एव क्षणान्तरे अनुष्ठीयमानेऽनुष्ठास्यमाने चाध्यारोपितपचिरूपस्य क्षणस्यातीतत्वादपाक्षीदिति भूतकालता । तथा तस्य क्षणस्य भावित्वादितरेष्वभाविष्वपि पक्ष्यतीति भविष्यत्कालता । तथैवैकस्य क्षणस्य वर्तमानत्वादन्येष्ववर्तमानेष्वपि पचतीति वर्तमानकालता चेति कालत्रययोग उपपद्यते । यथोक्तम् —

समूहस्स तथाभूतः प्रतिभेदं समूहिषु ।  
समाप्यते ततोऽभेदे कालभेदस्य सम्भवः ॥ इति ॥

तथाभूतः क्रमिकस्सन् प्रतिभेदं प्रत्येकं समूह आरोप्यते । ततो विषय-विषयिणोरभेद एकत्वे कालभेदस्सम्भवतीत्यर्थः । तदेवं शब्देन साध्यतया प्रतीयमानस्समाश्रितक्रमोऽर्थः क्रियेति स्थिते 'घटो भवति' इत्यात्मभरणलक्षणा सत्ताऽपि तथैवाभिधीयत इति तस्याः क्रियात्वे न विचिकित्सा । तथा च—

क्रिया भेदाय कालस्तु सङ्ख्या सर्वस्य भेदिका । इति ।

क्रियाभेदहेतुना कालेन 'अभूदस्ति भविष्यति' इति प्रयोगः । न चक्रियस्य कालेन विभागोऽस्ति । उक्तं च—

कालानुपाति यद्रूपं तदस्तीति प्रतीयते । इति ॥

एवं च 'भूतं भव्यायोपदिश्यते' इति न्यायेन 'देवदत्तः पचति' इत्यादिवत् 'घटो भवति' इति क्रियाकारकभावेन समन्वय उपपद्यते । 'किं करोति' इति प्रश्ने पचतीत्यादिवत् 'अस्ति' इति प्रतिवचनाभावो निर्ज्ञातसत्तस्यानिर्ज्ञातो व्यापारभेदः पृच्छ्यते, न तु निर्ज्ञाता सत्तैवेति ; तद्विषयस्य प्रश्नस्यैवानुदयात्, न त्वक्रियात्वात् । यदा तु सत्ताविषयः प्रश्नो विनाशाशङ्कया 'किं करोति देवदत्तः' इति, तदा 'अस्ति तावत्' इति प्रतिवचनमपि भवत्येव । ननु क्रियायाः क्रमिकत्वमध्यारोपेणेत्युक्तं, गौणता तु प्राप्नोति । अत्र परिहरति—

व्यवहारस्य सिद्धत्वान्न चेयं गुणकल्पना ।

उपचारोऽपि मुख्यस्यासंभवादपदिश्यते ॥ इति ॥

यथा गोशब्दस्यासंभवात्सास्नादिमदर्थस्य वाहीकादिवृत्तित्वम्<sup>1</sup> ॥

एवं स्थिते सर्वपार्षदत्वाद्वाक्यकरणस्य तत्तत्तैर्थिकानुरोधेन हरिणा क्रियायां मतभेदाः प्रदर्शिताः । तेऽपीह सङ्क्षेपेण प्रदर्श्यन्ते । यथा—  
यदनन्तरं फलं निष्पद्यते सा क्रिया । यथौदनं पचतीत्यत्र विचटनं, तदनन्तरं फलनिष्पादात्तदेव कारकं, न हि साक्षादजनयत्कारकं नाम । अधिश्रयणादीनां विचटनोपयोगित्वान्न वैयर्थ्यम् । तेषु तु पच्यादि-प्रयोगस्तदर्थत्वेन विचटनरूपाध्यारोपात् । पौर्वापर्यं तु पूर्वापरक्षणापेक्षया ।  
उक्तं च—

अनन्तरं फलं यस्याः कल्प्यते तां क्रियां विदुः ।

प्रधानभूतां तदर्थ्यादन्यासां तु तदारूयता ॥ इति ॥

अथ वा—'चैत्रः पचति, मैत्रः पचति, क्षीरं पचति, ओदनं पचती'-  
त्यादिषु कर्तृकर्मभेदेन भिन्नेषु पाकादिषु पच्यादिप्रत्ययानुवृत्तेः घटादिषु घटत्वा-

दिवदस्तिरचित्वादिकं नाम जातिः, सा क्रिया । ननु युगपदवस्थितैरवयवैः  
आगच्छेषु सत्सु घटादिषु समवायाद्घटत्वादीनां अभिव्यक्तिर्युज्यते ; इह तु  
क्रमजन्मभिरयुगपद्भाविभिः क्षणैरवयव्यन्तरमारब्धं न शक्यते, यत्समवायात्  
पचित्वाद्यभिव्यक्तिः स्यात् । नैष दोषः, क्रमजन्मभिरयुगपद्भाविभिरनारब्धाव-  
यविभिरुत्क्षेपणादिक्षणैरुत्क्षेपणत्वादीनामिवाभिव्यक्त्युपपत्तेः । यथैव चोत्क्षेपणा-  
द्यवयवकर्माणि 'इदमहमुत्क्षिपामी' त्यादिबुद्धीनां विशिष्टप्रयत्नजन्यतया मिथः  
स्वतो भिन्नान्युत्क्षेपणत्वादीनामाधारत्वमपि प्रतिपद्यमानानि दुरवधारत्वाद्विशिष्ट-  
जातिविषयां बुद्धिं न प्रकल्पयन्ति, एवमिहाप्येकैकक्षणदर्शनेन पचित्वादीना-  
मप्रत्ययः । अत्र च साध्यत्वक्रमिकत्वे व्यञ्जकक्षणद्वारेण । उक्तं च—

जातिमन्ये क्रियामाहुरनेकव्यक्तिवर्तिनीम् ।

असाध्या व्यक्तिरूपेण सा साध्येवोपकल्प्यते ॥ इति ॥

एकैकस्मिन् क्षणेऽपि चित्वादेर्वस्तुतो विद्यमानत्वात्तत्रतत्र शब्दयोग उपपद्यते ।  
अथ वा—कारकभेदभिन्नविक्लेदनादिरूपाया यस्याः क्रियाव्यक्तेरनन्तरं फलं  
निष्पद्यते तत्र समवेता विक्लेदनत्वादिका पच्यादिक्रिया । अस्याश्च साध्य-  
त्वादिकमश्रयद्वारकम् । यदाह—

अन्ते या वा क्रिया भावो जातिस्सैव क्रिया स्मृता ।

सा व्यक्तेरनुनिष्पादे जायमानेऽवगम्यते ॥ इति ॥

अत्रापि मते व्यक्तिदर्शनवत्तादर्थ्यादन्यत्र पच्यादिप्रयोगः । अथ  
वा—अधिश्रयणादिव्यापारविशिष्टेषु कारकेषु सर्वेष्वेव अधिश्रय-  
णादिव्यापारेष्वन्त्य एव व्यापारे समवेतोपहितभेदा सत्ता क्रिया ॥  
तदुक्तम्—

स्वव्यापारविशिष्टानां सत्ता वा कर्तृकर्मणाम् ।

क्रिया व्यापारभेदेषु सत्ता वा समवायिनी ॥

अन्ते वाऽऽत्मनि या सत्ता सा क्रिया कैश्चिदिष्यते ।

भाव एव हि धात्वर्थ इत्यविच्छिन्न आगमः ॥ इति ॥

‘भाव एव हि’ इत्यादिना ‘षड्भावविकारा इति ह सह भगवान् वाप्यायणिः’ इति भाष्यकारानुमतं निरुक्तकारवाक्यमस्य संवादकत्वेन दर्शयति । जातिसमुद्देशेऽप्युक्तम्—

प्राप्तक्रमविशेषा तु क्रिया सैवाभिधीयते ।

क्रमरूपस्य संहारे तत्सत्त्वमिति कथ्यते ॥ इति ॥

व्यापारविशेषाणां साध्यत्वात्क्रमिकत्वाच्च तदुपहितायाश्च ते भवतः । अथवा—शब्दोच्चारणसमनन्तरं योऽर्थः प्रतिभासते बुद्ध्याकारत्वेन स शब्दार्थः । तदुक्तम्—‘बुद्धिप्रतिभासशब्दार्थः’ इति । यदि हि बहिस्सत्तासमाविष्टोऽर्थोऽर्थः स्यात्, तदा पटोऽस्ति नास्तीत्यादौ पौनरुक्त्यविरोधौ स्यातां, तथा सतो जन्मायोगात् पटो जायत इत्यादिप्रयोगोऽनुपपन्नः स्यात् । किं च—बहिस्त्यन्तासत्सु शशविषाणादिषु तत्तच्छब्दप्रयोगो न स्यात् । बुद्ध्युपाख्ये तु शब्दार्थे एते दोषा नावतरन्ति । बुद्धिसत्तासमाविष्टस्य बहिस्सत्ताजननप्रतिपादनाय ‘अस्ति नास्ति जायते’ इति प्रयोगस्योपपन्नत्वात् । अर्थक्रियाकारित्वं तु दृश्यविकल्पायोरभेदाध्यवसायादुपपद्यते । शशविषाणादिष्वप्यस्तिप्रयोगो नास्तिप्रयोगश्च बुद्धिसत्तयैवास्ति, न तु बाह्यसत्तयेत्येवं प्रतिपादनाय । तस्माद्धातूनामपि बुद्धिसिद्धाः क्षणास्तद्गता जातिः सत्ता वाऽर्थः, सैव क्रिया । साध्यत्वादिकं त्वभेदेनाध्यवसितं दृश्यक्षणद्वारेण । उक्तं हि—



बुद्धि तज्जातिमन्ये तु बुद्धिसत्तामथापरे ।

प्रत्यस्तरूपां भावेषु क्रियेति प्रतिजानते ॥ इति ॥

बुद्धिशब्देन बुद्धिप्रतिभास्याकारोऽत्र विवक्षितः । तदेवं भुवः क्रियावाचित्वात्पाठाच्च 'भूवादयो घातवः' इति घातुत्वे 'वर्तमाने लट्' इति वर्तमानत्वोपाधिकाद्धातोः लट् 'प्रत्ययः' 'परश्च' इति प्रत्ययसंज्ञकः परस्तात् ॥

ननु बहवः क्षणाः घातुवाच्याः, तत्र केचन भूताः, केचन भविष्यन्तः इति तेषामविद्यमानत्वात्, कथं वर्तमानत्वं घात्वर्थविशेषणम् उच्यते— नेह विद्यमानत्वं वर्तमानत्वं ; किं तर्हि ? प्रारब्धापरिसमाप्तत्वम् । तच्च यावतः क्षणसमूहस्य फलावधि प्रवृत्तिः, तावतः प्राक् फलजननादभेदेनाध्यवसितस्यास्येव । एवं च काल्पनिकसमूहाकारेण विद्यमानत्वं वर्तमानत्वमित्युक्तं भवति—

कार्योत्पत्तौ समर्थं वा स्वेन धर्मेण तत्तथा ।

आत्मतत्त्वेन गृह्येत सा चास्मिन्वर्तमानता ॥ इति ॥

अस्यार्थः — वाशब्दो वक्ष्यमाणपक्षापेक्षः एकैकक्षणानन्तरं फलनिष्पत्तरदर्शनादितरक्षणवैयर्थ्यप्रसङ्गात्सर्वक्षणानन्तरं दर्शनाच्चैकफलसाधनत्वेन क्षणानां कल्पितमेकं समुदायरूपं कार्योत्पत्तौ समर्थमित्युच्यते, तत्स्वेन धर्मेण क्रमवत्त्वेन तथा युक्तमात्मतत्त्वेनात्मीयेन विद्यमानत्वेन गृह्यते, सेयमस्मिन्समुदाये वर्तमानतेति । वाशब्दसूचितः पक्ष उच्यते, विप्रसृतावयवः क्रियाकलापः प्रयोक्तुः संकलनावुद्ध्युपाारूढः प्रतिपत्तुबुद्धौ संक्रान्तस्तस्या एकत्वाद्वर्तमानत्वाच्च तदभेदेनैको वर्तमानश्च व्यपदिश्यत इति । उक्तं च—

क्रियाप्रबन्धरूपं यत् बुद्ध्यात्मा विनिगृह्यते ।



संक्रान्तविम्बमेकत्र तामाहुर्वर्तमानताम् ॥

इति । अयमर्थः—प्रयोक्तुः संकलनाबुद्धेर्गता क्रियाप्रबन्धरूपं वस्तु एकत्र प्रतिपत्तुर्ज्ञाने संक्रान्तविम्बं संक्रान्तस्वरूपं यद्विनिगृह्यतेऽवधार्यते, तस्मात्तस्य ज्ञानस्य वर्तमानतामेव तदभेदात् क्रियाया वर्तमानतामाहुरिति ॥

ननु यथोग्लब्धि स्मरणम्, उपलब्धिश्च क्रमेणेति प्रयोक्तुः कथं संकलनात्मिकैका बुद्धिर्यदुपारोहेणासौ प्रतिपत्तुः क्रियाकलापं शब्देन युगपदवगमयेत्, ततश्चैकबुद्ध्युपारोहाभावात्कथमेकत्ववर्तमानत्वे स्याताम् ? नैष दोषः, अनुभववासनायाः प्रत्यासन्नत्वात्क्रमेणानुभवतामपि संकलना-योगात् । अनुभवपूर्वत्वं हि स्मरणस्य नियतं न तु क्रमिकत्वमपि, अन्यथा समुच्चयशतादिप्रत्ययाभावप्रसङ्गात् । नन्वेवमस्त्वस्यैव बौद्धस्य वर्तमानत्वं, कथं बाह्यस्येति चेन्न दृश्यविकल्पयोरभेदाध्यवसायात् ॥

अन्ये तु—काल एव क्रियाया उत्पन्नध्वस्तत्वेन साधनसंपत्त्या सम्भाव्यमानोदयत्वेन प्रारब्धापरिसमाप्तत्वेन चोपहितः सन् क्रमेण भूतादिभेदं प्रतिपद्यते. तत्कालयोगात्क्रियाया अपि तत्तद्व्यपदेश इति । उक्तं च—

क्रियोपाधिश्च सन् भूतभविष्यद्वर्तमानताः ।

एकादशभिराकारैर्विभक्ताः प्रतिपद्यते ॥

इति । काल इति शेषः । एकादशत्वमप्युक्तम्—

भूतः पञ्चविधस्तत्र भविष्यश्च चतुर्विधः ।

वर्तमानो द्विधा ख्यात इत्येकादशकल्पना ॥ इति ॥

तत्र तावदद्यतनानद्यतनव्यामिश्रसामान्यरूपाश्चत्वारो मुख्यभूतभेदाः । सामान्यमपि विशेषेभ्यो व्यावृत्तेर्भेदः । उक्तं च—‘अनेकमन्यपदार्थे’ इत्यत्र सामान्यमपि यथा विशेषस्तद्वदिति । परोक्षस्त्वनद्यतनभूतभेदो न तु भूतभेद इति, न पृथग्गण्यते । ‘आशंसायां भूतवच्च’ इत्यतिदिष्ट-भूतकार्यो भविष्यन्नप्येको गौणो भूत इति भूतः पञ्चविधः । भविष्यन् तु गौणाभावादद्यतनादिभेदेन चतुर्विधः । वर्तमानो गौणमुख्यभेदेन द्विविधः । ‘वर्तमानसामीप्ये’ इत्यतिदिष्टवर्तमानकार्यो भूतभविष्यन्तौ गौणः । तदेवमेकादश भेदाः कालस्य । यद्यप्यन्येऽप्यौपाधिका भेदाः सन्ति, तथाऽपि शास्त्रप्रक्रियायामियन्त एवोपयुज्यन्त इत्येवमुक्तम्<sup>1</sup> । लटोऽकारटकारयोः ‘उपदेशोऽजनुनासिक इत्’ इति ‘हलन्त्यम्’ इति चेत्संज्ञा । उपदेशो धातुमूत्रप्रातिपदिकप्रत्ययागमादेशलक्षणः । ‘प्रतिज्ञाऽनुनासिक्याः पाणिनीयाः’ । ‘तस्य लोपः’ इतीतो लोपः । अदर्शनं लोपः, अदर्शनं चेह प्रसक्तस्य शब्दस्य विनाशः । प्रयोजनं लडित्यनुवाद्दष्टिद्वयपदेशश्च ॥ एषा दिगन्यत्राप्यनुसन्धेया ॥

ननु ‘शषसर्’ ‘हल्’ इत्यत्र लकारस्येत्त्वे तेन ‘आदिरन्त्येन सहेता’ इति प्रत्याहारः, सति च तस्मिन् ‘लण्’ इत्यत्र लकारस्य हलत्वात्तस्यैव ‘शषसर्’ ‘हल्’ इत्यत्रान्ते निर्देशादित्संज्ञा, तदाश्रयश्च हलिति प्रत्याहारः, इतीतरेतराश्रयत्वादयमेव तावत् प्रत्याहारोऽनुपपन्नः, ततः सर्वेषामेव णकारादीनामित्त्वं न स्यादिति सर्वप्रत्याहारव्यवहारोऽनुपपन्न इति कथमत्राच्त्वेन हलत्वेन चाकारटकारयोरित्त्वं? एवं च ‘आदिरन्त्येन’ इति ग्राहकसूत्रमपि व्यर्थं स्यादिति चेत्—नैष दोषः । हलितिसूत्रे हकारात्परः लकारः । लपरत्वं तु तस्यैकादेशलक्षणकृतम् ।

<sup>1</sup> सु. मुक्तम् गतमदः

तेन तस्याच्चवादित्वं भविष्यति स एव 'हलन्त्यम्' इत्यत्राप्येकादेशेन लपरेण निर्दिष्ट इति । एव मपि इतरेतराश्रयमेव ; लकारस्य सत्यामित्संज्ञायां हलिति प्रत्याहारः, स्त्यस्मिन् 'ऐऔच्' इति चकार-स्येत्त्वम् । तस्मिंश्च सति अजिति प्रत्याहारः, अस्मिंश्च प्रत्याहारे सति लकारस्येत्संज्ञा भाव्यमिति । एवं तर्हि हल् च ल् चेति समाहारद्वन्द्वेन द्वितीयस्यापि लकारस्य निर्देशात् प्रत्याहारमन्तरेण तस्येत्संज्ञा सिद्धिः । अश्रवणं तु संयोगान्तलोपेन । अथवा—'श्वेतो धावतीत्यादाविव द्वितीयमप्यत्र हल्प्रहणं तन्त्रेणोपादीयते । तत्रैकेन हस्यलिति हकारमपीप्स्य लकारस्य विनैव प्रत्याहागादित्संज्ञा भविष्यति । यद्वा—हस्य ल् हलिति तत्पुरुषस्य प्रत्याहारस्य च हल्शब्दस्यैकशेषे अर्धद्वयं लप्स्यत इति न संकटं किञ्चित् । तत्पुरुषः पुल्लिङ्गः प्रत्याहारस्तूपयलिङ्गोऽप्यन्तमित्यनेन साहचर्यादिह नपुंसकलिङ्ग इति 'नपुंसकमनपुंसकेन' इति तस्य शेष एकत्वं च । 'लः कर्मणि च भावे चाकर्मकेभ्यः' । उत्सृष्टानुबन्धश्चायं लकारः, लकाराः सकर्मकेभ्यो धातुभ्यः कर्मणि कर्तरे च भवन्ति । अकर्मकेभ्यस्तु भावे कर्तारि चेति यथायोगं कर्त्रादौ भवन्ति । 'स्वतन्त्रः कर्ता' । क्रियाप्रसिद्धौ यत्कारकं प्रयानभूतं विवक्षितं तत् कर्तृसंज्ञं भवति । ननु च सामग्रीसाध्यायां क्रियायां स्वस्वव्यापारे सर्वेषां स्वातन्त्र्यात् कथमेकस्य तत् । उच्यते—करणादिप्रवृत्तेः प्रागेव परस्मादर्थितादेरेव निमित्तात्कर्तुः प्रवृत्तिः, करणादि तु तदधीनप्रवृत्तिनिवृत्ति । तथा हि—अर्था हि कर्ता तत्प्रयुक्ते न तदेनम् । किं च—तस्य प्रतिनिधि-  
दृश्यते । ब्रीह्यपचारे नीयारैरिज्यते, कर्तुः स नास्ति ; तद्वेदे क्रियान्तरमेवेति प्रसिद्धिः । किं च—कारकान्तरानुपादानेऽऽप्यसौ दृश्यते भवत्यादिषु । तस्माद्युक्तमेव स्वातन्त्र्यम् । तथा चोक्तम्—



प्रागन्यतश्शक्तिलाभाद्यग्भावापादनादपि ।

तदधीनप्रवृत्तिवात् प्रवृत्तानां निवर्तनात् ॥

अदृष्टत्वात्प्रतिनिधेः प्रविवेके च दर्शनात् ।

आरादप्युपकारित्वात्स्वातन्त्र्यं कर्तुरुच्यते ॥

इति । प्रागन्यतः शक्तिलाभादीनां शब्देन प्रतीतिमात्रस्य विवक्षणादचेतने-  
ष्वपि तदनपायात् कर्तृतोपपत्तिः । उक्तं च—

सर्वैरभ्युदितैश्शब्दैर्नियमो न तु वस्तुनि ।

कर्तृधर्मविवक्षायां शब्दात् कर्ता प्रतीयते ॥

इति । वृत्तौ तु—स्वातन्त्र्येणागुणभावो विवक्ष्यत इति तस्य च सार्वत्रिकत्वा-  
त्सर्वत्र कर्तृतोपपत्तिः । उक्तं च—

कर्ता च त्रिविधो ज्ञेयः कारकाणां प्रवर्तकः ।

केवलो हेतुकर्ता च कर्मकर्ता तथाऽपरः ॥

इति । ‘कर्तुरीप्सिततमं कर्म’ । कर्त्रा क्रियया यदाप्तुमिष्टतमं तत्कर्म ।  
‘तथायुक्तं चानीप्सितम्’ । येनैव प्रकारेणोप्सिततमं क्रियया युज्यते  
तेनैव प्रकारेण तथा युज्यमानमनीप्सितमपि कर्म । ‘अकथितं च’ ।  
अपादानादिविशेषकथारहितं दुष्टादिकारकं गवादि च कर्म । ‘दिवः कर्म  
च’ । दिवः साधकतमं करणं तत्कर्मेत्यादि । चतुर्विधं कर्मेप्सिततमानी-  
प्सिततमाकथितसंज्ञान्तरपूर्वभेदेन । तत्रायं त्रिधा, निर्वर्त्यं विकार्यं प्राप्य-  
मिति । द्वितीयमपि द्वेधा द्वेष्यमितरदिति । तदुक्तम्—

निर्वर्त्यं च विकार्यं च प्राप्यं चेति त्रिधा मतम् ।

तत्रेप्सिततमं कर्म चतुर्धाऽन्यत्तु कल्पितम् ॥

औदासीन्येन यत्प्राप्यं यच्चाकर्तुरनीप्सितम् ।

संज्ञान्तरैरनाख्यातं यद्यच्चाप्यन्यपूर्वकम् ॥

इति । तत्र निर्वर्त्यं यस्योपादानकारणं नास्ति, सदपि वा तत्परिणामित्वेन नाश्रीयते, यथा संयोगं करोति, मृदा घटं करोतीति । विकार्यमपि द्वेधा । प्रकृत्युच्छेदसम्भूतमेकं प्रकृत्यनुवृत्तौ गुणान्तरोत्पत्त्योपलक्षितमपरम्, यथा 'काष्ठानि भस्म करोति, हिरण्यं कुण्डलं करोति' इति । 'ब्रीहीन्प्रोक्षति' इत्यादौ प्रोक्षणादिजन्यादृष्टरूपेण विक्रियमाणा ब्रीह्यादयोपि विकार्यं कर्म । प्राप्यं पुनरेकमेव, यत्र क्रियाकृतो विशेषो न गम्यते, यथा 'वेदमधीते' इत्यादौ वेदादि । तथा चोक्तम्—

सती वाऽविद्यमाना वा प्रकृतिः परिणामिनी ।

यस्य नाश्रीयते तस्य निर्वर्त्यत्वं प्रचक्षते ॥

तन्निर्वर्त्यं, विकार्यं तु द्विधा कर्म व्यवस्थितम् ।

प्रकृत्युच्छेदसंभूतं किञ्चित्काष्ठादिभस्मवत् ॥

किञ्चिद्गुणान्तरोत्पत्त्या सुवर्णादि विकारवत् ।

क्रियाकृतविशेषाणां सिद्धिर्यत्र न गम्यते ॥

दर्शनादनुमानाद्वा तत्प्राप्यमिति कथ्यते ॥ इति

भावस्तु केवलो धात्वर्थः । लस्य 'तिसस्त्रिसिप्थस्थमिब्वस्स-  
स्तातांझथासाथाध्वमिड्वहिमहिङ्' । तिबादयोऽष्टादश 'षष्ठी स्थानेयोगा'  
इति लस्य स्थाने स्युः । स्थानं प्रसङ्गो योगः संबन्धः । इह शास्त्रे  
अनियतसम्बन्धविशेषा षष्ठी स्थानेयोगेत्यर्थः । तत्र तिबादिष्वविशेषेण प्राप्तेषु  
'शेषात्कर्तरि परस्मैपदम्' इति आत्मनेपदविषयादन्यत्वेन शेषादस्मात्परस्मै-



पदमेव, तच्च कर्तर्येव । आत्मनेपदविषयश्च स येषां 'अनुदात्तङितः' इत्यादिनाऽऽत्मनेपदं विहितम् । 'लः परस्मैपदम्' 'तडानावात्मनेपदम्' । तङिति तिबादिसूत्रेणोपात्तास्तादयो नव प्रत्यहारेणोच्यन्ते, आन इति शानच्कानचौ । अत्र यद्यपि 'लः परस्मैपदम्' इति लादेशानां सामान्येन परस्मैपदसंज्ञोच्यते तथाऽपि 'आकङारादेका संज्ञा' इत्यतः परेषां 'कङाराः कर्मधारय' इत्यतः प्राचामेकस्यैकैव संज्ञेति नियमात् तडानयोरात्मनेपदसंज्ञया अनवकाशया बाधिता सा तद्व्यतिरिक्तविषयाऽवतिष्ठते । 'युष्मद्युपपदे समानाधिकरणे स्थानिन्यपि मध्यमः' युष्मदि समानाधिकरणे व्यवहिते वाऽव्यवहिते वा प्रयुज्यमाने स्थानिन्यप्रयुज्यमाने वा लान्तार्थस्य युष्मदर्थविशेष्यत्वे एव मध्यमः । 'अस्मद्युत्तमः' पूर्ववद्व्याख्या । 'शेषे प्रथमः' यत्र युष्मदस्मदी समानाधिकरणे न स्तः स शेषस्तत्रैव प्रथमः ॥ 'तिङ्लीणि त्रीणि प्रथममध्यमोत्तमाः' तिङः परस्मैपदान्यात्मनेपदानि च प्रत्येकं त्रीणि त्रीणि पदानि भूत्वा यथासंख्यं प्रथमाटिसंज्ञानि । यथासंख्यमनुदेशस्समानाम्' संख्या क्रमः अनुदेशः पश्चादुच्चार्यमाणो विधीयमानः; अनुदेशशब्दस्य सम्बन्धिशठनत्वादाक्षिप्ता उद्देशिनः तेषामनुदेशिनां च संख्यातः पाठतश्च समानानां यो यः क्रमस्तेन तेन क्रमेण सम्बन्ध इत्यर्थः । तत्राप्येवं व्यवस्था । 'बहुषु बहुवचनम्' 'द्व्येकयोर्द्विवचनैकवचने' बहुत्वादिषु यथासंख्यं बहुवचनादीनि । 'तान्येकवचनद्विवचनबहुवचनान्येकशः' तानि लब्धप्रथमादिव्यपदेशानि त्रीणि त्रीणि प्रत्येकं यथासंख्यमेकवचनादिसंज्ञानि । एवं तिबादिषु ॥ 'कर्तरि शप्' कर्तृवाचिनि सार्वधातुके धातोः शप् स्यात् ॥ 'तिङ्तिस्सार्वधातुकम्' प्रत्यय इति शेषः । शकारस्य 'लशक्तद्विते' लशकवर्गाः तद्वित-

वर्जप्रत्ययाद्याः इतः इतीस्वाल्लोपः ॥ 'सार्वधातुकार्धधातुकयोः' अन-  
योरिगन्ताङ्गस्थाने गुणः । आर्धधातुकं शेषः' तिङ्ङित्त्वान्यो धातुसंशब्द-  
नेन विहितः प्रत्यय आर्धधातुकम् । 'अदेङ् गुणः' अदेङौ मात्रि-  
कद्विमात्रिकौ तद्भाविनावतद्भाविनौ च ; तौ च गुणौ ॥ 'अणुदित्स-  
वर्णस्य चाप्रत्ययः' अणुचोदिच्च गृह्यमाणः सर्वणग्राहको भवति  
विधायमानमणं वर्जयित्वा । उदिच्छब्देन कादयः पञ्चोच्यन्ते ॥ 'तुल्या-  
स्यप्रयत्नं सर्वणम्' आस्यं ताल्वादि, तत्स्थः प्रयत्नो यस्य वर्णस्य येन  
तुल्यः स तं प्रति सर्वणः । अकुहविसर्जनीयानां कण्ठः । स्पृष्टं करणं  
स्पर्शानामिति स्थानप्रयत्नसाम्यम् । कादयो मावसानाः स्पर्शाः ॥  
'तपरस्तत्कालस्य' तः परो यस्मात्स च तात्परश्च तपरः, स उदात्तादि-  
भिन्नं सर्वणमात्मना तुल्यकालं स्वं च ग्राहयतीति भिन्नकालाग्रहः । गुणविधौ  
च 'इको गुणवृद्धी' इत्यनेन गुणवृद्धयोः स्वसंज्ञया विधाने इक इत्युपस्था-  
प्यते । 'अङ्गस्य' इति चाधिकृतम् । 'यस्मात्प्रत्ययविधिस्तदादि  
प्रत्ययेऽङ्गम्' यस्मात्प्रत्ययविधिस्तदादि तच्च तस्मिन्नेव प्रत्ययेऽङ्गम् । तत्र  
अनयोः सामानाधिकरण्येनान्वयस्य न्याय्यत्वादिकोऽङ्गस्य विशेषणता ।  
'येन विधिस्तदन्तस्य' यद्विशेषणमुपादाय किञ्चिद्विधीयते तदात्मान्तस्य  
स्वस्य च ग्राहकमिति तदन्तत्वलाभः ॥ 'अलोन्यस्य' आदेशः  
षष्ठीनिर्दिष्टस्यान्यस्य भवति अन्यस्यैव वाऽलः स्थानषष्ठी स्थानित्वं  
प्रतिपादयतीत्यन्यस्य स्थानित्वादिगन्ताङ्गान्यस्येत्युक्तार्थलाभः । स चेह  
गुणः । 'स्थानेऽन्तरतमः' अनेकादेशप्रसङ्गे सदृशतमः स्यात् । सुसदृशः  
गुणादिसदृशात् स्थानसदृश इति नियमादुकारस्योपपध्मानीयानामोष्ठौ  
इत्योष्ठ्यस्य ओष्ठौतोः कण्ठोष्ठ्यमिति ओष्ठ्य ओकारः, तस्य 'एचोयवा-

यावः ' इति यथासंख्येनावादेशे सिद्धं भवतीति ॥ अस्य च  
 'सुप्तिङन्तं पदम्' इति पदत्वे 'युष्मदस्मदोः षष्ठीचतुर्थीद्वितीयास्थ-  
 योर्वात्रावौ' इति पदात्परयोरपादादौ वर्तमानयोः समानवाक्यस्थयोः  
 श्रयमाणषष्ठ्यादिद्विवचनान्तयोः अनयोर्यथासंख्यं वात्रावादेशौ भवतः ।  
 'बहुवचनस्य वस्त्रसौ' 'तेमयावेकवचनस्य' इमावादेशौ न द्वितीयै-  
 कवचनान्तयोः 'त्वामौ द्वितीयायाः' इति त्वामोर्विधानात् । एषामपि  
 पूर्ववद्व्याख्या—भवति वां, भवति नौ, भवति वः, भवति नः, भवति ते,  
 भवति मे, भवति ते, भवति मे, भवति त्वा, भवति मा । यथायोगं  
 स्वं, देयम्, प्राप्तमिति शेषः । एते चानेकाल्त्वात् 'अनेकाल्  
 शित्सर्वस्य' सर्वादेशः । एषां च 'स्थानिवदादेशोऽनस्त्विधौ' इति  
 स्थान्यलाश्रयकार्यं वर्जयित्वा स्थानिकार्यविधानात् पदत्वे तन्निबन्धनानि  
 रूपादीनि यथायोगं ज्ञेयानि ॥

भवतः—अत्र तत्संस्कारस्य प्रयोजनाभावादिस्वाभावः । न च  
 लोप एव प्रयोजनम्, एवं हि नोपदिश्येत । 'सिति च' इति पदत्वं,  
 यकाराजाद्यसर्वनामस्थानविषयमिति न प्रयोजनम् । यद्वा—'विभक्तिश्च'  
 इति सुपः तिङश्च एकवचनादिसंज्ञाः सन्तो विभक्तय इति 'न विभक्तौ  
 तुस्माः' इतीत्वाभावे 'ससजुषो रुः' सान्तस्य पदस्य सजषश्च रुः इति  
 रूत्वे 'स्वरवसानयोर्विसर्जनीयः' इति विसर्जनीयः । 'विरामोऽवसानम्'  
 विरतिर्विरामः वर्णस्याभावोनुच्चारणं, तत्र वर्णेष्वप्युच्चरितप्रध्वंसिषु बुद्धिकृतं  
 पौर्वापर्यमित्यभावरूपेऽवसानेऽपि तत्सम्भवात् परसप्तमीत्वोपपत्तिर्भवति ॥



भवन्ति—‘ श्रोन्तः ’ प्रत्ययादेरिति शेषः । अन्त्योऽकार उच्चारणार्थः । न तु तकारस्यान्यत्वेनेत्वनिवृत्तये लुप्यते, तस्य प्रयोजनाभावादेव सिद्धेः । न च ‘ तित्स्वरितम् ’ इति स्वरितत्वं प्रयोजनम् ‘ तितः प्रत्ययस्य ’ इति तत्र स्थितेः । न च स्थानिवत्वात्प्रत्ययः, तदेकदेशत्वादस्य । अत्र शबन्त्याकारयोः ‘ अतो गुणे ’ इत्यपदान्ताकाराद्गुणे परे तयोः पूर्वपरयोः पररूपमेकादेश इत्येकादेशं वर्णमात्राश्रयत्वेनान्तरङ्गं प्रकृतिप्रत्ययापेक्षत्वाद्धिरङ्गोपि गुणो ‘ वार्णादाङ्गं बलीयः ’ इति बाधते । अस्ति च समानाश्रयत्वमुभयोर्विकरणापेक्षत्वात् । पूर्वं त्वेकादेशे ‘ अन्तादिवच्च ’ इत्येकादेश आश्रीयमाणं पूर्वं प्रत्यन्तवत्परं प्रत्यादिवदिति ‘ सार्वधातुकमपित् ’ इत्यत्राश्रीयमाणस्य पितोऽस्य सार्वधातुकस्यैकादेशस्यादिवद्वावाच्छपोपि सार्वधातुकग्रहणेन ग्रहणात् ङित्वात् ‘ किङिति च ’ इति किङितिमित्तयोः इङलक्षणयोः गुणवृद्धयोर्निषेधात् गुणो न स्यात् । भवतु वा पूर्वमेकादेशः तदाऽप्यदोषः । ‘ अचः परस्मिन्पूर्वविधौ ’ इति परनिमित्तोऽजादेशोऽचः पूर्वसंबन्धिनि कार्यमात्रे कर्तव्ये स्थानिना तुल्यः स्यादिति स्थानिबुद्ध्या व्यवधानेन निषेधस्याप्रसङ्गात् । किंच —तत्र पिदित्यस्य प्रसज्यप्रतिषेधत्वेन सिद्धान्तितत्वात् ‘ पित्सार्वधातुकं ङित् ’ इत्याश्रीयमाणं पितं प्रत्येकादेशान्तवत्त्वात् ङित्वस्याप्रसङ्गात् अस्तु गुणैकादेशयोः प्रवृत्तौ कामचारः ॥

भवसि, भवथः, भवथ ॥

भवामि, भवावः भवामः—‘ अतो दीर्घो यञि ’ इति यञादौ सार्वधातुके अकारान्ताङ्गान्त्यस्य दीर्घः । स च स्थानी कण्ठ्य इति

तादृश आकारः । 'यस्मिन्विधिस्तदादावलग्रहणे' इति यजादीतिलाभः ।  
'ऊकालोज्झस्वदीर्घप्लुतः' इत्यचो मात्रिकद्विमात्रिकत्रिमात्रिकाः क्रमेण  
ह्रस्वासंज्ञाः ॥

'परोक्षे लिट्' भूतानद्यतनपरोक्षत्वोपाधिकार्थवृत्तेर्धातोर्लिट् ।  
धातुवाच्यायाः क्रियायाः इन्द्रियेण सन्निकर्षात्परोक्षत्वे सिद्धे परोक्षग्रहणं  
साधनपरोक्षतार्थम् । पूर्ववत्तिबादयः । ते च 'लिट्च' इति लिङा-  
देशत्वादाधधातुकाः । अत्र च 'लङ्शकटायनस्यैव' इत्यत  
एवकारानुवृत्त्या न सार्वधतुका इति विकरणाभावः । एषां च लिङादेशानां  
नवानां तिबादीनां 'परस्मैपदानां णलतुसुस्थलथुसणल्वमाः' इति यथासंख्यं  
णलादयस्स्युः । ते च स्थानिवत्त्वेनाधधातुकाः प्रत्ययाश्च । णलो  
णकारस्य प्रत्ययादित्वाच्च इत्संज्ञायां लोपः, प्रयोजनं वृद्ध्यादि । नन्वत्र  
णकारो लुप्यत इत्यनेकाल्त्वाभावात् 'अनेकाल् शित्सर्वस्य' इति  
सर्वादित्वं न स्यात् । नैतत्, आदेशोत्तरकालं प्रत्ययस्त्वतदादित्वेन  
णकारस्येत्त्वं लोप इत्यादेशदशायामनेकाल्त्वात् । एवं भू अ इति स्थिते  
'अचोऽणिति' इति जित्-णित् प्रत्ययपरस्याजन्तस्याङ्गस्य वृद्धिः प्राप्नोति ।  
वृद्धिरित्यादैचां तद्भावितानामतद्भावितानां 'वृद्धिगदैच्' इति संज्ञा;  
तपरकरणादैचौ द्विमात्रिकौ गृह्यते तादपि परस्तपर इति । 'भुवो  
वुग्लुङ्लिटोः' इत्याजादौ लुङि लिटि च विधीयमानो वुक् कृताकृत-  
प्रसङ्गित्वेन नित्यो वृद्धिर्बाधते । अत्र वृद्धौ कृतायामैकारान्तस्य  
प्राप्नोत्यन्यत्र तूकारान्तस्येति शब्दान्तरप्राप्त्या वुगनित्य इति चेत्—न,  
एकदेशविकृतस्यानन्यत्वात् न शब्दान्तरप्राप्तिरिति । 'आद्यन्तौ टकितौ'  
यथासंख्यं षष्ठीनिर्दिष्टस्येति वुगयं भुवोन्त्यः । 'लिटि धातोर्नभ्यासस्य'  
धातोर्नभ्यवस्य प्रथमस्यैकाचो द्विर्वचनमजादेस्तु द्वितीयस्येति भुव आदिर्द्वि-  
रुच्यते । 'पूर्वोऽभ्यासः' अत्र प्रकरणे द्विरुक्तस्येति शेषः । 'हलादिशेषः'



अभ्यासस्यादिर्हल् शिष्यते अनादिस्तु निवर्तत इत्यर्थः । 'ह्रस्वः' इत्यभ्यासस्याचो ह्रस्वः । भवतेरः' इति लिटि परे अभ्यासान्तस्याकारादेशः, 'अभ्यासे चर्च' इति अभ्यासश्रृङ्गाचरो जशश्च । तत्र वर्गाणां प्रथमद्वितीयाः शबसा विसर्जनीयजिह्वापूलीयोपध्मानीया अघोषा विवृतकण्ठाः श्वासानुप्रदानाः । तृतीयचतुर्थपञ्चमहकाराः घोषवन्तः संवृतकण्ठा नादानुप्रदाना त्योष्ठ्यस्य घोषवतः संवृतकण्ठस्य नादानुप्रदानस्य भकारस्य तादृशो वकारः । बभूव ॥

ननु अचिश्नुधातुभ्रुवां खोरियडुवडौ' इत्यजादौ प्रत्यये श्नुभ्रुवोरन्यस्य धात्वन्तयोरिवर्णोर्वर्णयोः इयडुवडोर्विधानात् अत्रोवडि कर्तव्ये 'असिद्धवदत्राभात्' समानाश्रयमामीयशास्त्रमामीयेऽसिद्धमिति वुकोसिद्धत्वादुवड् स्यात् । अस्तु पुनर्वुग्भविष्यति, ततश्च 'उपधायां च' धातोरुपधाभूतौ ह्रस्परौ यौ रेफवकारौ ताभ्याम्पूर्वस्येको दीर्घस्स्यादिति दीर्घत्वं 'लोपो व्योर्वलि' इति पूर्व्यकारवकारयोर्वलि परे लोप इति पूर्वस्य वकारस्य लोपे सेत्स्यति बभूवेति । न सिद्ध्यति, पूर्वत्रासिद्धाः परे च मिथः पूर्वत्र पूर्वत्रासिद्धा इति 'उपधायां च' इत्यस्य वलि लोपं प्रत्यसिद्धत्वात्पूर्वलोपे ह्रस्पर उपधावकारो नेति दीर्घाप्रसङ्गात् । अथवा दीर्घवलोपयोरन्तरङ्गयोः कर्तव्ययोः 'असिद्धं बहिरङ्गमन्तरङ्गे' इति बहिरङ्गस्य वुकोऽसिद्धत्वाच्चैव दीर्घत्वं स्यात्, नापि वलि लोपः । एवं तर्हि वुगुटावुवड्यणोः सिद्धौ वक्तव्यौ' इति वुकः सिद्धत्वादुवड् न भवति । 'श्रसोरल्लोपः' इति तदकरणाह्लिङ्गादामीयस्यासिद्धत्वस्य अनित्यत्वाद्वाऽत्र वुकः सिद्धत्वं भवति' । बभूवतुः । बभूवुः ॥

बभूविथ—‘आर्धधातुकस्येड्वलादेः’ इतीट् टिच्वादादिः ।  
बभूविथेत्यत्र वृद्धिवद्गुणोत्र वुक् बाध्यते ॥

बभूवथुः—स्थानिवच्चेन विभक्तित्वात् सकारस्येच्चम् ॥

यूयं बभूव—नन्वत्राकारः ‘अलोन्त्यस्य’ इति थशब्दाकारस्या-  
देशः प्राप्नोति, फलं च यथासंख्यं स्यात् । मैवम्, अत्र धातोरित्यनुवर्तते  
तस्मात्पगस्य विधीयमानोऽकारः ‘आदेः परस्य’ इति थकारस्य । ततो  
द्वयोरकारयोः पररूपम् ॥

अहं बभूव । बभूविव । बभूविम—उत्तमविषये चित्तव्याक्षे-  
पात् परोक्षतासम्भवः । अत्र ‘असंयोगाल्लिट्किट्’ असंयोगान्ताद्धातोः  
परोऽपिलिट् किट् इति वमयोः किच्चे ‘श्रयुकः किति’ इति श्रिज  
उगन्ताच्च धातोः परस्य कितः नेडिति प्राप्तस्य निषेधस्य ‘कृष्टभृवृस्तुदु-  
स्तुश्रुवो लिटि’ कादय एव लिख्यनिटः ततोऽन्ये लिटि सेट इति  
नियमात्सेट्वम् ॥

अत्र केचिदेवमाहुः—वुग्विधौ ओरित्यनुवृत्तेः वृद्धिगुणयोः कृतयोः  
उवर्णान्तत्वाभावात्तल्लक्षणस्य वुकोऽप्राप्तेः तस्याप्यसिद्धत्वात्परत्वात्प्राप्तयोः  
गुणवृद्धयोः ‘इन्धिवतिभ्यां च’ आभ्यां परो लिट् किदिति कित्त्वेन  
बाधस्ततो वुक् । अत्र डिद्रूहणानुवृत्तेः डिच्वमप्यस्यातिदिश्यते इत्युभया-  
तिदेशसामर्थ्यात् अनिग्लक्षणाया अपि वृद्धेर्निषेधः । तेन यङ्लुकि  
भवतीति निर्देशात्किच्वाभावात् वृद्धिगुणयोः कृतयोरनुवर्णान्तत्वात् वुग-  
भावात्—बोभाव, बोभविथ, बोभव इति सिद्धमिति । सर्वमेतद्वार्ति-  
कविरुद्धं, यदाह—‘इन्धेश्छन्दोविषयत्वात् भुवो वुको नित्यत्वाच्चाभ्यां  
लिटः किट्चनानर्थक्यम्’ इति ॥

‘अनद्यतने लुट्’ ॥ अहरुभयतोर्धरात्रमद्यतनः कालः, अविद्य-  
मानानद्यतनभविष्यदुपाधिकार्थाद्धातोः लुट् स्यात्, लस्य तिबादिषु

‘स्यतासी लृटोः’—लृ इति लृङ्लृटोरुत्सृष्टानुबन्धयोः सामान्येन ग्रहणं, लृटोरादेशेषु परेषु धातोर्यथासंख्यं स्यतासी स्याताम् । अत्र केचित्—तासेस्सकारमुच्चारणार्थमाहुः । परमते त्वनुनासिकं सलोप-प्रतिषेधार्थम् । इह तु प्रयोजनाभावान्न प्रसज्यते । ‘लृटः प्रथमस्य डारौरसः’ लृडादेशस्य आत्मनेपदप्रथमस्य परस्मैपदप्रथमस्य च यथासंख्यं डारौरसः स्युः । ‘टेः’ इति भस्याङ्गस्य टेङिति विधीयमानो लोपोऽत्रा-भत्वेऽपि डित्त्वसामर्थ्याद्भवति । ‘अचोन्त्यादि टि’ एकत्र सन्निविष्टा-नामचां अन्त्याजादिष्टिः । इङ्गुणावादेशः । भविता । अत्रेटः ‘पुगन्तलघूपधस्य च’ पुगन्तस्याङ्गस्य लघूपधस्य चेको गुण इति प्राप्तो गुणो ‘दीधीवेवीटाम्’ इति निषिध्यते । ‘ह्रस्वं लघु’ ‘अलोन्त्यात्पूर्वं उपधा’ धात्वादौ वर्णसमुदाये अन्त्यादलः पूर्वं उपधा ॥

भवितारौ । भवितारः । ‘रि च’ इति रेफादौ प्रत्यये तासेस्सकारस्य लोपः ॥

भवितासि—‘तासस्त्योर्लोपः’ सकारस्य सकारादौ प्रत्यय इति शेषः । अत्र ‘नाज्झलौ’ इत्यज्झलोर्मिथः सावर्ण्यनिषेधे अपवादे प्रवृत्ते पश्चात्तद्विषयपरिहारेण सवर्णसंज्ञा प्रवृत्ता, तदुपजीव्य प्रवर्तमानं ग्रहणकशालं ‘नाज्झलौ’ इत्यत्रानिष्पन्नत्वान्नेत्यत्राज्ग्रहणेन पठितानामेवाचां ग्रहणा-दन्येषां हलिभः सवर्णसंज्ञाया अनिषेधादाकारस्य सवर्णेन हकारेण ग्रहणा-दिप्त्वात् ‘आदेशप्रत्यययोः’ इतीणः कोश्च परस्यादेशरूपस्य प्रत्ययाव-यवस्य च सकारस्य विधीयमानं षत्वं कस्मान्निति चेत्<sup>1</sup> ‘वयस्यासु मूर्धः’ इत्यादिनिर्देशात् । यद्वा—‘विवृतमूष्मणां स्वराणां च’ इत्यत्र

<sup>1</sup> ‘न’ हकारो विवृतः । आकारो विवृततरः, एवं हि पठन्ति । ए औ विवृततरौ तन्म्यामप्याकारः, इति मुद्रितकोशे अधिकः पाठः ।



‘ईषत्स्पृष्टमन्तस्थानाम्’ इत्यतः ईषदित्यनुवर्तते । तच्च पृथग्विभक्ति-  
निर्दिष्टैः प्राथमिकैरूपमभिरेव सम्बध्यते, न तु स्वरैरिति नैव सावर्ण्यप्रसङ्गः ।  
अत एव भाष्यवार्तिकयोः सूत्रं प्रत्याख्यातम् । भवितास्थः । भवितास्थ ।  
भवितास्मि । भवितास्वः । भवितास्मः ॥

‘लट् शेषे च’ क्रियार्थक्रियोपपदादन्यो भविष्यत्कालः शेषः,  
तत्र शेषे चात्क्रियार्थक्रियोपपदे भविष्यति च धातोः लट् स्यात् ।  
चतुर्विधो भविष्यन्नित्युक्तम् । तत्रानद्यतने लुङ्विधानादन्यत्रायं विधिः ।  
अनद्यतन इति बहुव्रीहिनिर्देशाद्व्यामिश्रेऽप्ययमेव । लस्य तिबादिषु  
‘स्यतासी’ इति स्यः, इडादयः—भविष्यति । भविष्यसि । भविष्यामि ।  
क्रियायां क्रियार्थायामुपपदे—धनी भविष्यामीति राजानं सेवते । ‘आदेश-  
प्रत्यययोः’ इति सर्वत्र षत्वम् ॥

‘लोट् च’ विध्यादिष्वर्थेषु धातोर्लोट् स्यात् । ते च वक्ष्यन्ते ।  
लस्य तिबादिषु ‘एरुः’ इति लोडादेशेकारस्य उकारः—  
भवतु ॥

भवताम्—‘लोटो लङ्वत्’ इति लङ्वत्कार्यातिदेशात् ‘तस्य-  
स्थमिपां तान्तन्तामः’ इति लङस्तसादीनां विधीयमानास्तामादय आदेशा  
लोट्यपि भवन्तीति तसस्ताम् । भवन्तु ॥

भव । ‘सेर्हपिच्च’ इति लोटः सेर्हिगादेशः । अपिदिति  
वचनात् स्थानिवस्त्वेन पिन्न भवति । अस्य प्रयोजनं तत्र तत्र दर्शयिष्यते ।  
हेः ‘अतो हेः’ इत्यकारान्तात् परत्वेन लुक् । ‘प्रत्ययस्य लुक्श्लुपः’  
इति प्रत्ययादर्शनस्यैताः संज्ञाः । अनेकसंज्ञाविधानेन तद्भाविताग्रहणवि-



ज्ञानात् तच्चच्छब्दभावितस्य प्रत्ययादर्शनस्य सा सा संज्ञेति संज्ञानामसङ्गो भवति । विधिप्रदेशेषु भाविसंज्ञाविज्ञानात्रेतेतराश्रयत्वम्, यथा 'अस्य सूत्रस्य शाटकं वय' इति । अत्र यदि शाटको न वातव्यः अथ वातव्यो न शाटक इति विप्रतिषेधात् स वातव्यो यस्योतस्य शाटक इति व्यपदेशो भावीति ह्यर्थः ॥

भवतम् । भवत—लङ्वद्वावाचस्तौ । ताम्तमोर्मकारस्य 'न विभक्तौ तुस्माः' इतीत्स्वनिषेधः ॥

भवानि—'मेर्निः' इति लोडादेशस्य मेर्निरादेशः । अयं चापवादत्वाल्लङ्वद्वावप्राप्तममादेश बाधते । 'मेर्नुः' इत्यवचनात् 'एरुः' न भवति । तथा 'इतश्च' इति डिल्लादेशस्य परस्मैपदेकारस्य विधीयमानो लोपो लङ्वद्वावान्न भवति, 'मो नः' इत्यवचनात् ॥

भवाव । भवाम । लङ्वद्वावात् 'नित्यं डितः' इति डिल्लादेशोत्तमसकारस्य विधीयमानो लोपोऽत्रापि भवति । 'आडुत्तमस्य पिच्च' इति लोडादेशोत्तमस्याडागमः टित्त्वादादिः । तस्य सवर्णदीर्घः । पिच्चेत्युत्तमस्य पित्त्वातिदेशप्रयोजनं तत्र तत्र भविष्यति । आडागममन्तरेण 'अतो दीर्घो यजि' इति दीर्घेणापि रूपे सिद्धे तत्प्रवृत्तिः पर्जन्यवल्लक्षणप्रवृत्त्या ॥

ननु तामादयो हि डिल्लादेशानामुच्यन्ते न त्वाइत्य लङ्देशानामिति कथं ते लङ्वद्वावेन प्राप्यन्ते । उच्यते—विशेषातिदेशो सामान्यस्याप्यतिदेशात् । तथा हि—वसिष्ठवदयमित्युक्ते वसिष्ठत्वप्रयुक्तं ब्राह्मणत्वप्रयुक्तं चातिदिश्यते । कथं तर्हि 'लुङ्लङ्लृङ्क्ष्वडुदात्तः' इत्याइत्य विधीयमानोऽडागमो न भवति । अत्र वृत्तिकारः परिहारमाह—

यदाऽयं लोट् 'आशिषि लिङ्लोटौ' इत्याशिषि विधीयते आशी-  
रिष्टस्याप्तीच्छा तदा 'तुद्योस्तातडाशिष्यन्यतरस्याम्' इति तुद्योर्वा-  
तातडादेशे—भवतात् भवान् । भवताच्चम् । ननु तातड्यं 'अनेका-  
लिशत्सर्वस्य' इत्यस्यापवादेन 'ङिच्च' इत्यनेनान्यस्य कस्मान्न भवति ?  
उच्यते—किमिदं ङिस्त्वं 'ब्रूतात्, मृष्टात्' इत्यादौ गुणवृद्धिप्रतिषेधार्थ-  
मुतान्त्यादेशार्थमिति संदिग्धप्रयोजनम्, न चान्त्यादेशार्थत्वे गुणवृद्धिप्रति-  
षेधार्थत्वसंभवः, अपत्ययत्वात् । अनेकास्त्वं तु निश्चितं 'ङिच्च'  
इत्येतच्चानडादिष्वनन्यप्रयोजनङिस्त्वेषु सावकाशमितीहासंदिग्धं परं 'अनेका-  
लिशत्सर्वस्य' इत्येतदेव प्रवर्तते । भवतास्त्वं इत्यत्र तातडा परेण पूर्व-  
बाधितस्य हेर्लुक्ः स्थानिवद्भावेन पुनः प्रवृत्तिः सकृद्गतपरिभाषया न भवति ।  
यद्वा—'हुञ्जलभ्यो हेर्धिः' इत्यतो हेरित्यनुवर्त्य 'अतो हेः' इत्यत्र  
हिग्रहणमन्तरेण लुकि विधातव्ये पुनः हिग्रहणस्य हेरिति विशेषणेन  
मुख्यहिपरिग्रहार्थत्वात्, इदमपि तातडः सर्वादेशत्वे प्रमाणम् ॥

‘अनद्यतने लङ्’ अविद्यमानाद्यतनभूतोपाध्यर्थाद्धातोः लङ् स्यात् ।  
 लस्यः तिबादिषु ‘इतश्च’ इतीकारलोपः । ‘लुङ्लङ्लङ्क्ष्वडुदात्तः’  
 इत्यङ्गस्य टिप्पणादिः उदात्तश्च—अभवत् । अभवद्—इति

<sup>1</sup> एतच्चिह्नमध्यगतो यद्वेत्यादिग्रन्थः मुद्रितकोश एवास्ति ।

जशोन्ते ' पदान्ते झलां जश इत्यत्रान्तरतम्यात्तकारस्य दकारे ' वाऽवसाने ' झलां वा चरित्यान्तरतम्याद्दकारस्य वा तकारः ॥

अभवताम्—' तस्थस्थमिपां तान्तंतामः ' इति तसस्ताम् ॥

अभवन्—अन्तादेशे इकारलोपे 'संयोगान्तस्य लोपः' संयोगान्तस्य पदान्तस्य लोप इति तलोपः । ' हलोऽनन्तराः संयोगः ' अजव्यवहित-  
शिलष्टोच्चारितो हल्समुदायः संयोगः ॥

अभवः—इकारलोपे ह्रस्वविसर्जनीयौ ॥

अभवतम् ॥ अभवत । अभवम् । ' तस्थस्थमिपां तांतं-  
तामः ' । ' नित्यं ङितः ' इति सलोपः—अभवाव अभवाम ॥

' विधिनिमन्त्रणामन्त्रणाधीष्टसंप्रश्नप्रार्थनेषु लिङ् ' विधिः प्रेरणं भृत्यादेः कस्यांचित् क्रियायां नियोजनम् । निमन्त्रणं नित्य-  
नैमित्तिककर्मविषया प्रवर्तना । आमन्त्रणं काम्यकर्मविषया सा । अधीष्टं सत्कारपूर्विका सर्वकर्मविषया सैव । एषु चतुर्ष्वपि प्रवर्तनाऽनुवर्तते । सैव लिङर्थः । भेदेन तूपादानं प्रपञ्चार्थं, प्रवर्तना च प्रवृत्तिहेतुर्धर्मः ।

प्रवृत्तिहेतुं धर्मं च प्रवदन्ति प्रवर्तनाम् ॥

इत्याचार्याः । संप्रश्नः संप्रधारण, तद्वा इदं वा कर्तव्यमिति । प्रार्थनं याचनम् । एषु प्रत्ययार्थविशेषणेषु घातोर्लिङ् स्यात् । ' यासुट्परस्मैपदेषूदात्तो ङिच्च ' लिङः परस्मैपदेषु तेषामेव यासुट्, टित्त्वादादिः उदात्तश्च सीयुटोऽपवादः । लिङ्च ङित् । इदमेव ङिङ्चनं ज्ञापकं ङिल्लादेशानां स्थानिवस्त्वेन ङित्त्वाभावस्य, यदि हि स्यात्



‘अचिनवम्’ ‘अमार्जम्’ इत्यादौ गुणवृद्धी न स्याताम् इयं च ज्ञापकापेक्षा ‘सार्वधातुकमपित्’ इत्यस्य पर्युदासत्वपक्षे, प्रसज्यप्रतिषेधत्वे तु ‘पित्र ङित्’ इति निषेधेन स्थानिवस्त्वेन सार्वधातुकं ङिदित्यतिदेशेन च प्राप्तस्य सर्वस्य ङित्वस्य निवारणात् । चिनुयात्, इत्यादिसिद्धयर्थं ङित्वं च वक्तव्यम् । भव यास्त् इति स्थिते ‘सुट् तिथोः’ लिङ्सम्बन्धिनोः तकारथकारयोः सुट्स्यादिति सुट् टित्त्वादादिः । अयं तकारथकारभक्तः, यासुट् तु तिङ्भक्त इति विषयभेदादनयोर्न बाध्यबाधकभावः । ‘लिङ्ससलोपोऽनन्त्यस्य’ सार्वधातुकलिङः सम्बन्धिनोऽनन्त्यस्य सस्य लोप इति यासुट्सुटोः सकारयोर्लोपः । सुडिह पर्जन्यवरलक्षणप्रवृत्त्या तु कृते, न त्वस्मिन् कृते वाऽकृते वा विशेषेऽति, लोपनात् । श्रवणं त्वाशीर्लिङात्मनेपदे । ‘अतो येयः’ इत्यदन्तादङ्गात्परस्य या इत्यस्य इय् इत्यादेशः । ‘आद्गुणः’ इत्यवर्णान्तादचि पूर्वपरयोरेको गुणो भवन् कण्ठस्याकारस्य ‘इचुयशानां तालु’ इति तालव्यस्येकारस्य च ‘एदैतोः कण्ठतालु’ इति कण्ठतालव्य एकारः । यकारस्य बलि लोपः । भवेत् । भवेताम् ॥

भवेयुः—‘ज्ञेजुस्’ इति लिङादेशस्य ज्ञेजुसादेशे जकारे च ‘जुसि च’ इति विशेषणार्थे लुप्ते ‘उस्यपदान्तात्’ अपदान्तादवर्णादुसि परे पूर्वपरयोः पररूपमित्येतद्वाधित्वा ‘अतो येयः’ परत्वान्नित्यत्वाच्च प्रवर्तते । <sup>1</sup> यद्यप्यन्तरङ्गत्वात् पररूपं न्याय्यं तथाऽपि यास् इत्येतस्य इय् भवतीति विप्रतिषेधसूत्रे भाष्यकारैर्व्याख्यातत्वात् ‘लिङ्ससलोपः’ इत्यस्य अपवादः इय् ‘अतो येयः’ इत्यत्र त्वादुणे कर्तव्ये यलोपस्य सिद्धत्वमार्थं, या इय इति वा पठनीयमिति बोध्यम् <sup>1</sup> ॥ भवेः । भवेतम् । भवेत । भवेयम् । भवेव । भवेम ॥

<sup>1</sup> एतच्चिह्नमध्यगतो यद्यपीत्यादिग्रन्थो मु-कोश एवास्ति ।



‘आशिषि लिङ्लोटौ’ इति लिङि तु ‘लिङाशिषि’ इत्यार्धधातु-  
 क्त्वान्न लिङः सलोपः । ‘किदाशिषि’ इति किस्वान्न गुणः ।  
 ‘स्कोःसंयोगाद्योरन्ते च’ इति परे यस्संयोगः पदान्ते च यस्संयोगः  
 तदाद्योःस्कोर्लोप इति श्लपरसंयोगादित्वेन यासुटः सस्य लोपः । पदान्ते  
 तु संयोगे तदादित्वेन सुटोऽपि सकारो लुप्यते । भूयात् । भूयास्ताम् ।  
 भूयासुः । भूयाः । भूयास्तम् । भूयास्त । भूयासम् । भूयास्व ।  
 भूयास्म । सलोपस्य पूर्वत्रासिद्धत्वेन तिस्योः संयोगान्तलोपो न भवति, पदा-  
 न्तसंयोगादिलोपस्यानवकाशत्वात् । ननु ‘हलुवाभ्यो दीर्घात्सुतिस्यपृक्तं हल्’  
 इति हलन्तादीर्घात् ङ्याबन्ताच्च परस्य सुतिस्यपृक्तस्य लोपविधानेऽपि  
 स्कोरिति सलोपस्य पूर्ववदसिद्धत्वाद्धलन्तात्परापृक्तत्वेन लोपः कस्मान्न भवति,  
 सुतिस्यपृक्तमिति प्रत्ययनिर्देशेन प्रकृतेराक्षेपात्ततः परस्यापृक्तस्य लोपविज्ञा-  
 नात् । न चेह सकारान्तस्य प्रकृतिवम् । यद्वा—‘स्कोः’ इति लोपस्या-  
 सिद्धत्वे भूयादित्यत्र सुटस्य लोपोप्यसिद्ध इति तस्य तकारभक्तत्वादपृक्तस्यैवा-  
 भावः । ‘अपृक्त एकारप्रत्ययः’ ।

‘लुङ्’ भूतोपाधिकाथार्थाद्धातोः लुङ् स्यात् । भूतः पञ्चविधः  
 प्रोक्तः इत्युक्तम्, तत्रानद्यतने लङ्निवधानात्ततोऽन्यः सर्वो भूतोऽत्र गृह्यते ।  
 अनद्यतन इति बहुव्रीहिनिर्देशात् न व्यामिश्रे लङः प्रसङ्गः । लस्य  
 तिबादिषु ‘चिल्लुङि’ इति धातोः परश्च चिल्लः । तस्य ‘च्लेः सिच्’  
 इति सिजादेशः । स्थानिन्यादेशे च चकारानुबन्धस्य प्रयोजनं वक्ष्यते ।  
 तस्य ‘गातिस्थाधुपाभूयः सिचः परस्मैपदेषु’ इति लुक् । स च  
 नित्यत्वादितः पूर्वः । ‘दाधाध्वदाप्’ इति अदापो दाधारूपा धातवो  
 घुसंज्ञाः । अडागमः । अभूत् । अत्र सिचो लुका लुप्तत्वात्

प्रत्ययलक्षणाभावात् 'सिचि वृद्धिः परस्मैपदेषु' इति परस्मैपदपरे सिचि विधीयमाना वृद्धिर्न भवति । तथा गुणोऽपि न भवति, 'भूसुबोस्तिङि' इति तिङि सार्वधातुके निषेधात् । अत एव वा निषेधाद्वृद्धेरप्यभावो भविष्यति । यदि स्यात् अपवादेनानयैव गुणस्य बाधादप्रसङ्गात् कथमसौ निषिध्येत । ननु 'अस्ति सिचोऽपृक्ते' इत्यस्तिजभ्यां परस्य सार्वधातुकापृक्तस्य विधीयमान ईट् प्रत्ययलक्षणेनात्र कस्मान्न भवति ? अत्र केचिदेवमाहुः—अस्तीति द्विसकारकनिर्देशादेकेन सिचो विशेषणाच्छ्रूयमाणा-  
तिसचः परस्येङिधिरितीह न भवतीति । इदमविचारितरमणीयम् । अस्ति-  
पदान्तर्भूतस्यापदस्यास्य सकारस्य पदान्तरेणान्वयायोगात्, पृथक्पदत्वे तु न तस्य धातुत्वं नापि तत्सहितस्य समुदायस्येति धातुविषयश्चित्तिर्निर्देश एव नोपपद्येत ॥

अन्ये वर्णयन्ति—'आहिभुवोरीट्प्रतिषेधः' इत्यत्र न केवलमस्त्या-  
देशस्य भुवः स्थानिवच्चेन प्राप्त ईग्निषिध्यते, किं तु अनादेशस्यापीति ॥  
स्थानिवच्चेदृषणपरे च तत्र वार्तिके कथमनादेशो भृगृह्यत इति त एव प्रष्टव्याः । न चानादेशस्य ग्रहणे निषेधस्य वैयर्थ्यं प्रमाणम्, अर्थभेदेन रूपद्वयार्थत्वात्तस्य ॥

वयं तु परिहरामः—सिचोलपाच्छ्रुत्वात् बहुविषयत्वेनाभ्यर्हितत्वाच्च पूर्वनिपाते कर्तव्ये 'अस्तिसिचः' इति वचनात्तन्त्रादिना विद्यमानसिच इत्यस्याप्यर्थस्य लाभात्तेडिति । किं च अर्थद्वयपरिग्रहे शितबप्युपपद्यते, अन्यथा सिजसिभ्यामित्येव ब्रूयात् । न चासत्यस्यतिनिवृत्त्यर्थः, विकरणेन व्यवधानात् ताभ्यां परस्य सार्वधातुकापृक्तस्यासम्भवात् ।  
अभूताम् ॥

अभूवन् । अजादौ 'भुवो वुक्' इति वुक् । अत्र शेः प्रत्ययलक्षणेन सिचः परत्वेऽपि 'सिजभ्यस्तविदिभ्यश्च' इति सिजादिभ्यः परस्य ङिष्ठादेशस्य शेर्विधीयमानो जुस्भावो न भवति । 'आतः' इति नियमात् सिज्जुगन्ताद्यदि भवत्यात एवेति । अभ्यस्तं 'उभे अभ्यस्तम्' 'जक्षित्यादयष्वट्' इति वक्ष्यते । अभूः । अभूतम् । अभूत । अभूवम् । अभूव । अभूम् ॥

'लिङ्निमित्ते लङ् क्रियातिपत्तौ' लिङो निमित्तं हेतुहेतुमद्भावादि कुतश्चिद्वैगुण्याक्रियायां अनभिनिर्वृत्तिः क्रियातिपत्तिः, अत्र धातोः लङ् स्यात् । लस्य तिबादिषु 'स्यतासी' इति स्यः । इडागमः, 'इतश्च' इत्यादि । यदि सेवापरोऽभविष्यत् आढ्यः । अभविष्यत् । अभविष्यताम् । अभविष्यन् । अभविष्यः । अभविष्यतम् । अभविष्यत । अभविष्यम् । अभविष्याव । अभविष्याम । उदाहरणे क्रियातिपत्तिर्न सेवापरो नाप्याढ्य इति ॥

अथात्मनेपदं प्रदर्श्यते—'कर्तरि कर्मव्यतिहारे' कर्म क्रिया । अन्ययोग्यायाः क्रियायाः अन्येन करणं परस्परकरणं च कर्मव्यतिहारः । अस्मिन् गम्यमाने लस्यात्मनेपदं स्यात् इति लस्य तादिषु विकरणादि साधारणं पूर्ववत् । 'टित आत्मनेपदानां टेरे' इति टिल्लादेशानामात्मनेपदानां टेरेत्वं स्यात् । इदं चैत्वं 'आद्यन्तवदेकस्मिन्' इति केवलस्याप्याद्यान्तप्रयुक्तकार्यातिदेशात्केवलस्याप्यचष्टिसंज्ञाविधानाद्भवति । व्यतिभवेते । अत्र 'आतो ङितः' इत्यदन्तादङ्गात्परस्य ङिदवयवस्याकारस्येयादेश इति 'सार्वधातुकमपित्' इति ङित आताम आकारस्येयादेशे 'वलि लोपः' 'आद्गुणः' 'नानर्थके अलोन्यविधिः' इति टेरेत्वमत्र अन्यस्य न भवति । 'ईदूदेद्विवचनं प्रगृह्यम्' इति ईदाद्यन्तस्य



द्विवचनस्य प्रगृह्यत्वात् 'प्लुतप्रगृह्या अचि' इति प्रकृतिभावात् व्यतिभवेते एतावित्यादावयादीनि न भवन्ति । इह प्रकृतिभावः परभूताञ्जिमित्त-  
विकाराभावः । व्यतिभवन्ते । अत्र त्रीणि कार्याणि प्राप्नुवन्त्यन्तादेशः  
अद्भावश्शक्तिः । अत्र विशेषविहितत्वेनान्तादेशापवादादद्भावाच्चित्य-  
त्वाच्छप् । तत्र कृतेऽङ्गस्यादन्तत्वादद्भावस्य न प्राप्तिरिति सामान्य-  
विहित एवान्तादेशः प्रवर्तते ।

व्यतिभवसे । 'थासस्से' इति टिल्लादेशस्य थासः  
सेभावः ।

व्यतिभवेथे । व्यतिभवेते इतिवत् ।

व्यतिभवध्वे । व्यतिभवे । व्यतिभवावहे । व्यतिभवामहे ।  
इटि त्वेत्वात्परत्वादाद्गुणः । कृते वा तस्मिन्नतो गुण इति पररूपत्वम् ।  
व्यतिशब्दः कर्मव्यतीहारद्योतनार्थः । तस्य च 'ते प्राग्धातोः' ते  
गत्युपसर्गसंज्ञा धातोः प्राक् प्रयोक्तव्या इति नियमात् पूर्वप्रयोगः ।  
'उपसर्गाः क्रियायोगे' 'गतिश्च' इति प्रादयो यत्क्रियायुक्तास्तं  
प्रत्युपसर्गसंज्ञाः सन्तो गतयः ॥

इतरेतरस्य व्यतिभवन्ति — अन्योन्यस्य व्यतिभवन्ति इत्यत्र '  
इतरेतरान्योन्योपपदाच्च' इति कर्मव्यतीहारलक्षणमात्मनेपदं निषिध्यते ।  
'अन्योन्योपपदाच्च' इति चकारेण परस्पोपपदादपि न भवति । परस्परं  
व्यतिभवन्ति ।

व्यतिबभूवे । व्यतिबभूवाते । व्यतिबभूविरे । व्यतिबभूविषे ।  
व्यतिबभूवाथे । व्यतिबभूविद्वे । व्यतिबभूविध्वे । व्यतिबभूवे ।  
व्यतिबभूविवहे । व्यतिबभूविमहे । 'लिटस्तज्ञयोरेशिरेच्' लिटस्तज्ञयो-



रेशिरेचावादेशौ स्तः । एशः शकारो 'अनेकाल् शित्' इति  
सर्वादेशार्थः । 'विभाषेष्टः' इति इणः परो य इट् ततः परेषां षीध्वं-  
लुङ्लिटां धकारस्य वा मूधन्य इति तद्विकल्पः । टेरेत्वमजादौ वुक् ।  
बलादौ क्रादिनियमादि । 'भवतेरः' इत्यभ्यासस्यात्वादि ।

व्यतिभविता । व्यतिभवितासे । 'थासस्से' इति सेभावे  
'तासस्त्योः' इति सलोपः ।

व्यतिभविताध्वे । अत्र सकारस्य धकारादिप्रत्ययपरत्वात् 'धिच'  
इति लोपे धकारस्य 'अनचि च' इति अच उत्तरस्य यरो द्वित्वमपि वेति'  
द्वित्वे 'झलां जश् झशि' इति धकारस्यान्तरतम्याद्दकारः । येषां  
'धि च' इति सिचो लोप इति पक्षस्तेषामप्यत्र सकारस्यान्तरतम्याज्जश्त्वेन  
दकारे नात्र रूपभेदः ।

व्यतिभविताहे । इट्ण्टेरेस्वे 'इ एति' इति सकारस्य हकारः,  
व्यतिभवितास्वहे । व्यतिभवितास्महे ।

व्यतिभविष्यते । इत्यादि लङ्वत् ।

व्यतिभविताम् । व्यतिभवेताम् । व्यतिभवन्ताम् । व्यतिभवस्व ।  
व्यतिभवेथाम् । व्यतिभवध्वम् । व्यतिभवै । व्यतिभवामहै ।  
व्यतिभवामहै । टेरेत्वम् । 'आतो ङितः' त्यादि पूर्ववत् । 'आमेतः'  
इति लोडादेशानामेकारस्यामादेशः । से, ध्वे, — शब्दयोस्तु 'सवाभ्यां  
वामौ' इति यथासंख्यं वामादेशावपवादौ । उत्तमैकारस्यैत्वे 'एत पे'  
इत्यैकारः । अयमप्यामादेशापवादः । अत्राडागमे कृते तस्य तत्परस्य  
चैकारस्य 'आटश्च' आटोचि परे पूर्वपरयोरेका वृद्धिरित्यैकारे तस्य

शबकारस्य च ' वृद्धिरेचि ' अवर्णादेचि परे पूर्वपरयोरेका वृद्धिरित्यै-  
कारः ।।

व्यत्यभवत् । व्यत्यभवेताम् । व्यत्यभवन्त । व्यत्य-  
भवथाः । व्यत्यभवेथाम् । व्यत्यभवध्वम् । व्यत्यभवे । व्यत्य-  
भवावहि । व्यत्यभवामहि ॥

व्यतिभवेत् । व्यतिभवेयाताम् । व्यतिभवेरन् । व्यति-  
भवेथाः । व्यतिभवेयाथाम् । व्यतिभवेध्वम् । व्यतिभवेय । व्यति-  
भवेवहि । व्यतिभवेमहि । ' लिङस्सीयुट् ' इति लिङा-  
देशस्य सीयुट्त्वत्वादिः । ' सुट्तिथोः ' ' लिङस्सलोपः ' ' आद्गुणः '   
वलि लोपः ' झस्य रन् ' इति लिङो झस्य रन्नित्यादेशः ' न विभक्तौ '   
इति नेत्रकारः । इटोत् ' इति लिङादेशस्येटोऽदादेशः तकार उच्चारणार्थो   
नादेशव्ययः । यद्वा—आदेशावयवत्वेऽपि ' इदमस्थमुः ' इति थमु-  
प्रत्ययस्य ' प्राग्दिशो विभक्तिः ' इत्यतः परे दिक्छन्देभ्य इत्यतः पूर्वे   
प्रत्यया विभक्तय इति विभक्तित्वे तत्स्थत्वेन मकारस्येत्संज्ञानिषेधे सिद्धे तत्परित्रा-  
णां योकारासञ्जनेन ' न विभक्तौ ' इत्यस्यानित्यत्वज्ञापनादित्वाल्लो-  
प्यते ।

आशिषि—व्यतिभविषीष्ट । व्यतिभविषीयास्ताम् । व्यति-  
भविषीरन् । व्यतिभविषीष्ठाः । व्यतिभविषीयास्थाम् ।   
व्यतिभविषीध्वम् । व्यतिभविषीध्वम् । व्यतिभविषीय । व्यति-  
भविषीवहि । व्यतिभविषीमहि । आर्धधातुकत्वादिट् लिङस्सलोपश्च ।   
अत्र सीयुट् ' यदागमास्तद्गृहणेन गृह्यन्ते ' इति प्रत्ययग्रहणेन गृह्यते,   
तथा तदवयवभक्तः सुडपि रुड्वत्समुदायभक्त इति द्वयोरपि सकारयोः प्रत्य-

यावयवत्वात् 'आदेशप्रत्यययोः' इति षत्वम् । तथाहि 'शीङो रुट्' इति प्रत्ययावयवज्ञकारादेशस्य अतो रुट् इति विहितोपि रुट् समुदायभक्तत्वेन सार्वधातुकग्रहणेन गृह्यते इति शेरत इत्यत्र 'शीङस्सार्वधातुके' इति गुणः प्रवर्तते । 'घुना घुः' षकारटवर्गाभ्यां युक्तयोः सकारतवर्गयोः यथासंख्यं घुरिति तकारथकारयोः टकारठकारौ । निमित्तयोर्यथासंख्यं 'तोष्णि' इति षकारे परे तवर्गस्य घृत्वनिषेधान्न भवति । ध्वमि 'विभाषेटः' इति मूर्धन्यविकल्पः ॥

व्यत्यभविष्ट । व्यत्यभविषाताम् । व्यत्यभविषत । व्यत्यभविष्टाः । व्यत्यभविषाथाम् । व्यत्यभविध्वम् । व्यत्यभविषि । व्यत्यभविष्वहि । व्यत्यभविष्महि । सिचीङ्गुणावादेशषवानि यथायोगं घृत्वं च । 'आत्मनेपदेष्वनतः' इति इत्स्याद्भावः । तकारस्य प्रयोजनाभावान्नेत्वम् । ध्वमि षत्वस्य पूर्वत्रासिद्धत्वात् 'धि च' इति सलोपे गुणः । इणः परस्मादिटः परत्वात् विभाषेटः' इति मूर्धन्यविकल्प उदाहार्यः । व्यत्यभविष्यत् । इत्यादि लङ्वत् ॥

अथ भावकर्मणोर्लकाराः प्रदर्श्यन्ते ॥ तत्र 'भावकर्मणोः' इत्यनयोः लस्यात्मनेपदमेव । 'सार्वधातुके यक्' भावकर्मवाचिनि सार्वधातुके धातोर्यगिति लटि लोटि लङि विध्यादिलिङि च यक् । अन्यत्र सार्वधातुके स्यादिभिरस्य बाधः । लिङा-शीर्लिङोस्तु आर्धधातुकत्वान्न प्रसङ्गः । यक् : किस्वान्न गुणः । भूयते, भूयताम्, अभूयत, भूयेत, भवता । अत्र प्रत्ययेन कर्तुरनभिधानात्तृतीया । 'कर्तृकरणयोस्तृतीया' इति तिङ्कृतद्वितसमासैः अनभिहितयोरनयोस्तृतीयोच्यते । तत्र भावस्य युष्मद-स्मदर्थविशेष्यत्वात्प्रथमपुरुष एव । तत्राप्याख्यातेन स्वतः क्रियायाः



निवृत्तभेदाया अभिधानादेकवचनमेव भवति—भवद्भ्यां, भवद्भिः  
त्वया युवाभ्यां युष्माभिः मया आवाभ्यां अस्माभिः भूयत  
इति । भवन्तीत्यादौ तु प्रत्ययेन कर्तुरभिधानात् तत्कृतं बहुत्वम् ॥

भूयते मासः—

‘ कालभावाध्वगन्तव्याः कर्मसंज्ञा ह्यकर्मणाम् । देशश्चाकर्मणाम् ’ ॥  
इति मासादयोऽकर्मकाणां कर्माणि । तत्र कर्मणोभिधानात् कर्मणि  
द्वितीया न भवति । सा च तिङ्दिभिरनभिहिते विधीयते ॥

भूयते भवता मासम् इत्यत्र भावे लविधानात् कर्मणोऽ  
नभिधानात् द्वितीया । ननु सकर्मकत्वात्कथं भावे लकारः ?  
उच्यते—कालादिभिर्न कश्चिदप्यकर्मक इति तद्व्यतिरिक्तेन कर्म-  
णाऽकर्मकाणां भावे लविज्ञानात् । कथं तर्हि मासे लः,  
अकर्मकाणां भावकर्त्रोलविधेः ? उच्यते—एवंविधानां भावकर्म-  
कर्तृषु लविज्ञानात् । तथोक्तम्—‘ कालाध्वनोः ’ इत्यत्र मासादि-  
कर्मणि भावे च लकारं प्रस्तुत्य ‘ प्राकृतमेवैतत्कर्म यथा  
कटं करोति शकटं करोति ’ इति, पुनश्च तत्र ‘ यदि  
प्राकृतमेवैतत्कर्म अकर्मकाणां भावे लो भवतीति भावे लो न प्राप्नोति ’  
इति चोदयित्वा ‘ अकर्मकाणामित्युच्यते । न च केचित्कालभावादि-  
भिरकर्मकाः । त एवं विज्ञास्यामः क्वचिद्येऽकर्मका इति ।  
अथवा—येन कर्मणा सकर्मकाश्चाकर्मकाश्च भवन्ति तेनाकर्मकाणां  
न चैतेन कर्मणा कश्चिदप्यकर्मकः । अथवा—यत्कर्म भवति न च  
भवति तेनाकर्मकाणां, न चैतत्कर्म क्वचिदपि न भवते ’ इति ॥

अनुभूयते सुखम् इत्यादौ संवेदनाद्यर्थत्वात् भुवः संवेद्या-  
दिभिरपि सकर्मकत्वात्कर्मण्येव लः ॥



भूयते । भूयन्ते इत्याद्युदाहार्यम् ॥

तथा भूयताम् । अभूयत । भूयेत मासः इत्यादि च ॥

लिटि न विशेषः । अत्र केचिदाहुः—‘भवतेरः’ इत्यत्वं श्रित्पा निर्देशात् भावकर्मणोर्नेति । अयमस्यार्थस्य कथं प्रतिपादक इति त एव प्रष्टव्याः । तस्य तु प्रयोजनं यद्भुक्ति मन्त्रविषये आमभावे लिट्परत्वे सत्यत्वनिवृत्तिः ॥

भविता । भाविता । ‘स्यसिचसीयुट्नासिषु भावकर्मणोरुप-  
देशेऽज्ज्ञानग्रहदृशा वा चिण्वदिट्च’ इत्यजन्तानां इनादीनां च  
धातूनामार्धधातुकेषु भावकर्मविषयेषु स्यादिषु वा चिणीव कार्यं  
इट्च स्यात् इत्यभिधानात् चिण्वत्पक्षे वृद्धिः ॥ इहेड्विधानमनिडर्थं  
प्यन्तार्थं च । स्यसिजादीनामार्धधातुकत्वाव्यभिचारेऽपि तेन-  
विशेषणं सीयुडर्थम् । तेन सार्वधातुके विध्यादिलिङि सीयुटि चिण्वत्त्व  
स्याभावः । एवं स्यसिचसीयुड्विषये द्वैरूप्यमुदाहार्यम् ॥

भविष्यते । भाविष्यते ॥

अभविष्यत । अभाविष्यत ॥

अभावि । अभाविषाताम् । अभविषाताम् ॥

भविषीष्ट । भाविषीष्ट इत्यादि । लुङ्लिङोर्ध्वमि चिण्वत्पक्षे  
‘विभाषेटः’ इति मूर्धन्यविकल्पनाच्चातूरूप्यं नेयम् । लुङि  
तशब्दे ‘चिण्भावकर्मणोः’ इति चिण्विधानात् च्लेशिचण् । ततः  
‘चिणो लुक्’ इति तशब्दस्य लुक् ॥

1 ना—चिण्विधानात् सिज्जोदाहृतः ।

अथ कर्मकर्तोच्यते—‘कर्मवत्कर्मणा तुल्यक्रियः’ । ‘कर्तरि शप्’ इत्यतः कर्तृग्रहणमनुवृत्तं प्रथमान्तमिह विपरिणम्यते । इह कर्म न पारिभाषिकं तेनात्यन्तविलक्षणेन क्रियायाः सादृश्यायोगात् । नापि क्रियामात्रं यया कयाचन<sup>1</sup> क्रियाया क्रियायाः सादृश्याव्यभिचारात् । अतः कर्मेह तत्स्था क्रिया, अनया तुल्यक्रियः कर्ता कर्मणा तुल्यस्तत्कार्याणि लभत इत्यर्थः । तानि च यगात्मनेपदचिण्चिण्वद्भावाः । एकस्मिंश्च प्रयोगे कर्मणा तुल्यक्रियस्य कर्तुर्गमम्भवात् कर्मत्वकर्तृत्वे प्रयोगभेदेन ज्ञेये । यद्येवं ‘घटं भावयति’ इत्यत्र कर्मस्था क्रियोत्पत्तिः, अस्ति च तया तुल्यक्रियत्वं घटो भवतीत्यत्र कर्तुरिति यगादि कस्मान्न भवति ? अर्थस्वभावादेवास्य योगस्य धातुविषयत्वे सिद्धे ‘धातोः’ इत्यनुवृत्तिसामर्थ्याद्विभक्तिविपरिणामेन सप्तम्यन्तं विवक्षितैकत्वं विज्ञायत इत्येकस्मिन् धातौ कर्मणा तुल्यक्रियस्य कर्तुः कर्मवद्भावात् ; इह तु धातुर्भिद्यते । एवं च कर्मव्यापारोपसर्जनकर्तृव्यापारार्थो धातुर्यत्र सौकार्यातिशयप्रतिपादनाय कर्मव्यापारमात्रे वर्तते सोऽस्य विषयः संपन्नः । ततश्च ‘शत्रुमभिभवति’ इत्यत्र न्यग्भवनोपसर्जने न्यग्भावने वृत्तो भवतिर्यदा न्यग्भवनमात्रे वर्तते तदा अभिभूयते शत्रुस्वरयमेव इति यगात्मनेपदे भवतः ॥

नन्वत्र कर्मस्था क्रिया न्यग्भवनं सैव कर्तृस्थापीति क्रियाभेदाभावात् कथं भेदनिबन्धनं सादृश्यमिति चेन्न, कर्मकर्त्रवस्थाभेदेन भिन्नकारकगतत्वेन भेदोपपत्तेः ॥

नन्वत्रातिदेशेन यगादिवत् द्वितीया कस्मान्न भवति । न च ‘अनभिहिते’ इति निषेधः, अस्य कार्यातिदेशत्वात् अत्र च

<sup>1</sup> यथाकथंचन इति मुनि तत्कोशे ।

तद्विज्ञाभावात् । उच्यते—‘व्यत्ययो बहुलं लिङ्याशिष्यङ्’ इति  
संहितया सूत्रपाठात् लिङीति द्विलकारको निर्देशः, तत्रैकं लग्नहणमनुवर्तते ।  
तच्चेह षष्ठ्यन्तं सत् तदन्तत्वं प्रयोजयति, कार्यं प्रतीति चाध्याह्रियत इति  
लान्तकार्यषिष्यत्वादतिदेशस्य द्वितीयायाश्चातथात्वादप्रसङ्गः । एवं च  
कर्माश्रयाः कृत्यादयोपि न भवन्ति ॥

नन्वभिभूयमानो देवदत्तो यज्ञदत्तमभिभवतीत्यत्रापि सकर्मकत्वात्  
कर्मवद्भावः प्राप्नोति, अत्र हि यज्ञदत्ते कर्मणि दृष्टं न्यग्भवनं  
न्यग्भावयितरि देवदत्ते च कर्तरि दृश्यते यदसौ न्यग्भवन् न्यग्भावयति ।  
नैष दोषः, इह कर्मणा तुल्यक्रिय इति कर्मस्थया क्रियया तुल्यायाः  
क्रियायाः प्रसङ्गात्कर्तृश्च क्रियापेक्षत्वात् प्रत्यासत्त्या तदपेक्षयैव कर्तुः  
कर्मवद्भावविज्ञानात् । इह च न्यग्भवनं न कर्तृत्व उपयुज्यते किन्तु  
न्यग्भावनमेव, अन्यग्भवतोपि न्यग्भावने कर्तृत्वसम्भवात् । वत्करणात्  
स्वाश्रयेण कर्मकर्तृत्व<sup>1</sup> निबन्धनो भावे लकारोपि भवति—अभिभूयते  
शत्रुणा स्वेनैव इति<sup>1</sup> तेन शत्रोर्द्वितीया न भवति । सर्वत्र  
कर्मवदुदाहरणानि ॥

लुङि तशब्दे तु ‘अचः कर्मकर्तरि’ इति च्लेश्रिणादेशविक-  
ल्पनात् पक्षे सिचि तस्य च पूर्ववद्भावाच्चिण्वटिति तत्पक्षे वृद्धौ—  
अभ्यभावि । अभ्यभाविष्ट । अभ्यभविष्ट इति त्रैलुप्यम् । स्वाश्रये  
भावे लकारे तु ‘चिण्भावकर्मणोः’ इति चिणेव—अभ्यभावि शत्रुणा  
स्वेनैवेति ।

अथ पुरुषविषये किञ्चिद्विचार्यते—युष्मदस्सदन्येषु सह विवक्षितेषु  
‘त्यदादीनि सर्वैर्नित्यम्’ अन्यैस्सहवचने त्यदादीनि शिष्यन्ते मिथस्तु

<sup>1</sup> मु—स्वाश्रयाकर्मकत्व ।



पराणीति शिष्यमाणाभ्यां युष्मदस्मद्भ्यां अशिष्यमाणार्थाभिधानेऽपि स्वार्थापेक्षौ मध्यमोत्तमावेव भवतः, न तु शिष्यमाणाशिष्यमाणरूपस्यार्थस्य युष्मदस्मदर्थान्यत्वेन शेषत्वात्प्रथमः, यत्र युष्मदस्मदी समानाधिकरणे न स्तः स शेष इत्युक्तत्वात् । तेन—देवदत्तश्च त्वं च, स च त्वं च युवां भवथः । देवदत्तश्च स च त्वं च यूयं भवथ । देवदत्तश्चाहं च आवां भवावः । देवदत्तश्च स च अहं च वयं भवामः इति । बुष्मदस्मदोः सहविवक्षायां परत्वादस्मदा शिष्यमाणेन युष्मदस्मदर्थभिधानेऽपि परत्वादस्मदर्थपेक्ष उत्तमो भवति—त्वं चाहं च आवां भवाव इति भवताऽपि युष्मदस्मदोः सहवचने तस्य पूर्वपाठाश्रयेण तयोरेव शेषे—भवांश्च त्वं च युवां भवथः, भवांश्चाहं चावां भवाव इति । सहविवक्षा च अनेकस्यार्थस्यैकगुणक्रियाभिनिवेशार्थं बुद्ध्या निरूप्यमाणस्य क्रिया-गुणद्वारेणान्योन्यापेक्षया समुदायभावमापन्नस्य सहभावेन वक्तुमिच्छा, उद्भूतावयवभेदत्वाच्च द्विवचनबहुवचने । असहविवक्षायां द्वैतं एक एव लकारोऽनेककारकार्थाभिधायी प्रतिकारकमावर्तते वेति । तत्राद्ये पक्षे युष्मदस्मदन्त्यानामशेषत्वाद्यथायोगं मध्यमोत्तमौ भवतः । तथा मध्यमोत्तमयोर्युगपत्प्रसङ्गे परत्वादुत्तमः—त्वं चाहं च गच्छाव इति । पक्षान्तरे तु लाभिधेयतत्तत्कारकापेक्षया प्रथमादयो यथायोगं भवन्तीति न विवादः ॥

भवान् भवति, त्वं भवसि, अहं भवामि इति । अलिङ्गस्त्वोर्धनैकविषयश्च युष्मदर्थः, भवदर्थस्त्वन्य इति तद्योगे प्रथमः । यदा त्वस्मात्स्त्वोर्धनविभक्तिः तदा युष्मदर्थयोगात् मध्यमो भवति—हे भवन् भवसीति ॥

अतित्वं भवति अत्यहं भवति इत्यादौ त्वामतिक्रान्तो मामतिक्रान्त इत्यत्र 'अत्यादयः क्रान्ताद्यर्थे द्वितीया' इति तत्पुरुषे



त्वमतिक्रान्तो येन अहमतिक्रान्तो येनेति 'अनेकमन्यपदार्थे' इति अनेकं सुबन्तं अन्यस्य पदस्यार्थे वर्तमानं समर्थं समस्यत इति बहुव्रीहौ वा अतिक्रमितुः प्राधान्यात्तस्यैव लान्तार्थविशेषणत्वात् न मध्यमोत्तमौ । यदा त्वतिशब्दः पूजितवचनः तदा 'स्वर्तीपूजायां' इति तत्पुरुषे युष्मदस्मदोरर्थस्य प्राधान्यात्तेन विशेष्यत्वात् अतित्वं भवसि, अत्यहं भवामि इति भवतः ॥

त्वद्भवति, मद्भवति इत्यत्र च्यन्तयोरेतयोस्त्वमिवाहमिवेति च स्वार्थारोपेण वर्तमानत्वादमुख्यार्थत्वात् 'गौणमुख्ययोर्मुख्ये कार्यसम्प्रत्ययः' इति न्यायेन मध्यमोत्तमौ न स्तः । तथा हि—'अभूततद्भावे कृभ्वस्तियोगे सम्पद्यकर्तरि चिवः' इति कार्यात्मना अभूतस्य कारणस्य कार्यात्मना भावे विवक्षिते सम्पद्यमाने कार्यात्मना भवतिकर्तरि वृत्तात्प्रातिपदिकात् कृभ्वस्तियोगे चिविर्विधीयते । एतदुक्तं भवति—अभेदविवक्षया कारणवृत्तेः कार्यशब्दात् प्रत्ययः इति ॥

त्वत्कल्पो भवति मत्कल्पो भवति इत्यादावपि गौणार्थत्वाच्च न मध्यमोत्तमौ । तच्च 'ईषदसमाप्तौ कल्पवदेष्ट्यदेशीयरः' सम्पूर्णता पदार्थानां समाप्तिः, किञ्चिन्मूनाता ईषदसमाप्तिः. एतद्विशिष्टेऽर्थे वर्तमानात् प्रातिपदिकात् 'तिङ्श्च' इति तिङन्ताच्च स्वार्थे कल्पवादय इति प्रकृत्यर्थसदृशार्थान्तरवृत्तिभ्यो विधानात् । यदा तु कालान्तरदृष्टगुणेषदसमाप्तिविशिष्टस्वार्थवृत्तेः प्रत्ययः तदा न गौणार्थत्वमिति त्वत्कल्पो भवसि मत्कल्पो भवामि इति भवतः । त्वमेवेदानीं किञ्चिन्मूनागुणो भवसीत्यर्थः । पूर्वत्र तु त्वत्सदृशोऽन्यो भवतीत्यर्थः ॥

अथ तिङन्तात्प्रत्ययाः प्रदर्श्यन्ते—'अतिशायने तमविष्टनौ' अतिशायनं प्रकर्षोऽभिभवः । एतदुपाधिकार्थवृत्तेः ङ्याप्प्रातिपदिका-

देतौ स्याताम् । तथा ' तिङश्च ' इति तिङन्ताच्च । बहूनामेकस्य निर्धारणे चैतौ, ' द्विवचनविभज्योपपदे तरवीयसुनौ ' द्वयोरर्थयोर्वचने विभज्ये विभक्त्ये चोपपदे तरवीयसुनोर्विधानात् । तत्र ' अजादी गुणवचनादेव ' इतीष्टनीयसुनोर्गुणवचनादेव नियमात्तिङन्तात्तरसमपावेव । एतदन्तात् ' किमेत्तिङव्ययघादाम्बद्रव्यप्रकर्षे ' । किमादिभ्यो यो घः तदन्तादद्रव्यप्रकर्षे गम्यमाने आमु रित्यामुः । उकारो मकारस्यानन्त्यत्वे-  
नेस्वनिवृत्तये । इल्लुप्यते । तत्र ' स्वरादिनिपातमव्ययम् ' ' तद्धि-  
तश्चासर्वविभक्तिः ' इत्यसर्वविभक्तिमुक्तं तद्धितान्तं, ' कृन्मेजन्तः ' इति मकारैजन्तकृदन्तं ' क्त्वातोऽसुन्कसुनः ' इति त्वाद्यन्तं ' अव्ययीभावश्च ' इत्यव्ययीभावश्चाव्ययम् । ' तरसमपौ घः ' । तत्रामि परे ' यचि भम् ' यकारादावजादौ च स्वादावसर्वनाम्स्थाने परतः पूर्वं भमिति घान्तस्य भसंज्ञा । इह स्वादिः ' स्वौजसमौट् ' इत्यारभ्य व.प्पर्यन्तः । घान्तस्य ' यस्येति च ' इवर्णोवर्णयोरिति भसंज्ञानिमित्ते सद्धिते च परे लोपः इति लोपः—भवतितराम्, भवतितमाम् । तद्धिताश्च ' तद्धिताः ' इत आरभ्य आपञ्चमपरिसमाप्तेर्वक्ष्यमाणाः प्रत्ययाः । आमन्तं ' कृत्तद्धितसमासाश्च ' कृदन्तं तद्धितान्तं समासश्च प्राति-  
पदिकमिति प्रातिपदिकम्, कृतः समासाश्च वक्ष्यन्ते । प्रातिपदिकाच्च ' ड्याप्प्रातिपदिकात् ' ' स्वौजसमौट्छष्टाभ्याम्भिस्ङेभ्याम्भ्यस्ङसिभ्याम्भ्य-  
स्ङसोसांङ्योस्सुप् ' इति विधीयमानेषु स्वादिषु पदत्वार्थमेकवचनं<sup>1</sup> सुः । तस्य च ' अव्ययादाप्सुपः ' अव्ययाद्विहितस्यापस्सुणश्च लुगिति लुक् । स्वरादिषु ' आम् ' इति पाठादव्ययत्वम्, आबिति टाप्डाप्चापः ॥

‘ प्रशंसायां रूपम् ’ प्रशंसा स्तुतिः एतदुपाधिकार्थात् ड्याप्प्रा-

<sup>1</sup> सु— एकत्वार्थः ।

तिपदिकात् तिङन्ताच्च रूपं स्यात् । स्वभावादेतदन्तं नपुंसकप्रथमै-  
कवचनमेव । तस्य 'स्वमोर्नपुंसकात्' इति नपुंसकलिङ्गात्परत्वेन लुकि  
प्राप्ते 'अतोम्' इत्यम्भावे 'अमि पूर्वः' अकोमि परे पूर्वपरयोः  
पूर्वरूपमेकादेश इति पूर्वरूपत्वम् । तेन भवतिरूपं इत्यादि भवति ।  
एवं कल्पबाधन्तादपि स्वभावाच्चनपुंसकात्स्वादि कार्यम् ॥

'अव्ययसर्वनाम्नामकचप्राक्टेः' इत्यकच् । तत्र 'तिङश्च'  
इत्यनुवृत्तेः अस्यापि टेः प्रागज्ञातादिषु प्राग्वीयेष्वर्थेषु भवति । अकार  
उच्चारणार्थः । चकारः 'चितः' इति स्वरार्थः । तत्र हि  
'चितस्सप्रकृतेः' इत्युच्यते<sup>1</sup> । भवतकि ॥

अथ तिङोऽन्ये लादेशा उच्यन्ते—'लटश्शतृशानचावप्रथमा-  
समानाधिकरणे' लटः शतृशानचावादशौ नित्यं स्यातामप्रथमान्तेन  
चेत्सामानाधिकरण्यं भवति । तत्र शेषत्वादस्य लटः शतृ,<sup>2</sup> तस्य  
शित्वात्सार्वधातुकत्वे पूर्ववच्छबादयः । शत्रन्तस्य 'कृदतिङ्' इत्यतिङः  
तृतीयधात्वधिकारविहितस्य प्रत्ययस्य कृत्संज्ञाविधानात् कृदन्तत्वेन  
प्रातिपदिकत्वादविशेषेण स्वादिप्रसङ्गे कर्मत्वस्य द्विवक्षितत्वात् 'कर्मणि  
द्वितीया' इति द्वितीया । द्वितीयादिशब्दैः सुपां त्रिकाः पूर्वाचार्य-  
प्रसिद्धयोच्यन्ते । तत्रापि 'सुपः' इति सुपस्त्रीणित्रीणि पदानि  
भूत्वैकैकशो यथासङ्ख्यमेकवचनादिसंज्ञानीति तिङ्वदेकत्वादौ क्रमेणै-  
कवचनादि भवति । तत्रामौटोः 'सुडनपुंसकस्य' सुडितिप्रत्याहारेणादितः  
पञ्च वचनानि गृह्यन्ते । तान्यनपुंसकलिङ्गसम्बन्धीनि सर्वनामस्थानानीति  
सर्वनामस्थानत्वे 'उगिदचां सर्वनामस्थानेऽधातोः' इति नुम् । उगिता-  
मङ्गानां लुप्तनकारस्याञ्चतेः पूर्वमधातोरुगितः पश्चाद्धातोश्चास्मिन् नुमिष्यते ।

<sup>1</sup> चस्वरार्थः तत्र हि चित इत्युच्यते इति बहुषु पाठः । <sup>2</sup> मु-शता ।

अञ्चतिग्रहणस्य उगितो धातोर्थेति भवति अञ्चतेरेव इति नियमार्थत्वात्  
अधातुग्रहणं अधातुभूतपूर्वार्थम् । नुम् मित्वात् ' मितचोऽन्त्यात्परः '  
इत्येकत्र सन्निविष्टानामचामन्त्यादचः । ' नश्चापदान्तस्य झलि '  
अपदान्तयोर्नकारमकारयोः झल्यनुस्वारः इति नस्यानुस्वारः । ' अनु-  
स्वारस्य ययि परसवर्णः ' । स च ' स्थानेऽन्तरतमः ' इति  
नासिक्यानुस्वारस्य तादृशो नकारः भवन्तं पश्य भवन्तौ पश्य ।  
भवतस्तान् इत्यत्र शसि ' स्वादिष्वसर्वनामस्थाने ' इति पूर्वस्य प्राप्तायाः  
पदसंज्ञायाः ' यचि भम् ' इति भसंज्ञयाऽऽकङ्कारीययाऽनवकाशया बाधात्  
' झलां जशोन्ते ' इति जश्त्वं न भवति ॥

कर्तृकरणविवक्षायां ' कर्तृकरणयोस्तृतीया ' । उक्तः कर्ता ।  
' साधकतमं करणम् ' क्रियाप्रसिद्धौ यत्कारकं कारकान्तरापेक्षया  
प्रकृष्टं विवक्षितं यद्व्यापारानन्तरं क्रियानिष्पत्तिर्विवक्ष्यते तत्करणम् ।  
उक्तं च—

क्रियायाः परिनिष्पत्तिर्यद्व्यापारादनन्तरम् ।  
विवक्ष्यते यदा तत्र करणत्वं तदा स्मृतम् ॥  
वस्तुतस्तदनिर्देश्यं न हि वस्तु व्यवस्थितम् ।  
स्थाल्या पच्यत इत्येषा विवक्षा दृश्यते यतः ॥  
क्रियते येन येनैव तत्तत्करणमिष्यते ।  
तेनाश्वेन रथेनेति<sup>1</sup>सिद्धं दीपिकयेति च ॥

इति । टायाः टकारः ' टाडसि ' इति विशेषणार्थः । अन्यथा ' सुपां

<sup>1</sup> ' पदायाति ' ' पधायाति ' इत्यपिषाडौ ।



सुलुक ' इति विहितस्याकारस्यापि ग्रहणमापद्येत । भवता तेन ।  
भवद्भ्यां ताभ्याम् । भवद्भिः तैः । हलादौ पदत्वाज्जश्त्वम् ।

संप्रदानविवक्षायां— ' चतुर्थी संप्रदाने ' कृदाद्यनभिहित इति शेषः ।  
' कर्मणा यमभिप्रैति स सम्प्रदानम् ' ददातिकर्मणा करणभूतेन कर्ता यमर्थ-  
मभिप्रैति तदनिराकर्तृ प्रेरयितृ अनुमन्तृ वा कारकं सम्प्रदानम् । उक्तं च—

अनिराकरणात्कर्तृस्त्यागाङ्गं कर्मणेप्सितम् ।

प्रेरणानुमतिभ्यां च लभते सम्प्रदानताम् ॥

इति । दानं चेद्वापुनर्ग्रहणाय किञ्चिदुद्दिश्य स्वीयत्यागः । भवते तस्मै  
ददाति । भवद्भ्यां ताभ्यां ददाति । भवद्भ्यः तेभ्यो ददाति ॥

अपादानविवक्षायां अपादाने पञ्चमी ' ध्रुवमपायेऽपादानम् ' ।  
सावधिकं गमनमपायः । तदुक्तम्—

संयोगभेदाद्भिन्नात्मा गमिरेव भ्रमिर्यथा ।

ध्रुवोऽवधिरपायोऽपि समवेतस्तथा ध्रुवः ॥

इति । अस्मिन् साध्ये यत् ध्रुवमेतदनाविष्टं तत्कारकमपादानम् । तथा  
हि—

अपाये यदुदासीनं चलं वा यदि वाऽचलम् ।

ध्रुवमेवातदावेशात्तदपादानमुच्यते ॥

इति । त्रिविधं चैतत् । यथाऽऽह—

निर्दिष्टविषयं किञ्चिदुपात्तविषयं तथा ।

अपेक्षितक्रियं चेति त्रिधाऽपादानमुच्यते ॥

इति । तत्र प्रथमं धातुना अभिहितापायविषयं, द्वितीयं धात्वर्थाङ्गार्थत्वेन<sup>1</sup> अभिहितापायविषयम् । तृतीयं तु सामर्थ्यादिना प्रतीयमानापायविषयम् । भवतस्तस्मादागच्छति । भवतो मेघाद्विद्योतते विद्युत् । अत्र निस्सरणाङ्गे विद्योतने विद्युतिर्वर्तते । भवतस्तस्मादाख्यतरः । अत्र प्रकर्षप्रत्ययसामर्थ्याद्विभागकरणतया प्रकर्षलक्षणा क्रिया प्रतीयते । अत्र अवधिविभक्त्ययोरैकीकारो विभागस्तद्धेतुरपकर्षणं च बौद्धम् । तथा चाह—

बुद्ध्या समीहितैकत्वान्<sup>2</sup> पञ्चालान् कुरुभिर्यदा ।

पुनर्विभजते वक्ता तदाऽपायः प्रतीयते ॥

इति । तत्रतत्र ङसीत्यनुवादाथौ ङकारेकारौ । विभागोपायः अस्मिन् साध्ये यत् ध्रुवमेतद्धेतुभूतक्रियानाविष्टं तदपादानमिति वा सूत्रार्थः ॥

शेषविवक्षायां 'षष्ठी शेषे' अनभिहित इति शेषः कर्मादिभ्योऽन्यः प्रातिपदिकार्थव्यतिरेकहेतुः स्वस्वामिसम्बन्धादिः शेषः, द्विष्टोप्यसौ सम्बन्धो गुणगत एव शब्देन प्रतिपाद्यत इति तस्मादेव षष्ठी, न तु प्रधानात् । तदुक्तम्—

द्विष्टोप्यसौ परार्थत्वात् गुणेषु व्यतिरिच्यते ।

इति । तथा च वार्तिकमपि 'उक्तं पूर्वेण' इति । अस्यार्थः— प्रातिपदिकार्थसूत्रे 'पदसामानाधिकरण्ये उपसङ्ख्यानमधिकत्वात्' इति चोदस्य 'न वा वाक्यार्थत्वात्' इति सामानाधिकरण्यप्रतीतिः वाक्यार्थत्वेन पदसंस्कारवेलायामभावात् प्रातिपदिकार्थनिबन्धना प्रथमा यथा भवत्येवमत्रापि प्रधानगतसम्बन्धप्रतीतिर्वाक्यार्थत्वेन पदसंस्कारवेलायामभावात् न प्रसङ्गः

<sup>1</sup> म-धात्वन्तरार्थत्वेन । <sup>2</sup> मु-....नत्वान् ।

षष्ठ्या इति । परिहार<sup>१</sup>भाष्यं च 'अर्थरूपमेवैतदेवं जातीयवम्' इति ।  
भवतोऽस्य स्वम् , भवतोरनयोः, भवतामेषाम् ॥

अधिकरणविवक्षायां— 'सप्तम्यधिकरणे च' चकाराद्दूरान्तिका-  
र्थेभ्यश्च । 'आधारोधिकरणम्' कर्तृकर्मणोः क्रियाश्रयभूतयोः धारणा-  
क्रियां प्रति य आधारस्तत्कारकमधिकरणम् । त्रिविधं चतत् । यदाह—

कर्तृकर्मव्यबहितामसाक्षाद्धारयत्क्रियाम् ।

उपकुर्वत्क्रियासिद्धौ शास्त्राऽधिकरणं स्मृतम् ॥

औपश्लेषिकमेकं स्यात्तथा वैषयिकं परम् ।

अभिव्यापकमित्येतत्त्रिधाऽधिकरणं मतम् ॥

आस्ते कटे शकुन्तः खे तिले तैलं व्यवस्थितम् ।

क्रमेणाधारभेदानामुदाहरणदर्शनम् ॥

इति । भवति कटे शेते, मेघच्छन्ने भवति खे बलाकाः, भवति  
तिले तैलम् । भवतोरनयोः, भवत्स्वेषु । प्रथमासामानाधिक-  
रण्ये प्रथमासामानाधिकरण्याभावे च 'नन्वेर्विभाषा' इत्यतो विभा-  
षानुवृत्तेर्विकल्पेन भवतः प्रातिपदिकार्थलि परिमाणवचनमात्रे प्रथमा  
भवन्नयम् । 'हल्ङ्याभ्यः' इति सुलोपः । तकारस्य संयोगान्तलोपः ।  
तस्यासिद्धत्वात् 'नलोपः प्रातिपदिकान्तस्य' इति विधीयमानो नलोपो न  
भवति । भवन्तौ तौ । भवन्तस्ते— जसो जकारोऽसन्देहेन विभक्ति-  
स्वरूपप्रतिपत्त्यर्थः ॥

भवत्तरः । भवत्तमः । भवद्रूपः । भवत्कल्पः । इत्यादौ  
तरवादि पूर्ववत् ।

<sup>१</sup> परिहरति इत्यपि पाठः ।

भवत्कः—‘ प्रागिवात्कः ’ ‘ इवे प्रतिकृता ’ इत्यतः प्रागितः परेष्वज्ञातादिष्वर्थेषु द्योत्येषु प्रतिपदिकात्क इति कः । तद्धितत्वा-  
न्न ककारस्येत्वम् । शत्रभावे भवतीत्यादि पूर्वमुक्तमेव ॥

अत्र तिङः स्थानिवच्चेन लट्त्वाच्छत्रादेशो न भवति, वाग्रहणस्य व्यवस्थितविभाषात्वविज्ञानात्, यदि हि स्यात् स्थानिवद्भावेन तिङन्तत्वात्त-  
स्मात्परात् घात् ‘ किमेत्तिङ्गव्यय ’ इत्यादिना आमुस्स्यात् ; ततश्च भवत्तरां  
इति तृतीयमपि रूपं स्यात् ।

असामानाधिकरण्ये खल्वपि भवत इदं भावतम्—‘ तस्येदम् ’  
षष्ठीसमर्थात् ङ्याप्प्रातिपदिकात् सम्बन्धिन्वर्थे अण्, इति अण् । ‘ तद्धि-  
तेष्वचामादेः ’ इत्यादिवृद्धिः जिति गिति तद्धिते परेऽङ्गस्याचामादेरचो  
वृद्धिरिति । इयं च ‘ अत उपधायाः ’ इति जिति गिति प्रत्ययमात्रे  
परेऽङ्गस्योपधाया अतो विधीयमानां वृद्धिमपवादत्वाद्वाधते । न च भवत  
इत्यस्य देवदत्तादिष्वेशेषापेक्षत्वादस्तीहापि सामानाधिकरण्यमिति वाच्यम् ।  
तर्हि सापेक्षत्वात् अस्मात्प्रत्यय एव न स्यात् । ‘ समर्थः पदविधिः ’ इतीह  
शास्त्रे पदविधिः समर्थपदाश्रय इत्युक्तत्वात् । इदमप्युदाहरणम्—भवतो  
भक्तिभवद्वृत्तिः इति । ‘ षष्ठी ’ षष्ठ्यन्तं समर्थेन वा समस्यत इति  
समासः । ‘ सुपो धातुप्रातिपदिकयोः ’ इति तद्धिनान्तसमासप्रातिपदिक-  
योरन्तर्भूतस्य सुपो लुक् ।

अत्र केचित्—लङिति वर्तमाने ‘ लट्शशतृशानचौ ’ इति पुनर्लङ्ग्र-  
हणात् ‘ नन्वोर्विभाषा ’ इति भूते विहितस्यापि लटोप्येतावादेशौ भवत  
इति । एतद्भाष्यवार्तिकयोर्नोक्तं, वृत्तिकारस्य च नेष्टम् । यदाह—‘ लङिति  
वर्तमाने पुनर्लङ्ग्रहणात् क्वचित्प्रथमा सामानाधिकरण्येऽपि भवति इति ॥

‘ संबोधने च ’ । शतृशानचाविति शेषः । आभिमुख्यकरणं  
सम्बोधनम्, तच्च स्वभावात्कचित्कार्ये विनियोगार्थम् । यदाह—



सिद्धस्याभिमुखीभावमात्रं सम्बोधनं विदुः ।

प्राप्ताभिमुख्यो ह्यर्थाऽस्मा क्रियायां विनियुज्यते ॥ इति ।

हे <sup>1</sup>सुखमनुभवन् वर्धस्व ॥

‘लक्षणहेत्वोः क्रियायाः’ । लक्षणं चिह्नम्, हेतुः कारणम् । क्रियाया लक्षणहेत्वोर्वर्तमानाद्धातोः लटश्शतृशानचौ स्याताम् । शयनमनुभवन् यवनो भुङ्क्ते । अत्र शयनानुभवनं यवनभोजनस्य लक्षणम्, शुश्रूषुर्भवन् विद्यामधिगच्छति, अत्रापि शुश्रूषाभवनं विद्याधिगमस्य हेतुः । योगद्वयमिदं प्रथमासमानाधिकरणे नित्यार्थम् । प्रथमा च ‘सम्बोधने च’ इति सम्बोधनाधिकप्रातिपदिकार्थे विहिता ॥

‘माङ्घ्याक्रोशे’ । आक्रोशः शपन्म्, अस्मिन् गम्यमाने माङ्घ्यपदे शतृशानचौ भवतः । मा भवन् । माङ्घि लुङि प्राप्ते अस्मादेवादेशवचनालडनुमीयते । सुखमनुभवन् इत्यादौ ‘कर्तृकर्मणोः कृति’ इत्यनयोः कृद्योगे विधीयमाना षष्ठी न भवति, ‘न लोकाव्ययनिष्ठाखलर्थतृनाम्’ इति लादियोगे प्रतिषेधात्, ल इति शतृशानचौ, कानच्, क्वसुक्किविनौ चोच्यन्ते । उ इत्युवर्णान्ताः कृतः उकः प्रत्यय एव । अव्यय इति ‘कृन्मेजन्तः’ ‘क्तवातोसुन्कसुनः’ इत्युक्ता अव्ययकृतः । ‘क्तक्तवत् निष्ठा’ । खलर्थः—खल् युच् । तृन् इति ‘पूङ्यजोश्शान्त्’ इति शान्नादयस्तृन्निति तृन्पर्यन्तः प्रत्याहारेणोक्ताः । प्रत्याहारश्च ‘लटश्शतृ’ इति तृशब्दस्य तृनो नकारेण । सुखस्यानुभवन् इति प्रयोगः शेषलक्षणया षष्ठ्या । अत्र षष्ठीसमासः ‘पूरणगुणसुहितार्थसद्व्ययतव्यसमानाधिकरणेन’

<sup>1</sup> हे देवदत्त इति केषुचित्पाठः ।

इति पूरणादिभिर्निषेधान्न भवति । तत् 'पूरण' इति पूरणार्थप्रत्ययान्ताः । गुण इति गुणद्वारेण गुणिनि वर्तितुं शक्ता गुणमात्रनिष्ठाः 'शुक्लादयः ; ये तु गुणं स्वनिष्ठतयैवाभिदधति न ते रसादयः, यतस्तत्स्थैश्च गुणैष्वष्टी सम्स्यत इति तैस्समास उक्तः । सुहितार्थास्तृप्त्यर्थाः । सदिति 'तौ सत्' इति सत्संज्ञौ शतृशानचौ । अव्यया उक्ताः । तव्यो न सानुबन्धकः, 'निरनुबन्धकग्रहणे न सानुबन्धकस्य' इति । समानाधिकरणमेकविभवत्यन्तं विशेषणं विशेष्यं वा ॥

अथ शत्रन्तात् स्त्रीप्रत्यया इह प्रदर्श्यन्ते—'उगितश्च' यत्प्रातिपदिकमवयवद्वारेण साक्षाद्वा उगित् 'येनविधिस्तदन्तस्य' इति तदन्तात्, व्यपदेशिवद्भावेन केवलाच्च प्रातिपदिकात् स्त्रियां ङीप्स्यात् । ङकारः सामान्यग्रहणार्थः, पकारस्तदविधातार्थः । 'ग्रहणवता प्रातिपदिकेन तदन्तविधिर्न' 'व्यपदेशिवद्भावोऽप्रातिपदिकेन' इति परिभषे प्रातिपदिकस्य रूपग्रहणप्रत्ययविधिविषये इति नेह स्तः । ङीवन्तस्य 'यून्त्याम्यौ नदी' अन्यानपेक्षया स्त्रियां वृत्तमीदृशन्तं नदी, इति नदीत्वे 'शण्ड्यनोर्नित्यम्' शण्ड्यनोर्नित्यत्वेन सम्बन्धिनश्शतुर्नित्यं नुम् शीनद्योः परयोः । नुम् मित्वादन्त्यादचः परः । इह नदीशब्दो नद्यवयवे वर्तते इति शतुर्नदीपरत्वम् । भवन्ती । अतिभवन्ती । ङ्यन्तत्वात्स्वादिषु सोऽङ्ङ्यादिलोपः । भवन्त्यौ । भवन्त्यः । अजादौ 'इको यणचि' इति सहिताया यणभवति । 'प्रथमयोः पूर्वसवर्णः' इत्यकः प्रथमाद्वितीययोरजादौ विभक्तौ परतः पूर्वपरयोः पूर्वसवर्णदोर्ध्व एक इत्येतदत्र न भवति । 'दीर्घाज्जसि च' इति निषेधात् । चकारादिचीति गृह्यते ॥

हे भवन्ति—‘अम्बार्थनद्योः ह्रस्वः । अम्बार्था मात्रार्थाः ।  
 ‘एङ्हस्वात्सम्बुद्धेः’ इति सम्बुद्धेर्ह्रलो लोपः । ‘एकवचनं संबुद्धिः’ ।  
 संबोधने प्रथमाया इति शेषः ॥

भवन्तीम्, भवन्तीः—अत्र ‘अमि पूर्वः’ पूर्वसवर्णादीर्घश्च यणं  
 बाधेते । ङिङ्गचनेषु ‘आण्णद्याः’ इति टिस्वादादिराडागमः ।  
 ‘आटश्च’ इति यथायोगमैकार आकारश्च वृद्धिः—भवन्त्यै, भवन्त्याः ।  
 आमि ‘ह्रस्वनद्यापो नुट्’ इति नुट् । टिस्वादादिः—भवन्तीनाम् ।  
 सप्तम्येकवचने ‘ढेराम्नद्याम्नीभ्यः’ इत्यामादेशे भवन्त्याम् । नीशब्देन  
 तदन्तो ग्रामण्यादिरुच्यते ॥

भवन्तितरा, भवन्तीतरा । पूर्ववत्तरप् । अत्र ‘घरूपक-  
 रूपचेलङ्ब्रुवगोत्रमतहतेषु ङ्योनेकाचो ह्रस्वः’ इति घादिषु परेषु  
 ङ्यन्तस्यानेकाचो विधीयमानो नित्यो ह्रस्वः ‘उगितश्च’ इत्युगितः  
 परस्या नद्या विधीयमानेन ह्रस्वविकल्पेन बाध्यते, अत्र ‘घादयः  
 प्रत्ययाः’ चेलडादीनि प्रातिपदिकानि । अत्र हरदत्तः—चेलडादीनां  
 वृत्तिविषये कुत्सनवचनत्वात् तैः ‘कुत्सितानि कुत्सनैः’ इति समासः  
 इति । न्यासकारस्तु—चेलङ्ब्रुवगोत्राणामेवं समासमुक्त्वा मतहताभ्यं<sup>1</sup>  
 तु ‘विशेषणं विशेष्येण’ इत्याह । एवं मतहतादिष्वप्युदाहर्तव्यम् ॥

अथ नपुंसकप्रक्रिया । भवत् ब्राह्मणकुलं तिष्ठति पश्यति वा ।  
 ‘स्वमोर्नपुंसकात्’ इति लुक् भवन्ती कुले—‘नपुंसकाच्च’ इत्यौङः  
 शीभावः । औङिति प्रथमाद्वितीययोर्द्विवचनस्य पूर्वाचार्याणां संज्ञा ।  
 शकारः ‘आच्छीनद्योः’ इति विशेषणार्थः । ‘शप्श्यनोः’ इति

<sup>1</sup> तमबादिष्वप्युदाहर्तव्यं इति मुद्रितकोशे एकस्मिन् लिखितकोशे च पाठः ।

नित्यं नुमागमः । भवन्ति कुलानि—‘जश्शसोश्शः’ इति नपुंसका-  
ज्जात्परत्वे जश्शसोः शिरादेशः । शकारः शीति तत्रतत्रानुवादार्थः । ‘शि  
सर्वनामस्थानम्’ इति शोः सर्वनामस्थानत्वे ‘नपुंसकस्य झलचः’ झलन्त-  
स्याजन्तस्य नपुंसकस्य सर्वनामस्थाने नुम् इति नुम् । भवता इत्यादि  
पुलिङ्गवत् ॥

अथ शानच्—व्यतिभवमानः—‘आने मुक्’ इत्यदन्तस्याङ्ग-  
स्यानपरत्वेन मुक् किच्वादन्त्यः । व्यतिभवमानौ—‘प्रथमयोः पूर्वसवर्णः’  
इति दीर्घस्य ‘नादिचि’ इति निषेधे ‘वृद्धिरेचि’ इति वृद्धिः । व्यति-  
भवमानान्—‘तस्माच्छसो नः पुंसि’ तस्मात्प्रथमयोः पूर्वसवर्णदीर्घात्  
परस्य शसवयवस्य सकारस्य न इति नकारादेशः । व्यतिभवमानेन—  
‘टाडसिडसा मिनात्स्याः’ अदन्तादङ्गात्परेषां टादीनां यथासङ्ख्यमिनादय  
इति इनादेशे गुणः । व्यतिभवमानाभ्याम्—‘सुपि च’ इत्यदन्ता-  
ङ्गस्य यजादिसुप्परत्वादीर्घः । व्यतिभवमानैः—‘अतो भिस ऐस्’ इत्य-  
दन्ताङ्गात्परत्वेन भिस ऐसादेशः । व्यतिभवमानाय—‘डेर्यः’ इत्य-  
दन्तादङ्गात्परत्वेन डेर्यादेशः । ‘वष्टाय’ इति निर्देशात् सन्निपातपरि-  
भागाया अनित्यत्वात् ‘सुपि च’ इति दीर्घः । व्यतिभवमानेभ्यः—  
अत्र झलादिबहुवचनसुप्परादन्ताङ्गत्वेन ‘बहुवचने झल्येत्’ इत्येत्स्म्,  
‘सुपि च’ इति दीर्घश्च प्राप्नोति । तत्र ‘विप्रतिषेधे परं कार्यम्’  
द्वयोस्तुल्यबलविशेषे परस्य प्राप्यमाणत्वात् परमेत्वं प्रवर्तते । व्यतिभव-  
मानात्, व्यतिभवमानस्य—‘टाडसि’ इत्यादिना डसिडसोरात्स्यौ ।  
व्यतिभवमानयोः—‘ओसि च’ इत्यदन्तस्याङ्गस्य औस्परत्वे नकारेऽया-  
देशः । व्यतिभवमानानाम्—‘ह्रस्वनद्यापो नुट्’ इति नुटि अजन्त-



स्याङ्स्य नाम्परत्वेन 'नामि' इति दीर्घः । 'सुपि च' इत्येव वा ।  
व्यतिभवमाने—'आद्गुणः' । व्यतिभवमानेषु—एत्वे षत्वम् ॥

व्यतिभवमानस्येदं व्यातिभवमानम्—अत्रासामानाधिकरण्ये शानच् ,  
'तस्येदम्' इत्यपि आदिवृद्धिः । 'न रवाभ्यां पदान्ताभ्यां पूर्वौ तु  
ताभ्यामैच्' इति पदान्ताभ्यां यकारवकराभ्यां परस्याचामादेरचो वृद्धिर्न भवति  
किं तु ताभ्यां पूर्वं यथासङ्ख्यमैजागमो भवति तद्धिते द्विति णिति किति वा  
पर इत्येतस्य 'न कर्मव्यतीहारे' इति निषेधः ॥

अथ स्त्रियाम् व्यतिभवमाना—'अजाद्यतष्टाप्' अजादिगणपठि-  
तादकारान्ताच्च प्रातिपदिकात् स्त्रियां टाप् इति टाप् । पकारः सामान्य-  
ग्रहणार्थः । टकारस्तदविघातार्थः । अत्र शानचः स्थानिवद्भावेन टिस्वात्  
'टिड्ढाणञ् द्वयसच् दम्नञ् मात्रच् तयप् ठक् ठञ् कञ् करप् ख्युनाम्'  
इति यथाकथंचित् टितः प्रातिपदिकाड्ढाद्यन्ताच्च अनुपसर्जनात् स्त्रियां  
विक्रीयमानो ङीप् । ट एव इत् यस्य सः टित् इत्यवधारणस्याश्रयणात्  
लटश्च व्यनुबन्धकत्वान्न भवति । सामगी इत्यादौ टकोऽनेकानुबन्धकत्वेऽपि  
टिस्वसामर्थ्यात् ङीप् । लटस्तु टिस्वमेत्वाद्यर्थतया सावकाशम् । हल्ङ्या-  
दिना सुलोपः ॥ व्यतिभवमाने—'औङ आपः' इत्यापः परत्वेनौङः  
शाभावे गुणः । ईकारप्रत्ययपरत्वेन यस्येति लोपो न भवति, 'औङः  
श्याम्परे प्रतिषेधः' इति निषेधात् ॥ व्यतिभवमानाः—सवर्णदीर्घः ।  
हे व्यतिभवमाने—'संबुद्धौ च' इत्याप एत्वम् । व्यतिभवमानया—  
आङि चाप इत्येत्वे अयादेशः । आङिति तृतीयैकवचनस्य पूर्वा-

चार्यसंज्ञा । चकारात् 'ओसि च' ॥ व्यतिभवमानायै—'याडापः'  
इत्यापः परस्य ङिङ्गचनस्य याडागमष्टिस्वादादिः । 'वृद्धिरेचि' इति  
वृद्धिः । व्यतिभवमानायाः, व्यतिभवमानयोः—'आङि चापः'  
इत्येत्वे अयादेशः । व्यतिभवमानानाम्—'ह्रस्वनद्यापो नुट्' इति  
नुट् । व्यतिभवमानायाम्—'ङेरामादेशः' । व्यतिभवमानासु ॥

अथ नपुंसके व्यतिभवमानम्—'अतोम्' इत्यम्भावः । व्यति-  
भवमाने—'नपुसकाच्च' इति शीभावे पूर्ववदौङः श्यामिति यस्येति  
लोपनिवृत्तिः ॥ व्यतिभवमानानि—'जइशसोश्शिः' । 'नपुंसकस्य  
झलचः' इति नुम् । 'सर्वनामस्थाने चास्मद्बुद्धौ' इति नान्तस्याङ्गस्यो-  
पधाया दीर्घः ॥ हे व्यतिभवमान—'अतोम्' इत्यम्भावे  
अमि पूर्वत्वे च 'एङ्हस्वात्' इति संबुद्धेर्हलो मकारस्य लोपः ।  
तृतीयादि पुंलिङ्गवत् ॥

'लटः सद्वा' इति लटोपि शत्रुशानचोर्विधानात् भविष्यन्  
इत्यादि लङ्वत् सर्वमुदाहार्यम् ॥

तत्र स्त्रियां नपुंसकद्विवचने च 'आच्छीनद्योर्नुम्' इति नुम्बिकल्पो  
विशेषः । अत्रानुवृत्तं शत्रुग्रहणं स्वावयवे वर्तते । तेनावर्णान्ता-  
दङ्गात्परो यः शत्रवयवः तदन्तस्याङ्गस्य शीनद्योः परयोर्वा नुमिति  
सूत्रार्थः । अथवा अवर्णान्तादङ्गात् शीनद्योः परयोः शत्रन्तस्य वा  
नुमिति । तत्र 'येन नाव्यवधानं' इति तकारेण व्यवधानमाश्रयिष्यते,  
अवर्णान्ताङ्गात्परो यश्शता तदन्तस्याङ्गस्येति सूत्रार्थो नोक्तः । अङ्गान्तस्य  
शत्रवयवस्य चान्तरङ्गत्वान्नुमः पूर्वमेकादेशे व्यपवर्गाभावादवर्णान्ताङ्गात्परस्य  
शत्रुरसम्भवात् । न चान्तादिवद्भावः, उभयत आश्रयणे नान्तादिवत्

इति निषेधात् । भूतपूर्वगत्याश्रयणे तु लुग्विकरणादौ 'अदती जुहती'<sup>१</sup>  
इत्यादावपि प्रसङ्गात् ॥

**व्यतिभविष्यमाणः—** इत्यादौ 'अट्कुप्वाङ्नुम्वयवायेऽपि'  
इति णत्वम् । अडादिभिर्यवायेऽपि रषाभ्यां परस्य समानपदस्थस्य  
नो ण इति सूत्रार्थः । भविष्यन् इत्यत्र तु 'पदान्तस्य' इति  
निषेधात् न भवति ॥

अथ सनन्ताः प्रदर्श्यन्ते—'धातोः कर्मणस्समानकर्तृकादि-  
च्छायां वा' यो धातुरिषेः कर्म समानकर्तृकश्चार्थद्वारेण तस्मादिच्छायां  
वा सन् स्यात् । नकारो निर्देशार्थः । 'सनि ग्रहगुहोश्च'  
ग्रहिगुहिभ्यामुगन्तादेकाचश्च परस्य सनो नेट् इतीप्तिषेधः । 'इको  
झल्' इति इगन्ताद्धातोः परस्य झलादेः सनः क्तिवान्न गुणः ।  
'सन्यङोः' एतदन्तस्य प्रथमैकाचो द्वे भवतो अजादेस्तु द्वितीयस्य  
इति द्वित्वे अभ्यासकार्यम् । 'सनाद्यन्ता धातवः' इति सनादि-  
णिङ्पर्यन्तप्रत्ययान्तानां धातुत्वात्पूर्वबल्लडादिषु तिबादयः । बुभूषति  
इत्यादि ॥

लिटि तु—'कास्प्रत्ययादाममन्त्रे लिटि' कासेः प्रत्ययान्ताच्च  
धातोर्लिटि पर आमप्रत्ययः इत्यामः । अकारो मकारपरित्राणार्थः ।  
सूत्रे त्वत् एव निर्देशात्पररूपम् । आमस्यार्धधातुकत्वात् 'अतो  
लोप आर्धधातुके' इति सनोऽकारस्य लोपः । 'आमः' इत्यामः  
परस्य लेर्लुक् । प्रत्ययलक्षणेन कृदन्तत्वादुत्पन्नस्य सुपः स्वरादिषु  
'आम्' इति पाठादव्ययत्वाल्लुक् । तत्र यद्यमा साहचर्यात् आमपि



तक्तित एवेत्युच्यते तर्ह्याम. इत्येव लुभविष्यति । लिग्रहणं तु तत्र निवर्तिष्यते । अत्रामन्तस्याव्यक्तपदार्थत्वात्पदत्वाय प्रथमातिक्रमे कारणाभावात् सुरेवोत्पत्स्यते । तस्य च हल्ङ्यादिलोपस्सिद्ध इति किं लुको विधानेनेति चेत्— यदा तु प्रयोगवशात् द्वित्वाद्यभिव्यक्तौ द्विवचनाद्युत्पद्यते तदर्थं लुगेषितव्यः । ‘कृञ्चानुप्रयुज्यते लिटि’ इत्यामन्तस्य पश्चादेवाव्यवहिता एव कृभ्वस्तय एव लिट्पराः प्रयोक्तव्याः । अत्र ‘अभूततद्भावे कृभ्वस्तियोगे’ इति कृशब्दस्य ‘कृजो द्वितीय’ इति जकारेण प्रत्याहारनिर्देशात् कृजिति कृभ्वस्तय उच्यन्ते । बुभूषाश्चकार । बुभूषाम्बभूव । अत्र ‘मोनुस्वरः’ पदान्तस्य मोनुस्वारो हलीत्यनुस्वारे तस्य ‘वा पदान्तस्य’ इति यजि परे विधीयमानः परसवर्णचिकल्पो भवति । अनुस्वारपक्षोऽप्युदाहार्यः । ‘आम्प्रत्ययवत्कृजोऽनुप्रयोगस्य’ इत्यत्र पूर्ववदित्यनुवृत्त्या ‘पूर्ववत्कृजोनुप्रयोगस्य’ इति द्वितीयोपि योगस्संपद्यते । तत्राद्यः आम्प्रत्ययप्रकृतेरिव अकर्त्रभिप्रायेऽप्यनुप्रयुज्यमानस्य कृज आत्मनेपदं प्राकरणिकं विधत्ते । द्वितीयस्त्वर्थात् पूर्वस्येव कर्त्रभिप्राये परस्मैपदमित्यत्र आम्प्रकृतेः शेषत्वेन नित्यपरस्मैपदित्वात् कृजोऽपि परस्मैपदमेव । इदमेव कृजग्रहणमनुप्रयोगे कृजिति प्रत्याहारग्रहणे लिङ्गं, अन्यथाऽनुप्रयोगस्येत्येव ब्रूयात् ।।

बुभूषामास—अत्र ‘अस्तेर्भूः’ इत्यार्धधातुके विषये विधीयमानो भूभावोऽनुप्रयोगे प्रत्याहारग्रहणसामर्थ्यात् न भवति । अन्यथा प्रतिपत्तिलाघवाय कृभ्वित्येव ब्रूयात् ।

बुभूषिता—इत्थतो लोपो गुणं परत्वात् ‘वार्णादाङ्गम्’ इति वा बाधते ।



बुभूषिष्यति । बुभूषतु । अबुभूषत् । बुभूषेत् ।

आशिषि बुभूष्यात्—अतो येयो न भवति आर्धधातुकत्वात् ।  
अत्र 'अकृत्सार्वधातुकयोर्दीर्घः' इति अकृद्यकारे असार्वधातुके यकारे  
च परे अजन्तस्याङ्गस्य विधीयमानो दीर्घः 'ण्यल्लोपावियङ्यण्गुण-  
वृद्धिर्दीर्घेभ्यः पूर्वविप्रतिषेधेन' इत्यतो लोपस्य बलीयस्त्वात्तेन बाध्यते ॥

अबुभूषीत्—'अस्ति सिचोऽपृक्ते' इति इडागमे 'इट ईटि'  
इति सिचो लोपः । 'सिञ्जलोप एकादेशे सिद्धो वक्तव्यः' इति  
सिञ्जलोपस्य पूर्वत्रासिद्धत्वाभावात् सवर्णदीर्घः ।

अबुभूषिषुः—'सिजभ्यस्त' इति जुस् । अबुभूषिष्यन् ।

अथात्मनेपदम्—व्यतिबुभूषते, व्यतिबुभूषांचक्रे । 'आम्प्र-  
त्ययवत्' इति नित्यस्तङ् कृजः । व्यतिबुभूषांवभूव, आस इति वा ।  
व्यतिबुभूषिता । व्यतिबुभूषितासे । व्यतिबुभूषिता । व्यति-  
बुभूषिष्यते । व्यतिबुभूषताम् । व्यत्यबुभूषत व्यतिबुभूषते ।  
आशिषि—व्यतिबुभूषिषीष्ट । व्यत्यबुभूषिष्यत सर्वत्र 'पूर्ववत्सनः'  
इति तङ् । सनः पूर्वो यो धातुः येन निमित्तेनात्मनेपदी सनन्तमपि  
तेनैव तथेत्यर्थः ॥

अथ भावकर्मणोः बुभूष्यते त्वया । अनुबुभूष्यते सुखम् ।  
यकि 'अकृत्सार्वधातुकयोः दीर्घः' इति दीर्घ बाधित्वा अतो लोपः  
पूर्वविप्रतिषेधेन भवति ॥

बुभूषांचक्रे भवता, अनुबुभूषांचक्रे सुखम् . बभूवे आसे  
इति वा । इहानुप्रयुज्यमानानामामन्तार्थमिव्यक्तिमात्रपरत्वात् करो-  
तेर्भावे, इतराभ्यां कर्मणि लिङ्प्रपद्यते । प्रयुज्यते चैवम्—

रोमन्थमन्थरचलद्गुरुसालमासां—

चक्रे निमीलदलसेक्षणमौक्षकेण ।\*

प्रकाशेनाकाशे दिनकरकरान्विक्षिपद्विस्मिताक्षैः

नरेन्द्रैरौपेन्द्रं वपुरथ विशद्वामं वीक्षाम्बभूवे ॥\*

इति । ‘ह एति’ इत्यस्तेर्हत्वं तासि साहचर्यात् सार्वधातुकोत्तमैकवचने एवेतीह ‘लिटस्तझयोः’ इति तशब्दस्यैशीटश्चौत्वे न भवति । केचित्तु— तासेरुत्तमैकवचनमेवैकारस्सम्भवतीत्येतावन्मात्रसाहचर्याश्रयेण लिङुत्तमैकवचनेऽपि हत्वमिच्छन्ति । तत्र साहचर्थसंकोचे कारणं न विद्मः । लृङ्-लृटोराशीर्लिङि लुङि च कर्तृवदेव रूपम् । न च चिण्वदिटि वृद्धौ ‘आतो युक्चिण्कृतोः’ इत्याकारान्तस्य चिणि ञ्णिति कृति च परे युको विधानाद्रूपभेदप्रसङ्गः, ‘ण्यल्लोपौ’ इत्यादिना वृद्धेरतो लोपेन बाधस्योक्तत्वात् । लुङेकवचने तु चिणो विधानात् तत्र अनुभूयि इति विशेषः । तथा लोटि लुङि विध्यादिलिङि च कर्तृवत्प्रक्रिया । यक्तु विशेषः ॥

कर्मकर्तरि ‘भूषाकर्मकिरादि<sup>1</sup>सनां चोपसङ्ख्यानमन्यत्र तन्नेपदात्’ इति यक्चिणोर्निषेधात्सर्वत्र कर्तृवद्रूपम् । वत्करणत्वाश्रये भावे लकारे यक्चिणोर्विषये कर्मवद्रूपम् । कर्तरि तृतीया विशेषः । अभिवुभूयते शत्रुणा स्वयमेव इत्यादि । इच्छायाः कर्तृस्थत्वेन कर्मस्थत्वाभावेऽपीष्यमाणस्य प्राधान्यात्तस्य च कर्मस्थत्वादस्ति कर्मत्रद्भावः । अत एव ‘भूषाकर्म’ इति यक्चिणौ निषिध्यते ।

अथ यङ्—‘धातोरेकाचो हलादेः क्रियासम्भिहारे यङ्’ पौनः-  
 पुन्यं भृशार्थो वा क्रियाणां समभिहारः । तत्र द्योत्ये एवंविधाद्धातोः यङ्  
 स्यात् । द्विर्वचनादि पूर्ववत् । ‘गुणो यङ्लुकोः’ यङि यङ्लुकि चाभ्या-  
 सस्येको गुण इति गुणः । बोभूयते । ‘अनुदात्तङित आत्मनेपदम् ।  
 यङो ङकारस्य गुणप्रतिषेधार्थत्वेनावयवे चरितार्थत्वान्न समुदायार्थत्वमिति  
 यङन्तस्य धातोरङिस्वात्कथमात्मनेपदमिति नाशङ्कनीयम् । तत्र धातु-  
 ग्रहणाभावात् ङिन्मात्रात्परस्य लस्य तद्विधेः । ‘अनुदात्तेतो ये धातवो  
 ङितश्च’ इति प्रायिकाभिप्रायं वृत्तिकारवचनम् । अथवा—ङितश्चेत्यत्र  
 शब्दा इत्यध्याहार्यम् । अत एव अनुदात्तेतो ङितश्च ये धातव इति  
 नोक्तम् । चडादावतिप्रसङ्गपरिहारः तत्र तत्र वक्ष्यते । बोभूयते त्वया ।  
 अनुबोभूयते सुखम् इत्यादि सनन्तवत्प्रक्रिया । कर्मवत्कर्मकर्ता ।

लुङि तशब्दे ‘अचः कर्मकर्तरि’ इति चिणो विकल्पनात् पक्षे  
 सिजपि भवति । तेन अभ्यबोभूयि शत्रुः स्वयमेव, अभ्यबोभूयिष्ट इति  
 च भवतः । वत्करणाद्भावे तु लकारे नित्यं चिणेव अभ्यबोभूयि शत्रुणा  
 स्वयमेव इति ॥

अथ यङ्लुक् । यङोऽचि च’ यङोऽचि प्रत्यये नित्यं  
 लुक् । चकारेण बहुलग्रहणानुकर्षणादयं विकल्पेनानैमित्तिकोऽपि ।  
 प्रत्ययलक्षणेन यङन्तत्वाद्धातुत्वे लडादि द्विर्वचनं च । आत्मनेपदं  
 तु ङिन्मात्रात्तद्विधेरप्रत्ययलक्षणत्वान्न भवति । ‘चर्करीतं पर-  
 स्मैपदमदादिवच्च’ इति वचनात् ‘अदिप्रभृतिभ्यश्शपः’ इत्यदा-  
 दिभ्य उत्तरस्य शपो विधीयमानो लुक् यङ्लुगन्तेऽपि भवति ।

चर्करीतमिति यङ्लुगन्तस्य पूर्वाचार्यव्यपदेशः । अत्र परस्मैपदमित्यनुवादो न विधिरित्याहुः । 'यङो वा' इति यङ्लुगन्तात्परस्य हलादेः पितृसार्वाधातुकस्य वा इडागमः— बोभवीति बोभोति । 'भूमवोस्तिङि' इति गुणनिषेधोऽत्र न भवति दाधर्तिसूत्रे बोभूत्विति छन्दसि गुणाभावाथान्निपातनाज्ज्ञापकात् । इदमेव 'प्रकृतिग्रहणे यङ्लुगन्तस्यापि ग्रहणम्' इत्यत्र ज्ञापकम् ॥

**बोभूतः । बोभुवति**—'अदभ्यस्तात्' अभ्यस्तादङ्गात्परस्य प्रत्ययादेशकारस्य अत् इत्यदादेशो उवडादेशः । 'उमे अभ्यस्तम्' अस्मिन्प्रकरणे ये द्वे विहिते ते उमे अभिसमुदिते<sup>1</sup> अभ्यस्तम् । तथा 'जक्षित्यादयप्षट्' इति जक्षिति, इतरे तदादयो जागृ दरिद्रा शास्दीधीङ्त्रेवीङ् च चकासश्च ॥

**बोभवांचकार**—'पूर्ववत्कृजोनुप्रयोगस्य' इति कृजो नित्यं परस्मैपदम् ।

**बोभविता । बोभविष्यति ।**

**बोभवीतु, बोभोतु बोभूतात्**—इत्यत्र तातडो डिङ्स्वान्न गुणः । 'सार्वाधातुकमपित्' इत्यस्य प्रसज्य प्रतिषेधत्वात्तत्र च डिङित्यनुवृत्तेः तस्य च श्रूयमाणस्य पितृश्चोद्देश्योपादेयत्वव्यत्ययेन पितृ डिङ् डिङ् पितृ इत्यर्थद्वयस्य भाष्ये समाश्रयणात् तातडः स्थानिवत्त्वप्राप्तं पितृं डिङ्स्वेनानवकाशेन निवार्यत इति ईडभावः ॥

**बोभूहि**—'रेह्यपिच्च' इति पितृनिषेधादीङ्गुणौ न भवतः ॥

<sup>1</sup> मु-अपि समुदिते ।



वोभवानि । भोभवाव वोभवाम—लोट्युत्तमस्य<sup>1</sup> पित्त्वात्  
उवङं बाधित्वा परत्वादुणो भवति । अहलादित्वादीडभावः ॥

अवोभवीत् । अवोभोत् । अवोभूताम् । अवोभवुः—  
'सिजभ्यस्त' इति जुसि 'जुसि च' इतीगन्तस्याङ्गस्य गुणः ॥

वोभूयात्—यासुटो ङिस्त्वेन पित्त्वस्य निवर्तनार्दटोऽभावः ।  
आशिपि तु असार्वधातुकत्वेन लिङस्सलोपाभावो विशेषः ॥

वोभूयुः इत्यत्र जुस्भावे 'उस्यपदान्तात्' इति पररूपम् । यासुटो  
जुस्भक्तत्वेन 'जुसि' इति गुणोत्र न भवति, येन नाप्राप्तिन्यायेन 'सार्व-  
धातुकमपित्' इत्यतिदिष्टङित्वाश्रयस्य निषेधस्यैव तेन बाधात् ; तत्र  
'कसस्याचि' इत्यतोऽचीत्यधिकारादजादौ जुसि तद्विधानाद्वा ॥

अवोभोत् । अवोभूवीत् । 'गातिस्था' इति सिचो लुक् ।  
'यङो वा' इतीटो विकल्पः सिचः प्रत्ययलक्षणेन 'अस्ति सिचोऽपृक्ते'  
इति नित्यस्तु न भवति, श्रयमाणे सिचि तस्योक्तत्वात् । ईट्पक्षे 'भुवो  
वुक्' इत्यजादिलक्षणो वुङ्नित्यत्वादुणं बाधते । अवोभूवन् इत्यत्र सिचः  
प्रत्ययलक्षणेन 'सिजभ्यस्त' इति जुस्भावः 'आत एव' इति नियमान्न  
भवति । अभ्यस्ताश्रयस्तु विधिसाहचर्याल्लङ्विषय इति नेह प्रसज्यते ।  
विदेर्ह्यव्यवहितो झिर्लङ्येव सम्भवति । न च सिचा साहचर्यात् लुङ्विषयोपि  
स्यादिति वाच्यम्, 'विप्रतिषेधे परम्' इति परसाहचर्यस्य बलीयस्त्वात् ॥

अवोभविष्यत् इत्यादि ॥

<sup>1</sup> 'आहुत्तमस्य आट्युत्तमस्य' इत्यपि पाठः ।

अथात्मनेपदम् । व्यतिबोभूते । व्यतिबोभुवाते । अजा-  
दावुवङ् ।

व्यतिबोभवांचक्रे । व्यतिबोभवांबभूव । 'आम्त्रत्ययवत्'  
इति कृजो नित्यं तङ् ।

व्यतिबोभविता । व्यतिबोभविष्यते । व्यतिबोभूताम् ।  
व्यतिबोभुवाताम् । अजादावुवङ् । उत्तमे त्वाटि गुणः<sup>1</sup> ।  
व्यतिबोभवै ॥

व्यत्यबोभूत । व्यत्यबोभुवातात् । व्यत्यबोभुवि । पूर्ववदुव-  
ङ जादौ ॥

व्यतिबोभुवीत । व्यतिबोभुवीयाताम् । व्यतिबोभुवीय ।  
पूर्ववदजादावुवङ् ॥

आशिषि व्यतिबोभविषीष्ट—आर्धधातुकत्वादिङ्गुणौ । ध्वमि  
'विभाषेतः' इति मूर्धन्यविकल्पो द्रष्टव्यः ॥

व्यत्यबोभविष्ट । ध्वमि पूर्ववन्मूर्धन्यविकल्पः ॥

व्यत्यबोभविष्यत ॥

भावकर्मणोः कर्मकर्तरि च बोभूयते त्वया इत्यादि सर्वं  
प्रकृतिवन्नेयम् । अभ्यास एको विशेषः ॥

अथ सत् । बोभुवत् ब्राह्मणः । उगिल्लक्षणो नुम् 'नाभ्य-  
स्तात्' इति निषिध्यते । बोभुवती स्त्री । बोभुवती ब्राह्मणकुले—  
स्त्रियां नपुंसकद्विवचनयोश्च नित्यत्वादन्तरङ्गत्वाच्च नुमः पूर्वं शपो  
लुक्प्रत्ययस्यानवर्णान्तत्वात् 'आच्छीनद्योः' इति विकल्पितो नुम भवति ।

<sup>1</sup>मु उत्तमे पित्वाङ्गुणः ।

नापि 'श्यश्यनो' इति नित्यः, तस्यावर्णपरशतृविषयत्वात् । न च प्रत्ययलक्षणेनात्यरत्वं, तस्यातल्लक्षणत्वात् ॥

बोभुवति कुलानि, बोभुवन्ति कुलानि—इत्यत्र तु शौ 'नाभ्यस्तात्' इति निषेधस्य 'वा नपुंसकस्य' इति विकल्पनात् पक्षे नुम्भवति ॥

व्यतिबोभुवानः—लडादेशस्य तु शतुः स्येन व्यवधानात् अभ्यस्तात्परत्वाभावात् 'नाभ्यस्तात्' इति निषेधो न भवति । नापि 'वा नपुंसकस्य' इति विकल्प इति सर्वं प्रकृतिवत् ॥

अथ णिच् । 'हेतुमिति च' स्वतन्त्रस्य कर्तुः प्रयोजको हेतुः । तद्व्यापारः प्रेषणादिः हेतुमान् । स च कर्ता माविरंसीत् इति । तत्र धातोर्णिच स्यात् । णकारो वृद्धयर्थः । चकारो णिङ्णिचोस्सामान्यग्रहण विधाताद्यर्थः । सनद्यन्तत्वाद्धातुत्वे लडादयः । तेषां 'णिचश्च' इति क्रियाफलस्य कर्तृगामित्वे तङ्, अन्यथा तु परस्मैपदम् । भावयते सस्यम् । भावयति सस्यम् । यदा तु फलस्य कर्तृगामित्वमुपपदेन प्रतीयते तदा 'विभाषोपपदेन प्रतीयमाने' इति परस्मैपदमपि भवति स्वं<sup>१</sup> सस्यं भावयति इति । यदा चित्तवत्कर्तृकादकर्मकादसाणिणच् तदा क्रियाफलस्य कर्तृगामित्वेऽपि 'अणावकर्मकाच्चित्तवत्कर्तृकात्' इति परस्मैपदम् । पुत्रं भावयति इति विभाषोपपदादप्ययमेव विप्रतिषेधे—स्वं पुत्रं भावयति इति । 'गति-बुद्धिप्रत्यवसानार्थशब्दकर्मकर्मकाणां णि कर्ता स णौ' इत्यणौ कर्ता णौ कर्म ॥

भावयांचके चकार. वभूव आस । ‘अयामन्तालवाय्येतिवण्णुषु’  
इत्यामात्रिषु विधीयमानो णेरयादेशो ‘णेरनिटि’ इत्यनिडादावार्धधातुके  
विधीयमानं णिलोपमपवादत्वाद्बाधते । यदाऽयं ण्यन्तः चित्तवत्कृतक-  
प्रकृतिवेन नित्यपरस्मैपदी तदा अनुप्रयुक्तः करोतिरपि ‘पूर्ववत्कृजोनु-  
प्रयोगस्य’ इति कलितेन<sup>1</sup> योगेन परस्मैपद्येव ॥

भावयिता इत्यादि प्रकृतिवत् । आशीर्लिङि ‘णेरनिटि’ इति  
णिलोपः । स च ‘अकृत्सार्वधातुकयोः’ इति दीर्घ ‘ण्यल्लोपौ’  
इत्यादिना बाधत इति भाव्यात् इत्यादि भवति ॥ आत्मनेपदे तु  
इडादित्वाणिलोपो नेति गुणायादेशयोः भावयिपीष्ट इत्यादि । ध्वमि  
‘विभाषेष्टः’ इति मूर्धन्यविकल्पः ॥

लुङि णिश्रिद्रुसुभ्यः कर्तरि चङ्’ इति सिजपवादश्चङ् ।  
चकारङकारौ विशेषणार्थौ । णिलोपः । ‘णौ चङ्युपधाया ह्रस्वः’  
इति चङ्परे णावङ्गस्योपधाया ह्रस्वः । ‘चङि’ इत्यनभ्यासस्य  
चङ्गस्य धातोः प्रथमस्यैकाचोऽजादेस्तु द्वितीयस्य इति द्विर्वचने  
कर्तव्ये ‘णौ कृतं<sup>2</sup> स्थानिवत्’ इति रूपस्थानिवत्त्वे भूशब्दो भौशब्दो  
वा द्विरुच्यते । तत्र भौशब्दस्य द्विर्वचनपक्षेऽपि ‘ह्रस्वः’ इत्यभ्यासस्य  
ह्रस्वो भवन् ‘एच इङ्ग्रस्वादेशे’ इति नियमादिगमवन्तान्तरतम्यादुकारः ।  
तस्य च ‘ओः पुयण्ड्यपरे’ इतीकारः । उवर्णान्तस्याभ्यासस्यावर्णपरे  
पवर्णे यणि जकारे च परत इङ्कार इति सूत्रार्थः । तस्य ‘दीर्घो लघोः’  
इति दीर्घः । चङ्परे णौ यदङ्गं तदभ्यासस्य लघोर्लघुनि धात्वक्षरे  
परे दीर्घो भवति अनङ्गलोप इति सूत्रार्थः । इदमेवेत्ववचनं ज्ञापकं

<sup>1</sup> मु-इति भिन्नेन कलितेन ।

<sup>2</sup> कृतमभ्यासस्य ।



णौ कृतस्य स्थानिवत्त्वे ; अन्यथा उवर्णान्ताभ्यासो न कचिदपि स्यात् ॥

नन्वत्र : सन्वल्लघुनि चङ् परेऽनग्लोपे ' इति चङ् परे णौ यदङ्गं तदभ्यासस्य लघुनि परेऽनग्लोपे सन्वत्कार्यातिदेशादित्वं सिद्धम् । सन्वत्कार्यं चेत्वमेव, : सन्यतः ' इति सनि परे अभ्यासाकारस्येत्वविधानात् ; किं णौ कृतस्य स्थानिवत्त्वेन येन : ओःपुयण्ड्य ' इति वक्तव्यं स्यात्— सत्यमत्र सन्वद्भावेनापि सिध्यति ; जुहावयिषतीत्यादावप्येवं स्यात् । अवीभवत् । अवीभवत् ।

नन्वत्र यङ इव चङोपि डित्वेन तङ् स्यात् इति चेत्— न विकरणात्पूर्वं नियमप्रवृत्तः । अत्र च ज्ञापकं : वृद्धयः स्यसनोः ' इति स्यसनोस्तङ् विकल्पनम् । पूर्वं तु विकरणे तेन व्यवधानान्नानुदात्तेतोऽनन्तरस्तङ् इति । नापि शेषादिति, आत्मनेपदपरस्मैपदनियमयोराप्रसङ्गादेव । आत्मनेपदपरस्मैपदायोर्लस्य तिबादय इति सामान्येन सिद्धेः किमनेन विकल्पवचनेन ॥

अथ कर्मणि—प्यन्तस्य सकर्मकत्वाद्भावासम्भवः । तत्र लट् लोटलङ्विभ्यादिलिङ्षु यकि विकरणे णिलोपे—भाष्यते : भाष्यताम् । अभाष्यत । भाष्येत इत्यादि । अतोऽन्येषु लुङ् व्यतिरिक्तेषु कर्तृवद्रूपम् । लुङि तु कर्तारि चङो विधानात्सिजेव । तशब्दे तु चिणिति—अभावि । अभावयिषाताम् इत्यादि । तत्र चिणि णिलोपः । अन्यत्र तु गुणायादेशौ । ध्वनि : विभाषेष्टः ' इति मूर्धन्यविकल्पः । स्यादिषु चिण्वदिट्पक्षे : असिद्धवदत्राभात् ' इति चिण्वदिटोः सिद्धत्वाणिलोपे—भाविष्यते । अभाविष्यत । अभावयिषाताम् । भाविषीष्ट । भाविता इत्यादि द्रष्टव्यम् । अत्रापि

षीध्वलुङेर्धकारस्य पूर्ववद्वा मूर्धन्यः । कर्मकर्तरि तु ; यक्चिणोः प्रतिषेधे  
 णिश्रन्थिग्रन्धिग्रजूआत्मनेपदाकर्मकाणामुपसङ्ख्यानम् ' इति यक्चिणोर्निषेधाद्य-  
 थायोगं शप्चङोस्सर्वत्र कर्तृवद्रूपं, स्यादिषु तु कर्मवत् । वत्कर्णाद्वावे  
 तु लकारे कर्मवदुदाहार्यम् । कर्तरि तृतीया विशेषः । ! णिश्रन्थि '  
 इति यक्चिणोर्निषेधः कर्मकर्तरीतीह तौ स्त एव ॥

अथ कृतः प्रदर्श्यन्ते—भव्यं भवता । अनुभव्यो घटः ।  
 ' अचो यत् ' इति यत् । अयं ! कर्तरि कृत ' इति कर्तरि प्रासांगि  
 ' कृत्याः प्राङ्ण्वुलः ' इति तव्यादीनां ण्वुलः प्राचः कृत्यसंज्ञाविधानात्  
 ' तयोरेव कृत्यत्तत्त्वार्थाः ' इति भावकर्मणानियम्यते । ! भव्यगेय-  
 प्रवचनीयोपस्थानीयजन्याप्लाव्यापात्या वा ' इति निपातनात् कर्तृपि भवति ।  
 अत्र बाग्रहणं तयोरेवेति सामान्यस्य बाधा मा विज्ञार्याति । उदाहरणेषु  
 गुणे ' वान्तो यि प्रत्यये ' इत्यावादेशः । अत्र वान्त इति पूर्वसूत्र-  
 निर्दिष्टाववावुच्येते । तौ च तत्र यथासङ्ख्यादौतोरित्हापि तथैव ।  
 अनेन च विशेषविहितेन यता सामान्यविहितानां तव्यत्तव्यानीयरां  
 न बाधः । ' वाऽसरूपोऽस्त्रियाम् ' इत्यभ्यधिकारविहितस्यासरूपप्रत्ययस्य  
 पक्षे बाधकत्ववचनात् । तव्यत्तव्ययोः स्वरे षष्ठीसमासनिषेधे च विशेषः ।  
 भवितव्यम् भवनीयम्, —अनीयरो रेफः ' उपोत्तमं रिति ' इत्युपोत्त-  
 मस्योदात्तार्थः ॥

अवश्यभाव्यम्—' ओगवश्यके ' इत्यवश्यभावे द्योत्ये उवर्णान्त-  
 लक्षणो ण्यत् । वृद्धौ ' वान्तो यि ' इत्यावादेशः । पूर्ववदनेनापि तव्या-  
 दीनां न बाधः । यत्तु सरूपत्वाद्वाध्यते । ' नानुबन्धकृतमसारूप्यम् '

इत्युक्तम् । अवश्यमो मकारस्य लुप्पेदवश्यमः कृत्ये तु काममनसोरपि  
इति समासे लोपः । समासश्च 'मयूरव्यंसकादयश्च' इति तत्पुरुषः ।  
मयूरव्यंसकादिश्चाकृतिगणः ॥

देवभूय गतः, देवत्वं गत इत्यर्थः । 'भुवो भावे' इत्यनुपसर्गे  
सुबन्ते उपपदे भुवः क्यप् । किञ्चान्न गुणः । अनुपपदादुपसृष्टाच्चाचो  
यदेव । 'उपपदमतिङ्' इति तत्पुरुषो नित्यसमासः । उपपदं सुबन्त  
समर्थेन नित्यं समस्यते समासोऽतिङन्तश्चेति सूत्रार्थः । इदमेवातिङ्ग्रहण-  
मत्र 'सुपा' इत्यस्यासंबन्धे ज्ञापकम् । तथा योगविभागेन 'कुगतिप्रादयः'  
इत्यत्रापि सम्बध्यत इति तत्रापि सुपेत्यस्यासम्बन्धं ज्ञापयति । तेन 'गति-  
कारकोपपदानां कृद्धिस्सह समासवचनं प्राक्सुबुत्पत्तेः' इति पूर्वाचार्यपरि-  
भाषार्थस्संगृहीतो भवति । अस्य प्रयोजनमुत्तरत्र दर्शयिष्यते । 'तत्रोप-  
पदं सप्तमीस्थम्' इति तृतीये धात्वधिकारे सप्तम्या निर्दिष्टस्योपपदसंज्ञा ।  
धात्वधिकारादेव तृतीये धात्वधिकारे इति सिद्धे तत्रग्रहणं योगविभागेनाधि-  
कृतेन प्रत्ययपदेन सम्बध्यते । तेनायमर्थः— तत्रोपपदे सत्येव प्रत्यय  
इति । अभिभावी । अभिभूयान् इत्यर्थः । आभिभवीभूत इति—  
ग्रहादौ णिन्यन्तो निपातितः । परिभवी । परिभावी—अत्रैव निपात-  
नाणिनौ पक्षे वृद्धयभावः । अभावी — 'अचामचित्तकर्तृकाणा' इति  
ग्रहादिपाठाणिनिः । अत्र प्रतिपिद्धानामित्यनुवृत्तेरयं प्रत्ययो नञ्पूर्वादेव ।  
'नञ्' नञ् समर्थेन सुबन्तेन समस्यत इति तत्पुरुषसमासः । 'नलोपो  
नञः' इति उत्तरपदे नलोपः । 'सर्वनामस्थाने चासम्बुद्धौ' इति नान्ताङ्ग-  
स्वातुपधादीर्धस्सर्वत्र । 'इन्हन्पूर्वार्थम्णां शौ' 'सौ च' इति उपधालक्षण-

दीर्घमात्रस्य शौ सावेव इति नियमात् अभिभाविनौ इत्यादौ न भवति । पदान्ते 'नलोपः प्रातिपदिकान्तस्य' इति नलोपः । संबुद्धौ तु 'न डिसंबुद्धयोः' इति निषेधान्न भवति । परिपूर्वत्वे 'प्रातिपदिकान्तनुम्बिभक्तिषु च' इति समासप्रातिपदिकान्तस्य नकारस्य नुम्बिभक्तिस्थस्य च पूर्वपदस्थान्निमित्तादुत्तरस्य वा णत्वविधानात् पक्षे परिभाविणौ इति णकार उदाहार्यः । संबुद्धौ तु 'पदान्तस्य' इति निषेधः । ननु चामुं विकल्पमपवादत्वाद्वाधित्वा 'कृत्यचः' इति उपसर्गस्थान्निमित्तात्परस्य कृत्यस्थस्याचः परस्य नकारस्य नित्यं विधीयमानं णत्वं स्यात् । तत्र हि 'अनमान अनीय अनि इनि निष्ठादेशः प्रयोजनं' इति इनिरपि प्रतिपदं परिगण्यते । न चापवादेषु पूर्वत्रासिद्धत्वप्रसङ्गः । नैष दोषः, 'कृत्यचः' इत्यस्य 'नभाभूपूंकमिगमिप्यार्यावेपाम्' इति निषेधात् । स्त्रियां 'ऋन्नेभ्यो ङीप्' इति ङीपि अभिभाविनी इत्यादि ॥

नपुंसके स्वमोर्लुकि न लोपः । संबुद्धौ तु 'वा नपुंसकानाम्' इति वा न लोपः । अभिभाविन् इत्यादि । शौ तु 'इन्हन्पूर्वार्थगणां शौ' इति दीर्घे अभिभाविनी इति ॥

वासरूपविधिना सर्वत्रात्र ण्वुलृत्तुचावपि भवतः—अभिभावकः, अभिभविता इत्यादि । तल ण्वुलो 'युवोरनाकौ' इत्यकादेशः । युवु इत्येतयोस्तृष्टानुबन्धयोः प्रतिज्ञातानुनासिकयणोः प्रत्यययोर्ग्रहणम् ॥

'तृचि तु 'ऋदुशनस्पुरदसोनेहसां च' इति असंबुद्धौ सावृकारान्तानामुशनसादीनां चाङ्गानां विधीयमाने अनङि डित्त्वादन्यादेशे



‘अप्तृन्तृच्स्वसृनप्तृनेष्टृत्क्षृत्तृहोतृपोतृप्रशास्तृणाम्’ इत्यबादी-  
 नामङ्गानामुपधायाः संबुद्धिर्वर्जिते सर्वनामस्थाने दीर्घवचनादीर्घे नलोपः ।  
 अत्र सावसंबुद्धौ ‘नोपधायाः’ इति नान्तलक्षणो वा दीर्घः ।  
 संबुद्धौ द्विवचनादौ सर्वनामस्थाने सप्तम्येकवचने च ‘ऋतो ङिस-  
 र्वनामस्थानयोः’ इति गुणः । स च ‘उरण्परः’ ऋवर्णस्य स्थानेऽण्  
 प्रमज्जमान एव रपर इति रपरः । तत्र संबुद्धौ ‘रात्सस्य’ इति  
 हल्ङ्यादिना वा सुलोपे हे अभिभवितः । अन्यत्र सर्वनामस्थाने  
 ‘अप्तृन्’ इति दीर्घे अभिभवितारौ इत्यादि । अभिभवितृन् —  
 इत्यत्र पूर्वसवर्णदीर्घे ‘तस्माच्छमः’ इति नत्वे ‘पदान्तस्य’ इति  
 णत्वनिषेधः । अभिभवित्रा अभिभवितृभ्यां इत्यादि । अजादौ  
 यण् । ङसिङ्गोस्तु तयोरकारस्य ऋकारस्य च ‘ऋत उत्’ इत्येक  
 उकार उभयोः स्थाने भवन्नप्यसावृकारस्थानिकोपीति पूर्ववद्रपरत्वे सलोपः ॥  
 अभिभवितृणाम्—‘क्षुभ्रादिषु च’ इति णत्वनिषेधे नृनमनतृप्नोति-  
 ग्रहणात् ऋवर्णगतोपि रेफो णत्वनिमित्तमिति ‘रषाभ्याम्’ इति णत्वं,  
 ‘नामि’ इति दीर्घः । अभिभवितरि—‘ऋतोङि’ इति गुणः ॥

स्त्रियां ‘ऋन्नेभ्यो ङीप्’ इति ङीप्—अभिभवित्री इत्यादि ॥

नपुंसके पूर्ववत्स्वमोर्लुक् । अभिभवितृ । औङः शीभावे  
 इकोचि विभक्तौ’ इति नुम् । अभिभवितृणी । शौ ‘नपुंसकस्य  
 झलचः’ इति ‘नुमि सर्वनामस्थाने चासंबुद्धौ’ इति दीर्घे अभिभवितृणि ।  
 अयं नुम् ‘वृद्धयौत्वगुणेभ्यो नुम् पूर्वविप्रतिषेधेन’ इति ‘ऋतोङि’ इति  
 गुणं बाधते ॥

तृतीयाऽजादौ 'तृतीयादिषु भाषितपुंस्क पुंवद्भावस्य' इति समानायामाकृतौ भाषितपुंस्कस्येगन्तस्य नपुसकस्य पुंवद्भावविधानात् पुंसीव पक्षे नुमभावात् अभिभवित्रा, अभिभवितृणा इत्याद्युभयमपि भवति । आसि नुमचिरतृज्वद्भावेभ्यो नुट् पूर्वविप्रतिषेधेन ' इति नुटि 'नामि' इति दीर्घः ॥

भवतीति भावः—'भवतेश्च' इति वक्तव्यात्पक्षे णः । तस्याभावे 'अजिवधिः सर्वधातुभ्यः' इत्यचि—भवः ।

आशितो भवत्यनेन इति आशितम्भवः ओदनः, आशितस्य भवनं आशितम्भवः—'आशिते भुवः करणभावयोः' इति खच, उपपद-समासः । अरुद्विषदजन्तस्य मुम् ' इति खिदन्ते उत्तरपदे अजन्तस्य पूर्वस्य अन्त्यादचः परो मुमागमः ।

आढ्यम्भविष्णुः आढ्यम्भावुकः—अनाढ्य आढ्यो भवतीत्यर्थे आढ्यसुभगस्थूलपलितनम्रान्धप्रियेषु च्यर्थेष्वाच्यन्तेषूपपदेषु 'कर्तरि कारके खिष्णुचलुकजौ इत्येतौ स्याताम् । उभयत्र खित्वात् पूर्ववत् मुम् । लुकजो जिच्वाद्बृद्धिः । सुभगादिष्वप्येवमुदाहार्यम् ॥

भविष्णुः—'भुवश्च' इति तच्छीलतद्धर्मतत्साधुकारिष्विष्णुच् । अस्य भाषाविषयत्वं चान्द्रा इच्छन्ति । भाष्यादौ छान्दसत्वमेव स्पष्टम् । तच्छीलादौ तच्छब्देन धात्वर्थ उच्यते । तत्र फलनिरपेक्षप्रवृत्तिः<sup>1</sup> तच्छीलः । धात्वर्थः कुलक्रमागतो धर्मो यस्य स तद्धर्मा । धात्वर्थं सकृदपि यः साधु करोति स तत्साधुकारी ॥

भूष्णुः—'ग्लजिम्बश्चभूः' इत्यत्र चकारादस्मादपि भूः गिच्वात्र गुणः । अत एव 'श्रयुक्तः किति' इतीदो निषेधः ॥

<sup>1</sup> ना....निरापेक्षप्रवृत्तिधात्वर्थकः

भावुकः—‘लषपतपदस्याभूवृषहनकमगमशृम्य उकञ्’ इति तच्छीलादावुकञ् । जिच्वाद्बुद्धिः ॥

परिमवी—‘जिहृक्षिविश्रीण्वमाव्यथाभ्यमपरिभूपसूभ्यश्च’ इति तच्छीलादाविनिः । इकारो नकारपरित्राणाय । वासरूपविधिना परिपूर्वादप्युकञ् भवति । परिभावुकः इति ॥

विभूः—नाम कश्चित्, प्रतिभूः धनिकाधमर्णयोः मध्यस्थः । ‘भुवः संज्ञान्तरयोः’ इत्यनयोः गम्यमानयोः क्तिप् । अन्तर-शब्देन धनिकाधमर्णयोर्मध्यस्थ उच्यते । संज्ञान्तरे स्वभावादुप-सर्गनियमः । किच्वान्न गुणः । इकारो वेरिति सामान्यार्थः । पकारस्तदविघातार्थः । वकारस्य ‘वेरपृक्तस्य’ इति लोपः ॥

विभुवौ—इत्यदौ ‘ओस्सुपि’ इति धातोरवयवः संयोगो यस्मादुवर्णात्पूर्वो नास्ति तदन्तस्यानेकाचोऽङ्गस्य अजादौ सुपि यण् इति प्राप्तस्य यणो ‘न भूसुधियोः’ इति निषेधादुबङ् ॥

वर्षासु भवतीति वर्षाभूः, वर्षाभ्वौ, वर्षाभ्वः पूर्ववत्किप् । ‘संज्ञायाम्’ अस्यां सप्तम्यन्तं स-स्यत इति तत्पुरुषः । ‘क्विप्च’ इति सोपपदनिरुपपदसाधारणे सर्वधातुविषये क्विप्पुपपदसमासो वा । ‘वर्षाभ्वश्च’ इत्यजादौ यण् । चशब्दो हन्कारपुनःपूर्वस्य च भुवो यणर्थः । हन्भूशब्दो ‘हन्भू’ इति निपातितः । अत्र तु भूशब्दस्यानर्थकत्वान् ‘न भू सुधियोः’ इत्यत्र ग्रहणाभावः सिद्ध इति कैयटे । तेन ‘ओस्सुपि’ इत्येव यण् सिद्ध इत्यर्थः । हन्भू इति मान्तमेके पठन्ति । अनुस्मृतौ कारशब्दस्य स्थाने करशब्दः प्रयुज्यते ॥

<sup>1</sup> सु....‘ओस्सुपि’ इत्यस्याप्रवृत्तौ ‘इकोयणचि’ इत्येव यणिसिद्धः ।

हन्पुनःकरवर्षासु भुवः ।

इति । कारशब्दस्यैकदेशविकृतस्यानन्यत्वात् सिद्धमिति तद्विवृतौ ।  
अत्र क्षीरस्वामिसुभूतिचन्द्रप्रभृतयो मेके वर्षाभूशब्दं ह्रस्वान्तं  
प्रतिपद्यन्ते । अत एव स्त्रियां 'शिली गण्डूपदी मेकी व-  
र्षाभ्वी कमठी ढुली' इति 'भुवश्च' इति उकारान्तलक्षणं  
ढीषं पठन्ति । 'वर्षाभ्वश्च' इति अत्र वर्षासु भवतीति वर्षा वा भवते  
प्राप्नोतीति वर्षाभूरोषधिविशेष इत्यर्थविशेषमभिधानस्य कैयटकारस्यायमेवा-  
शयो लक्ष्यते । तथा भागुरिरपि ह्रस्वान्तं मन्यते । यथाऽऽह च—

भार्या मेकस्य वर्षाभ्वी शृङ्गी स्यान्मद्गुरस्य तु<sup>1</sup> ।

शिली गण्डूपदस्यापि कच्छपस्य ढुलिस्समृता ॥

इति । यादवप्रकाशस्तु मेकेऽप्युकारान्तमाह—

मेकयां पुनर्नवायां स्त्री वर्षाभूर्ददुरे न षण् ।

इति । तथा सुमोधिनीकारोपि—'भुवश्च' इत्युदन्तात् ढीब्विधानात्  
वर्षाभ्वीति पाठो न युक्तः ; युक्तस्तु पाठो—वर्षाभूः कमठी ढुलिः ।  
इति । एवमेवोक्तं प्रक्रियारत्नेऽपि । वर्षासु प्रावृषि भवतीति वर्षाभूः  
मण्डूकः पुंस्त्री । तेनास्त्रयाख्यत्वान्न ह्रस्वादय<sup>2</sup> इति नदीसंज्ञायामाख्या-  
ग्रहणं नियतस्त्रीलिङ्गग्रिग्रहार्थमिति तन्मतम् । कैयटेऽप्येवमुक्तम्  
—“आख्याग्रहणसामर्थ्यान्नियमं आश्रीयते स्त्रियमेव यावाचक्षाते न तु  
लिङ्गान्तरयुक्तमपीत्यर्थः” इति । पुनश्च तत्र “इष्वशनिप्रभृतीनामुभय-  
लिङ्गानां पट्वादीनां च गुणवचनत्वात्सर्वलिङ्गानां स्त्रीविषयत्वाभावात् स्त्रिय-



वृत्तौ नदीसंज्ञा न प्राप्नोति, एवं तर्हि 'ङिति ह्रस्वश्च' इत्यत्रैवंविधो नियमो नाश्रीय ते केवलस्य स्त्री वदस्यानुवर्तनादित्यदोषः" इति ॥

हरदत्तस्तु पदान्तरमनपेक्ष्य स्त्रीवचनानां ग्रहणार्थमाख्याग्रहणं न तु नियतस्त्रीवचनानामित्याह । यदाह—“पदान्तरमनपेक्ष्य स्वयमेव यौ स्त्रिय-माचक्षाते इत्याश्रीयते । इष्वशनिप्रभृतीनामुभयलिङ्गानां शब्दार्थ एव स्त्रीत्वमिति संज्ञा भवति । एवं पटुशब्दप्रभृतीनां गुणवचनानामपि शब्दार्थ एव स्त्रीत्वम् । तथा च पटुरानीयतामित्युक्ते स्त्रियमप्यानीय कृती भवति” इति । पुनश्चैवमाह—नियतस्त्रीवचनानां ग्रहणार्थमाख्याग्रहणमिति वदत<sup>१</sup> आङ्पूर्वाद्व्यायतेः किपि संप्रसारणे आद्यै ब्राह्मण्यै अत्रापि<sup>१</sup> न स्यात् । तस्मात्पूर्वं एव प्रकार आश्रयणीयः । कथं तर्हि प्रत्युदाहरण 'ग्रामण्ये स्त्रियै' 'खलप्वे स्त्रियै' इति ? उच्यते—क्रियाशब्दत्वेऽप्यनयोः पुंसि मुख्या वृत्तिः पुंसामेव खल्विवमुचितं यदुत ग्रामनयनं नाम । एवं खलप-वनमपि । आध्यानं तु स्त्रीपुंससाधारणमिति विशेष इति । न्यासो-द्योतादावप्येवमुक्तम् । वृत्तिकारस्याप्ययमेव पक्षोभितः । यदाह—आख्याग्रहणं शब्दार्थ स्त्रीत्वे यथा स्यात् पदान्तरद्योत्ये मा भूत् इति । प्रक्रियारत्ने त्वधीशब्दो नित्यस्त्रीवचन इति नदीसंज्ञासिद्धिरुक्ता । एवं च हरदत्तादिमते वर्षाभूशब्दस्य भेक्यभिधानेऽपि नदीसंज्ञया भाव्यमिति तन्नि-बन्धनानि ह्रस्वादीनि<sup>२</sup> भवन्ति । कैयटकारसुभूतिचन्द्रादीनां मते नदीसंज्ञायां न विवादः, उकारान्तस्यौषधिविशेषवाचित्वेन नियतस्त्रीविषयत्वात् । एवं च प्रक्रियारत्नोक्तो नदीसंज्ञाऽभावः 'त्यजेदेकं कुलस्यार्थे' इति न्यायेन त्याज्यः । षष्ठीबहुवचने तु परत्वान्नित्यत्वाच्च नुटि कृते तस्य विभक्ति-

<sup>१</sup> मु—अत्रापि भाष्यकारोदाहृते ।

<sup>२</sup> 'न ह्रस्वादीनि', 'कथं ह्रस्वादीनि' इति लिखितकोशपाठौ ।

भक्तत्वात् ' एकाजुत्तरपदे णः ' इति नित्यं णत्वम्, एकाच् उत्तरपदं यस्य तस्य प्रातिपदिकान्तनुग्विभक्तिस्थस्य पूर्वपदस्यान्निमित्तात्परस्य तस्य नित्यं ण इति सूत्रार्थः ॥

विभुः । प्रभुः । सम्भुः—' विप्रसम्भ्योङ्वसंज्ञायाम् ' इति व्यादिभ्यः परस्माद्भुवो डुप्रत्ययः । डित्वाट्टिलोपः ॥

शम्भुः—' मितद्रवादिभ्य उपसङ्ख्यानम् ' इति डुः । सुस्वरूपो भवतीत्यर्थः । यद्वा—अन्तर्भावितण्यर्थो भवतिः । तेन सर्वेषां सुखं भावयतीत्यर्थः । यद्वा—शमेर्ण्यन्तात् ' अन्येभ्योपि दृश्यते ' इति विचि शं शमयिता रोगाणां भवतीति शम्भुः । श्रूयते च—

भिषक्तं त्वा भिषजां शृणोमि<sup>1</sup> ।

त्वादत्तेभीरुद्र शन्तमेभिः शतं हिमाअशीय भेषजीभिः<sup>2</sup> ।

अध्यवोचदधि वक्ता प्रथमो दैव्यो भिषक्<sup>3</sup> ।

इति । शं भवत्यस्मादिति व्युत्पत्तिरपादाने डुप्रत्ययाभावाच्चिन्त्या ॥

विभ्वी । प्रभ्वी । सम्भ्वी—' भुवश्च ' इति भवतेरुदन्तस्यानुपसर्जनस्य स्त्रियां ङीप् । उपसर्जनत्वे तु अतिविभुः ब्राह्मणी इति ङीप् न भवति ॥

भविष्यतीति भावी—' भुवश्च ' इत्यौणादिक इनिर्णिद्वच्च । तेन वृद्धिः । अयं च ' भविष्यति गम्यादयः ' इति गम्यादिषु पाठात् भविष्यत्कालविषयः ॥

**भावः**—‘श्रीगीभुवोनुपसर्गे’ इति अकर्तरि कारके भावे च घञ् । उपसृष्टात् ‘ऋदोरप्’ इत्यप्—प्रभवः इति ॥ ऋदिति दकारो मुख-सुखार्थ इति ओरिति उकार उकारमपि गृह्णाति । **प्रभावः**—इत्यत्र तु प्रकृष्टो भावः प्रभाव इति प्रत्ययार्थ एव प्रशब्देन विशेष्यते न प्रकृत्यर्थ इति क्रियायोगाभावादनपसर्गत्वात् घञ्सिद्धिः । विभावानुभावशब्दौ विभाव-यत्यनुभावयतीति ण्यन्तादचि व्युत्पाद्यौ ॥

**परिभवः, परिभावः, परीभावः**—‘परौ भुवोवज्ञाने’ इति पक्षे घञपौ । ‘उपसर्गस्य घञ्यमनुष्ये बहुलम्’ इति घञन्त उत्तरपदे पूर्वोप-सर्गस्य वा दीर्घोऽमनुष्ये विषये ॥

**भूतिः**—‘स्त्रियां क्तिन्’ इत्यकर्तरि कारके भावे च सर्वधातुभ्यः क्तिन् । ‘मन्त्रे वृष’ इत्यादिना भुवः क्तिन्वचनमस्य निष्वात् ‘ञित्या-दिर्नित्यम्’ इत्याद्युदात्तत्वेप्राप्ते उदात्तार्थम् । न तु भाषायां प्रयोगनिवृ-त्त्यर्थम् । प्रयुज्यते च भाष्ये—सर्वे इमे स्वभूत्यर्थं प्रवर्तन्त इति ॥

**भूः**—‘सम्पदादिभ्यः क्तिन्वा वक्तव्यः’ इति क्तिप् । क्तिवपः सर्वस्य लोपः ।

**भवत्यस्मिन्ननेनेति वा भावः**—‘पुंसि संज्ञायां घः प्रायेण’ इति पुंलिङ्गयोः करणाधिकरणयोर्धः । प्रायग्रहणं क्वचिदसंज्ञायामपि यथा स्यादिति ॥

अनादयेन अनायासेन आदयेन भूयते ईषदाढ्यंभवं भवता स्वाढ्यं-भवं भवता । अनादयेन दुःखेनादयेन भूयते दुराढ्यंभवं भवता । ‘कर्तृकर्मणोश्च भूकृजोः’ च्यर्थविषयकर्तृकर्मवचनयोश्चशब्दादीषदादिषु चोप-



पदेषु भूकृजोः खलिति खल् । तत्र तु भुवोऽकर्मकत्वात्कर्तर्युपपदे भावे प्रत्ययः । करोतिस्तु कर्मणि स्वभावात् । कृच्छ्रग्रहणं तु दुरो विशेषणम् अकृच्छ्रग्रहणं त्वितरयोः । खित्वान्मुम् । नन्वत्र धात्वर्थमात्रं विशिषत ईषदो गत्योरपि सुदुरोश्च कथं व्यवहितप्रयोगः । न च मुमर्थात् खित्करणादिति वाच्यम् , ' खित्यनव्ययस्य ' इत्यत्र कृद्रूहणपरिभाषाया उपस्थानात्सगतिके खिदन्त उत्तरपदे मुमर्थत्वस्य सम्भवात् । न चैवं वाच्यं हृदयस्य ' हृल्लेख ' इत्यत्राणग्रहणादेवानन्तस्य ग्रहणे सिद्धे पुनर्लेखग्रहणादुत्तरपदाधिकारे<sup>1</sup> प्रत्ययग्रहणपरिभाषाया अप्रवृत्तेर्ज्ञापनात्तदभावात्तद्विषया कृद्रूहणपरिभाषा कथं प्रवर्तत इति । यतो नुम्यव्ययात्परस्य खितोऽसम्भवात्तदन्तस्य च सम्भवादनव्ययस्येति निषेधसामर्थ्यादुत्तरपदाधिकारेऽपीह प्रत्ययग्रहणपरिभाषया अवश्यमुपस्थातव्यम् । ततश्च तद्विषया कृद्रूहणपरिभाषाऽप्युपस्थास्यते । एवं तर्हि भाष्ये ईषदाढ्यम्भवमित्यादेः उदाहृतत्वात् प्रयोगनियमः । अवत्सीयादौ प्रधानभूतछप्रत्ययार्थेनान्वीयमानस्य नञश्छान्तेन समासवत् खिदन्तार्थेनान्वीयमानस्यापीषदादेः खिदन्तान्तेन समासः । <sup>2</sup> कैयटे तु खित्करणादेव कर्तृकर्मणोः पूर्वप्रयोग उक्तः । तस्यायं भावः— अनव्ययस्य इति निषेधसामर्थ्यादेव तदन्तत्वलाभः, न त्वस्मादेव प्रतिषेधादिहोत्तरपदाधिकारेऽपि ज्ञापितया प्रत्ययग्रहणपरिभाषया, यतस्तद्विषया कृद्रूहणपरिभाषा प्रवर्तेतेति ॥

मुखतोभूत्वा, मुखतोभूय, मुखतोभावम् , ' स्वाङ्गे तस्प्रत्यये कृभ्वोः ' इति तस्प्रत्ययान्ते स्वाङ्ग उपपदे क्त्वाणमुलौ । तत्र ' तृतीया-

<sup>1</sup> .....धिकारोऽपि.

<sup>2</sup> मु— खिदन्तान्तेनापि सः ।



प्रभृतीन्यन्यतरस्याम् ' इति ' उपदंशस्तृतीयायाम् ' इत्येवमादीनामुपपदानाम-  
 मैव तेन चान्येन च तुल्यविधानानाममन्तेन समासविकल्पनात् मुख्यतोभावं  
 इत्येकं पदं, द्वे वा पदे । त्वान्तेनापि तृतीयाप्रभृतीनामुपपदानां ' त्वा  
 च ' इति समासविकल्पनात्पक्षे ' समासेऽनञ्पूर्वे त्वो ल्यप् ' इति ल्यबा-  
 देशः । अत्रानजिति नञ्सदृशमव्ययं परिगृह्यते । ' कृन्मेजन्तः '  
 ' त्वातोऽनुक्तसुनः ' इति णमुल् त्वान्तयोरव्ययत्वात्सुपो लुक् । स्थानिव-  
 स्त्वेन ल्यबन्तमव्ययम् ।।

विनाभूय, विनाभूवा, विनाभावम्, नानाभूय, नानाभूत्वा,  
 नानाभावम्, एकधाभूय, एकधाभूत्वा, एकधाभावम्—' नाथार्थप्रत्यये  
 च्छ्वर्थः ' इति नाथार्थप्रत्ययान्ते च्छ्वर्थविषये उपपदे कृभ्वोः त्वाणमुलौ  
 इति तौ । नानाशब्देन ' विनञ्भ्या नानाञौ नसह ' इति विहितौ  
 नानाञौ उच्येते । धाशब्देन ' सङ्ख्याया विधार्थे धा ' ' अधिकरण-  
 विचाले च ' इति विहितो धाप्रत्यय उच्यते । तत्र विधा नाम प्रकारः  
 सामान्यस्य भेदको विशेषः । अधिकरणविचालोपि अधिकरणं द्रव्यं तस्य  
 विचालः सङ्ख्यानन्तरापादनं एकस्यानेकीकरणं अनेकस्यैकीकरणं वा, तदेक-  
 धाभूयेत्यादेरयमर्थः—अनेकं द्रव्यमेकंभूत्वेति । एकस्यानेकीकरणं द्विधाभूये-  
 त्यादौ द्रष्टव्यम् । ये तु धाप्रत्ययस्यादेशा ' एकाद्धोद्धयमुजन्यतरस्याम् '  
 ' द्विज्योश्च धमुञ् ' ' एधाच्च ' इति विहिता ध्यमुजादयः तेषामपि स्थानि-  
 वस्त्वेन धाग्रहणेन ग्रहणात् तदन्ते चोपपदे त्वाणमुलौ भवतः इति ऐकध्यं-  
 भूय इत्याद्युदाहार्यम् । नाथार्थेत्यत्र अर्थग्रहणं तु ' धमुजन्तात्स्वार्थे  
 ष्दर्शनम् ' इति यो ङप्रत्ययः तदर्थं, स हि स्वार्थिकत्वाद्द्वार्थः । तथा  
 नाजर्थमपि । अन्यथा सानुबन्धकत्वादयं नाशब्देन न गृह्येत ।।

तूष्णीम्भूय, तूष्णीम्भूत्वा, तूष्णीम्भावम् । 'तूष्णीमि भुवः,  
इति क्त्वाणमुलौ ॥

अन्वग्भूय, अन्वग्भूत्वा, अन्वग्भावम् । 'अन्वच्यानुलोम्ये'  
इति क्त्वाणमुलौ । आनुलोम्यमनुकूलता । नाधेत्यादियोगत्रयविष-  
येऽपि 'तृतीयाप्रभृतीनि' इति समासविकल्पो द्रष्टव्यः ॥

भूतो घटः, भूतं घटेन अत्र 'निष्ठा' इति भूते विहि-  
तस्य क्तस्य गत्यर्थादिपरत्वे 'गत्यर्थाकर्मकश्लिषशीङ्स्थासवसजन-  
रुहर्जीर्यतिभ्यश्च' इति कर्तरि चकाराद्भावकर्मणोश्च विधानात् भुवश्चाकर्मक-  
त्वात्कर्तृभावावर्थौ, अयं च 'नपुंसके भावे क्तः' 'ल्युट्च'  
इति क्तल्युटौ न बाधते यतस्तयोर्धात्वर्थस्य सिद्धता विषयः ।  
अस्य तु धात्वर्थमात्रम् इति विषयभेदः । तेन घटस्य  
भूतं भवनमिति भवतः । क्तयोगे कर्तरि षष्ठ्या 'न लोकाव्यय'  
इति निषेधो न भवति, 'नपुंसके भावे क्त उपसंख्यानम्' इति  
तद्विधानात् । शेषविज्ञानाद्वा तत्सिद्धिः ॥

इदमेषां भूतम् । 'क्तवतू निष्ठा' 'निष्ठा' इति ध्रौव्यादिभ्यो  
विहितस्य क्तस्य 'क्तोऽधिकरणे च ध्रौव्यगतिप्रत्यवसानार्थेभ्यः'  
इत्यत्राधिकरणमर्थः । चकारो यथाप्राप्तानुज्ञानार्थः । तेन ध्रौव्यार्थेभ्यः  
कर्तृभावाधिकरणेषु गत्यर्थेभ्यः कर्मकर्त्रधिकरणेषु कर्माविवक्षायां  
भावे च । प्रत्यवसानार्थेभ्यः कर्माधिकरणयोः पूर्ववदत्रापि भावे ।  
ध्रौव्यार्था अकर्मकाः । प्रत्यवसानार्था अभ्यवहारार्थाः । 'अधि-  
करणवाचिनश्च' इत्यधिकरणे क्तयोगे षष्ठी । 'अधिकरणवाचिना च'  
इत्यस्याः समासनिषेधः ॥

भवत्यनेनात्रेति वा भवनम्—अस्य कालसामान्यविषयत्वात् भूतविषयेणाधिकरणत्वेन न बाधः । परिभवनमित्यत्र 'कृत्यचः' इति उपसर्गस्थान्निमित्तादुत्तरस्य कृत्स्थस्याच उत्तरस्य नस्य विधीयमानं णत्वं 'न भाभूपूकमिगमिप्यार्यवेपाम्' इति निषिध्यते । अत्र 'ण्यन्तानां च भादीनामुपसंख्यानम्' इति वचनात्परिभावनमित्यत्रापि णत्वं न भवति ॥

अथोणादयः—दृग्भूः तरुः । सर्पजातिभेद इति पुरुषकारे । 'अन्धूदृग्भूजम्भूकपेल्कृकृन्धूदिषिषू' इति दृढशब्दे उपपदे कूप्रत्ययान्तो निपातितः । उपपदस्य च दृग्भावोऽस्मादेव निपातनात् । केचिदुपपदं नान्तं पठन्ति । अजादावस्य यणिति वर्षाभूप्रस्ताव एवावोचाम । कचिदुणादिवृत्तौ 'दृमी ग्रन्थे' इत्यस्मात्कूप्रत्यये निपातनमित्युक्तम् । तत्राप्ययमूकारो न धातो-रित्युवङोऽप्रसङ्गाद्यणेवेति रूपे न भेदः ॥

भवनं गृहम्—'बहुलमन्यत्रापि' इति युच् ॥

भुवनम्—'भूसूधूमस्त्रिजम्बुद्वीपः' इति क्युन् । भाषायां बहुलवचनात्साधुरिति 'वा भुवनं' इत्यत्र हरदत्तः ॥

भूमिः—'भुवः क्ति' इति मिन्प्रत्ययः ॥

कृष्णभूमः, उदग्भूमः, पाण्डुभूमः—'अच्प्रत्ययवपूर्वात्सामलोमनः' इत्यत्र 'अच्' इति योगविभागात् अच् समासान्तः । तथा च श्लोकवार्तिकम्—

कृष्णोदकपाण्डुपूर्वाया भूमेरच्प्रत्ययः स्मृतः ॥ इति ॥

भूरिः—'आदिशादिभूशुषिभ्यः क्तिन्' इति क्तिन् ॥

अद्भुतः—‘ अदि भुवो डुतच् ’ इति डुतच् । एवं प्रसिद्ध-  
प्रयोगा उणादिप्रत्ययान्ताः प्रदर्शिताः । अतः परमप्येवं वक्ष्यते ॥

सूत्रवार्तिकभाष्येषु छान्दसावेव केवलौ ।

कानच्चक्वसू प्रतीयेते तेन नात्र प्रपञ्चितौ ॥

केचिदाहुः क्वसोः कित्वाज्ञज्ञापकादनुमीयते ।

अस्ति प्रयोगो भाषायामित्येवं प्राज्ञमानिनः ॥

तथा हि छान्दसत्वेऽस्य छन्दस्युभयथेत्यतः ।

सार्वधातुकसंज्ञत्वान्ङित्वे सिद्धेऽतिदेशतः ॥

अनुनासिकलोपस्स्यात् संयोगान्तेषु धातुषु ।

अत्रापि हि<sup>1</sup> लिटः कित्वे संयोगाल्लिट्किदित्यतः ॥

सिद्धे कृतः ककारोऽसौ भाषायामर्थवानिति ।

तदसत्तेरुत्तर्यादौ यथा लिटि गुणः किति ॥

ऋच्छत्यृतामितीहापि तितीर्वेति गुणो भवेत् ।

स मा भूदिति किक्वस्य भाष्ये फलसमर्थनात् ॥

एध वृद्धौ ॥ २ ॥

कत्थान्ता उदात्ता अनुदात्तेतः । एधते । एधसे । एधे ।

एधमानः । एधाञ्चक्रे । एधाम्बभूव । एधामास ।

‘ इजादेश्च गुरुमतोऽनृच्छः ’ इत्यामप्रत्ययोऽमन्त्रे । ‘ दीर्घ च ’

इति दीर्घस्य गुरुसंज्ञा । ‘ करोतेराम्प्रत्ययवत् ’ इति नित्यं तङ् ॥



एधिता । एधितासे । एधिताहे । 'ह एति' । एधिष्यते ।  
एधिष्यसे । एधिष्ये । एधिष्यमाणः । 'लटस्सद्वा' ॥

एधताम् । एधस्व । एधै । 'आमेतः', । 'सवाभ्यां  
वामौ' 'एत ऐ' ॥

एधत । एधथाः । एधे । 'आडजादीनाम्' इत्यजादेर-  
ङ्गस्य लुङ्लङ्लङ्घु आडागमः इत्याट् । टिस्वादादौ । 'आटश्च'  
इति वृद्धिः ॥

एधेत । एधेथाः । एधेय । आशिपि । एधिषीष्ट ।  
एधिषीष्ठाः । एधिषीय ॥

एधिष्ट । ऐधिष्ठाः । ऐधिद्वम् । ऐधिपि । 'धि च'  
इति सञ्ज्ञे । इण्णन्तमङ्गमिति 'इण्णीध्वं लुङ्लिटान्धोऽङ्गात्'  
इति धकारस्य मूर्धन्यः । अत्र हरदत्त एवं मूर्धन्यमुक्तवा पक्षान्तर-  
माह—अन्ये त्वितो विभाषाया वक्ष्यमाणत्वात् गोबलीवर्दन्यायेन  
तद्वयतिरिक्तमिण्णन्तमिह गृह्यत इति वदन्त ऐधिध्वं इत्यादौ ढत्वं  
नेच्छन्ति ॥

ऐधिष्यत । ऐधिष्यथाः । ऐधिष्ये ॥

भावे लट्—लोट्—लङ्विध्यादिलिङ्घु यगुदाहार्यः । एध्यते  
भवता । इत्यादि । लुङि तु चिणि 'चिणो लुक्' इति तशब्दस्य  
लुकि ऐधि भवता इति । शेषेषु कर्तृवद्भूपम्

सन्यजादित्वात् द्वितीयस्यैकाचो द्विर्वचनेऽभ्यासकार्यम् । 'पूर्व-  
वत्सनः' इति तङ् । एधिधिषते इत्यादि सर्वत्र प्रकृतिवत्<sup>1</sup> ।

<sup>1</sup> मु—'एधिधिष्यते इत्यादि कर्तृवत्' इत्यधिकं दृश्यते ।

न च स्यादिषु चिष्वादिदृष्टे वृद्धौ युक्ति रूपान्तरमपि स्यादित्याशङ्क्यम् ।  
प्यल्लोपेत्यादिनाऽतो लोपेन वृद्धेर्बाधस्योक्तत्वात् ॥

एधयते सस्यम्—‘णिचश्च’ इति कर्त्रभिप्राये तङ् । अस्मिन्नु-  
पपदेन प्रतीयमाने ‘विभाषोपपदेन प्रतीयमाने’ इति परस्मैपदमपि भवति  
स्वं सस्यमेधयति इति । अण्यन्ते चित्तवत्कर्तृकं तु ‘अणावकर्मकाच्चित्त-  
वत्कर्तृकात्’ इति परस्मैपदमेव पुत्रमेधयति इति । विभाषोपपदादपि  
परत्वादिदमेव भवति तेन स्वं पुत्रमेधयति इत्येव । ‘गतिबुद्धि’ इति  
सर्वत्र प्रयोज्यस्य कर्मत्वम् ॥

एधयाञ्चक्रे चकार, बभूव, आस, ‘अयामन्त’ इति णेरयादेशः ।  
अत्र यदा प्रकृतेः चित्तवत्कर्तृकत्वेन नित्यं परस्मैपदं तदा कृञोपि ‘पूर्ववत्कृ-  
ञोऽनुप्रयोगस्य’ इति कल्पितेन योगेन तथैव ॥

एधयिता । एधयितासे ॥ एधयिष्यति । एधयिष्यते ॥  
एधयतु । एधयताम् ॥ ऐधयत् । ऐधयत ॥ एधयेत् । एधयेत ॥  
आशिषि—एध्यात् । एधीषीष्ट ॥ यासुटि अनिडाद्यार्धधातुकत्वात्  
णिलोपः ‘अकृतसार्वधातुकयोः’ इति दीर्घस्य पूर्वविप्रतिषेधेन बाधकः ।  
ध्वमीटि गुणयादेशयोः इणःपर इडिति ‘विभाषेतः’ इति मृध्न्य—  
विकल्पः ॥

ऐदिधत् । ऐदिधत । ‘णिश्रि’ इति चङि णिलोपस्य  
‘द्विर्वचनेऽचि’ इति द्विर्वचननिमित्तेऽचि योऽजादेशः स द्विर्वचने कर्तव्ये  
स्थानिरूपं प्रतिपद्यत इति ‘चङि’ इति द्विर्वचने स्थानिवत्त्वात् ‘अजादे-  
द्वितीयस्य’ इति धिशब्दो द्विरुच्यते । इदं च ‘णौ चङि’ इत्युपधा-

ह्रस्वाद्बहिरङ्गादप्युत्तरकालं द्रष्टव्यम् । अत्र च लिङ्गं ओणेः ऋदित्करणम् । तद्धि मा भवानेणिणत् इत्यत्र 'नाग्लोपि' इति चङि ह्रस्वनिषेधार्थं, पूर्वं तु द्विर्वचने ह्रस्वभाविन्युपघ्रा नेति किं तन्निषेधेन । तेन मा भवानिदिधत् इति च भवति । 'न माङ्योगे' इत्याटो निषेधः ।

कर्मणि लुङ्येकवचने चिण् । अत्र सिचीङ्गुणायादेशः । ऐधि । ऐधयिषाताम् इत्यादि । ध्वमि 'धिच' इति सलोपे णेर्गुणायादेशयोः इणः परत्वादिटो 'विभाषेटः' इति वा मूर्धन्यः । अन्येषु लेषु कर्तृवद्रूपम् । लिटि अनुप्रयोगे नित्यस्तुङुदाहार्यः । स्यादिषु पक्षे चिण्वदिति तस्य 'असिद्धवदत्र' इत्यसिद्धत्वाणिलोपे एधिष्यते इत्यादि प्रकृतिवद्रूपाण्यपि पक्षे द्रष्टव्यानि । न च ध्वमि णेरिणः पर इडिति तल्लोपात्पूर्वं 'विभाषेटः' इति रूपभेदस्य प्रसङ्गः । नित्यत्वादनन्तरङ्गत्वात्पूर्वत्रासिद्धत्वाच्च पूर्वमेव णेल्लोपात् । कर्मकर्तरि यक्चिणोर्विषये तयोः 'णिश्रन्थि' इति निषेधाच्छप्सिचोः कर्तृवद्रूपम् । स्यादिषु कर्मवत् । वत्करणात्स्वाश्रये भावे लकारे सर्वत्र कर्मवत् । कर्तरि तृतीया विशेषः—एध्यते स्वेनैव इत्यादि ।।

प्रेथते — 'एत्येधत्थू ठ्सु' इति वृद्धिः । एजादाविणि धातावेधतौ चावर्णान्तादुपसर्गात्परे ऊठि चावर्णात् पूर्वपरयोरेकादेशो वृद्धिरिति सूत्रार्थः । इयं च वृद्धिरेत्योरेडि पररूपस्यापवाद इत्यवर्णान्तोपसर्गलाभः । ऊठि त्वादुणस्य । अत्र वृत्तौ एङ्ग्रहणमेतेरेव विशेषणं नैधतेरव्यभिचार-दिति । अत्र प्रदीपकृत्—मा प्रेदिधत् इत्यत्र व्यभिचारसम्भवान्नैतत्सारमित्याह । इदमेव त्वसारं, ण्यन्तस्य शब्दान्तरत्वादेधतिग्रहणेनाग्रहणात् । अत एव हि 'न भाभूपूकमि' इत्यत्र 'ण्यन्तानां च भादीनामुपसङ्ख्या-

नम्' इत्युक्तम् । वक्ष्यन्ति च तत्र न्यासकारादयः 'शब्दान्तरत्वात्  
प्यन्तानां न प्राप्नोति तस्मादुपसङ्ख्यान' इति । स्वयं च तत्रैव वक्ष्यतीति  
पूर्वापरविरोधं स एव प्रष्टव्यः । किञ्च प्यधिकस्यापि ग्रहणे 'उपसर्गा-  
त्सुनोति' इत्यत्र अभिषावयति इत्यत्र प्यन्तेनाभेयोगात् सुनोति प्रत्यनुपसर्ग-  
त्वात् षत्वं न स्यादिति चोदयित्वा प्रेषणादिरिहाभिषवविषय इति सुनोति  
प्रत्युपसर्गत्वात् षत्वं सिद्धमिति भाष्यकारादीनां समाधानमनुपपन्नं स्यात् ।  
अत एव हि वृद्धिविधौ हरदत्तः—'एङ्ग्रहणमेतेरेव विशेषणं न पुनरेधतेः'  
इति वृत्तिमुपादाय 'बाहुल्याभिप्रायेणैतदुक्तम् । मा प्रेदिधत् इत्यत्र  
व्यभिचारसम्भवादित्याहुः' इति मतान्तरेणाह ॥

एधितः । एधितमनेन । इदमेषां एधितम् । 'क्तोऽधिक-  
रणे च' इति क्तः । एधः—'असुन्न' इत्यसुन् ॥

स्पर्ध सङ्घर्षे ॥ ३ ॥

सङ्घर्षः पराभिभवेच्छा । पराभिभवस्य धात्वर्थेनोपसंग्रहात् अकर्म-  
कत्वम् । उक्तं च—

धातोरर्थान्तरे वृत्तेर्धात्वर्थेनोपसंग्रहात् ।

प्रसिद्धेरविवक्षातः कर्मणोऽकर्मिका क्रिया ॥

इति । स्पर्धते । स्पर्धसे । स्पर्धे ॥

स्पर्धमानः । पस्पर्धे । पस्पर्धिषे । पस्पर्धे । 'शर्पूर्वाः  
खयः' अभ्यासस्य शर्पूर्वाः खयश्शिष्यन्ते अन्ये हलो निवर्तन्त इति  
पकारस्य शेषः ॥

स्पर्धिता । स्पर्धितासे । स्पर्धिताहे ॥ स्पर्धिष्यते । स्पर्धिष्ये ॥  
स्पर्धताम् । स्पर्धस्व । स्पर्धै ॥ अस्पर्धत । अस्पर्धथाः । अस्पर्धे ॥



स्पर्धेत । स्पर्धेथाः । स्पर्धेय ॥ आशिषि—स्पर्धिषीष्ट ॥

अस्पर्धिष्ट । अस्पर्धिष्ठाः । अस्पर्धिष्यत । अस्पर्धिष्यथाः ।  
अस्पर्धिष्ये ॥

भावे—लङ्लोड्विध्यादिलिङ्क्षु यकि स्पर्ध्यते ॥ स्पर्ध्यताम् ॥  
अस्पर्ध्यत ॥ स्पर्ध्येत ॥ इति ॥

लुङि तशब्दे चिणि अस्पर्धि ॥ शेषेषु कर्तृवत् ॥

पिस्पर्धिषते ॥ पिस्पर्धिषांचक्रे ॥ पिस्पर्धिषिता ॥ इत्यादि ।  
'सन्त्यतः' इतीत्वमभ्यासस्य । 'पूर्ववत्सनः' इति तङ् । आर्धधातुके  
अतो लोपः । विध्यादिलिङ्यतोलोपाभावाल्लिङ्सलोपे गुणवलिलोपयोः  
पिस्पर्धिषेत ॥

भावे यक्चिणौ तु विशेषः । पिस्पर्धिष्यते ॥ इत्यादि ॥

पास्पर्ध्यते—'दीर्घोऽकृतः' इत्यभ्यासस्य दीर्घो यङि  
तल्लुकि च ॥

पास्पर्धांचक्रे ॥ पास्पर्धिता ॥ इत्यादि । तत्रार्धधातुके  
'यस्य हलः' इति हल उत्तरस्य यशब्दस्य लोपः । स च 'आदेः  
परस्य' इति यकारस्य । अकारस्यातो लोपः । भावे तास्यादिवत् ।  
यक्यप्यतोलोपयलोपयोः कर्तृवत्सर्वत्र रूपम् । पास्पर्ध्यते । इत्यादि ॥

लुङि तु चिणि ॥ अपास्पर्धि इति भवति । सन्त्यङोस्तास्यादौ  
चिण्वदिटि न विशेषः, अतो लोपेन वृद्धेर्वाधादित्युक्तम् ॥

यङ्लुकि—'अदादिवच्च' इति शपो क् । 'झषस्तथोर्धोऽधः'  
झष उत्तरयोस्तकारथकारयोः दधाति बर्जयित्वा धकार इति धत्वे

‘ झलां जश् झशि ’ इति जश्त्वमान्तरम्याहकारः । एवं च वचनान्तरेष्वपि । पास्पधि । पास्पर्थः । पास्पर्थति । ‘ अदभ्यस्तात् ’ इत्यद्भावः । पास्पर्त्ति । ‘ खरि च ’ खरि च परे झला चर इति तत्त्वम् ॥ पास्पर्थः । पास्पर्थ । पास्पधि । पास्पर्थः । सर्वत्र हलादेः पितस्सार्वधातुकस्य ‘ यङो वा ’ इति ईडुदाहार्यः पास्पर्थीति इत्यादि ॥

पास्पधा चकार । ‘ पूर्ववत्कृञोऽनुप्रयोगस्य ’ इति नित्यं परस्मैपदम् ॥

पास्पधि ॥ ॥ पास्पधिःयति ॥ पास्पधु । पास्पधात् । तातडि ‘ डिच्च पित्र ’ इति स्थानिवच्चप्राप्तस्य पितृत्वस्य निषेधात् ईडभावः । पास्पधाम् । पास्पधतु । पास्पधि । पास्पधात् । पास्पधम् । पास्पधानि । सेष्वादेशे ‘ हुझल्भ्यो हेर्धिः ’ इति धिभावः । हेः पितृत्ववचनादीडभावः ॥

अपास्पर्त् । इतश्च लोपे हल्ङ्यादिलोपे च ‘ झलां जशोऽन्ते ’ इति जश्त्वे ‘ वाऽवसाने ’ इति चत्वं तकारः । तदभावे अपास्पर्द् । ‘ रात्सस्य ’ इति नियमात्मयोगान्तलोपो न भवति । अपास्पधाम् । अपास्पधुः । ‘ सिजभ्यस्त ’ इति जुस् । अपास्पर्त् , अपास्पर्द् । अपास्पाः । सिपो हल्ङ्यादिलोपे पूर्ववज्जश्त्वे वा चत्वंम् । तदभावे ‘ दश्च ’ इति सिपि परे वा रुः । ‘ रो रि ’ इति पूर्वरेफस्य लोपः । ‘ ढूलोपे पूर्वस्य दाघोऽणः ’ इति पूर्वस्याणो दीर्घः । ‘ ढूलोपे ’ इति ढकाररेफयोर्लोपनिमित्तयोः परयोरित्युच्यते । अपास्पधम् । अपास्पध्व । अपास्पध्म् ॥

पास्पध्यात् । पास्पध्याताम् । पास्पध्यायुः । यासुटो डिच्वेना-  
पिस्वादीडभावः ॥ आशिषि—पास्पध्यात् । पास्पध्यास्ताम् । असार्व-  
धातुकत्वादीडभावः ॥

अपास्पधीत् । अपास्पधिष्ठात् । अपास्पधिषुः । अपास्पधीः ।  
अपास्पधिषम् । 'अस्ति सिचः' इति पितो नित्यमीट् । 'इट् ईटि'  
इति सिज्लोपे 'सिज्लोप एकादेशे सिद्धो वक्तव्यः' इति सर्वर्णदीर्घः ।  
वदव्रजहलन्तस्याचः इति परस्मैपदपरे सिचि विहिता वृद्धिः 'नेटि' इति  
निषिद्धयते । अपास्पधिष्यत् । इत्यादि ॥

भावे सर्वत्र यङन्तवद्रूपम् । पास्पध्याते इत्यादि ॥

गौ—स्पर्धयति इत्यादि एधयतीतिवदुदाहार्यम् । लुङ्यनजा-  
दित्वात्प्रथमस्यैकाचो द्विर्वचनम् । 'संयोगे गुरु' इति संयोगपरस्य  
ह्रस्वस्य गुरुसंज्ञाविधानात् 'सन्वल्लघुनि' इतीत्वम् । 'दीर्घो लघोः'  
इति दीर्घश्च न भवति । गुरुसंज्ञया चाकडारीययाऽनवकाशया लघुसंज्ञा  
बाध्यते ॥

कर्मणि—यक्चिणोर्विषये णिलोपे स्पर्धयते इत्यादि ॥ प्रकृतौ  
भावरूपाण्युदाहार्याणि । अन्यत्र स्पर्धयाञ्चक्रे इत्यादि कर्तृवत् । लुङि  
चडोऽभावाद्द्विर्वचनादौ सिचि अस्पर्धयिषाताम् इत्याद्युदाहार्यम् ।  
ध्वमि 'विभोषटः' इति मूर्धन्यविकल्पः । स्यादिषु चिण्वदिटि तस्य  
'असिद्धवदत्राभात्' इत्यसिद्धत्वात् णिलोपे स्पर्धिष्यते इत्यादि  
प्रकृतिवद्रूपम् ॥

कर्मकर्तरि यक्चिणोर्निषेधात् शप्चडौ । स्पर्धयते इत्यादि  
कर्तृवन्नेयम् । अत्रापि स्यादिषु चिण्वदिट्पक्षे कर्मवत् । वत्कर-



णात्स्वाश्रये भावे लकारे सर्वं कर्मवत् । कर्तरि तृतीया विशेषः ॥

स्पर्धनः—‘ अनुदात्तेश्च हलादेः ’ इति तच्छीलादौ युच् ।

स्पर्धा—‘ गुरोश्च हलः ’ इति गुरुमतो हलन्तात् स्त्रियामकार-  
प्रत्ययः । वाऽसरूपेण क्तिन् ‘ अस्त्रियाम् ’ इति निषेधात् न भवति ॥

इदमेषां स्पर्धितम् । स्पर्धितमनेन । स्पर्धितः । ‘ कोऽधिकरणे  
च ’ इति कर्तृभावाधिकरणेषु क्तः ।

स्पर्धालुमयोगश्चिन्त्यः ॥

गाधृ प्रतिष्ठालिप्सयोर्ग्रन्थे च ॥ ४ ॥

आत्मयापनं<sup>1</sup> तत्साधनं च प्रतिष्ठा । लब्धुमिच्छा लिप्सा ।  
एकत्र स्थापनं, सन्दर्भो वा ग्रन्थः । तत्राद्येऽकर्मकः, इतरयोस्सकर्मकः ॥

गाधते । गाधसे । गाधे । गाधमानः ॥

जगाधे । जगाधिषे । जगाधि ॥

गाधिता । गाधितासे । गाधिताहे ॥ गाधिष्यते ॥  
गाधिष्यमाणः ॥ गाधताम् । गाधस्व । गाधै ॥ अगाधत ।  
अगाधथाः । अगाधे ॥

गाधेत । गाधेथाः । गाधेय ॥ आशिषि—गाधिषीष्ट ॥

अगाधिष्ट । अगाधिष्ठाः । अगाधिषि ॥ अगाधिष्यत ।  
इत्यादि ॥



भावकर्मकर्तृषु लङ्लोङ्लङ्ङिबध्यादिलिङ्क्षु यकि — गाध्यते । गा-  
ध्यताम् ॥ अगाध्यत ॥ गाध्येत ॥ इत्यादि ॥ अन्येषु लेषु  
कर्तृवत् । लुङ्येकवचने तु चिणि अगाधि ॥

लिप्तायामार्थिकन्यायेनेप्यमाणप्रधानत्वात्तस्य च कर्मस्थत्वात् सनन्तवत्  
कर्मकर्तृत्वोपपत्तिः ॥

जिगाधिषते । जिगाधिषाञ्चक्रे । जिगाधिषिता । जिगाधि-  
षिष्यते । जिगाधिषताम् । अजिगाधिषत । जिगाधिषेत । आशिषि —  
जिगाधिषिषीष्ट । अजिगाधिषिष्ट । अजिगाधिषिष्यत ॥ इत्यादि  
सर्वत्राभ्यासकार्यम् । अर्धधातुके अतो लोपः ॥

भावकर्मणोर्यक्चिण्विषये जिगाधिष्यते । अजिगाधिषि । इत्यादि ।  
कर्मकर्तरि यक्चिणोर्निषेधात् कर्तृवदेव ॥

जागाध्यते । जागाधाञ्चक्रे । जागाधिता । जागाधिष्यते  
जागाध्यताम् । अजागाध्यत । जागाध्येत । आशिषि — जागाधि-  
षीष्ट । अजागाधिष्ट अजागाधिष्यत । सर्वत्राभ्यासस्य 'दीर्घोऽकितः'  
अर्धधातुकेऽतो लोपः, 'यस्य हलः' इति यलोपाल्लोपौ ॥

भावादिषु यक्यल्लोपयलोपयोः सर्वत्र कर्तृवद्रूपम् । लुङ्येकवचने  
तु अजागाधि इति चिण्विशेषः । सन्यङोश्चिण्वदिटि अतो लोपेन वृद्धि-  
बाधात् न विशेष इत्युक्तम् ॥

यङ्लुकि 'झषस्तथोर्धो घः', 'झलां जश् झशि' जागाद्धि  
इत्यादि । सिपि 'एकाचो वशो भञ्जषन्तस्य स्वोः' इति  
धातोरवयवस्य झषन्तस्यैकाचो वशः स्थाने भषादेशः सकारादौ

प्रत्यये ध्वे च परे पदान्ते च विषय इत्यान्तरतम्यात् गकारस्य घकारे 'स्वरि च' इति घकारस्य तकारे जाघात्सि इति ॥

जागाधाञ्चकार । 'पूर्ववत्कृजः' इति परस्मैपदम् । जागा-  
धिता । जागाधिष्यति । जागाद्ध, जागाद्धात् । जागाद्धि ।  
जागाधानि । अजाघात्, अजाघाद् । हल्ङ्यादिलोपे पदान्ते च  
इति बशो भषादेशो जश्वे च चर्त्वम् । सिपि तु 'दश्च' इति वा  
रुत्वे अजागाः इत्यपि ॥

जागाध्यात् । जागाध्याताम् । आशिपि—जागाध्यात् ॥  
जागाध्यास्ताम् । अजागाधीत् । अजागाधिष्टाम् । अजा-  
गाधिष्यत्<sup>1</sup> । इत्यादि । सर्वत्र यङ्लुगन्तात्परस्य हलादेः पितः  
सार्वधातुकस्य पक्षे ईडुदाहार्यः । लुङि तु 'अस्ति सिचः' इति  
नित्यः । भावादौ यङन्तवत् ॥

गाधयति । गाधयाञ्चकार । गाधयिता । गाधयिष्यति ।  
गाधयतु । अगाधयत् । गाधयेत् । आशिष्यनिडाद्यार्धधातुक्त्वा-  
णिलोपे—गाध्यात् । अजगाधत् । अत्रास्य ऋदिस्वात् 'नाग्लोपि-  
शास्वृदिताम्' इति णौ चङि ह्रस्वे निषिद्धे अभ्यासस्यालघुपरत्वा-  
त्सन्वदित्वलघुदीर्घत्वे न भवतः । गाधयते इत्याद्युदाहार्यम् ।  
प्रतिष्ठायां 'अणावकर्मकाच्चित्तवत्कर्तृकात्' इति चित्तवत्कर्तृकत्वे  
परस्मैपदमेव । भावकर्मणोर्यच्चिचोर्विषये णिलोपे गाधतिवद्भूपम् ।  
स्यादिषु तु ण्यन्ते कर्तृवत् । चिचिदिटि तु णिलोपे गाधिता  
इत्यादि प्रकृतिवदेव । कर्मकर्तरि यच्चिचोर्निषेधात्सर्वेषु लकारेषु  
कर्तृवत् ॥

<sup>1</sup> ....धिषुः ।

<sup>2</sup> ....णिलोपे गाधतिवदेव ।

गाधनः—‘ अनुदात्तेतः ’ इति युच् ॥

गाधा—‘ गुरोश्च हलः ’ इत्यकारः । प्रतिष्ठायां स्पर्धिवत् ।  
भावकर्त्रधिकरणेषु क्त उदाहार्यः । इतरयोस्तु ‘ तयोरेव ’ इति  
नियमात्कर्मणि ॥

बाध् लोडने ॥ ५ ॥

लोडनं प्रतिघातः । गाधिवत् ॥

बाहुः—‘ अर्जिदृशिकम्यमिपंसिबाधामृजिपशितुग्धृग्दीर्घहकाराश्च ’  
इति कुप्रत्यये धातोर्द्विकारः ॥

भद्रबाहूः—चतुष्पाद्विशेषः । ‘ बाह्वन्तात्संज्ञायाम् ’ इति  
स्त्रियामूङ्प्रत्ययः ॥

सुबाहुर्नाम कश्चित् तस्यापत्यं सौबाहविः—‘ बाह्वादिभ्यश्च ’  
इति षष्ठ्यन्तादपत्य इज् । ‘ ओर्गुणः ’ उवर्णान्तस्य भस्याङ्गस्य  
तद्धिते गुण इति गुणे अवादेशः । यद्यपि बाह्वादिषु ‘ केवलो  
बाहुशब्दः पठ्यते ’ समासप्रत्ययविधौ तदन्तविधेः प्रतिषेधः  
इति तदन्तविधिश्च प्रतिषिध्यते ; तथापि केवलस्यापत्येनायोगात्तद-  
न्तत्वलाभः अस्मदुपज्ञम् । संज्ञात्वेन विनियुक्तात् बाहोस्तु प्रत्ययो  
नेष्यते । यदाह—

अभिव्यक्तपदार्था ये स्वतन्त्रा लोकविश्रुताः ।

शास्त्रार्थस्तेषु कर्तव्यः शब्देषु न तदुक्तिषु ॥

इति । ‘ राजश्चशुराद्यत् ’ इत्यत्र भाष्यादौ चोक्तं ‘ संज्ञाश्चशुरा-  
द्यन्न ’ इति ॥



उभाबाहु, उभयाबाहु प्रहरति । ' द्विदण्ड्यादिभ्यश्च ' इतीच् समासान्तः । तस्य च द्विदण्ड्यादिष्वेवंपाठाल्लोपः । प्रत्ययलक्षणेन तदन्तत्वात् तिष्ठदुप्रभृतिषु इचः पाठात् तदन्तस्याव्ययीभावत्वविधानात् ' अव्ययीभावश्च ' इत्यव्ययत्वे सुपो लुक् ॥

उभायाबाहु इत्यत्र ' उभादुदात्तो नित्यम् ' इत्यत्रास्वरितत्वादेव वाग्रहणाननुवृत्तेः नित्यमयचि सिद्धे नित्यग्रहणं योगभेदेन वृत्तौ नित्यमयजन्तस्य प्रयोगार्थमित्युभशब्दस्योभयादेशः । अयमर्थः सर्वादिसूत्रे कैयटादौ स्फोरितः । तथा च तत्र वार्तिकमपि ' उभयस्य सर्वनाम्नत्वे अकजर्थः पाठः । अन्याभावो द्विवचनटा- निवषयत्वात् उभयोन्यत्र ' इति । उभाबाहु इत्यत्र तु द्विदण्ड्या- दिपाठात् उभयाभावः ॥

नाथ नाथ याञ्जोपतापैश्वर्याशीषु ॥ ६-७ ॥

उपतापो रोग इति वृत्तौ । उपघात इति तरङ्गिण्याम् । आद्यो धान्तः । द्वितीयस्थान्तः । अस्य थान्तस्य धान्तकाण्डे पाठोऽर्थसाम्यात् । उभावपि दन्त्यादी । सर्वे गाधतिवत् । द्विती- यस्य तु विशेषः— ' आशिषि नाथः ' इत्याशिष्येवात्मनेपदम् । कर्मणि शेषत्वेन विवक्षिते षष्ठी. च । सर्पिषो नाथते इत्यादि । ' षष्ठी शेषे ' इत्येवात्र षष्ठी श्रूयत एव न लुप्यत इति । लोपश्च समासे । उक्तं च—

साधनैर्व्यपदिष्टे च श्रूयमाणक्रिये पुनः ।

प्रोक्ता प्रतिपदं षष्ठी समासस्य निवृत्तये ॥

इति । न तर्हीदानीमिदं सम्भवति सर्पिर्नाथनं इति । भवति यदा कृद्योगलक्षणा षष्ठी । तथा च वार्तिकम्— ' प्रतिपदविधाना च षष्ठी



न समस्यते ' कृद्योगा च षष्ठी समस्यते ' इति । न चैवं सति समासनिषेधस्य वैयर्थ्यमिति वाच्यम् ; यतः शेषषष्ठ्याः ' समासस्य ' इत्यन्तोदात्तत्वेन भाव्यम् । अन्यस्यास्तु ' गतिकार-  
कोपपदात्कृत् ' गत्यादिभ्यः परं कृदन्तमुत्तरपदं प्रकृतिस्वरमित्युत्तरपद-  
प्रकृतिस्वरेण भाव्यम् । स च लिति प्रत्यये पूर्वमुदात्तं इत्युदात्तत्वम् ॥

अनाशिपि परस्मैपदं द्रष्टव्यम् । नाथति । ननाथ ।  
नाथिता । नाथिष्यति । नाथतु । अनाथत् । नाथेत् । नाथ्यात् ।  
अनाथीत् । अनाथिष्यत् ॥

निनाथिषति । इत्याद्यपि ॥

यङ्लुक्प्रज्ञप्तत्वात् ' ज्ञप्तस्तथोर्धोऽधः ' इति धत्वाभावे ' स्वरि च ' इति चत्वे—नानात्ति । नानात्तः । नानात्थ । इत्यादिविशेषः ॥

अत्र मैत्रेयाभरणकारावाद्यं गोपदेशं पठन्तौ ' गो नः ' इति धात्वादित्वाणकारस्य नकारं विधाय ' उपसर्गादसमासेऽपि गोपदे-  
शस्य ' इति उपसर्गस्थानिमित्तात्परस्य गोपदेशनकारस्य समासा-  
समासयोर्णत्वविधानात् प्रणाधते इत्यादौ णत्वं प्रयोजनमाह तुः ।  
सर्वे नादयो गोपदेशा इत्यस्य पर्युदासे ' नृतिनन्दिनदिनन्दिनादि-  
नाधृनाथनृवर्जम् ' इत्यत्र चैनं न पठतुः । अत्र काश्यपः—  
' नाधतेर्णोऽदेशत्वमयुक्तम् , गणकारवृत्तिकारादीनामनिष्टत्वात् ' इति ।  
नृतीनन्दीत्यादिवाक्ये नृवर्जं नृत्यादीन् पठित्वैतान्सप्त वर्जयित्वा  
इति वदन् श्रीकरोप्यत्रैवानुकूलः । तथा पर्युदासवाक्ये नर्दति-  
वर्जं सर्वानेतान्पठतः शाकटायनन्यासकृतोऽप्य<sup>२</sup>मेव पक्षोऽभिमतः ।  
उभयोस्थान्तपाठस्तु धान्तप्रकरणविरोधान्नाशङ्क्यः ॥

<sup>१</sup> नाथु. इति सु.

<sup>२</sup> कृतारण्य ।

इमौ याच्ज्यायामकथितेऽपि सततमाभ्यां द्विकर्मकौ—

दुहियाचिरुधिपच्छिमिक्षिचिज्जामुपयोगनिमित्तमपूर्वविधौ ।

ब्रुविशासिगुणेन च यत्सचते तदकीर्तितमाचरितं कविना ॥

इत्यत्र भिक्षेरर्थपरत्वात् । उक्तं च कैयटे—दुह्यादीनां चार्थोपलक्षणायोपादानात् पर्यायप्रयोगेऽपि कर्मसंज्ञा भवतीति । अर्थाश्रया चेयं संज्ञा न दुह्यादिवत्स्वरूपाश्रयेति भिक्षि प्रस्तुत्य वदतो हरदत्तस्यापि मतेऽत्र न विवादः । श्लोकार्थस्तु—उपयुज्यत इति उपयोगः पयःप्रभृति प्रधानं कर्म तस्य निमित्तं गवादि तच्च, यच्च ब्रुविशास्योर्गुणेन प्रधानकर्मणा धर्मादीनां क्रियां प्रति साधनत्वेन गुणत्वात् लब्धगुणव्यपदेशेन सचते सम्बन्धमुपैति माणवकादि तदुभयं कारकं अपूर्वविधौ विशेषेणाविवक्षितत्वादपादानादिसंज्ञाभावे कविना क्रान्तदर्शिना सूत्रकारेणाकथितं कर्मोक्तमिति । याचिरिहानुनयार्थः । याचनार्थस्य तु भिक्षिणैव सिद्धम् ॥

अथान्येऽपि द्विकर्मकाः प्रसङ्गात्प्रदर्श्यन्ते । यदाह—

नीवह्योर्हरतेश्चापि गत्यर्थानां तथैव च ।

द्विकर्मकेषु ग्रहणं कर्तव्यमिति निश्चयः ॥

गत्यर्थग्रहणं गत्यादिसूत्रोपात्तानामुपलक्षणम् ॥

जयतेः कर्षतेर्मन्येर्मुषेर्दण्डयतेः पचेः ।

तारेर्ग्राहेस्तथा मोचेस्त्याजेर्दापेश्च<sup>1</sup>सङ्ग्रहः ॥

कारिकायां चशब्देन सुधाकरमुखैः कृतः ।

ग्राहेरिह ग्रहो नैव हरदत्तस्य सम्मतः ॥

यदसौ ' गतिबुद्धि ' इत्यत्र " अथ कथं—

<sup>1</sup> मु—दीपेश्च ।

अयाचितारं न हि देवदेवमद्रिस्तुतां ग्राहयितुं शशाक ।

इति । स्वतन्त्राः कवयः । यद्वा—सुतां प्रति न किञ्चिदुद्वाह-  
विषयं ग्राहयितुं बोधयितुं शशाकेत्येवं व्याख्येयम् । तत्र बु-  
द्धयर्थत्वात् द्विकर्मकत्वं सिद्धम् । इति साधयति, इयं च निर्वा-  
हणदिक, प्रतिग्रहणस्य ममेदमिति । बुद्धिविशेषरूपत्वात् सुतां  
प्रतिग्राहयितुं ममेयमिति बोधयितुं न शशाक इत्येवं व्याख्या-  
तुमुचितत्वात् । इदानीं न किञ्चिदुद्वाहविषयमिति नाध्याहर्तव्यं  
भवति । तथा श्रीकराचार्यस्याप्यनभिमतमुपादानार्थस्य द्विकर्म-  
कत्वम् ।

अजिग्रहतं जनको धनुस्तथेनार्दिदहैत्यपुरः पिनाकी ।

जिज्ञासमानो बलमस्य बाहोर्हसन्नभाङ्क्षीद्रघुनन्दनस्तत् ॥

इति भट्टिश्लोकं विवृण्वन्त्यदाह—“तदनुस्तं रामं जनकोऽजिग्रहतं  
बोधितवान् अनेन धनुषा त्रिपुरं दग्धमिति । ग्रहेश्च बुद्धयर्थ-  
त्वात् ‘गतिबुद्धि’ इत्यादिना रामस्य कर्मसंज्ञा, धनुषस्तु ‘कर्तु-  
रीप्सिततमम्’ इति, ग्रहिः द्विकर्मकः । उपादानार्थत्वे तु प्र-  
हिर्गत्यादिष्वेकोऽपि न भवतीति कथं तमिति ” इति । अत एव

तमादौ कुलविद्यानामर्थमर्थविदां वरः ।

पश्चात्पार्थिवकन्यानां पाणिमग्राहयत्पिता ॥

इत्यत्र अर्थमग्राहयदित्यत्र बुद्धयर्थत्वात् द्विकर्मकत्वमुक्त्वा पाणिम-  
ग्राहयदित्यत्र तेनेत्यध्याहारेण व्याख्यानात् प्रकृत्योऽश्लेषेण<sup>१</sup> बु-  
द्ध्युपादानयोर्ग्रहणम् । किञ्चास्य द्विकर्मकत्वे

अथ प्रजानामधिपः प्रभाते जायाप्रतिग्राहितगन्धमार्याम् ।

<sup>१</sup> मु—प्रकृत्युपश्लेषेण ।



इत्यत्र ' ण्यन्ते कर्तुश्च कर्मणः ' इति प्रयोज्याया धेनोरभिधानेन भाव्यं ; ततश्च जायया गन्धमाल्ये या धेनुः प्रतिग्राहितेति विगृहीतव्यम् । अत्र च प्रथमार्थं वर्जयित्वा सर्वविभक्त्यर्थेषु बहुव्रीहिरित्युक्तत्वात्समासो न स्यात् ; सत्यपि समासे समानाधिकरणोत्तरपदाभावात् . ' स्त्रियाः पुंवत् ' इति पुंवद्भावो न स्यात् । पक्षान्तरे तु गन्धमाल्ययोरेव कर्मत्वात्तयोरेव केनाभिधानात् जायाया प्रतिग्राहिते गन्धमाल्ये यया धेन्वेत्यूढरथादिवत् तृतीयार्थे समासस्सिद्धयतीति गतमदः । इति शशकी च द्विकर्मकावेव भाष्य उक्तौ । एवं च ' अयाचितारं न हि देवदेवं ' इत्यत्रापि देवः शक्यपेक्षया कर्म, सुता प्रतिग्रहापेक्षया इति न संकटं किञ्चित् । अथ द्विकर्मकसाधारणमिदं विचार्यते—किमेभ्यो लादयः प्रधाने कर्मणि भवन्ति, अथाप्रधाने ? न च अनयोर्युगपदभिधानसम्भवः, भिन्नकक्षत्वात् । अत्राह

प्रधानकर्मण्यारूयेये लादीनाहुर्द्विकर्मणाम् ।

अप्रधाने दुहादीनां ण्यन्ते कर्तुश्च कर्मणः ॥

इति । अभिधान इति शेषः । अत्र द्विकर्मणामित्यनेन ' नीव—होर्हरतेश्चापि ' इति चशब्दसमुच्चिताः कृपिः नयत्यादयश्च त्रय उच्यन्ते, अन्येषां विशेषस्य वक्ष्यमाणत्वात् । तथा दुह्यादीनामित्यनेन कारिकोपात्ताश्चशब्दसमुच्चितेष्वहेतुमण्यन्ताः जिदण्ड्यादयश्चोच्यन्ते । ण्यन्त इत्यनेन तु गत्यादिसूत्रोपात्ताश्चशब्दसमुच्चितास्तार्यादयश्च । अत्र बुद्धिप्रत्यवसानार्थशब्दकर्मकेषु प्राकृते वा कर्मणि प्रयोज्ये वा लादयः । यदाह—

कथितेऽभिहिते त्वविधिस्त्वमतिर्गुणकर्मणि लादिविधिस्सपरे ।

ध्रुवचेष्टितयुक्तिषु चाप्यगुणे तदनल्पमर्तेर्वचनं स्मरत ॥



अस्यार्थः—तत्र प्रथमःपादः प्रधानकर्मणि लादिभिरभिहिते गुण-  
कर्मणि षष्ठीत्येकीयमतदूषणपर इति इहानुयोगात् न व्याख्या—  
यते । सपरे गत्यादिसूत्रोपात्तसहिते दुह्यादौ गुणकर्मणि  
लादयः । गुणकर्मणि पुरुषप्रवृत्तेः पयःप्रभृत्यर्थत्वात् दुह्यादावप्रधानं  
गवाद्युच्यते । प्यन्ते तु शब्दतः प्रयोजकव्यापारस्य प्राधान्यं  
प्रयोज्यव्यापारस्य त्वप्राधान्यमिति तदाप्यं धर्माद्युच्यते । ध्रुवयु-  
क्तयोऽकर्मकाः चेष्टितयुक्तयो गत्यर्थाः, एष्वगुणेऽप्रयोज्ये, तदेत-  
दनल्पमतेर्मेधाविन आचार्यस्य वचनमिति । अत्र स्मरतेत्यने-  
नागमस्याविच्छेदं दर्शयति । एवं चात्रापि याचनस्य धनाद्यर्थ-  
त्वात्तस्यैव प्राधान्यादन्यद्राजादिकमप्रधानमिति तत्रैव लादयो भ-  
वन्तीति—नाथ्यते राजा धनं नाथ्यः नाथितः सुनाथः इत्या-  
दि भवति । नाथिता धनस्य राज्ञ इत्यत्र द्वितीयावत् कर्मणि  
षष्ठ्युभयत्र भवति । गुणकर्मण्युभयथा गोणिकापुत्र इति भाष्ये  
उक्तत्वात् द्वितीयाऽपि द्रष्टव्या—नाथिता धनस्य राजान इति ।  
भाष्ये नयतेरुदहणं प्रदर्शनमात्रम् । स्पष्टं चैतत् पदमञ्जर्यादिषु ॥

नाथितव्यो राजा धनं देवदत्तेनेत्यत्र कर्तृकर्मणोः प्राप्ता कृ-  
द्योगलक्षणा षष्ठी 'कृत्यानां कर्तरि वा' इत्यत्र 'कृत्यानाम्'  
इति योगं विभज्य उभयप्राप्तौ नेति चानुवर्त्य उभयप्राप्तौ  
कृत्ये षष्ठ्यभावस्य भाष्ये प्रतिपादितत्वात् भवति । स्पष्टं  
चैतत्तत्र कैयटादौ ॥

यत्तु कृत्यानामित्यत्र 'उभयप्राप्तौ कृत्ये षष्ठ्याः प्रतिषेधः'  
इति वृत्तिमुणदाय 'प्रतिषेधोऽयं कर्तरि षष्ठ्याः' ; 'कर्मणि  
षष्ठ्यास्तु प्रधानस्य कर्मणः कृत्येनाभिधानादन्यस्याप्राधान्यादप्रसङ्गः'  
इति न्यासे अर्थसत्स्वमुक्तं, तद्वितीयावदप्रधाने षष्ठ्यनिवार्येति  
यत्किञ्चित् । 'कर्तरि वा' इति विधीयमानषष्ठीविकल्प उभय

प्राप्तिव्यतिरिक्तकृत्यविषयः — नाथितव्यं सर्पिः देवदत्तेन देवदत्तस्य  
इति वा ॥

दध धारणे ॥ ८ ॥

दाने इति केचित्पठन्ति, 'दद दाने' इत्यत्र धारणे इति,  
तदयुक्तम् ।

तद्वेषोऽसदृशोऽन्याभिस्त्रीभिर्मधुरताभृतः ।

दधते सुलभां शोभां तदीया विभ्रमा इव ॥

व्रजविटपममुं ददस्व तस्यै

पिबति च पाति च याऽसकौ रहस्त्वाम्

दाददो<sup>१</sup> दुहदुहादी दादादीदूददीददीः<sup>२</sup> ।

दुहादं दददे दुहे ददाददददोऽददः

इत्यादौ दधो धारणार्थत्वस्यान्यस्य दानार्थत्वस्य च व्यवस्थितत्वात् ॥

दधते । दधेते । दधन्ते । दधसे । दधे । दधावहे ।  
दधामहे ॥ दधमानः ॥

देधे । देधाते । देधिरे । देधिषे । देधे । देधिवहे ।  
'अत एकहलमध्येऽनादेशादेर्लिटि' किति लिटि परत्रावस्थिते यस्यादेरा-  
देशो नास्ति तस्यासहाययोर्हलोर्मध्यगतस्याकारस्यैकार अभ्यासस्य  
च लोप इत्येत्वाभ्यासलोपौ । लोपोऽयं शिदिति सर्वादेशः ।  
नन्वभ्यासादेर्दकारस्य जश्चेन प्रकृतिजशां प्रकृतिजश इति  
दत्त्वे कथमनादेशादित्वम् । न च पूर्वत्रासिद्धत्वम्, 'तृफ-  
लभजत्रपश्च' इति फलभजिग्रहणात् । असिद्धत्वे ह्यनादेशादित्वे-

<sup>१</sup> दोददो ।

<sup>२</sup> दादादो दुहदोददोः ।

नैवैत्वाभ्यासलोपयोः सिद्धत्वान्न तत्कुर्यात् । एवं तर्हि ' न श-  
सददवादिगुणानाम् ' इति शसिदद्योः एत्वाभ्यासलोपनिषेधाद्रूपाभेदे  
आदेशादित्वं नाश्रयिष्यते । तथा च वातिकं—प्रथमतृतीयादी-  
नामादेशादित्वादेत्वाभाव इति चेत् शसिददिप्रतिषेधो ज्ञापको  
रूपभेदे एत्वविज्ञानस्येति ।

दधिता । दधितासे । दधिताहे ॥ दधिष्यते । दधिष्यमाणः ॥

दधताम् । दधस्व । दधै ॥ अदधत । अदधेताम् । अदधन्त ।

अदधथाः । अदधे । अदधावहि ॥

दधेत । दधेयाताम् । दधेथाः । दधेय ॥ अशिपि—दधि-  
षीष्ट ॥

अदधिष्ट । अदधिषाताम् । अदधिष्ठाः । अदधिषि ॥ अद-  
धिष्यत । इत्यादि ॥

कर्मकर्त्रोर्यकिचण्विषये—दध्यते । दध्यताम् । अदध्यत । दध्येत ।  
अदाधि । इत्यादि । अन्यत्र कर्तृवत् ॥

दिदधिषते । दिदधिषाञ्चके । दिदधिषिता । दिदधिषिष्यते ।  
दिदधिषताम् । अदिदधिषत । दिदधिषेत । अशिपि—दिदधि-  
षीष्ट । अदिदधिषिष्ट । अदिदधिषिष्यत । इत्यादि ॥

कर्मणि यकिचण्विषये दिदधिष्यत इत्यादि । अन्यत्र कर्तृ-  
वत् । कर्मकर्तरि तु यकिगोनिषेधात्सर्वत्र कर्तृवत् । अतो लोप  
आर्धधातुके ॥

दादध्यते । दादधाञ्चके । दादधिता । दादधिष्यते । दादध्य-  
ताम् । अदादध्यत । दादध्येत । अशिपि—दादधिषीष्ट । आदा-  
दधिष्ट । अदादधिष्यत । ' दीर्घोऽकितः ' इत्यभ्यासस्य दीर्घः ।



सर्वत्रार्धधातुके 'यस्य हलः' 'अतो लोपः' इति यलोपाह्लोपौ ॥  
कर्मकर्त्रोर्यङन्तेऽपि विशेषो नेति गाधतावेवोपपादितम् ॥

दादद्धि । दादद्धः । दादत्सि । दादधिम । 'दधस्तथोश्च'  
इत्यत्र कृतद्विवचनस्य दधातेर्ग्रहणात् । तकारथकारादौ चकारा-  
स्कारादौ ध्वे पदान्ते च बशो विधीयमानो भण्भावोऽस्य न भवतीति  
'एकाचः' इति सादौ ध्वे पदान्ते च विधीयमानः सामान्य  
एव भवति ।

दादधाञ्चकार । दादधिता । दादधिष्यति । दादद्धु, दाद-  
द्धात् । दादद्धि । दादधानि । अदाधद् । अदाधत् । अदाद-  
द्धाम् । अदादधुः । अदाधः, अदाधत् अदाधद् । अदादद्ध ।  
अदादधम् । अदादध्व । 'अत्र हल्ङ्याभ्यः' इति तिप्सिपोर्लोपे  
पदान्तत्वात् 'एकाचः' इति भण्भावे जश्त्वे वा चर्त्तम् । सिपि  
तु 'दश्च' इति वा रुत्वं च । ज्ञशादौ 'ज्ञलां जश्ज्ञशि' इति  
धकारस्य दकारः ॥

दादध्यात् । दादध्याताम् । अशिपि — दादध्यात् । दाद-  
ध्यास्ताम् । इत्यादि ॥

अदादधीत्, अदादाधीत् । 'अतो हलादेर्लघोः' इति हला-  
देर्हलन्तस्य लशोरतस्थाने वा वृद्धिरिडादौ परस्मैपदपरे सिचि । एवं  
अदादाधिष्टाम्, अदादधिष्टाम् इत्यादि । अदादधिष्यत् इत्यादि ।  
सर्वत्र यङ्लुक् परस्य हलादेः पितः सार्वधातुकस्य पक्षे इडुदाहार्यः । कर्मणि  
यङन्तवदिति बाधतावेवोपपादितम् ॥

दाधयति इत्यादि । बाधयतिवत् । चङि तु 'णौ चङि' इति  
ह्रस्वत्वे सन्वस्वदीर्घत्वे विशेषः । अदीदधत् इत्यादि ॥

दधनः — 'अनुदात्तेतः' इति युच् ॥



स्कुदि आप्रवणे ॥ ९ ॥

आप्रवणमुत्प्लवनं उत्प्लव्य गमनं वेति तरङ्गिण्याम् । उद्धरण-  
मिति भोजः । अत्र सकर्मकः । 'इदितो नुम्धातोः' इत्यन्तेदि-  
स्वान्नुमागमः उपदेशिवद्वचनादुपदेशावस्थायाम् । स्कुन्दते । स्कु-  
न्दसे । स्कुन्दे ॥ चुस्कुन्दे । चुस्कुन्दिषे । चुस्कुन्दिवहे । 'श-  
पूर्वाः' इति खयश्शेषः । 'कुहोश्चुः' अभ्यासकवर्गहकारयोश्च-  
वर्ग इत्यान्तर्यात् ककारस्य चकारः ॥

स्कुन्दिता । स्कुन्दिष्यते । स्कुन्दताम् । अस्कुन्दत । स्कुन्देत ।  
आशिषि—स्कुन्दिषीष्ट । अस्कुन्दिष्ट । अस्कुन्दिष्यत ॥

भावादिषु यक्विषणेः—स्कुन्ध्यते । स्कुन्ध्यताम् । अस्कुन्ध्यत ।  
स्कुन्ध्येत । अस्कुन्दि । इत्यादि ॥

चुस्कुन्दिषते । चुस्कुन्दिषांचके । चुस्कुन्दिषिता । चुस्कुन्दिपि-  
ष्यते । चुस्कुन्दिषताम् । अचुस्कुन्दिषत । चुस्कुन्दिषेत । आशिषि  
—चुस्कुन्दिषीष्ट । अचुस्कुन्दिषिष्ट । अचुस्कुन्दिषिष्यत ।

चोस्कुन्ध्यते । चोस्कुन्दाञ्चके । चोस्कुन्दिता । चोस्कुन्दिष्यते ।  
चोस्कुन्ध्यताम् । अचोस्कुन्ध्यत । चोस्कुन्ध्येत । चोस्कुन्दिषीष्ट ।  
अचोस्कुन्दिष्ट । अचोस्कुन्दिष्यत । भावादौ न विशेष इति  
गाधतौ प्रतिपादितम् ॥

चोस्कुन्दीति चोस्कुन्ति । चोस्कुन्दाञ्चकार । इत्यादि ।  
लङि तिप्सिपोर्हल्ङ्यादिसंयोगान्तलोपयोः—अचोस्कुन् । भावादौ  
यङन्तवदित्युक्तम् ॥

स्कुन्दयति । स्कुन्दयते । इत्यादि ॥

स्कुन्दनः—युच् ॥

स्कुन्दा—उपदेशावस्थायां नुमो विधानात् धातोः गुरुमच्चात्  
'गुरोश्च हलः' इति स्त्रियामकारो लघूधगुणाभावश्च ॥  
श्विदि श्वैत्ये ॥ १० ॥

अकर्मकः । श्वेतस्य गुणस्यापि धातुना साध्यतया क्रमिक-  
तया चाभिधानात् क्रियात्वंम् । यदाह—

श्वेततेऽश्वेत इत्येतत् श्वेतत्वेन प्रकाश्यते ।

आश्रितक्रमरूपत्वादभिधानं प्रवर्तते ॥

इति पूर्ववन्नुमागमः । श्विन्दते । श्विन्दसे । शिश्विन्दे । इत्यादि  
स्कुन्दिवत् ॥

वदि अभिवादनस्तुत्योः ॥ ११ ॥

प्रणतिपूर्वमाशिषो वाचनमभिवादनम् । तथा च प्रयोगाः—  
“अभिवदति नाभिवादयतेऽप्याचार्यं श्वशुरं राजानम्” इति । वन्दते ।  
ववन्दे । वन्दिता । इत्यादि । पूर्ववन्नुमि कृते अकारस्यासहाय-  
हलमध्यगतत्वाभावाच्चैत्वाभ्यासलोपौ ; ‘न शसददवादिगुणानाम्’ इति  
निषेधाद्वा । गुण इति तद्भाविताकार उच्यते ॥

वन्दारुः—‘श्ववन्द्योरारुः’ इति तच्छीलादिषु कर्तृष्वारुप्रत्ययः ॥

वन्दना—‘धट्टिवन्दिविदिभ्यश्च’ इति स्त्रियां युच् ॥

वन्दा—वृक्षरुहा । बाहुलाकात् स्त्रियां संज्ञायामकारः ।

वन्दा वृक्षादनी वृक्षरुहा जीवन्तिकेत्यपि ।

इत्यमरः ॥

वन्दी इति स्तोतव्यवश्यकणिन्यन्तः । — हठहृतमहिलायां तु  
 ' इत् ' इति सर्वधातुविषयेनन्तात् ' सर्वतोक्तिन्नर्थादित्येके ' इति  
 ङीषि । अयं वशादिरपन्नशः । यदाह राजानकः सन्दिग्ध-  
 स्योदाहरणे—

आलिङ्गितस्तत्र भवान्सम्पराये जयश्रिया ।

मा आशीःपरंपरां वन्द्यां कर्णे कृत्वा कृपां कुरु ॥

अत्र वन्द्यां इति किं हठहृतमहिलायां उत नमस्यामिति सन्देह इति ॥

वन्द्रः पूजकः । ' स्फायितश्चिवश्चिशकिक्षिपिधुदिसृपितृपिदृपि-  
 वन्द्युन्दिश्वितिवृत्यजिनीपदिमदिमुदिमिदिछिदिमिदिमन्दिचन्दिदमिदसिदम्बिब-  
 हिवसिवाशिशीङ्हसिसिधिशुभिभ्यो रक् ' इति रक्प्रत्ययः ॥

भदि कल्याणे सुखे च ॥ १२ ॥

अत्र कल्याणं मङ्गलं, सुखमात्मगुणः । भन्दते । बभन्दे ।  
 भन्दिता । इत्यादि स्कुन्दिवत् ॥

देवदत्ताय भद्रं भूयात्, देवदत्तस्येति वा । ' ऋज्जेन्द्राग्रवज्र-  
 विप्रकुब्रचुब्रक्षुरखुरभद्रोग्र' भेरभेलशुकुगौरवन्नेगमाला ' इति रक्थनुनासिकलोपे  
 च भद्रशब्दो निपातितः । तद्युक्तात् ' चतुर्थी चाशिष्यायुप्यमद्रभद्रकुशल-  
 सुखार्थहितैः ' इत्याशिषि गम्यमानायां चतुर्थीषष्ठ्यौ । अत्रायुप्यादयोऽर्थ-  
 पराः ॥

भद्राकरोति मुण्डयतीत्यर्थः । ' भद्राच्चेति वक्तव्यम् ' इति  
 परिवापणे मुण्डने कृजो योगे डाच्प्रत्ययः । अस्य च ऊर्यादिच्चिबडाचश्च ' इति  
 गतित्वात्पूर्वं प्रयोगः । अत एव निपातत्वेनाव्ययत्वात्सोर्लुक् ॥

मदि स्तुतिमोदमदस्वप्नगतिषु ॥ १३ ॥

कान्तिगतिष्वित्येके । मोदो हर्षः । मदो गर्वः । स्वप्न  
आलस्यम् । चन्द्रस्तु—“मदि जाड्ये” इत्येव पपाठ । स्तुति-  
गतिभ्यामन्यत्राकर्मकः ॥

मन्दते । ममन्दे । मन्दिता । इत्यादि पूर्ववत् ॥

मन्दुरा—‘मन्दिवाशिमथिचतिशङ्क्यङ्किभ्यः उरच्’ इत्युरच् ।

मन्दिरम्—‘इषिमदिमुदिखिदिछिदिभिदिमन्दिचन्दिमिमिहिमुहि-  
मुचिरुचिरुधिशुषिवन्दिभ्यः किरच्’ इति किरच् ॥

मन्द्रम्—‘स्फायितञ्चि’ इत्यादिना रक् ॥

मन्दारः—‘अगिमदिमन्दिभ्यः आरन्’ इत्यारन् ॥

मन्दरः—बाहुलकादरः । यद्वा—मन्दं मोदं गतीति मन्दरः ।

अयमनिदित् [मिदित्] हर्षे ईदित् दिवादौ । हर्षग्लेपनयोः  
घटादौ । मद तृप्तियोगे इति चुगादौ ॥

स्पदि किञ्चिच्चलने ॥ १४ ॥

चलनं कम्पनम् । अकर्मकः । स्पन्दते । पस्पन्दे । स्पन्दिता ।  
इत्यादि पूर्ववत् ॥



स्पन्दयति । ' निगरणचलनार्थेभ्यश्च ' इति ण्यन्तात्परस्मैपदमेव ।  
निगरणमभ्यवहारः ॥

क्लिदि परिदेवने ॥ १५ ॥

परिदेवनं शोचनम् । सकर्मकः । क्लिन्दते देवदत्तम् । चिक्लिन्दे ।  
क्लिन्दिता । इत्यादि ॥

क्लेदा क्लेदानौ ' क्लेदौषधिशशाङ्कयोः ' इति यादवप्रकाशः ।  
' श्वन्नुक्षन्पूषन्स्त्रीहन्क्लेदन्स्नेहन्मूर्धन्मज्जनर्थमन्विश्वप्सन्परिजमन्मातरिश्वन्मघ -  
वन् ' इति कनिनि गुणनुमभावयोर्निपातितः । ' सर्वनाम्स्थाने चासंबुद्धौ '  
इति नान्तत्वादुपधाया दीर्घः । संबुद्धौ हल्ङ्यादिलोपे प्रत्ययलक्षणेन  
सुबन्तत्वात्पदत्वे ' नलोपः प्रातिपदिकान्तस्य ' इति प्राप्तो नलोपो ' न  
ङिसंबुद्धयोः ' इति निषिध्यते । भसंज्ञायामल्लोपे—क्लेद्रः इत्यादि ।  
सप्तम्येकवचने तु ' विभाषा ङिश्योः ' इत्यल्लोपस्य विकल्पनात्—क्लेद्री  
क्लेदिनि इत्यपि भवति । हलादौ पदत्वानल्लोपे—क्लेदभ्यां इत्यादि ।  
नलोपस्य पूर्वत्रासिद्धत्वात् ' सुपि च ' ' अतो भिस ऐस् ' ' बहुवचने  
श्लयेत् ' इत्यादिविधयो न भवन्ति ।

स्कुन्धादय एनदन्ताः सप्त इदितः । अयं परस्मैपदिष्वपि  
पठिष्यते । ऊदिदार्दीभावे दिवादौ ॥

मुद हर्षे ॥ १६ ॥

मोदते । मोदेते । मोदसे । मोदे । लघूपधत्वादगुणः ॥

मुमुदे । मुमुदाते । मुमुदिषे । मुमुदिवहे । ' असंयोगा-  
ल्लिट्कृत् ' इति किस्वान्न गुणः ॥

मोदिता ॥ मोदिष्यते । मोदिताम् । अमोदत । मोदेत ।  
आशिषि—मोदिषीष्ट । अमोदिष्ट । अमोदिष्यत । इत्यादि ॥

भावे—मुद्यते । मुद्यताम् । अमुद्यत । मुद्येत । अमोदि । शेषं कर्तृवत् ॥

मुमुदिपते, मुमोदिपते । 'रलो व्युपधाद्धलादेशसंश्च' रलन्ता-  
द्धलादेशकारोपधात् परौ सेटौ क्त्वासनौ वा कितौ भवत  
इति क्त्स्वपक्षे न गुणः ॥ मुमुदिषाञ्चक्रे, मुमोदिषाञ्चक्रे ।  
इत्युदाहार्यम् ॥

मोमुद्यते । मोमुदाञ्चक्रे । मोमुदिता । इत्यादि । अत्रार्धधातुके  
यलोपारलोपयोः लघूपधगुणो न भवति, 'न धातुलोप आर्धधातुके' इति  
धात्वेकदेशलोपनिमित्तार्धधातुकनिमित्तयोर्गुणवृद्धयोर्निषेधात्, 'अचः पर-  
स्मिन्पूर्वविधौ' इत्यरलोपस्य स्थानिवत्त्वाद्वा ॥

मोमोत्ति, मोमुदीति । मोमुत्तः । मोमुदति । मोमुत्सि, मोमुदीपि ।  
मोमोद्भि, मोमुदीमि । मोमुद्रः । यङ्लुकोऽनैमित्तिकत्वात् 'न धातुलोप'  
इति निषेधो न भवति । ईटि तु 'नाभ्यस्तस्याचि पिति सार्वधातुके' इति  
निषेधः ॥

मोमोदाञ्चकार । मोमोदिता । मोमोदिष्यति । मोमोत्तु,  
मोमुत्तात्, मोमुदीतु । मोमुद्भि । हेरपिस्वान्न गुणः । मो-  
मुदानि । मोमुदाव । आद्यजादिपित्सार्वधातुकत्वात् 'नाभ्य-  
स्तस्य' इति गुणनिषेधः । लङीडभावपक्षे तिप्सिपोर्हल्ङ्यादि-  
लोपे 'वाऽवसाने' इति पक्षे चर्त्त्वम् । सिपि तु 'दश्च' इति  
वा रुत्वमपि । अमोमोत् ; अमोमोद् । अमोमुत्ताम् । अमोमोः ।  
अमोमुदम् । ईटि अमोमुदीत् । अमोमुदीः ॥

मोमुद्यात् । आशिषि—मोमुद्यास्ताम् । व्यासुटोऽङि-  
किस्वभ्यां न गुणः । अमोमोदीत्—सिज्जलोपस्यासिद्धत्वाद्वा प्रत्य-  
यलक्षणेन वा गुणः । अमोमोदिष्टाम् । हलन्तलक्षणा वृद्धिः 'नेटि'  
इति निषिध्यते । अमोमोदिष्यत् इत्यादि ॥

मोदयति । मोदयाश्चकार । इत्यादि पूर्ववत् ॥

लुङि अमूमुदत् । 'दीर्घो लघोः' इति दीर्घः ॥

मुदित्वा, मोदित्वा । उक्तः किस्वविकल्पः ॥

मुदितमनेन, मोदितमनेन 'निष्ठा' इति भूते यः क्तः सः  
'तयोरेव कृत्यक्त' इति नियमादकर्मकादस्मात् भावे । प्रमुदितमनेन,  
प्रमोदितमनेन । प्रमुदितः, प्रमोदितः । अस्यादिक्रियालक्षणस्यात्र भूत-  
त्वाश्रयेण 'निष्ठा' इति क्तः । स च 'आदिकर्मणि क्तः कर्तरि च'  
इति भावकर्त्रोर्द्वयोरपि भवति ॥

प्रमुदितवान्, प्रमोदितवान् । 'उदुपधाद्वाादिकर्मणोरन्यतर-  
स्याम्' इति सेटो निष्ठायाः पक्षे किस्वनिषेधाद्गुणः । भावादिकर्मभ्या-  
मन्यत्र—मुदितो देवदत्तः, मुदितवान् इत्येव ध्रौव्यार्थत्वात्कर्तरि क्तः ।  
मुदितवान् इत्यत्र 'अत्वसन्तस्य चाधातोः' इत्येवंन्तस्याधातोरसन्तस्य  
चोपधायाः सम्बुद्धिवर्जिते सौ विहिताद्दीर्घादनन्तरं क्तवतोरुद्दिष्टेन नुमि  
हल्ङ्यादिसंयोगान्तलोपो । पूर्वं तु नुमि न दीर्घस्य प्रसङ्गः, उपधाऽ-  
भावात् । न च संयोगान्तलोपादनन्तरमुपधात्वे भूतपूर्वगत्या अत्वन्ताश्रयस्य  
दीर्घस्य प्रसङ्गः, नापि नान्तत्वेन 'सर्वनामस्थाने' इति दीर्घस्य, यतस्तयो-  
स्संयोगान्तलोपोऽसिद्धः ॥

मोदनः—युच् ॥



मुत्—‘ सम्पदादिभ्यः क्विप्च ’ इति स्त्रियां क्विप् ॥

मुदिरः मेघः—‘ इपिमदि ’ इत्यादिना किरच् ॥

मुद्रः—‘ मुदिग्रोर्गौ ’ इति गक् । किस्वान्न गुणः ॥

मुद्रन् संसृष्टं मौद्रम्—‘ मुद्रादण् ’ इति तृतीयान्तादस्मात्संसृष्टेऽण्यत्ययः ॥

मुद्रा—‘ स्फायितञ्चि ’ इत्यादिना रक् ॥

संसर्गार्थोऽयं चुगदौ ॥

दद दाने ॥ १७ ॥

किञ्चिदुद्दिश्य अपुनर्ग्रहणाय स्वीयत्यागो दानम् ।

ददते । ददसे । ददे ॥ दददे । दददाते । दददिषे । दददे । ‘ न शसदद ’ इत्येवाभ्यासलोपनिषेधः ॥

ददिता ॥ ददिष्यते ॥ ददताम् । अददत् । ददेत् । आशिषि—ददिषीष्ट । अददिष्ट । अददिष्यत ॥

कर्मादौ—दद्यते । दद्यताम् । अदद्यत् । दद्येत् । अदादि । शेषं कर्तृवत् ॥

दिददिषते ॥ दादद्यते ॥ दाददीति, दादत्ति ॥ दादयति । दादयते । शेषं मुदिवन्नेयम् ॥

ष्वद स्वर्द आस्वादने ॥ १८-१९ ॥

संवरण इति क्षीरस्वामी । आस्वादनमनुभवः । अत्रायं सकर्मकः ।



स्वदन्ति देवा उभयानि हव्या ।\*

इति दर्शनात् । छान्दसं परस्मैपदम् । तथा स्वादन इति  
 ण्यन्तेनार्थनिर्देशाच्च सकर्मकोऽयम्, यद्वक्ष्यति चुरादौ—‘ आस्वदस्सकर्म-  
 कात् ’ इति । अस्यार्थस्तत्र प्रपञ्चयिष्यते । यदाऽयमनेकार्था धातव  
 इति रुचौ वर्तते तदा अकर्मकः । आद्यः षोपदेशः । तदुक्तं भाष्ये—  
 ‘ अजदन्त्यपराः सादयः षोपदेशाः स्मिङ्स्विदिस्वदिस्वञ्जिस्वपश्च ’ इति ।  
 प्रायेणायमाङ्पूर्वः । स्वदते रसम् । सस्वदे । स्वदिता इत्यादि ददिवत् ।

रुच्यर्थत्वे खल्वपि दधि स्वदते देवदत्ताय—‘ रुच्यर्थानां प्रीय-  
 माणः ’ इति तर्प्यमाणस्यैषां प्रयोगे संप्रदानत्वाद्देवदत्ताच्चतुर्थी । अन्य-  
 कर्तृकोऽभिलाषो रुचिरिति वृत्तिः । अत्र हरदत्तः—योऽभिलाषस्याश्रयः  
 प्रीयमाणः ततोऽन्यकर्तृक इत्यर्थः । कथं पुनरन्याश्रयस्याभिलाषस्यान्यः  
 कर्ता भवति, यावता यदाश्रयव्यापारं धातुः प्राधान्येनाचष्टे स कर्ता । नेदं  
 कर्तृलक्षणं ; किं तर्हि ? स्वातन्त्र्यमेव । तच्च क्वचिद्वास्तवं क्वचिद्वैव-  
 क्षिकम् । तत्र माधुर्यातिशयेन स्वदिषयं देवदत्ताश्रयमभिलाषं जनयद्दधि तत्र  
 कर्तृ इति गीयते इति ॥ अत्र ‘ सात्पदाद्योः ’ इति सातिप्रत्ययपदाद्योस्स-  
 कारस्य षत्वनिषेधादिणः परत्वेऽपि न षत्वम् ॥

कर्मादौ स्वद्यते इत्यादि ॥

सिस्वदिषते—‘ स्तौतिण्योरेव षण्यभ्यासात् ’ इति नियमान्न  
 षत्वम् । अभ्यासस्थान्निमित्तादुत्तरस्य ‘ आदेशप्रत्यययोः ’ इति षत्वं कृतषत्वे  
 सनि यदि भवति स्तौतिण्यन्तानामेवेति सूत्रार्थः ॥

साखद्यते । साखदीति । साखत्ति ॥

स्वादयति । स्वादयते । असिस्वदत् । शेषं पूर्ववत् ॥

प्यन्तात्सनि 'स्तौतिप्योरेव' इति नियमात् षत्वे प्राप्ते तदपवादः  
'सस्विदस्विदिसहीनां च' इति सकारो विधीयत इति सिस्वादियपति इति  
भवति । ये त्वमुं दन्त्यादि पठन्ति तेषामिदं सत्ववचनं कथमर्थवदिति त  
एव प्रष्टव्याः ॥

स्वर्दते । सस्वर्दे इत्यादि स्वदिवत् । 'अज्जदन्त्य' इति  
षोपदेशलक्षणं केवलदन्त्यविषयमिति दन्त्योष्ठ्यपरोऽयं न षोपदेशः ।  
अत एव दन्त्योष्ठ्यपराः खिद्यादयः 'स्मिङ्स्विदस्विदि' इत्यादिना पुनः  
पठ्यन्ते ॥

स्वादुः—'कृवापाजिमिस्वदिसाध्यशुभ्य उण्' इत्युणप्रत्ययः ।  
स्वाद आस्वादने इत्यत्रैवाग्रे ॥

उर्दः माने क्रीडायां च ॥ २० ॥

क्रीडायामकर्मकः । चकारादास्वादने च । इह मानं सुखमिति\*  
संमतायाम् । उर्दते । उर्दाचक्रे । उर्दिता । उर्दिष्यते । उर्दताम् ।  
और्दत । उर्देत आशिषि—उर्दिषीष्ट । और्दिष्ट । और्दिष्यत ।  
'उपधायां च' इति धातोरुपधाभूतरेफात् पूर्वत्वादिको दीर्घः सर्वत्र ।  
यथायोगं भावकर्मकर्मकर्तृषु ऊर्द्यते इत्यादि ॥

ऊर्दिदिषते । 'न न्द्रास्सयोगादयः' इति द्वितीयस्यैकाचो  
नदराणां संयोगादीनां द्विर्वचननिषेधादकारादिद्विरुच्यते ॥

\* मानं मितिरिति ।

ऊर्दयति । ओर्दिदत् ॥

कूर्द खुर्द गुर्द गुद क्रीडायामेव ॥ २१-२४ ॥

अत्र कैयटपुरुषकारमैत्रेयादिषु तृतीयो न पठ्यते । संमता-  
मोघविस्तरचान्द्रेषु तु त्रयोपि पठ्यन्ते । गुदक्रीडा गुदविहार इति चरके ।  
मैत्रेयकाश्यपौ गुद इत्यपि पृथग्धातुगिति । अत्रैकारो धातूनामनेकार्थत्वे  
ज्ञापक इत्युक्तम् । स्फूर्जेर्दीर्घोपदेशात् 'उपधायां च' इति दीर्घ एषां  
नेति चन्द्रः । मैत्रेयसंमतामोघविस्तरकारादयस्तु दीर्घत्वमिच्छन्ति ।  
कूर्दते । चुकूर्दे । कूर्दिता । कूर्दिष्यते । कूर्दताम् । अकूर्दत ।  
कूर्देत । आशिषि—कूर्दिषीष्ट । अकूर्दिष्ट अकूर्दिष्यत ।

भावे कूर्धते इत्यादि ॥

चुकूर्दिषते ॥ चोकूर्धते ॥ चोकूर्ति, चोकूर्दीति । चोकूर्तः ।  
चोकूर्दाञ्चकार । चोकूर्दिता । इत्यादि । लङि तिप्सिपोर्हल्ङ्यादिलोपे  
'वाऽवसाने' इति चर्त्तविकल्पः । अचोकूर्दीत्, अचोकूर्त्,   
अचौकूर्द् । सिपि तु 'दश्च' इति वा रुत्वमपि—अचोकूः । चान्द्रेऽपि  
मते 'रो रि' इति लोपे 'दूलोपे' इति दीर्घस्य विद्यमानत्वादत्र न  
विशेषः ॥

कूर्दयति । अचुकूर्दत् । एवमितरयोरप्युदाहार्यम् ॥

गुदेः—गोदते । जुगुदे । गोदिता इत्यादि ॥

जुगुदिषते जुगोदिषते । गुदित्वा, गोदित्वा इत्यादि मुदिवन्नेयम् ॥

गुदम्—इगुपधलक्षणः कः । गोद इति पचाद्यजिति मैत्रेयः ॥

षूद क्षरणे ॥ २५ ॥

क्षरणं निस्सरणम् । अत्रायमकर्मकः । हिंसायामपि वर्तते, मधुसूदन इति । अत्रायं सकर्मकः । ण्यन्तोऽयं संस्कारेऽपि वर्तते, 'अग्निर्हव्यं शमिता सूदयाति' <sup>1</sup> इति । हव्यं हवनार्हं पशोर्हृदयादि शमिता शामित्रोऽग्निः सूदयाति संस्करोति इति । क्षरणस्वादुकरणनाशनार्थत्वं 'अहोरात्राणि मरुतो विलिष्टं सूदयन्तु' <sup>2</sup> इत्यत्राह भट्टभास्करः— तथा हि अहोरात्राणि मरुतश्च तव विलिष्टं विनाशितं विश्लिष्टं वा सूदयन्तु क्षारयन्तु, स्वादु कुर्वन्तु वा । यद्वा—यद्विलिष्टं यागायोग्यं यद्विरूपं विशसितं तद्विनाशयन्त्विति । क्षरणे <sup>3</sup> तु तव विलिष्टं न्यूनं पूरयन्त्विति पूरणार्थत्वं दृश्यते ॥

सूदते । सुषूदे । सूदिता । इत्यादि ॥

भावादौ सूद्यते इत्यादि ॥

सुसूदिषते—स्तौतिण्योरेव' इति नियमान्न षत्वम् ॥ सोसूद्यते ॥ सोसूत्ति ॥ सूदयति । सूदयते । असूषुदत् । 'णौ चङि' इति ह्रस्वत्वम् ॥

सूदिता—'सूददीपदीक्षश्च' इत्यनुदात्तेरलक्षणस्य युचो निषेधात् 'तृन्' इति सामान्यस्ताच्छीलिकस्तृन् ॥

मधुसूदनः—'नन्दिग्रहिपचादिभ्यो ल्युणिन्यवः' इति ल्युः ॥

सूदयति क्षरति क्षारयति रसानिति च सूदः पङ्कः पाचकश्च । 'इगुपधज्ञाप्रीकिरः कः' इति इगुपधत्वात् कर्तरि कः ॥

<sup>1</sup> तै. सं. ४-२-८ ।

<sup>2</sup> तै. सं. ५-२-१२ ।

<sup>3</sup> क्षुरे तु, क्षरे तु इति केषुचित् कोशेषु ।



अयं चुरादावपि ॥

हाद- अव्यक्ते शब्दे ॥ २६ ॥

अव्यक्तशब्दो वाद्यादिघोषः । हादते । जहादे । कुहोश्चुः ।  
इत्यभ्यासहकारस्यान्तरतभ्यात् झकारश्चुत्वं, तस्य 'अभ्यासे चर्च' इति  
जश्च जकारः । हादिता इत्यादि ॥

भावे हाद्यते इत्यादि ॥

जिहादिषते ॥ जाहाद्यते ॥ जाहादीति, जाहाति । इत्यादि ॥

हादयति । हादयते । अजिहदत् । 'अस्मृदृत्वरप्रथमदस्तृत्प-  
शाम्' इति सरत्यादीनां चङ्परे णौ लघुनि.धात्वक्षरे परे इत्वापवादादत्व-  
विधानाज्ज्ञापकादित्वविधौ 'येन नाव्यवधाने तेन व्यवहितेऽपि' इत्येकेन  
व्यवहिते भवतीति नियमानाश्रयणादभ्यासस्येत्वम् । दीर्घस्तु न भवति  
संयोग<sup>१</sup>परत्वेनालघुत्वात् ॥

हृदः—पचाद्यचि पृषोदरादित्वाद्भ्रस्वः ॥

माहिक<sup>२</sup>हृदो नाम वाहीकग्रामविशेषः, तत्र भवादिः माहिक  
हृदीयः—'कन्थापलदनगस्त्रामहृदोत्तरपदात्' इति शेषेऽर्थे छः ।  
'वाहिकग्रामेभ्यश्च' इति प्राप्तयोः ठञ्जिठयोरपवादः । 'आय-  
नेयीनीयियः फढखलघां प्रत्ययादीनाम्' इति प्रत्यययादीनां फादीनां  
यथासङ्ख्यमायनादिविधानात् छस्येयादेशः । छविधौ निपातनाद्वा  
हृदस्य ह्रस्वः ॥

हादी सुखे च ॥ २७ ॥

चकारादव्यक्ते शब्दे च । ह्रादते इत्यादि । हादिवत् । विशेष-  
स्त्वीदिच्वात् 'श्रीदितो निष्ठायाम्' इतीडभावः, 'ह्रादो निष्ठा-  
याम्' इत्युपधाह्रस्वश्च । तथा 'रदाभ्यां निष्ठातो नः पूर्वस्य च दः'  
इति निष्ठातकारस्य पूर्वदकारस्य च नकारौ । आह्वनः ।  
आह्वनवान् ॥

स्वाद आस्वादने ॥ २८ ॥

स्वादते इत्यादि स्वदिवत् । अषोपदेशत्वात् असिस्वदत्  
इत्यत्तौ न षत्वम् । स्वादिना समानार्थोप्ययमाकारोपधसाम्यादिह  
पठितः । 'अज्जदन्त्य' इति षोपदेशलक्षणे दन्त्यग्रहणेन केवलो दन्त्यो  
गृह्यते, न तु दन्त्योष्ठयोऽपीत्ययमषोपदेशः स्वदिवत् ॥

पर्द कुत्सिते शब्दे ॥ २९ ॥

रेफवहान्तसंयोगान्तेषूदादिष्वयं न पठितः, शब्दविशेषार्थेन  
हाद्यादिनाऽपि साम्यात् । स्वादिस्वाकारवत्संयोगादित्वेन हाद्यनुरो-  
धेन मध्ये पठितः । इह कुत्सितः शब्दो गुदरवः । तदाह  
केशवस्वामी—'कौक्षे कर्दति पर्दते गुदरवे' इति । पर्दते ॥  
पपर्दे ॥ पर्दिता ॥ पर्दिष्यते ॥ पर्दताम् ॥ अपर्दत ॥  
पर्देत ॥ पर्दिषीष्ट ॥ अपर्दिष्ट ॥

भावे पर्थते इत्यादि ॥

पिपर्दिषते ॥ पापर्द्यते ॥ पापर्दीति पापति इत्यादि ।  
लङि तिप्सिपोहलङ्यादिलोपे वा चत्वम् । सिपि तु पक्षे 'दश्च'  
इति रुत्वं चोदाहार्यम् ॥

पृदाकुः—‘पदेर्नित् संप्रसारणमल्लोपश्च’ इति काकुप्रत्ययेऽ-  
ल्लोपः संप्रसारणं च ॥

यती प्रयत्ने ॥ ३० ॥

यतते । यतेते । येते । येतिषे । एत्वाभ्यासलोपौ ।  
यतिता । यतिष्यते । यतताम् । अयतत । यतेत ।  
आशिषि—यतिषीष्ट । अयतिष्ट । अयतिष्यत ॥

भावे—यत्यते इत्यादि ॥

यियतिषते ॥ यायत्यते ॥ यायतीति, यायत्ति इत्यादि ।  
लङि तिप्सिपोर्हलङ्यादिलोपे जश्त्वे वा चर्त्तम् । सिषि तु  
‘दश्च’ इति वा रुत्वमपि ॥

यातयति । अयीयतत् ॥

यत्यम्—‘तकिशसिचतियतिजनीनामुपसङ्ख्यानम्’ इति भावे  
यत् ॥

आयत्तः । आयत्तवान्—ईदिरूवात् ‘श्रीदितो निष्ठायाम्’  
इतीडभावः ॥

यत्नः—‘यजयाचयतविच्छप्रच्छरक्षो नङ्’ इति भावादौ नङ् ॥

यतिः—‘इन् सर्वधातुभ्यः’ इतीन् ॥

यत् निकारोपस्कारयोः इति चुरादौ ॥

यत् जुत् भासने ॥ ३१-३२ ॥

योतते । युयुते । योतिता । इत्यादि ॥

भावे युत्यते इत्यादि ॥

युयुतिषते, युयोतिषते । 'रलो व्युपधात्' इति वा किञ्चम् ॥

योयुत्यते ॥ योयुतीति योयोत्ति इत्यादि । ईट्पक्षे

'नाभ्यस्तस्य' इति गुणनिषेधः ॥

योतयति । अयुयोतत्—ऋदित्वात् 'नाग्लोपि' इत्युपधा-  
ह्रस्वनिषेधः ॥

युतित्वा, योतित्वा । सन्वक्तृस्त्वविकल्पः । 'उदुपधाद्वा-  
बादिकर्मणोरन्यतरस्याम्' इति निष्ठायां मुदिवत् किञ्चविकल्प उदाहार्यः ।  
युतितमनेन योतितमनेन । इत्यादि ॥

जोतते । इत्यादि युतिवत् ॥

विथृ वेथृ याचने ॥ ३३-३४ ॥

द्वितीयो दान्तः, आद्यो धान्त इति कौशिकः । क्षीरस्वामिना त्वयं  
पक्षो दूषितः ॥

वेथते । विविथे—'असंयोगाल्लिट्कित्' इति क्त्वाच्च गुणः ॥

वेथिता । वेथिष्यते । वेथताम् । अवेथत । वेथेत ।

आशिषि—वेथिषीष्ट । अवेथिष्ट । अवेथिष्यत ॥

विविथिषते, विवेथिषते ॥

वेविध्यते ॥ वेविर्याति—'नाभ्यस्तस्य' इति गुणनिषेधः ।

वेवेत्ति ॥

वेथयति । अविवेथत्—ऋदित्वात् 'नाग्लोपि' इत्युपधा-  
ह्रस्वनिषेधः ॥



द्वितीयस्य विशेषः—विवेधे । वेथ्यते । विवेथिषते । वेवेथ्यते ।  
 वेवेथीति, वेवेत्तः इत्यादावगुणविषय एकारश्रवणम् । अथ  
 ऋदित्करणमुपधाह्रस्वनिवृत्त्यर्थम् । इमौ द्विकर्मकौ । दुह्यादित्वा-  
 दप्रधाने कर्मणि लादयः । षष्ठी तु द्वितीयावदुभयत्र गुणक-  
 र्मणि तु विकल्पेन । अप्रधाने कृत्येनाभिहिते कर्तृकर्मणानैव षष्ठी ।  
 सर्वमेतन्नाथतावुपपादितं तत् एवावगन्तव्यम् ॥

अथि शैथिल्ये ॥ ३५ ॥

शैथिल्यं विश्लिष्टताऽगाढता वा<sup>१</sup> । इदित्त्वं नुमर्थम् । अत  
 एव किङ्तोर्नलोपाभावः । श्रन्थते । शश्रन्थे । श्रन्थिता ।  
 श्रन्थिष्यते । श्रन्थताम् । अश्रन्थत । श्रन्थेत । आशिपि—  
 श्रन्थिषीष्ट । अश्रन्थिष्ट । अश्रन्थिष्यत ॥

भावे श्रन्थयत इत्यादि ॥

शिश्रन्थिषते ॥ शाश्रन्थयते ॥ शाश्रन्थीति, शाश्रन्ति ।  
 'खरि च' इति चत्वंम् । लङि तिप्सिपोर्हल्ङ्यादिलोपे संयोगान्तलोपे  
 च अशाश्रन् ॥

श्रन्थयति । श्रन्थयते । अशश्रन्थत् ॥

श्रन्था — 'गुरोश्च हलः' इत्यकारः । 'प्यासश्रन्थो युच्'  
 इत्यत्र लाक्षणीकत्वान्नास्य ग्रहः ॥

प्रश्रथः हिमश्रथः—'अवोदैधौ धमप्रश्रथहिमश्रथाः' इति घञि  
 नलोपवृद्धयभावयोर्निपात्यते । गणान्तरपठितस्य वा निपातनम् ॥

श्रन्थ विमोचनप्रतिद्वर्षयोः इति क्रयादिः । श्रन्थ

<sup>१</sup> मु—गाढता च ।

ग्रन्थ सन्दर्भे इति च । इमावाधृषीयावपि । अथ प्रयत्ने  
इति वुरादिः । दौर्बल्ये कथादिः । आधृषीयो मोक्षणे ॥

ग्रथि कौटिल्ये ॥ ३६ ॥

कौटिल्यं शाठ्यं, वक्रता वा । ग्रन्थते इत्यादि श्रन्थिवत् ।  
अभ्यासकार्यं विशेषः । केचिदिमावनिदिता सानुषङ्गौ पठन्तः  
क्लिङ्गोर्नलोपमिच्छन्ति । अत्र तरङ्गिणी—‘ इदिस्वादनुनासिकलो-  
पाभावः, श्रेथे श्रेथे इत्युदाहरन्वृत्तिकारो भ्रान्तः ’ इति । अत्र  
वृत्तिकार इति धातुवृत्तिकृदुच्यते । तथा सानुषङ्गपाठः काशि-  
कावृत्तिकारस्याप्यनभिमतः, यतः ‘ श्रन्थिग्रन्थिदम्भिस्वनाञ्जीम् ’ इति  
लिटः कित्त्वे श्रेथतुः श्रेथुः इति परस्मैपदिनावेवोदाजहार ॥

ग्रन्थ सन्दर्भे इति क्रयादौ युजादौ च, ग्रन्थ बन्धने इति च  
युजादौ ॥

कथ श्लाघायाम् ॥ ३७ ॥

कथ्यते । चकथ्ये । कथिता । इत्यादि ॥

कर्मणि कथ्यते इत्यादि ॥

चिकथिषते ॥ चाकथ्यते ॥ चाकथीति । इत्यादि  
पूर्ववत् ॥

विकथी—‘ वौ कषलसकथसम्भः ’ इति वौ उपपदे तच्छी-  
लादिषु घिनुण् ॥

वासरूपेण युच्—विकथनः ॥

एधादय उदात्ता अनुदात्ततः ॥

अथ तवर्गीयाः परस्मैपदिनः ॥

अत सातत्यगमने ॥ ३८ ॥

सातत्यगमनं सन्ततगमनम् । ग्राममतति । ग्रामायातति ।  
अतसि । अतामि । अतन् । अतत् । अतन्ती । ' ग-  
त्यर्थकर्मणि द्वितीयाचतुर्थ्यौ चेष्टायामनध्वनि ' इति कर्मणि द्वि-  
तीयाचतुर्थ्यौ । चेष्टायामिति वचनात् मनसाऽतति ग्रामम्  
इत्यत्र द्वितीयैव । अध्वन्यर्थग्रहणात् मार्गमतति इत्यादावपि  
द्वितीयैव ॥

आत । आततुः । आतिथ । आतिव । ' अत आदेः '  
इत्यभ्यासादेर्दीर्घो लिटि ॥

अतिता । अतिष्यति । अतिष्यन् । अततु । आतत् ।  
आटि वृद्धिः ॥ अतेत् । आशिषि—अत्यात् । मा भवानतीत्—  
' वदन्नजहलन्तस्य ' इति वृद्धेः ' नेटि ' इति निषेधः । आतिष्यत् ॥

कर्मणि—अत्यते । आते । अतिता । अतिष्यते । अत्यताम् ।  
आत्यत । अत्येत । आशिषि—अतिषीष्ट । आतिष्ट । आति-  
षाताम् । आतिषत । गत्यर्थानां कर्तृस्थक्रियत्वात् न कर्मकर्ताऽस्ति ॥

कर्मव्यतिहारे तडस्य नास्ति, ' न गतिर्हि सार्थेभ्यः ' इति निषेधात् ।  
व्यत्यतति इत्यादि ॥

अतितिषति ॥

आतयति देवदत्तं ग्रामम् । ' गतिबुद्धि ' इति प्रयोज्यस्य  
कर्मत्वम् ॥

अतितो ग्रामम् । अतितो ग्रामः । अतितं देवदत्तेन । इदमेषा-  
मतितम् । ‘ गत्यर्थकर्मक ’ इति ‘ क्तोऽधिकरणे च ’ इति योगद्वयेन  
कर्तृकर्मभावाधिकरणेषु क्तः ॥

अत्कः आसन्नः—‘ इण्भीकापाश्ल्यतिर्छिभ्यः कन् ’ इति कन् ॥

आतिः गन्ता पक्षिविशेषश्च—‘ अज्यतिभ्यां च ’ इति इण्प्रत्ययः ॥

पादाभ्यामततीति पदातिः—‘ पादस्य पदाज्यातिगोपहतेषु ’ इत्या-  
ज्यादिषूत्तरपदेषु पदादेशः ॥

शोभनमततीति स्वातिः नक्षत्रम् । स्वाती—‘ सर्वतोक्तिन्नर्थात् ’  
इति वा ङीष् ॥

स्वात्यां जातो माणवकः स्वातिः—अत्र ‘ सन्धिवेलाद्यृतुनक्षत्रे-  
भ्योऽण् ’ इति शैषिकोऽण् यदा जातार्थे तदा तस्य ‘ श्रावष्ठाफलगुन्यनृगधा-  
स्वातीतिष्यपुनर्वसुहस्तविशाखाषाढाबहुलारुक् ’ इति लुकि ‘ लुक्तद्धित-  
लुकि ’ इति स्त्रीप्रत्ययस्य लुक् । स्वाती इति ङीष्न्तस्य ग्रहणादङीष्न्तादणो  
लुङ्नास्ति । तेन ‘ न खाभ्यां पदान्ताभ्यां पूर्वौ तु ताभ्यामैच् ’ इति  
यथासङ्ख्यादिह वकारात्पूर्वमौकारे वृद्धिनिषेधे च सौवातः इति भवति ।  
वृद्धिनिषेधस्य प्रयोजनग्न्यत्र । अस्तु वेहापि ‘ टिड्ढाणञ् ’ इत्यादिना  
स्त्रियां ङीपि ‘ यस्येति च ’ इत्यकारलोपे सौवाती भार्या यस्य इति  
बहुव्रीहौ स्त्रियाः पुंवद्भाषितपुंस्कादनूङ्समानाधिकरणे स्त्रियामपूरणी-  
प्रियादिषु ’ इति प्राप्तस्य पुंवद्भावस्य ‘ वृद्धिनिमित्तस्य च तद्धि-  
तस्यारक्तविकारे ’ इति रक्तविकारादतिरिक्तार्थस्य च वृद्धिनिमित्त-  
तद्धितान्तस्य पुंवद्भावो नेति विधीयमानो निषेध इहाणो वृद्धि-  
निमित्तत्वाभावाच्चेति पुंवद्भावे सौवातभार्य इति भवति । ‘ स्त्रियाः  
पुंवत् ’ इति सूत्रस्यार्थः—स्वर्थस्य शब्दस्य स्त्रियां वर्तमाने समानाधिकरणे



पूणीप्रियादिवर्जित उत्तरपदे पुंस इव रूपं भवति, स चेत् स्त्रीशब्दो  
भाषितपुंस्कादनङ् भवतीति । पूणीति पूरणप्रत्ययान्तः स्त्रीलिङ्गपञ्चम्या-  
दिशब्द उच्यते । भाषितः पुमान् यस्मिन्नर्थे प्रवृत्तिनिमित्ते स  
भाषितपुंस्कः, इह तु शब्दस्तद्योगात्तथोक्तः । उडोऽभावः अनूङ् ।  
भाषितपुंस्कात्परोऽनूङ् यस्मिंस्त्रीशब्दे स भाषितपुंस्कादनङ् । निपातना-  
त्पञ्चम्या अलुक् ॥

अतिथिः — ‘ऋतन्यञ्चिवन्यञ्च्यर्षिमद्यज्जिकुयुकृशिभ्यः कलि\*  
च्यतुजलिजिष्ठुजिष्ठजिशन्स्यन्निधिन्नुल्यषासानुकः’ इत्यर्त्यादिभ्यः द्वा-  
दशभ्यः कन्यादयो द्वादश प्रत्यया यथासङ्ख्यमित्यतेरिथिन् ॥

अतिथौ साधुः आतिथेयः—‘पथ्यतिथिवसतिस्वपतेर्दञ्’ इति  
सप्तम्यन्तात्साधिव्यर्थे ढञ् । ढस्य ‘आयनेयीन्’ इत्येयादेशः ॥

अतिथये इदं आतिथ्यम्—‘अतिथेर्ज्यः’ इति चतुर्थ्यन्ता-  
त्तादर्थ्ये ज्यः ॥

अतसः—क्षौमं प्रहरणं वायुश्च । ‘अत्यमिवमिचमितमिनमि-  
रमिलमिनमितपिपतिपनिपणिमहि†भ्योऽसच्’ इत्यसच् ।

अतसी उमा—‘षिद्वौरादिभ्यश्च’ इति स्त्रियां ङीष् ॥

सातयतीति सातयः—‘अनुपसर्गांल्लिङ्गविन्दधारिपारिवेद्युदेजिचे  
तिसातिसाहिभ्यश्च’ इति कर्तरि शो शपि गुणायौ । ‘सातिः सौत्रो धातुः’  
इति वृत्तौ । बोधिण्यासेऽपि—‘सातिः सुखे वर्तते सौत्रः’ इति ।  
जिनेन्द्रहरदत्तौ ‘सातिर्हेतुमण्यन्तः’ इति ॥

इदिह्नन्धनार्थं उत्तरत्र भविष्यति ॥

\* कृशिभ्योऽलि ।

† अत्यमि च मितमिरमिनमि तपि पणिपनि ।

चिती संज्ञाने ॥ ३९ ॥

संज्ञानं चैतन्यम् । चेतति । चिचेत । चिचित्तुः । चिचैतिथ ।  
चिचित, चिचेत । चिचितिव । चिचितिम ॥

चेतिता । चेतिष्यति । चेतु । अचेतत् । चेतेत् ।  
आशिषि—चित्यात् । अचेतीत् । अचेतिष्यत् ॥

भावे चित्यते इत्यादि ॥

चिचितिषति, चिचेतिषति ॥ चितित्वा, चेतित्वा—‘रलोऽपधात्’  
इति किञ्चविकल्पः ॥

चेचित्यते ॥ चेचितीति । ‘नाभ्यस्तस्य’ इति गुणनिषेधः ।  
चेचेत्ति ॥

चेतयति देवदत्तम् । अचीचितत् । ‘अणावकर्मकात्’ इति  
परस्मैपदमेव । ‘गतिबुद्धि’ इति प्रयोज्यं कर्म ॥

चित्तः । चित्तवान्—‘इवीदितः’ इत्यनिट्त्वम् ॥

चितः—इगुपधलक्षणः कः ॥

चेतनः—बाहुलकात्कर्तरि ल्युट् ॥

चित् चैतन्यम्—सम्पदादित्वाद्भावे किप् ॥

चेतः—‘असुन्’ इत्यसुन् ॥

सुचेतीकरोति—‘अरुर्मनश्चक्षुश्चेतोरहोरजसां लोपश्च’ इति कृभ्व-  
स्तियोगे चिवः, सलोपश्च । ‘अस्य च्वौ’ इतीकारोऽकारस्य ॥

अत्र मैत्रेयः—‘कणः कश्च’\* इति चितेः कणप्रत्यये, धातोरन्त्यस्य च ककारे चिक्रणः इति । बहुलवचनाद्गुणाभावः प्रत्ययकस्येत्संज्ञाऽभावश्चेति ॥ हरदत्तस्तु—चिनोतेः क्विप्—चित् कणेर्च्—कणः, तकारस्य ककारः चिक्रणदिपाठात् । केचित्—चिक्रणदिषु<sup>१</sup> तकारमेव पठन्ति । न्यासकारोप्येवं निरुवाह । स्मरणार्थोप्ययं, ‘चेतन्ती सुमतीनाम्’<sup>२</sup> इति दर्शनात् । ‘अधीगर्थ-दयेशां कर्मणि’ इति कर्मणः शेषत्वे षष्ठी । अधीगर्थाः स्मरणार्थाः । तथा सन्धानार्थोपि । यदाह श्रीधाम<sup>३</sup>स्वामी—‘प्रायो विनाशः चित्तं सन्धानं विनष्टस्य सन्धानं प्रायश्चित्तम्’ इति । ‘प्रायस्य चित्तिचित्तयोः’ इति पारस्करादिपाठात्सुट् ॥

चिति स्मृत्याम् इति चुगदौ । चित संचेतने इति तत्रैवात्मनेपदी ॥

च्युतिर् आसेचने ॥ ४० ॥

‘उपदेशेऽजनुनासिक इत्’ ‘हलन्त्यम्’ इतीकाररेफयोरिच्चम् । सेचनमार्द्धीभावनम् । यदाह हरदत्तः—सेचिः कर्मस्थक्रियः । आर्द्धी-भावनं ह्यत्र प्रधानं तदर्थत्वात्कारकव्यापारस्य इति । आङ्गीषदर्थेऽभिव्याप्तौ वा । च्योतति ॥ चुच्योत । चुच्योतिथ । चुच्युतिव ॥ च्योतिता । च्योतिष्यति । च्योततु । अच्योतत् । च्योतेत् । आशिषि—च्युत्यात् । लुङि ‘इरितो वा’ इति च्लेः पक्षे परस्मैपदेष्वङादेशविधानात् डिच्वाद्गुणे अच्युतत् । अच्युतताम् । इत्यादि । अन्यदा<sup>३</sup> अच्योतीत् इत्यादि ॥

<sup>१</sup> विभणाधि, चिहणादि ।

<sup>२</sup> श्रीराम ।

<sup>३</sup> अङ्गभावे ।

\* ‘जीतेः कणः कश्च’ इति कौमुदीपाठः ।

† तै. सं ४-१-११

कर्मादौ च्युत्यते । इत्यादि ॥

चुच्युतिषति, चुच्योतिषति ॥ च्युतित्वा, च्योतित्वा ।  
पूर्ववत्किस्वविकल्पः ॥

चोच्युत्यते ॥ चोच्युतीति, चोच्योत्ति । इति 'नाभ्यस्तस्य  
इति गुणनिषेधः ॥

च्योतयति । अच्युतत् ॥

निष्ठायां 'उदुपधाद्वादादिकर्मणोः' इति किस्वविकल्प उ-  
दाहार्यः—च्युतितमनेन, च्योतितमनेन इत्यादि । कर्माविवक्षायां  
कर्मकर्तरि वा भावसम्भवः ॥

श्च्युतिर् क्षरणे ॥ ४१ ॥

क्षरण स्मृतिः श्च्योतति । चुश्च्योत इत्यादि च्यु-  
तिवत् । अभ्यासे स्वयश्शेषः । सकारादिरयं, निर्देशश्चुत्वेन ।  
सकारादित्वे प्रयोजनं मधु श्च्योततीति मधुश्च्युत्—क्विप् अस्मात्  
'तत्करोति तदाचष्टे' इति णिचि 'णाविष्ठवत्प्रातिपदिकस्य'  
इतष्ठिनीव कार्यविधानादिलोपे मधुश्चयायतेः क्विप् । तस्य लोपे  
प्रत्ययलक्षणेन 'णेरनिटि' इति णेश्च लोपे यकारन्तात् अ-  
स्मात् कृदन्तात् प्रतिपादिकात्सौ तस्य हल्ङ्यादिलोपे प्रत्ययल-  
क्षणेन सुबन्तत्वेन पदत्वे 'संयोगान्तस्य' इति यलोपे श्चुत्वस्य  
पूर्वत्रासिद्धत्वात् 'स्कोः' इति सलोपे 'चोः कुः' इति चका-  
रस्य पदान्तस्य कुत्वे तस्य जश्त्वे—मधुगिति रूपसिद्धरिति वृ-  
त्तिन्यासः समञ्जरीसम्भताकारमैत्रेयादिभिरुक्तम् । यद्येवमटतीत्यट्, अट्  
श्च्योततीत्यत्रापि श्चुत्वस्यासिद्धत्वात्सकारपरत्वात् 'डस्मिधुट्' इति



धुट्प्राप्नोति । नैतत्, 'श्चुत्वं धुट्त्वे सिद्धं वक्तव्यम्' इत्युक्तत्वात् ।  
 अत एव वृत्तिकारादिविरोधात् तालव्योष्मादिवादिनौ स्वामिका-  
 श्यपावुपेक्ष्यौ । यद्यपि तयोः 'अट् श्रोतति' इत्यत्र धुडभावस्सिद्धः,  
 मधुक् इत्यत्र 'संयोगान्तस्य' इति यकारचकारयोर्लोपे 'ब्रश्चभ्रस्ज  
 सृजमृजयजराजभ्राजच्छशां षः' इति ब्रश्चादीनां लृकारशकारा-  
 न्तानां च झलि पदान्ते च षत्वविधानात् शकारस्य षकारे 'झ-  
 लां जश्ः' इति जश्त्वे मधुडिति स्यात् । अतश्चुतिरित्ययकार-  
 मपि पठन्ति । तथा च मधुश्चुतं धृतमिव सुपूतं<sup>१</sup> 'श्रोतन्ति ते  
 वसोः'<sup>२</sup> इत्यादौ भट्टभास्करः । अत्र मैत्रेयोपि—श्चुतिरित्यप्येके  
 पठन्ति । जुतिर् भासने<sup>३</sup> इति चेति ॥

मन्थ विलोडने ॥ ४२ ॥

विलोडनं क्षोभणम् । मन्थति । ममन्थ । ममन्थिथ ।  
 मन्थिता । मन्थिष्यति । मन्थतु । अमन्थत् । मन्थेत् ।  
 आशिषि—मथ्यात् । यासुटः किर्वान्नलोपः, 'अनिदितां हल  
 उपधायाः किङ्ति' इति ॥

अमन्थीत् । अमन्थिष्यत् ॥

कर्मादौ मथ्यते इत्यादि ॥

मिमन्थिषति ॥ मामन्थ्यते ॥ मामन्थीति, मामन्ति ।  
 लङि तिप्पिपोर्हलङ्यादिलोपे च अमामन् ॥

मन्थयति । अममन्थत् ॥

मथित्वा, मन्थित्वा ॥ नोपधात्परस्य 'नोपधात्थपान्ताद्वा'  
 इति थकारफकारान्तात्सेटः क्तवः किर्वविकल्पनात् 'पक्षे नलोपः' ॥

<sup>१</sup> तै. सं. १.१.१४ । <sup>२</sup> तै. ब्रा. ३-६-७ । <sup>३</sup> जुतिर् भासने ।

मन्थनी—‘करणाधिकरणयोश्च’ इति अधिकरणे ल्युङन्तात्  
‘णञ्’ इति ङीप् ॥

मन्थानः—‘सम्यगनचस्तुवः’ इत्यानज्वाहुलकादस्मादपि ॥ अत्रा-  
यं धातुर्यद्यपि क्षीरस्वाम्यादिभिर्न पठ्यते । तथाऽपि मैत्रेयचन्द्रदुर्गैः  
पठितत्वात्, ‘शमीगर्भादग्निं मन्थति’<sup>१</sup> ‘ततो यथा प्राशुं मन्थति । यदि  
मथ्यमानो न जायेत’ इत्यादिदर्शनाच्चास्त्येव । अयं द्विकर्मकः ।  
दुह्यादित्वादप्रधाने कर्मणि लादयः—अमृतमम्बुनिधिर्मथ्यत इति  
द्वितीयावत् कृद्योगलक्षणा षष्ठ्युभयत्र कर्मणि ‘गुणे तूभयथा  
गोणिकापुत्रः’ इति वचनात् द्वितीयाऽपि—अमृतस्याम्बुनिधिर्मन्थिता ।  
अम्बुनिधिमिति च । अमृतं मन्थितव्योऽम्बुधिर्देवैरित्यत्र ‘कृत्या-  
नां’ योगविभागेन कर्तृकर्मणोः षष्ठी निषिध्यते । नाथतौ  
सर्वमेतत् उपपादितम् । अयं कथादावपि । इह चाग्रे निर-  
नुषङ्ग एवेदित् ॥

कुथि पुथि लुथि मथि मान्थ हिंसासंक्लेशनयोः ॥ ४३-४७ ॥

कुन्थति । चुकुन्थ । इत्यादि मन्थिवत् । विशेषः सिन्धुदिस्वात्  
ङ्किति । नलोपाभावः—कुन्थ्यते इत्यादि । तथा हिंसार्थत्वात्  
'न गतिर्हिंसा' इति कर्मव्यतीहारे हिंसायां तद्धनिषेधश्च । एवं  
पुन्थति, लुन्थति, मन्थतयोपि । मान्थतिस्तु सर्वत्र मन्थतिवत् ।  
अत्र च क्षीग्वामी मन्थि सानुषङ्गमनिदितं पठित्वा मथ्यते इति चोदा-  
हत्य मथीति दौर्गा मन्यन्ते इत्याह । सम्मतायां तु द्वावपि पठ्येते॥

खङ्गोपकुन्थं शत्रुं मारयति, खङ्गेनोपकुन्थं इति वा । 'हिंसा-  
र्थानां च समानकर्मकाणाम्' अत्रानुप्रयोगधातुना समानकर्मकाणां हिंसार्थानां  
तृतीयान्त उपपदे णमुल् इति णमुल् । 'तृतीयाप्रभृतीनि' इति समास-  
विकल्पः । सर्वस्मिन्नेवात्र णमुल्प्रकरणे क्रियाभेदे सति वासरूपेण क्त्वापीति  
वृत्तावुक्तम् । तेन खङ्गेनोपकुन्थ्य इति 'समानकर्तृकयोः पूर्वकाले' इति  
क्त्वऽपि भवति । एव खङ्गोपपुन्थं इत्युदाहार्यम् ॥

कुन्थ संश्लेषणे इति क्रयादौ । कुथ पूतीभावे । पुथ हिंसायां  
इति दिवादौ । पुथ भाषार्थश्चुरादौ ॥

षिध गत्याम् ॥ ४८ ॥

केचिदुदितं पठन्ति । यदाह काश्यपः—उकारः 'उदितो वा'  
इति विशेषणार्थः इति । तरङ्गिणी चायमुदितिति । तद्वृत्तिविरोधादु-  
पेक्ष्यम् । यदाह—'ततः परं सिद्धयतिरेव नेतरः' इत्यनिट्कारिकायां  
सिद्धयतिबुद्धयत्योः श्यना निर्देशादन्यविकरणयोः बुधिसिद्धयोरिङ्भवत्येव ।  
बोधिता । सेधिता । निष्ठायामपि प्रतिषेधाभावात् बुधितं सिधितं इत्येव  
भवतीति । उदिस्वे हि 'उदितो वा' इति क्त्वायां विकल्पस्योक्तत्वात्  
'यस्य विभाषा' यस्य धातोः क्वचिद्विभाषेडुक्तः तस्य निष्ठायामिण्नेति  
प्रतिषेधेन भाव्यमिति कथमेवं ब्रूयात् । तत्र न्यासपदमञ्जुर्योरपि सिधेरु-  
दिस्वमनार्थमित्युक्तम् । अत एव क्षीरस्वामी सिद्धमित्युदाहृत्य निरनुबन्ध-  
पाठे तु सिधितं इत्यपरितुष्यन्नदाजहार ।

अथोदाहरणानि—'धात्वादेष्स्सः' सेधति । सिषेध । सिषि-  
धिथ । सिषिधिव । 'आदेशप्रत्यययोः' इति षत्वम् ॥



सेधिता । सेधिष्यति । सेधतु । असेधत् । सेधेत् ।  
आशिषि — सिध्यात् । असेधीत् । असेधिष्यत् ॥

कर्मणि सिध्यते इत्यादि । गत्यर्थत्वेन वर्तुस्थक्रियत्वात् न  
कर्मकर्ताऽस्ति ॥

सिसिधिषति, सिसेधिषति । सिधित्वा, सेधित्वा, । 'रलो-  
व्युपधात्' इति विश्वविकल्पः । 'स्तौतिण्योरेव षणि' इति  
नियमान्न षत्वम् ॥

सेपिध्यते—कुटिल गच्छतीत्यर्थः । 'नित्यं कौटिल्ये गतौ'  
इति यङ् । नित्यग्रहणं क्रियासमभिहारे यङो निवृत्तय इति वृत्तौ  
प्रतिपादितम् । सेपिधीति, सेपेद्धि । 'झषस्तथोः' इति धत्वे  
जश्त्वम् ॥

सेधयति । असीपिधत् । 'दीर्घो लघोः' इति दीर्घः ।  
'सिध्यतः पारलौकिके' इति णावात्वं द्यना निर्देशादस्य न भवति ॥

प्रतिषेधति— उपसर्गात्सुनोतिमुवतिस्यतिस्तौतिस्तोभतिस्थासेनयसेध-  
सिचसञ्जस्वञ्जाम्' इति उपसर्गस्यान्निमित्तात्परस्य सुनोत्यादिसकारस्य षत्व-  
विधानात् 'सात्पदाद्योः' इति निषेधं बाधित्वा सेधिसकारस्य षत्वम् ।  
सेधेति शपा निर्देशो यङ्लुङ्निवृत्त्यर्थो दैवादिकनिवृत्त्यर्थश्चेति हरदत्तः ।  
तेन प्रतिसेपिधीतीत्यत्र अभ्यासे न षत्वम्, परस्य तु 'आदेशप्रत्यययोः'  
'इति षत्वम् । अन्यस्त्वाह—'शपा निर्देशोऽयं सिध्यतेरेव निवृत्त्यर्थो न  
यङ्लुकः, तेनेह षत्वं भवत्येव । एवं हि 'सेधतेर्गतौ' इति निषेधे  
शितपा निर्देशोऽर्थवान्; अन्यथा यङ्लुकि षत्वस्यैवाप्रसङ्गात् किमनेनेति ॥



प्रत्यषेधत् इत्यादौ उपसर्गस्थान्निमित्तात्परत्वाभावेऽपि 'प्राक्सितादङ्ग-  
वायेऽपि' इति षत्वम् । 'प्राक्सितात्' इति 'उपसर्गात्सुनोति' इत्यादिः  
'परिनिविभ्यः सेव' इत्यन्त उच्यते । प्रतिपिपिधिषति इत्यत्र 'स्तौति-  
प्योरेव' इति नियमं बाधित्वा 'स्थादिष्वभ्यासेन चाभ्यासस्य' इति  
अभ्यासात्परस्य षत्वं, प्रकृतेस्तु 'उपसर्गात्' इति । इदं षत्वमप्यपदेशार्थ-  
मवर्णान्ताभ्यासार्थं 'स्तौतिप्योरेव' इति नियमबाधनार्थं चेत्युक्तम् ।  
सूत्रार्थस्तु—स्थादिषु प्राक्सितीयेषु 'उपसर्गात्' इति अभ्यासेन व्यवहितस्य  
च भवतीति । अत्र अभ्यासस्य 'उपसर्गात्' इत्येव सिद्धे अभ्यासग्रहणं  
योगभेदेन प्राक्सितीयेषु स्थादिष्वेवाभ्यासस्य षत्वं न त्वन्यत्रेति निषेधप्रति-  
पादनार्थम् । इदं च 'उपसर्गात्', इति षत्वं 'सेधतेर्गतौ' इति निषेधात्  
प्रतिसेधति गा इत्यादौ गत्यर्थत्वे न भवति ॥

सुषेधः, दुष्षेधः, निष्षेधः, 'सुषामादिषु च' इत्येषु षत्वम् ।  
नन्वत्राद्य उपसर्गस्थान्निमित्तात्परत्वादेव सिद्धम्, इतरयोरपि 'नुभ्विसर्जनीय-  
शर्व्यवायेऽपि' इति किमेषां गणे पाठेन । अत्र वृत्तिः—सुशब्दस्य कर्म-  
प्रवचनीयत्वान्निर्दुश्शब्दयोः क्रियान्तरविषयत्वादनुपसर्गत्वे सति पाठोऽयं  
'सेधतेर्गतौ' इति प्रतिषेधबाधनार्थं वेति ॥

सिध्रः साधुपर्यायः । सिध्यतेर्वाऽयम् । 'स्फायितञ्चि' इत्या-  
दिना रक् ॥

सिध्रको वृक्षविशेषः । संज्ञायां कन् ।

सिध्रकप्रचुरो वनविशेषः ॥ सिध्रकावणम्—'वनगिर्योस्संज्ञायां  
कोटरकिंशुलकादीनाम्' इति कोटरादित्वाद्वन उत्तरपदे दीर्घः । 'वनं  
पुरगामिश्रकासिध्रकासारिकाकोटराग्नेभ्यः' इति वननकारस्य णत्वम् ।

वनमिति षष्ठ्यर्थे प्रथमा । इदं णत्वं संज्ञायां, अग्रात्परत्वे त्वसंज्ञायामपीति स्थितम् ॥

सिध्मम्—बाहुलकान्मन् । सिध्यतेर्बा ॥

सिध्मलः—‘सिध्मादिभ्यश्च’ इति प्रथमान्तादस्त्युपाधिकात् अत्येत्यर्थे लच् ॥

षिधू शास्त्रे माङ्गल्ये च ॥ ४९ ॥

शास्त्रं शासनमिति मैत्रेयशाकटायनौ । शिष्टावित्येव चन्द्रः ।

शास्त्रं शास्त्रविषयं शासनम्, माङ्गल्यं मङ्गलक्रियेति क्षीरस्वामी ।

एवं तरङ्गिण्यामपि । सेधति इत्यादि पूर्ववत् । विशेषस्तूदिस्वाद्वाला-

दावार्धधातुके । ‘स्वतिसूतिसूयतिधूवूदितो वा’ इति इटो विकल्पनात्—

सेद्धा । सेत्स्यति । असेत्सीत् इति । लुङि ‘वदव्रज’ इति

वृद्धिः । तथा आशीर्लिङ्लुङोरात्मनेपदेषु ‘लिङ्सिचावात्मनेपदेषु कितौ

इति किस्वादगुणत्वे व्यतिषित्सीष्ट । व्यत्यपिद्ध । व्यत्यपित्साताम् ।

इत्यादि भवति ॥ क्त्वासनोश्चेडभावे सिध्वा सिपित्सति इति ।

‘इलन्ताच्च’ इति इक्समीपाद्धलः परस्य शलादेस्सनः कित्वात्र गुणः ॥

निष्ठायां ‘यस्य विभाषा’ इतीणिषेधात् सिद्धं इति भवति ।

अत्र मैत्रेयसम्मतकारौ ‘कृस्तृभृस्तुदुस्तृश्रुवो लिटि’ कादय एव लिट्यनिट-

स्ततोऽन्ये लिटि सेट इत्यनेन पुरस्तात्प्रतिषेधकाण्डस्यारम्भात् तस्य तदाश्रयस्य

नियमस्य च बलीयस्त्वमिति यावान्कश्चिदिडभावः प्रतिषेधनिबन्धनो विकल्प-

निबन्धनो वा स सर्वो बाध्यते इत्युदिलक्षणं विकल्पं नाधित्वा लिटि कादि-

नियमान्नित्यमिडिति सिषेधिता इत्याहुतुः । तथा च 'अचस्तास्वत्' इत्यत्र वृत्तिकारः — 'नित्यग्रहणं किं ; विधोता किधविता विदुधविध । तासौ विभाषितेऽस्थलि नित्यमिडागमो भवति' इति । अत्र न्यासे 'स्वरत्यादिसूत्रेण धूज इड्विकल्पः । तस्य नित्यग्रहणाद्विभाषितेऽस्थलि नित्यमिडागमो भवति इति । हरदत्तस्तु—नित्यमिडागमो भवतीति वृत्तिमुपादाय यावान् कश्चिदिडभावः प्रतिषेधनिबन्धनो विकल्पनिबन्धनो वा स सर्वः क्रादिसूत्रेण नियम्यत इत्यस्मिन्पक्ष इडभावः । यदा तु प्रतिषेधाधिकारेण क्रादीनामेव लिटीण भवतीति नियमात् प्रतिषेध एव सर्वो निवर्त्यते, स्वरत्यादिसूत्रेण विकल्पो भवत्येवेति पक्षस्तदा विदुधोथ, विदुधविध, इत्युभयं भवतीति । अस्यायमभिप्रायः—अत्र वृज्व्यतिरिक्तानां क्रादीनां 'एकाच उपदेशेऽनुदात्तात्' एकाच् यो धातुरुपदेशेऽनुदात्तः तस्मात्परस्य बलादेरार्धधातुकस्येण्येति प्रकृत्याश्रयः प्रतिषेधस्सिद्धः । वृड्वृजोस्तूगन्तत्वात् 'श्र्युकः किति' इति प्रत्ययाश्रय इति सिद्धे सत्याग्रभ्यमाणेनानेन नियमेन तुल्यजातीयानां क्रादिव्यतिरिक्तानां येषां प्रकृत्याश्रयः प्रत्ययाश्रयो वा निषेधः प्राप्तस्तेषामेवेत् प्राप्यत इति । पुरस्तात्प्रतिषेधकाण्डारम्भस्य प्रयोजनं 'स्मृत्वा, स्मृतः' इत्यादौ परमपि स्वरत्यादिविकल्पं बाधित्वा 'श्र्युकः किति' इति निषेधप्रवृत्तिरिति च तेनोक्तम् । हरदत्तानुवादी रामदेवमिश्रोपि क्रादिसूत्रे अनुदात्तोपदेशानामत्र प्रकृत्याश्रयः प्रतिषेधः, वृड्वृजोस्तु प्रत्ययाश्रयस्तदुभयस्याप्ययं नियम इति । वृत्तिग्रन्थोप्यत्रैवानुकूलः । अत्र मते सिषेधिविध । सिषेद्ध । सिषिधिव, सिषिध्व इत्यादि भवति ।

एतदनुन्तरं 'मृ मरणे' इत्याभरणे पठ्यते, तद्भाष्यविरोधादुपे-



क्ष्यम् । यद्यय स्यात्कथं ' व्यत्ययो बहुलम् ' इत्यत्र ' स च न मरति,  
न म्रियते, इति प्राप्ते ' इति ब्रूयात् ॥

अयमनूदेत्संराद्धर्थे दिवादौ ॥

खाद भक्षणे ॥ ५० ॥

खादति । चखाद । चखादित्थ ॥

खादिता । ख.दिष्यति । खादतु । अखादत् । खादेत् ।

आशिपि — खाद्यात् । अखादीत् ॥

कर्मादौ खाद्यते इत्यादि ॥

चिखादिषति । चाखाद्यते । चाखादीति, चाखात्ति ॥

खादयति मोदकं देवदत्तेन — ' गतिबुद्धि ' इत्यदिना प्राप्ते  
प्रयोज्यस्य कर्मत्वं ' आदिखाद्योः प्रतिषेधः ' इति निषिध्यते ।  
' निगारणचलन ' इति नित्यं परस्मैपदम् । ऋदिच्वात् अचखादत् इत्यत्र  
उपधाह्रस्वो न भवति ॥

खादितो मोदकः, खादितमनेन, इदमेषां खादितम् ' कोधिकरणे  
च ' इत्यदिना कर्मभावाधिकरणेषु क्तः ॥

खादकः — ' निन्दहिंसक्लिशखादविनाशपरिक्षिपपरिरटपरिवादिव्या-  
भाषासूजो वुञ् ' इति ताच्छीलिको वुञ् । ण्वुलैव सिद्धे वुञ्निवधानं ज्ञापकं  
तच्छीलादिषु वासरूपविधिना तृजादयो न भवन्तीति वृत्तौ ॥

खद स्थैर्ये हिंसायां च ॥ ५१ ॥



चकाराद्भक्षणे च । स्थैर्ये अकर्मकः । खदति । चखाद ।  
इत्यादि खादिवत् ॥

लुङि अखादीत्, अखदीत्—‘ अतो हलादर्लोचोः ’ इति वृद्धि-  
विकल्पः ॥

खादयति । अचीखदत् । स्थैर्येऽकर्मकत्वात् प्रयोज्यः कर्म ।

खादिरः—‘ अजिरशिशिरशबिराशथिलस्थिरस्फिरस्थविरखादिगः ’  
इति किरजन्तो निपातितः ॥

यवखदा—यवस्य सारः । स्वभावात् स्त्रीविषयोयम् ॥

यवखदी—‘ व्रीह्यादिभ्यश्च ’ इति मत्वर्थे इनिः ॥

बद स्थैर्ये ॥ ५२ ॥

ओष्ठ्यादिः । बदति । बवाद । इत्यादि खदिवत् । किति  
लिटि थलि च सेटि रूपाभेदे आदेशादित्वानाश्रयणादेत्वाभ्यासलोपयोः  
बेदतुः, बेदुः, बेदिथ, इत्यादि ॥

बदरम्—बाहुलकादरन्प्रत्ययः ॥

बदरी—‘ षिद्वीरादिभ्यश्च ’ इति ङीष् । अत्र पाठादेव  
वारन्प्रत्ययः ॥

अत्र मैत्रेयः—सानुषङ्गं पठित्वा नलोपे कृते एत्वाभ्यासलो-  
पयोः बेदतुः इत्याद्याह, तदसत् । संयोगान्तत्वेन मन्थ्यादिवल्लिटः  
किञ्चाभावात् ॥

विदि अवयवे इत्यग्रे ॥ ५३ ॥

गद व्यक्तायां वाचि ॥ ५३ ॥

गदति । जगाद । गदिता । इत्यादि खदिवत् ॥

वचनं शब्दप्रकाशनफलत्वात्कर्मस्थमिति न्यासपदमञ्जरीकैयटेषु ॥

प्रणिगदति—‘नेर्गदनदपतपदघुमास्यतिहन्तियातिवातिद्रातिप्सातिव-  
पतिवहतिशाम्यतिचिनोतिदेग्धिषु च’ इति उपसर्गस्थान्निमित्तात्परस्य नेर्गदादिषु  
णत्वं इति णत्वम् । अङ्गव्यायेऽपि इदमिष्यत इति प्रण्यगदत् इत्यादावपि  
भवति ॥

गादयति पुत्रं श्लोकं देवदत्तः । ‘गतिबुद्धि’ इत्यादिना  
प्रयोज्यस्य कर्मत्वम् । अत्र शब्दकर्मैति कर्मशब्देन साधनमुच्यते न  
क्रिया । यदि हि स्यात् ‘गतिबुद्धिप्रत्यवसानशब्दार्थाकर्मक’ इति  
लघ्वसंदिग्धं च ब्रूयात् । एवं न्यासपदमञ्जर्यादिष्वपि स्थितम् । तेन  
शिष्येण धर्मं गादयति इत्यत्र प्रयोज्यस्य न कर्मत्वम् । अत्र ‘नित्या-  
कर्मज्ञाद्यभ्यवहारार्थशब्दकर्मदृशोऽखाददिक्रन्दिशब्दायहेजः’ इति शाकटाय-  
नसूत्रव्याख्यायाममोधायां नित्याकर्मकेभ्यो गत्यर्थेभ्यो जानात्यर्थेभ्योऽभ्यव-  
हारार्थेभ्यः शब्दनक्रियेभ्यः शब्दाप्येभ्यश्च दृशेभ्यो यो णिस्तस्य कर्ता कर्म  
भवति खाददिक्रन्दिशब्दायहेज् इत्येतान् वर्जयित्वेत्युक्तम् । तन्मते क्रन्धा-  
दित्रयव्यतिरिक्तेषु सर्वेषु शब्दार्थेषु प्रयोज्यस्य कर्मत्वेन भाव्यम्, सूत्रे शब्द-  
कर्मकेति कर्मग्रहणात् क्रन्धादिपर्युदासाच्च । अनेनार्थद्वयस्य लाभः ॥

गद्यम्—‘गदमदचरयमश्चानुपसर्गे’ इति कर्मणि यत् । उप-  
सृष्टात्तु ण्यत्—प्रगाद्यम् इति ॥

निगदः—‘नौ गदनदपठस्वनः’ इति पक्षे अप् । अन्यदा  
षड् निगदः ॥

अनुगदतीति आनुगादिकः—‘ अनुगादिनष्टक् ’ इति स्वार्थे ठक् ।  
अस्मादेव निपातनाणिनिः । न त्वयं केवलं प्रयोगार्हः, ठको नित्यत्वादिति  
न्यासपदमञ्जर्यादिषु । कर्मव्यतीहारे नास्य तडस्ति, ‘ प्रतिषेधे हसादी-  
नामुपसङ्ख्यानम् ’ इति निषेधात् । हसादयो हसिप्रकारास्ते च शब्दन-  
क्रियाः ॥

स्तनगदी देवशब्दे इति चुरादौ ॥

रद विलेखने ॥ ५४ ॥

विलेखनं भेदनम् । रदति । रराद । रेदतुः । रेदिथ इत्यादि  
पूर्ववत् ॥

रदनः—‘ करणाधिकरणयोश्च ’ इति व्युट् ॥

णद अव्यक्ते शब्दे ॥ ५५ ॥

‘ णो नः ’ धात्वादेरिति शेषः । प्रणदति । प्रणनाद ।  
प्रणेदतुः । प्रणेदिथ । इत्यादि गदिवत् । ‘ उपसर्गादिसमासेऽपि  
णोपदेशस्य ’ इति उपसर्गस्थान्निमित्तात्परत्वेन नकारस्य णत्वम् । प्रणिनदति  
इत्यादौ ‘ नेर्णद ’ इति णत्वम् । इदमप्यङ्गव्यवायेऽपीति प्रण्यनदत्  
इत्यादावपि भवति । धातुनकारस्य निशब्देन व्यवधानात् ‘ उपसर्गात् ’  
इति णत्वं न भवति । अशब्दकारकत्वेऽपि ‘ अणावकर्मकात् ’ इति  
प्रयोज्यस्य कर्मत्वं घटं नादयति इति ॥

नदी — पचादौ नदद् इति पाठात् टिस्वान्डीप् ॥

नद्यां भवं नादेयं—‘ नद्यादिभ्यो ढक् ’ इति शैषिको ढक् ।  
तस्यैयादेशः । पञ्चानां नदीनां समाहारः पञ्चनदम्—‘ नदीमिश्र ’  
इति नदीवचनैः सह सङ्ख्याया अव्ययीभावः । अमिवानस्वभावादयं

समासः समाहार इत्युक्तम् । 'अच्' इति योगविभागादचस-  
मासान्तः । उक्तं च—

कृष्णोदक्पाण्डुपूर्वाया भूमेरचप्रत्ययस्मृतः ।

गोदावर्याश्च नद्याश्च सङ्ख्याया उत्तरे यदि ॥ इति ।

निनदः—'नौ गदनद' इति पक्षे अप् । तदभावे घञ् ॥

निनादः । इदित्समृद्धयर्थोऽग्रे ॥

णद भाषार्थश्चुरादौ ॥

अर्द गतौ याचने च ॥ ५६ ॥

याचने द्विकर्मकः । नाथत्यादिवल्लादयो नेयाः । अर्दति ।  
आनर्द । आनर्दतुः । आनर्दिथ । आनर्दिव । आनर्दिम । 'अत  
आदेः' इत्यभ्यासादेर्दीर्घे 'तस्मान्नुङ्द्विहलः' इति दीर्घभूतादभ्यासात्प-  
रस्य नुडागमः ॥

अर्दिता । अर्दिष्यति । अर्दतु । अर्दत् । अर्देत् ।  
आशिषि—अर्धात् । मा भवानर्दीत्—'नेटि' इति सिचि वृद्धे-  
निषेधः ॥

कर्मादौ अर्द्यते इत्यादि ॥ गत्यर्थत्वे<sup>१</sup> कर्तृस्थक्रियत्वान्न  
कर्मकर्ताऽस्ति ॥

'क्तोऽधिकरणे च' इत्यादिना कर्तृकर्मभावाधिकरणेषु क्त उदा-  
हार्यः, तथा 'गत्यर्थकर्मणि' इति द्वितीयाचतुर्थ्यौ, कर्मव्यतीहारे  
'न गतिहिंसा' इति तद्धनिषेधः, णौ 'गतिबुद्धि' इति प्रयोज्यस्य  
कर्मत्वं च ॥



अदिदिषति—‘ न न्द्राः ’ इति निषेधाद्रेफवर्जितस्य द्वितीयस्यै-  
काचो द्विवचनम् ॥

समर्णः । न्यर्णः । व्यर्णः । अभ्यर्णः — ‘ अर्देस्सन्नि-  
विभ्यः ’ ‘ अभेश्चाविदूयै ’ इति समादिपूर्वपदादर्देः परस्य निष्ठाया  
इग्निषेधे ‘ रदाभ्यां ’ इति तकारदकारयोरन्ते पूर्वस्य ‘ रषाभ्याम् ’  
इति णत्वे परस्य पुत्वेन णकारः । ‘ अभेश्चाविदूयै ’ इति नि-  
षेधादन्यत्र अभ्यार्दितो वृषलश्लीतेन इति भवति । ‘ आविदूयै  
प्रत्यासत्तिः । अस्मादेव निपातनात् ‘ ननञ्पूर्वात् ’ इति निषेधं बाधित्वा  
भावे ष्यञ् ।

हिंसार्थोऽयं चुरादौ <sup>1</sup> ॥

नर्द गर्द शब्दे ॥ ५७-५८ ॥

दन्त्यादिः, ‘ नृति नन्दि नर्दि ’ इति पर्युदासात् । नर्दति ।  
ननर्द । नर्दिता । इत्यादि नदिवत् । यङ्लुकि पर्दत्यादिवत् ॥

गेहेनर्दी—‘ पात्रैसमितादयश्च ’ इति पक्षे तत्पुरुषः । तत्रैव  
पाठात्सप्तम्या अलुक् । एवं गर्दति इत्यादि ॥

गर्दभः—‘ कृगृशृशलिकलिगर्दिभ्योऽभच् ’ इत्यभच् ॥

तर्द हिंसायाम् ॥ ५९ ॥

सकर्मकः । तर्दति इत्यादि पूर्ववत् । ‘ न गतिहिंसा ’ इति  
तङ्निषेधात् कर्मव्यतीहारेऽपि परस्मैपदम् ॥

दण्डोपतर्द गाः कालयति, दण्डेनोपतर्द इति वा—‘ हिंसा-

धानाम् ' इति णमुल् । ' तृतीयाप्रभृतीनि ' इति समासविकल्पः ।  
वासरूपेण क्त्वायां दण्डेनोपतर्ध इति ॥

कर्द कुत्सिते शब्दे ॥ ६० ॥

कुत्सितशब्द इह कौक्षः । यदाह केशवस्वामी—' कौक्षे कर्दति  
पर्दते गुदरवे ' इति । कर्दति इत्यादि नर्द्यादिवत् ॥

कर्दमः—बाहुलकादमच् ॥

खर्द दन्दशूके ॥ ६१ ॥

दन्दशूक इति दन्दशूककर्तृका क्रियाऽभिधायते । साधनप्रधा-  
नयोगित्वरूपापनार्थं दन्दशूकग्रहणमिति सम्मतातरङ्गिण्योः<sup>१</sup> । दन्द-  
शूको गर्हितदंशनशील इह तु तत्स्था क्रिया, दश इत्यनुक्तिस्ताच्छील्यादि-  
प्रतिपत्त्यर्थेति मैत्रेयेण प्रतिपादितम् । दन्तशूक इति केशवस्वामी<sup>२</sup>  
दकारस्य स्थाने तकारमाह, तन्महान्तो न सहन्ते । यदाह ' दन्दशूको  
विलेशयः ' इत्यत्र सुभूतिचन्द्रः—' दंशेर्यङन्तान्नक्यूकप्रत्यये अरलोपय-  
लोपयोः इति । तथा—

इषुमति रघुसिंहे दन्दशूकान्जिघांसौ ॥

इति भट्टिश्लोकव्याख्याने " दन्दशूकान् हिंस्रान् दंशोः लुपसद " इत्याद्युक्तं  
शंकराचार्येण । हिंस्रमात्रे प्रयुज्जानो भट्टिकारो दन्दशूकशब्दस्य  
नैघण्टुकप्रसिद्धिं नाद्रियते । खर्दति इत्यादि पूर्ववत् ॥

अति अदि बन्धने ॥ ६२-६३ ॥

अत्र धनपालः—तान्तं द्रमिडाः पठन्ति, आर्यास्तु दान्तमिति ।  
उभयमपि मैत्रेयस्वामिकाश्यपसम्मताकारादयः । अन्तति । आनन्त ।

<sup>१</sup>सम्मतायां । तरङ्गिण्यां च ।

<sup>२</sup>दन्तशून इति केचिदिति क्षीरस्वामी ।

आनन्ततुः । आनन्तिथ । आनन्तिव । अन्तिता । इत्यादि ।  
इदिच्चात्रुमि द्विहल्त्वात् ' तस्मान्नुद्द्विहलः ' इति लिटि नुडागमः ॥

**अन्तितिषति**— अनुस्वारपरसवर्णयोः पूर्वत्रासिद्धत्वात् ' नन्द्राः ' इति नकारवर्जं द्विरुच्यते । न च ' पूर्वत्रासिद्धीयमद्विर्वचने ' इत्यसिद्ध-  
त्वनिषेधः, अस्य द्विर्वचननिषेधरूपत्वात् । उक्तं चैवं ' हयवरट् ' इत्यत्र कैयटे ॥

अन्तयति । आन्तितत् एवम् अन्दति इत्यादि ।

**अन्तः**—घञ्ज्वा । उणादिवृत्तौ तु ' हसिमृग्निष्वामिदमिल्लू-  
धुर्वीभ्यस्तन् ' इति अमेस्तनि व्युत्पाद्यते ॥

**अन्ते भवमन्त्यम्**—' दिगादिभ्यो यत् ' इति सप्तम्यन्ताद्भवार्थं यत् ॥

**अन्तिमम्**—'अन्ताच्चेति वक्तव्यम्' । इति शैषिको डिमच् ॥

**अन्तिकः**—' अत इनिठनौ ' अदन्तादस्त्युपाधिकादस्येति षष्ठ्यर्थे इनिठनौ इति ठन् ' ठस्येकः ' ॥

**आवसथस्यान्तिकं**—' दूरान्तिकार्थेष्वष्टयन्यतरस्याम् ' इत्यन्तिकयु-  
क्तात् षष्ठीपञ्चम्यौ । अन्तिकशब्दात् ' दूरान्तिकार्थेभ्यो द्वितीया च ' इत्यत्र पञ्चम्यनुवर्तते, चकारेण तृतीया समुच्चीयत इति द्वितीयापञ्चमीतृतीयाः स्युः । तथा ' सप्तम्यधिकरणे च ' इति चशब्दात् दूरान्तिकार्थसमुच्चयार्थात्सप्तमी चेति चतस्रो विभक्तयः । अन्तिकं, अन्तिकात्, अन्तिकेन, अन्तिके, इति । एताश्चतस्रो विभक्तयोऽसत्त्वचनेभ्यः प्रातिपदिकार्थ इति वृत्तौ । भाष्ये तु --

दूरादावसथान्मूत्रं दूरात्पादावसेचनम् ॥

दूराच्च भाव्यं दस्युभ्यो दूराच्च कुपिनाद्गुरोः ॥

इति सस्त्ववचनादधिकरणे<sup>१</sup> पञ्चमी दृश्यते । कैयटे च 'आवसथस्य दूर  
इत्यर्थः' इति । अन्तिकादागतः 'स्तोक्रान्तिकदूगर्थकृच्छ्राणि केन'  
स्तोकाद्यर्थाः कृच्छ्रशब्दश्च पञ्चम्यन्ताः क्तान्तेन वा समस्यन्ते इति तत्पुरुषः ।  
पक्षे विभक्तेस्तु 'पञ्चम्यास्तोकादिभ्यः' इत्यलुक् । ऐक्यपद्यमैकस्वर्यं च  
विशेषः ॥

नेदिष्ठः, नेदीयान् — 'अन्तिकवाढयोर्नेदसाधौ' इनीष्ठनीय-  
मुनोर्यथासङ्ख्यं नेदसाधावादेशौ । अस्मादेव वचनात् 'अजादी  
गुणवचनादेव' इति बाध्यते ॥

अन्दूः—भूषायां शृङ्खले च । 'अन्दूटम्भू' इत्यूकारप्रत्यये  
निपातितः ॥

अन्दुको गजनिगलः—संज्ञायां कनि 'वेऽणः' इति ह्रस्वः ॥  
इदि परमैश्वर्ये ॥ ६४ ॥

इन्दति । इन्दाश्चकार । इन्दिता इत्यादि । लिटि  
'इजादेश्च' इत्याम् ॥

इन्द्रः—'ऋज्रेन्द्र' इति रत्नन्तो निपातितः ॥

इन्द्राणी—'इन्द्रवरुणभवशर्वरुद्रमृडहिमार्ण्ययवयवनमातुलाचार्या-  
णामानुक्' इति पुंयोगादाख्यायां ङीषानुकौ । पुंयोगादाख्या नाम पुंसो  
योगात्तच्छब्देन स्त्रिया अभिधानम् ॥

इन्द्रमात्मन इच्छति 'सुप आत्मनः क्यच्' इति इषिकर्मण  
सुबन्तादात्मेच्छायां क्यचि अकारस्य 'अस्य च्चौ' इति वर्तमाने 'क्यचि  
च' इतीकारे इन्द्रीयति ॥



अस्मात्सन्त्यतो लोपे 'न द्राः' इत्यत्राजादेरिति वर्तते स च कर्मधारयः पञ्चन्यन्त इत्यादेरचः परेषां नदराणां द्विर्वचननिषेध इति व्यवहितत्वाद्दकारस्य द्विर्वचने इन्दिद्रीयिषति इति भवति ॥

अग्नान्द्रौ देवता अस्य आग्नेन्द्रं हविः— 'देवताद्वन्द्वे च' इति पूर्वपदस्यानङ् । 'साऽस्यदेवता' प्रथमान्ताद्देवतोपाधिकादस्येत्यर्थे अणित्यणि 'देवताद्वन्द्वे च' इति प्राप्ताया उत्तरपदवृद्धिः 'नेन्द्रस्य परस्य' इति निषेधः ॥

इन्दिरा—बाहुलकात् किरच् ॥

विदि अवयवे ॥ ६५ ॥

अवयव इति अवयवक्रियोच्यते । बशादिः । बिन्दति । विविन्द । विन्दिता इत्यादि ॥

बिन्दुः—बाहुलकादुप्रत्ययः । अत्र मैत्रेयः 'बिन्दुरिच्छुः' इति सूत्रं बशादिं पठन् बिन्दुशब्दं व्युदपादयत् । वृत्तौ तु वेत्तेरेव तत्र पाठः । अत्र सम्मतायां—'मिदि अवयवे । मिन्दति । यद्यभिधानमस्ति बिन्दुः इति दृश्यते' । इति ॥

गडि वदनैकदेशे ॥ ६६ ॥

इह वदनैकदेशारम्भलक्षणा क्रिया वदनैकदेशशब्देनोच्यते । गण्डति ॥

गण्डः—अच् । अत्यादयः पञ्चैते न तिङ्विषया इति काश्यपः । सम्मतायां तु विदिभिदी<sup>१</sup> एव प्रकृत्यैवमुक्तम् । अविगीतमन्ये सर्वेषां तिङमुदाहरन्ति ॥

<sup>१</sup> इदि भिदी छिदि भिदी ।

णिदि कुत्सायाम् ॥ ६७ ॥

निन्दति । निनिन्द । निनिन्दिथ । निनिन्दिव । निन्दिता ।  
इत्यादि ॥

कर्मादौ निन्द्यते इत्यादि ॥

प्रणिन्दति । ' उपसर्गादसमासेऽपि ' इति णत्वम् । अत्र  
मैत्रेयाभग्नसम्भताकाराः ' वा निःसनिक्षनिन्दाम् ' इति णत्वविकल्प-  
मिच्छन्ति, तदयुक्तम् । यतस्तत्र ' कृत्यचः ' इत्यतः कृति इति  
वर्तते, तत्र निन्दादिभिर्विशेष्यमाणमर्थात्परसप्तम्यन्तमिति उपसर्ग-  
स्थान्निमित्तात्परस्य निःसादिनकारस्य कृति परे वा णत्वमिति सूत्रार्थः ।  
तथा च शाकटायनः ' निःसनिक्षनिन्दः कृति वा ' इति । एवं हि  
प्रकरणमबाधितं भवति, णोपदेशश्च सार्थकः । वृत्तौ च प्रणिन्द-  
नम्, प्रनिन्दनम् इति कृदन्तमेवोदाहारि ॥

निन्दकः — ' निन्दहिंस ' इति वुञ् ॥

णिट् कुत्सासन्निकर्षयोः इति हिक्कादौ ॥

डु नदि समृद्धौ ॥ ६८ ॥

' आदिर्जिडुडवः ' इति त्रय एते धात्वादयः समुदाया इतः ।  
प्रयोजनं नन्दथुः इत्यत्र ' ट्वितोऽथुच् ' इति भावादावथुच् ।  
नन्दति । ननन्द । नन्दिता, इत्यादि ॥

भवे नन्द्यते इत्यादि ॥

निनन्दिषति ॥ नानन्द्यते । नानन्दीति, नानन्ति ॥

नन्दयति । अननन्दत् ॥

नन्दयतीति नन्दनः—‘नन्दिग्रहि’ इति ल्युः । अयं तवर्गी-  
योपदेशः नृतिनन्दीति णोपदेशलक्षणपर्युदासात् ॥

न नन्दतीति ननान्दा । ननान्दारौ । ‘नञि च नन्देः’ इति  
ऋन्प्रत्ययो वृद्धिश्च, ‘न षट्स्वस्त्रादिभ्यः’ इति ‘ऋन्नेभ्यः’ इति ङीपो  
निषेधः । ‘णान्ता षट्’ इति षकारनकारान्ता डत्यन्ता च संख्या  
षडित्युच्यते । स्वस्त्रादिपाठादेव नञो नलोपाभावः ॥

ननान्दुरपत्यं नानन्द्रः—‘अनृष्यानन्तर्ये बिदादिभ्योऽञ्’ इत्यञ्  
अनृषीत्यविभक्तिं मित्रं पदम्, तेन बिदादिभ्यो गोत्रापत्येऽञ्  
अत्रानृषिभ्यस्त्वन्तरापत्ये इति सूत्रार्थः ॥

चदि आह्लादने दीप्तौ च ॥ ६९ ॥

चन्दति । चचन्द । चन्दिता इत्यादि ॥

चन्दनः—करणे ल्युट् ॥

चन्द्रः—‘स्फायितञ्चि’ इत्यादिना रक् ॥

चन्द्रकम्—संज्ञायां कन् ॥

चन्द्रिका—टापि ‘प्रत्ययस्थात्कात्पूर्वस्यात् इदाप्यसुपः’ इति  
इत्वमकारस्य, असुप इत्यापो विशेषणं—स चेदाप् सुपः परो  
न भवतीति ॥

चन्दिरः—‘इषिमदि’ इत्यादिना किरच् ॥

त्रदि चेष्टायाम् ॥ ७० ॥

त्रन्दति । तत्रन्द । त्रन्दिता इत्यादि ॥

क्रदि क्रदि कृदि आह्लादने रोदने च ॥ ७१-७३ ॥

आह्लादने सकर्मकः । कन्दति । चकन्द । कन्दिता इत्यादि ॥

चिकन्दिषति ॥ चाकन्ध्यते । चाकन्दीति, चाकन्ति ॥

कन्दयति पुत्रं देवदत्तेन, अचकन्दत् । ' गतिबुद्धि ' इत्यत्र शब्दकर्मणि साधनकर्मणो ग्रहणात् प्रयोज्यस्य न कर्मत्वम् । शावटायनमते त्वस्त्येव । सर्वमेतद्गदतौ प्रपञ्चितं तत् एवावगन्तव्यम् । कन्दति क्लन्दति इत्यादि पूर्ववत् ॥

संकन्दयतीति संक्रन्दनः—नन्द्यादित्वाल्लुघुः ॥

आक्रन्दत्यस्मिन्निति आक्रन्दः देशः, आक्रन्ध्यते रक्षणार्थमाहूयते इति आक्रन्दः शरणम् । कर्मण्यधिकरणे वा घञ् ॥

आक्रन्दं धावति आक्रन्दिकः—' आक्रन्दादृश्च ' इति ठञ्ठकौ । अनयोः स्वरे विशेषः । ठस्येकः ॥

कन्दरः—बाहुलकादरः । यद्वा—कन्दं वैक्लव्यं राति भीरुणामिति कन्दरः ॥

कन्दलः, बाहुलकात् कलप्रत्ययः । यद्वा—पूर्ववद्भातेः कः, ' कपिलकादीनां संज्ञाच्छन्दसोः ' इति लत्वम् । अथवा—लातेरन्तर्भावितण्यर्थात्कः ॥

कन्दली—गौरादित्वात् ङीष् ॥

एते घटादयोऽपि । आद्यावेवेत्यपरे ॥

क्लिदि परिदेवने ॥ ७४ ॥

क्लिन्दति इत्यादि । अस्यानुदात्तेषु पठितस्येह पाठः परस्मैपदार्थः, स्वरितेत्स्वपाठः क्रियाफलस्य अकर्तृगामित्वेऽप्यात्मनेपदं



कर्तृगमित्वे च परस्मैपदं यथा स्यादिति ॥

शुन्ध शुद्धौ ॥ ७५ ॥

शुन्धति । शुशुन्ध शुन्धिता । इत्यादि ॥

आशीर्लिङि क्त्वात् ' अनदिताम् ' इति उपधालोपे शुध्यात् ।  
तथा यक्यङोरपि—शुध्यते, शोशुध्यते इति मङ्लुकि लङि  
तिप्सिपोर्हल्ङ्यादिलोपे संयोगान्तलोपे च प्रत्ययरक्षणेन लघूपधगुणो न  
भवति, संयोगान्तलोपस्य पूर्वत्रासिद्धत्वात् ॥

शुधितः, शुधितवान्, शुधित्वा—' उदुपधात् ' इति निष्ठा-  
याः कित्त्वविकल्पो न भवति ' सन्निपातलक्षणो विधिरनिमित्तं  
तद्विधातस्य ' इति । अत्र कित्त्वसन्निपातनिमित्तमुदुपधत्वं यत इदं  
कित्त्वाश्रये मलोपे भवति ।

धान्तप्रकरणमपहाय संयोगान्तप्रकरणानुरोधेनायमिह निर्दिष्टः ॥  
अयं शौचकर्मणि युजादौ । शुध शौच इति दिवादौ अन-  
नुषङ्गोऽनिट्च ॥

अतादय उदात्ता उदात्तेतो गताः ॥

प्रथमं माङ्गलिकमेधति पठित्वा तदनुरोधेन तवर्गीयान्तानात्मने-  
पदिनः परस्मैपदिनश्च पठित्वा मातृकापाठक्रमेण कवर्गीयान्ता-  
नाह—

शीकृ सेचने ॥ ७६ ॥

तालव्यादिः । दन्त्यादिरिति धनपालकाद्यपौ । अत एव  
शोपदेशलक्षणे ' सृप्सृजिस्तृस्त्यासीकृसेकृसृवर्जम् ' इति पठतुः ।

पुरुषकारस्तु तत्र मृष्यति, यदाह—सीकृ इत्यार्या इति धनपालः ।  
तत्र चाद्यः पक्षः शीकर इति प्रयोगानुगुणः । योपि बोपदेशलक्षणे  
सीकृपाठः सोप्येवं प्रत्युक्त इति ॥

शीकते । शिशिके । शीकिता । शीकिष्यते । शीकताम् ।  
अशीकत । शीकेत । आशिपि—शीकिषीष्ट । अशीकिष्ट ।  
अशीकिष्यत ॥

कर्मणि शीक्यते इत्यादि ॥

शिशंकिषते । शेशीक्यते । शेशीकीति, शेशीक्ति । लङि—  
अशेशीकीत् अशेशीक् हल्ङ्यादिलोपः ॥

अशेशीक् स्याता इत्यत्र 'स्कोः' इति सलोपो न भवति ।  
निमित्तनिमित्तिनोर्भिन्नपदस्थत्वात् । उक्तं चैवम्—'परेश्व घाङ्कयोः'  
इत्यत्र कैयटे—पदस्येत्यधिकारात् प्रत्यासत्तिन्यायाश्रयणादे<sup>1</sup>कपदस्थयोः  
निमित्तनिमित्तिनोर्ग्रहणमिति ॥

शीकयति । अशिशीकत् ॥

शीका—'गुरोश्च हलः' इत्यकारः ॥

शीकायते—तत्करोतीत्यर्थे 'अटाट्टाशीकाकोटापोटासोटाप्लुष्टाग्र-  
हणं कर्तव्यम्' इति क्यङ् । अयमपि पाठस्तालव्यादित्वे प्रमा-  
णम् । अयं क्यङ् 'तत्करोति' इति णिचोऽपवाद इत्येके,  
सोपीष्यत इति न्यासादौ । कान्तत्वादस्मात्किप् नोदाहर्तव्यः ।  
स्थितं चैवं 'परेश्व घाङ्कयोः' इत्यत्र भाष्यकैयटयोः । तथा  
'स्कोस्संयोगाद्योः' इत्यत्र वृत्तितद्व्याख्यानेष्वपि ॥

मर्षणार्थोऽयं युजादौ ॥

लोक दर्शने ॥ ७७ ॥

लोकेते ॥

लोकः ॥

भाषार्थोऽयं चुरादौ ॥

श्लोक सङ्घाते ॥ ७८ ॥

श्लोकेते । सङ्घातो ग्रन्थः । स चेह ग्रन्थमानव्यापार इति  
श्रातिवदकर्मक इति स्वाम्यादयः । काश्यपादयस्तु ग्रन्थितृव्यापार इति  
ग्रन्थातिवत्सकर्मकः इति ॥

श्लोकैरुपस्तौति उपश्लोकयति । 'सत्यापपाशरूपवीणातूल-  
श्लोकसेनालोमत्वचवर्मवर्णचूर्णचुरादिभ्यो णिच्' इति णिच् ॥

द्रेक ध्रेक शब्दोत्साहयोः ॥ ७९-८० ॥

शब्दोत्साहे इति केचित् । यदाह काश्यपः— द्रेकते । श-  
ब्देनोत्साहं करोतीति । उत्साहो वृद्धिरिति चन्द्रः । औद्ध-  
यमिति स्वामी ॥

द्रेकते । दिद्रेके । द्रेकिता इत्यादि ॥

द्रेकणम् .... 'रषाभ्यां' इति णः ॥

एवं ध्रेकते इत्यादि ॥

रेक शङ्कायाम् ॥ ८१ ॥

आङ्पूर्वस्संशये, 'आरेकं संशयं प्राहुः' इति वचनात् । रेकते  
इत्यादि ॥

सेकृ सेकृ सकि श्रकि श्लकि गत्यर्थाः ॥ ८६ ॥

अन्त्यौ तालव्यादी । अन्ये दन्त्यादयः । सेकते ।  
सिसेके सेकिता ॥ सेकते । सिसेके । सेकिता स्रङ्कते । ससङ्के ।  
सङ्किता । श्रङ्कते । शशङ्के । श्रङ्किता ॥ श्लङ्कते ।  
शश्लङ्के । श्लङ्किता इत्यादि । अत्र मैत्रेयः—तृतीयं शेकृ  
इति तालव्यादिमेकारोपधं पठति । अत्र क्वचित् सीकृ इति  
स्त्यादिरपरोऽपि धातुः पठ्यते । तदुत्तरार्धं, 'सृपिसृजिस्तृ-  
स्त्यासेकृसृवर्ज' इति षोपदेशपर्युदासे भाष्यपाठात् । अत्र  
क्षीरस्वामी—अस्य दन्त्यादेः स्थाने तालव्यादि पठित्वा 'अर्थ-  
मेदात्पुनः पाठः' इत्युक्त्वा 'षेकृ इत्यन्ये विकल्पेन षोपदेशका-  
र्यार्थे षेदुः' इति ॥

शकि शङ्कायाम् ॥ ८७ ॥

शङ्कते । शशङ्के । शङ्किता इत्यादि ॥

शिशङ्कषते । शाशङ्क्यते । शाशङ्कीति । शाशङ्क्ति, लङि  
इडभावे अशाशन् ॥

शङ्कुः—'खरुशङ्कुपीयुनीलङ्गलिगुहिङ्गु च' इत्युप्रत्ययान्तो नि-  
पातितः ॥

शङ्कुला—बाहुलकादुलच् ॥

शक्लृ शक्ताविति स्वादौ । शक विभाषितो मर्षण इति दिवादौ ॥

अकि लक्षणे ॥ ८८ ॥



अङ्कते । आनङ्के । अङ्किता इत्यादि ॥

अञ्चिकिषते । अनुस्वारपरसवर्णयोः पूर्वत्रासिद्धत्वात् 'न न्द्राः' इति निषेधात् ककारादिर्द्वितीयैकाच् द्विरुच्यते । न च 'पूर्वत्रासिद्धीयमद्विर्वचने' इति असिद्धत्वनिषेधः, 'न न्द्राः' इत्यस्य निषेधरूपत्वादित्यतस्तौ स्थापितम् । आहुश्चात्र स्वामिकाश्यादयोऽपि, 'न न्द्राः' इति निषेधात् कादेर्द्विर्वचनम् ॥

प्राङ्कनम्—'कृत्यचः' इति णत्वस्य 'इजादेस्सनुमः' हलन्ताद्धातोस्सनुमो यदि भवति तर्हि इजादेरेव इति नियमादभावः ॥

अङ्कुरः—'मन्दिवाशिमदिचतिचङ्क्यङ्किभ्यः उरच्' इत्युरच् ॥

अकि कुटिलायां गतौ इत्यग्रे । अङ्क लक्षणे इति चुरादौ ।

वकि कौटिल्ये ॥ ८९ ॥

वङ्कते । ववङ्के । वङ्किता इत्यादि ॥

प्रवङ्कनम्—पूर्ववदणत्वम् ॥

वङ्किः—'वङ्क्यादयश्च' इति क्तिन्नन्तो निपातितः । अयं गत्यर्थः पठिष्यते ॥

मकि मण्डने ॥ ९० ॥

मङ्कते इत्यादि ॥

प्रमङ्कनम्—अकिवदणत्वम् ॥

मङ्कनः—'क्रुधमण्डार्थेभ्यश्च' इति ताच्छील्यादौ युच् ॥

कर्मकर्तरि 'भूषाकर्म' इति यक्चिणोर्निषेधात् मङ्कते कन्या

स्वयमेव । अमङ्गिष्ठ कन्या स्वयमेव इति शप्तिचौ भवतः ॥

मङ्गिः—‘ इन् ’ इतीन् ॥

कक लौल्ये ॥ ९१ ॥

लौल्यं गर्वश्चापल्यं च । ककते । चकके । ककिता इत्यादि ॥

काकः—घञ् बाहुलकात्कर्तरि, कायतेर्वा आकनि ककि-  
रिदिद्गत्यर्थः पठिष्यते<sup>१</sup> ॥

कुक् वृक् आदाने ॥ ९२-९३ ॥

कोकते । चुकुके । कोकिता इत्यादि ॥

चुक्किषते, चुकोकिषते । कुक्त्वा, कोक्त्वा, । ‘ रलो व्युपधात् ’  
इति क्तिवविकल्पः ॥

कुक्कितमनेन, कोक्कितमनेन, प्रकुक्कितः, प्रकोक्कितः । प्र-  
कुक्कितवान्, प्रकोक्कितवान्, ‘ उदुपधात् ’ इति क्तिव-  
विकल्पः ॥

प्रकोकनं, प्रकोकणम्—‘ हलश्चजुपधात् ’ हलादेरिजुपधात्परो  
यः कृत् तत्स्थस्य नकारस्य उपसर्गस्थान्निमित्तात्परस्य वा ण इति  
णत्वविकल्पः । ‘ कृत्यचः ’ इति नित्यापवादः ॥

कोकः—‘ देवसेवमेषा<sup>२</sup>दयः पचादिषु द्रष्टव्याः ’ इत्यादिशब्दस्य  
प्रकारार्थत्वादिगुपधात्कं बाधित्वा अच्प्रत्ययः ॥

कोकिलः—‘ सलिकल्यनिमहिवडिभडिभण्डिशण्डिपिण्डिकुकिभूभ्य  
इलच् ’ इति इलच् ॥

<sup>१</sup> म—....पठिष्यते । तस्माद्वा घञ् ।

<sup>२</sup> मोष ।

कोकिला—जातिलक्षणं डीषं बाधित्वा अजादित्वाट् ।

वृक—वर्कते । ववृके । वर्किता । इत्यादि ॥

विवर्किषते । वरीवृक्यते । 'रीगृदुपधस्य च' ऋत्वतोऽभ्यासस्य रीगिति रीगागमः, वरीवृकांचक्रे इत्यादावल्लोपस्य स्थानिवश्वात्, 'न धातुलोपः' इति वा गुणाभावः ॥

वर्वक्ति, वरिवर्क्ति, वरीवर्क्ति । वर्वृकीति, वरिवृकीति, वरीवृकीति । 'रुम्रिकौ च लुकि' इति ऋत्वतोभ्यासस्य रुम्रिकौ, चकाराद्रीक च । ईटि 'नाभ्यस्तस्याचि पिति' इति गुणाभावः । एवं वर्वर्क्तः इत्यादि नेयम् ॥

वर्वर्कीचकार—इत्यादौ यङ्लुकोऽनैमित्तिकत्वात् 'न धातुलोपः' इति गुणनिषेधाभावः ॥

अवर्वृकीत् । अवर्वक् । अवर्वर्ग । अवर्वर्क् स्याता इत्यत्र 'स्कोः' इति कलोपो भिन्नपदत्वान्नेति शीकतावुक्तम् ॥

लुङि सार्वधातुकाश्रये गुणे 'नाभ्यस्तस्य' इति निषिद्धेऽपि सिजाश्रयो भवत्येव प्रत्ययलक्षणेन, अवर्वर्कीत् । अवर्वर्किष्टाम् । इत्यादि । हलन्तलक्षणा वृद्धिः 'नेटि' इति निषिध्यते ॥

वर्कयति । अवर्कयत्, अवीवृकत्—'उरृत्' चङ्परे णावुपधाया ऋकारस्य वा ऋकार इत्यृकार आदेश इररारामपवादः ॥

वृकः—इगुपधलक्षणः कः । मृगविशेषः, आयुधजीविसङ्घविशेषश्च । तत्र द्वितीयार्थाभिधायिनो 'वृकाट्टेण्यण्' इति स्वार्थे ट्ठेण्यणि वार्क्येण्यः । 'ज्यादयस्तद्राजाः' 'पूगाञ्ज्योऽग्रामणीपूर्वात्' इत्यार-

भ्यापादपरिसमाप्तेर्वक्ष्यमाणाः प्रत्ययास्तद्राजसंज्ञा इति टेण्यस्य तद्रा-  
जत्वे 'तद्राजस्य बहुषु तेनैवास्त्रियाम्' इति लुकि बहुषु वृकाः ।  
तेनैवेति वचनाद्यदि बहुत्वं तद्राजकृतमेवेत्यवगतेः वार्केण्यमतिक्रान्ता  
अतिवार्केण्या इत्यादावर्थान्तरकृते बहुत्वे लुङ् भवति । तथा  
'अस्त्रियाम्' इति वचनात् स्त्रियां टिस्वान्डीपि 'हलस्तद्धि-  
तस्य' हल उत्तरस्य तद्धितयकारस्य लोपो भवति इति परत  
इति 'आदेः परस्य' इति यलोपे 'यस्येति च' इत्यकारलोपे वार्केणी,  
वार्केण्यौ, वार्केण्यः इति भवति ॥

वर्करः—तरुणः पशुः, बाहुलकादरच् ॥

चक तृमौ प्रतिघाते च ॥ ९४ ॥

इति धनपालमैत्रेयादयः । चक तृमौ इत्येव क्षीरस्वामिशाकटायनौ ।  
चकके । चेके । चकिता इत्यादि ॥

चकोरः—'कटिचकिभ्यामोरच्' इत्योरच् । अयं घटादा-  
वपि ॥

ककि वकि थकि त्रकि ढकृ त्रौकृ ष्वक्क\* वस्क मस्क टीकृ टिकृ  
रवि लवि गत्यर्थाः ॥ १५-१०७ ॥

कङ्कते । चकङ्के । कङ्किता इत्यादि ॥ वङ्कते । ववङ्के ।  
वङ्किता इत्यादि ॥

प्रवङ्कनम्—'कृत्यचः' इति णत्वं 'इजादेस्सनुमः' इति  
नियमान्न भवति ॥



कङ्कतः—बाहुलकादतच् ॥

कङ्कत एव कङ्कतिका—संज्ञायां कनि टापि 'प्रत्ययस्थात्' इतीत्वम् ॥

श्वङ्कते । शश्वङ्के । श्वङ्किता ॥

त्रङ्कते । तत्रङ्क । त्रङ्किता ॥

ढौकते । डुढौके । ढौकिता ॥

त्रौकते । तुत्रौके । त्रौकिता ॥

ष्वङ्कते । षष्वङ्के । ष्वङ्किता ॥ 'सुब्धातुष्टिवुष्वङ्कतीनां प्रतिषेधः' इति सत्त्वनिषेधः ॥

वस्कते । ववस्के । वस्किता ॥

मस्कते । ममस्के । मस्किता ॥

टेकते । टिटीके । टेकिता । लिटि 'असंयोगाद्धिट्कित्' इति कित्त्वान्न गुणः ॥

टीकते । टिटीके । टीकिता ॥

रङ्कते । ररङ्के । रङ्किता ॥

लङ्कते । ललङ्के । लङ्किता इत्यादि ॥

ढौकतित्रौकत्योः यङ्यङ्लुकोरभ्यासस्य ह्रस्वे गुणः । न च ह्रस्वस्य 'दीर्घोक्तः' इत्यनेन बाधः, 'अभ्यासविकारेष्वपवादा नोत्सर्गान्विधीन्वाधन्ते' इति तत्राऽकित इत्यनेन ज्ञापितत्वात् । अस्ति च दीर्घस्य दीर्घत्वे प्रयोजनं ह्रस्वनिवृत्तिः । कृते तु ह्रस्वे तस्य दीर्घ उकारो न भवति 'गुणो यङ्लुकोः' इत्यस्य निर्विषयत्वप्रसङ्गात् । ढौकतित्रौकतिवेकतिटीकतीनामृदित्वाण्यौ

चयूपधाया ह्रस्वभावः । अडुढौकत् । अतुत्रौकत् । अटिटेकत् ।  
अटिटीकत् इति ॥

लघु — ' लङ्घिवन्ध्योर्नञोपश्च ' इत्युप्रत्ययनलोपौ ॥

लघिमा — ' पृथ्वादिभ्य इमनिज्वा ' इति भावकर्मणोरिमनिचि  
' टेः ' इतीष्टेमेयस्सु लोपः । वाग्रहणात् ' इगन्ताच्च लघुपूर्वात् '  
इत्यण्, पूर्वस्य भसंज्ञायामोर्गुणे लाघवम् इति । लघुपूर्वादिगन्तादिति  
सूत्रार्थः ॥

रघुः — ' वालमूललध्वङ्गुलीनां वा लो रत्वमापद्यते ' इति पक्षे  
लकारस्य रेफः ॥

श्रङ्कतिः संमतायां दन्त्यादिः पठ्यते । अत्र दण्डक ' तिकृ तीकृ  
इति कचित्पठ्यते । तदपि ' तिकः प्रतीकः ' इति दर्शनात् ग्रह्यमेव ।  
इगुपधलक्षणकान्तौ ॥

तिकस्यापत्यं तैकायनिः — ' तिकादिभ्यः फिज् ' इति फिज्  
फस्यायनादेशः ।

तैकायनयश्च कैतवायनयश्चेति तिककितवाः — ' तिककितवा-  
दिभ्यो द्वन्द्वे ' इति द्वन्द्वे बहुषु फिजो लुक् ॥

लघि भोजननिवृत्तौ च इति स्वाम्यादयः । लघि शोषणे  
इत्यग्रे । भाषार्थोऽयं चुरादौ ॥

अधि वधि मधि गत्याक्षेपे ॥ १०८-११०

आक्षेपो निन्दा । गतौ गमनारम्भे च इति स्वामी । अङ्घ्रते  
आनङ्घ्रते । अङ्घ्रिता इत्यादि ॥

अञ्जिघिषते । 'न न्द्रा' इति नवर्जं द्विरुच्यते । अभ्यासस्य चुत्वेन  
झकारे जश्चे जकारः ॥

अङ्घयति । आञ्जिघत् ॥

वङ्कते । मङ्कते । इत्यादि ॥

प्राङ्घनम्—इत्यादौ 'इजादेस्सनुमः' इति नियमादणत्वम् ॥

मघि कैतवे च ॥ १११ ॥

राघृ लाघृ द्राघृ सामर्थ्ये ॥ ११२-११४ ॥

राघते । रराघे राघिता इत्यादि ॥

रिराघिषते । राराध्यते । राराघीति, रागग्धि ॥ लङि—

अराराक् ॥

राघयति । अरराघत् । ऋदित्वादुपधाह्रस्वनिषेधः । एव-  
मितरयोगपि ॥

उल्लाघः—'अनुपसर्गात्फुलक्षीबकृशोलघाः' इति क्ते इडभावस्त-  
लोपश्च निपात्यते । 'उल्लाघः' इति वचनात् अनुपसृष्टादन्योप-  
सृष्टाच्च लाघितः प्रलाघितः इति भवति ॥

द्राघृ आयामे च ॥ ११५ ॥

आयामो दैर्घ्याकुर्येति कौशिकः । कदर्थनमिति स्वामी । द्राघृ  
इति तवर्गचतुर्थादिमपि केचित्पठन्ति ॥

श्लाघृ कथने ॥ ११६ ॥

कथनं श्लाघनम् । देवदत्ताय श्लाघते । देवदत्तं स्तुवन् तां  
स्तुतिं तमेव बोधयितुमिच्छतीत्यर्थः । श्लाघद्बुद्ध्याशपां शीप्स-

मानः ' श्लाघादीनां प्रयोगे ज्ञीप्स्यमानो ज्ञापयितुं बोधयितुमिष्य-  
माणः संप्रदानमिति देवदत्ताच्चतुर्थी । केचिदाहुः—आत्मानं परं  
वा स्तुवन् तां स्तुतिं अन्यं बोधयितुमिच्छतीत्यर्थ इति । तथा  
च भट्टिः—

श्लाघमानः परस्त्रीभ्यः तत्रागाद्राक्षसेश्वरः ॥

इति । देवदत्तं श्लाघते इति ज्ञीप्स्यमानत्वाविवक्षायां कर्मत्वम् ॥

शीकादय उदात्ता अनुदात्तेतः ॥

अथ परस्मैपदिन आह—

फक् नीचैर्गतौ ॥ ११७ ॥

इतः शिष्यन्ता उदात्ता उदात्तेतः ।

नीचैर्गतिर्मन्दगमनं असद्व्यवहारोऽपीति स्वामी । अधोगमन-  
मिति केशवस्वामी । फक्कति । पफक्क । फक्किता । फक्किष्यति ।  
फक्कतु । अफक्कत् । फक्केत् । आशिषि—फक्क्यात् । अफक्कीत् ।  
अफक्किष्यत् ॥

कर्मादौ फक्कयते इत्यादि ॥

पिफक्किषति । पाफक्कयते । पाफक्ककीति, पाफक्कि ॥

फक्कयति । अपफक्कत् ।

तक् हसने ॥ ११८ ॥

तक्कति । तक्ताक् । तेक्कतुः । तक्किता । अतक्कीत् ,  
अताक्कीत् इत्यादि ॥ ' अतो हलादेः ' इति वा वृद्धिः ॥



व्यतितकृति—‘प्रतिषेधे हसादीनाम्’ इति तद्धिन्षेधः ।

तक्यम्—तकिशसि’ इति यत् ॥

तकि कृच्छ्रजीवने ॥ ११९ ॥

तङ्कति । ततङ्क । तङ्किता इत्यादि ॥

यङ्लुकि लङि ईडभावे अतातन् ॥

अस्थानन्तरं मैत्रेयः ‘शुक गतौ’ इति पठित्वा ‘शोकति शुकः शुकः’ इत्युदाजहार । अस्मिन् हि सति ‘शुकबलकोल्का’ इति शुभेः कनि भलोपे शुकशब्दनिपातनमनर्थकं स्यात् । इगुपधलक्षणेन कप्रत्ययेनैव सिद्धत्वात् । तथा शुकेरन्विधानेऽपि शुकशब्दसिद्धेः ‘ऋज्रेन्द्र’ इत्यादौ शुचेर्निपातनमनर्थकं स्यात् इत्यस्य पाठोऽनार्ष इव प्रतीयते ॥

बुक् भषणे ॥ १२० ॥

भषणमिड श्रवः । बुक्कति बुबुक्क । बुक्किता इत्यादि ॥

अयं चुरादावपि ॥

कख हसने १२१ ॥

कखति । चकाख । कखिता इत्यादि ॥

अकखीत् अकाखीत्—‘अतो हलादेः’ इति वा वृद्धिः ॥

ओख राख लाख द्राख ध्राख शोषणालमर्थयोः ॥ ९२२—९२६ ॥

ओखति । ओखांचकर । ओखिता इत्यादि ॥

ओचिखिषति ॥ ओखयति । मा भवानोचिखत् 'द्विर्वचनेऽचि' इति णिलोपस्य स्थानिवत्त्वात् खशब्दस्य द्वितीयस्यैकाचो द्विर्वचनम् । ऋदित्त्वान्नोपधाह्रस्वः । इदमेव ऋदित्वं ज्ञापकमन्तरङ्गादपि द्विर्वचनात्पूर्वमुपधाह्रस्वत्वं भवतीत्यस्य । अस्य च प्रयोजनं मा भवानिदिधत् इति सिद्धिरित्येधतावुक्तम् ॥

प्रोखति—'एङि पररूपम्' अवर्णान्तादुपसर्गादेङि परे पूर्वपरयोः पररूपमिति पररूपत्वम् ॥

राखति । अरराखत् ॥

लाखति । द्राखति । घ्राखति इत्यादि ॥

शाखृ श्लाखृ व्याप्तौ ॥ १२७-१२८ ॥

शाखति । श्लाखति इत्यादि ॥

शाखा—'गुरोश्च' इत्यकारः ॥

शाखेव शाख्यम्—'शाखादिभ्यो यः' इति इवार्थे यः ॥

प्रतिशाखं भवं प्रातिशाख्यम्—'अव्ययीभावाच्च' इति भवार्थे ज्यः ॥

शाखा अस्य सन्तीति शाखी—'ब्रीह्यादिभ्यश्च' इति इनिः ॥

विशिष्टा शाखा विशाखा, सा प्रयोजनं प्रयोजिकाऽस्य वैशाखो मन्थः—'विशाखाषाढादण्मन्थदण्डयोः' इति प्रयोजनेऽण्प्रत्ययः ॥

विशाखे नक्षत्रं, तत्र जातः 'सन्धिवेलाद्यृतुनक्षत्रेभ्योऽण्' इत्यण् । तस्य 'श्रविष्ठाफलगुनी' इत्यादिना लुकि 'लुक्तद्धित-लुकि' इति स्त्रीप्रत्ययस्य लुके विशाखो माणवकः ॥

उख उखि वख वखि मख मखि णख णखि रख रखि लख लखि  
 इख इखि ईखि वलिग रगि लगि अगि बगि मगि तगि त्वगि  
 श्रगि श्लगि इगि रिगि लिगि गत्यर्थाः ॥ १२९-१५६ ॥

द्वितीयान्ताः पञ्चदश तृतीयान्तास्त्रयोदश ॥

ओखति प्रोखति । ' एङि पररूपम् ' ॥

उवोख । ऊखतुः । उवोखिथ । उवोख । गुणविषये ' अभ्या-  
 सस्यासवर्णे ' इति अभ्यासस्येवर्णोवर्णयोः अचि परत इयडुवडावित्युवङ् ।  
 लिटि पिद्वचनेषु गुणः, गुरुमानयं धातुरिति तेषां स्थानिवच्चेन लिट्त्वात्  
 आप्राप्तः सन्निपातपरिभाषया निवर्त्यते । आसि हि गुणनिमित्तप्रत्ययस्य  
 ' आमः ' इति लुक्स्यात् । ऊखतुः इत्यादौ सवर्णदीर्घस्यान्तवच्चेनाभ्यास-  
 शेषत्वात् ह्रस्वो न भवति, अभ्यासमात्राश्रयत्वेनान्तरङ्गेऽस्मिन् पूर्वपराश्रयस्य  
 बहिरङ्गस्य सवर्णदीर्घस्य ' असिद्धं बहिरङ्गमन्तरङ्गे ' इत्यसिद्धत्वात् । ओखिता  
 इत्यादि । लुङि ' नेटि ' इति वृद्धेर्निषेधे लघूपधगुणः ; तेन मा  
 भवानोखीत् इति भवति ॥

ओचिखिषति — लघूपधगुणे कृते द्वितीयस्यैकाचो द्विर्वचनम् ॥

ओखयति । मा भवानुचिखत् । द्विर्वचनात्पूर्वमेव उपधाह्रस्व-  
 त्वमिति ज्ञापितम् ॥

ओखित्वा — ' न क्त्वा सेट् ' इत्यकिस्त्वादुणः ॥

भावादिकर्मणोर्निष्ठायां 'उदुपधात्' इति किस्वविकल्पनात् उखित-  
मनेन, ओखितमनेन इत्यादि नेयम् ॥

उखो मुनिः—इगुपधत्वात्कः ॥

उखेन प्रोक्त औखीयः श्लोकः—' तिच्चिरिवरतन्तुखण्डिकोखाच्छण् ' इति तृतीयान्तात् प्रोक्तार्थे छण् , णित्वाद्बुद्धिः । यदा तु प्रोक्तं छन्दो ब्राह्मणं वा तदा ' छन्दो ब्राह्मणानि च तद्विषयाणि ' इति नियमात् अध्येतृवेदितृप्रत्ययविषयमेव । तेन ' तदधीते तद्वेद ' इति औखीयशब्दात् द्वितीयान्तात् अध्येतृवेदित्रोरण् । तस्य ' प्रोक्ताल्लुक् ' इति प्रोक्त-  
प्रत्ययाच्छणः परत्वेन लुकि औखीयो माणवकः ॥

औखीया ब्राह्मणी इत्यत्र प्रत्ययलक्षणेनाणन्तत्वात् ' टिड्ढाणञ् ' इति न ङीठभवति, अत इत्यनुवृत्त्याणोऽकारस्य च विशेषण-  
विशेष्यत्वाश्रयणात् वर्णाश्रयत्वात् ' वर्णाश्रये नास्ति प्रत्ययलक्षणम् ' इति प्रत्ययलक्षणनिषेधात् ॥

उखायां संस्कृतं उख्यम्—' शूलोखाद्यत् ' इति सप्तम्यन्ता-  
त्संस्कृतमित्यर्थे यत् ।

प्रोखणम्—' कृत्यचः ' इति णत्वम् ॥

उह्वति । उह्वान्चकार । उह्विता ॥

उञ्चिखिषति ॥ उह्वयति । औञ्चिखत् इत्यादि ॥

प्रोह्वणम्—' इजादेस्सनुमः ' इति णत्वम् ॥

वखति । ववाख । वखिता इत्यादि ॥ ववखतुः इत्यादौ किति  
लिटि वकारादित्वान्नैत्वाभ्यासलोपौ ॥



लुङि 'अतो इलादेः' इति वा वृद्धिः—अवखीत्, अवाखीत् ।  
इति । एवं परेषामप्यनिदिताम् ॥

वह्वयति ॥

प्रवह्वनम्—'इजादेः' इति नियमादणत्वम् ॥

मखति । ममाख । मखिता इत्यादि ॥

मह्वति ॥

नखति ॥ नह्वति । मूर्धन्यादेरुपदेशः 'उपसर्गात्' इति णस्वेन  
प्रणखति इत्यादि यथा स्यात् इति ॥

रखति ॥ रह्वति ॥

प्ररह्वणम्—'रषाभ्याम्' इति णत्वम् । 'इजादेः' इति  
नियमः उपसर्गात् 'कृत्यचः' इति प्रासस्यैव ॥

लखति । लह्वति ॥

एखति । इयेख । एखिता इत्यादि ओखतिवत् ॥

इह्वति । इह्वांचकार ।

ईह्वति । ईह्वांचकार । यद्यपि मैत्रेयेणादितस्त्रयः इदितः उखि-  
वखिमखयः मूर्धन्यादिर्णखिरनिदिता इखिश्च न पठ्यन्ते । तथाऽपि  
तदितरानेकव्याख्यातृप्रामाण्यादस्माभिः पठितः । अत्र चन्द्रः  
त्रखिमपि पपाठ । संमतायां तु त्रखत्रखिशिखि इति त्रयः पठ्यन्ते ।  
द्रुमिडास्तु रिखिमपि पठन्ति । एवमेकोनविंशतिः खान्ताः ॥

बल्गति । रङ्गति ॥

रङ्गन्त्यस्मिन् प्रेक्षकाणां मनांसीति रङ्गः—‘ हलश्च ’ इति संज्ञाया-  
मधिकरणे घञ् ॥ रङ्गेर्गाऽयं द्रष्टव्यः ॥

लङ्गति । विलगितः—‘ अनिदितां नलोपे लङ्गिकम्प्योरुपताप-  
शरीरविकारयोरुपसंख्यानम् ’ इति नलोपः । उपतापादन्यत्र लङ्गितः ।

अङ्गति । अङ्गत्यत्रावयवीति अङ्गम्—रङ्गवद्घञ् ॥

नाङ्गत्यत्रेति अङ्गः जनपदः—पूर्ववद्घञ् । अगिरगतौ विपरीत-  
लक्षणयाऽत्र वर्तते, दर्श इत्यत्र दृशिवत् । न दृश्यतेऽस्मिन् चन्द्र इति हि  
दर्शशब्दो धूर्तस्वामिना व्युत्पादितः ॥

कल्याणान्यङ्गान्यस्याः सन्तीति अङ्गना—‘ अङ्गात्कल्याणे ’ इति  
पामादिपाठान्मत्वर्थीयो नः । विशिष्टं विहीनं वा अङ्गमस्येति इयङ्गः  
तस्यापत्यं व्याङ्गिः ‘ अत इञ् ’ । ‘ स्वागतादीनां च ’ इति वृद्धिप्रति-  
षेधे जागमयोर्निषेधः । एवं स्वाङ्गिः इत्यत्रापि ॥

सर्वाङ्गं व्याप्नोतीति सर्वाङ्गीणः तापः, ‘ तत्सर्वादेः पथ्यङ्गकर्मपत्र-  
पात्रं व्याप्नोति ’ इति सर्वादेः पथ्याद्यन्तात् द्वितीयान्तात् व्याप्नोतीत्यर्थे  
स्वः ॥

अग्निः—‘ अङ्गेर्नलोपश्च ’ इति निप्रत्ययो नलोपश्च ॥

अग्निदेवता अस्य आग्नेयं हविः—‘ सर्वत्राग्निकलिभ्यां ढक्प्रत्ययः ’  
इति ढक्प्रत्ययः । ‘ सर्वत्र ’ इति वचनादर्थान्तरेऽप्ययमेव ढक्प्रत्ययः ॥

अग्नीषोमौ, अग्नीरुणौ—‘ ईदमेस्सोमवरुणयोः ’ इति देवता-  
न्दूलक्षणस्यानङोऽपवाद ईकारः ॥

अग्नीवरुणौ देवता अस्य आग्निवारुणम्—‘देवताद्वन्द्वे च इत्युभय-  
पदवृद्धिः । ‘इद्वृद्धौ’ इति वृद्धिमत्युत्तरपदे अग्नेरिकार ईत्वापवादः ॥

अग्रायी—‘वृषाकप्यग्निकुसितकुसिदानामुदात्तः’ इति पुंयोगे  
ङीप्युदात्त ऐकारे चान्तादेशे आयादेशः ॥

अग्रायी देवताऽस्य आग्नेयम्—लिङ्गविशिष्टपरिभाषया ‘सर्वत्राग्नि-  
कलिभ्यां ढक्’ इति ढकि ‘भस्याढे तद्धिते’ इति ‘पुंवद्भावपर्युदासे  
स्त्रीभ्यो ढको ग्रहणम्’ इति कैयटादावुक्तत्वात्पुंवद्भावः ॥

अग्निमिन्धे इति अग्निमिन्धः—‘आघ्राग्न्योरिन्धे मुम्बक्तव्यः’  
इति मुम् ॥

अग्रम्—‘रुद्रेन्द्राग्र’ इति निपातनाद्रकि नलोपः ॥

अग्ने भवं अग्रिमम्—‘अग्रादिपश्चाङ्गिमच्’ इति ङिमच् ॥

अङ्गारः—‘अङ्गिमदिमन्दिभ्य आरन्’ इत्यारन् ॥

अङ्गुलिः—‘ऋतन्यञ्चि’ इत्यादिना उलिप्रत्ययः ॥

अङ्गुरिः—‘वालमूल’ इत्यादिना पक्षे रः ॥

पञ्चाङ्गुलयः प्रमाणमस्य पश्चाङ्गुलः—‘तद्धितार्थोत्तरपदसमाहारे  
च’ तद्धितार्थे विषयभूते उत्तरपदे परतः समाहारे चाभिधेये दिक्संख्ये  
समानाधिकरणेन समस्येते इति प्रमाणे तद्धितार्थे विषयभूते समासः ।  
‘संख्यापूर्वो द्विगुः’ इति द्विगुत्वे ‘द्विगुश्च’ इति तत्पुरुषश्चायं ; तत्र  
‘प्रमाणे द्वयसच्-द्वयञ्-मात्रचः’ इति प्रमाणोपाधिकादस्मात्प्रमाणिनि  
मात्रच्, तस्य ‘द्विगोर्लुङ्गित्यम्’ इति लुकि ‘तत्पुरुषस्याङ्गुलेस्सङ्ख्याव्ययादेः’  
इत्यचि ‘यस्येति च’ इतीकारलोपः ॥

अत्यङ्गलम्—‘अत्यादयः क्रान्ताद्यर्थे’ इति तत्पुरुषः अन्य-  
यादित्वादच् ॥

शोभनाङ्गुलिः स्वङ्गुलिः, अत्यङ्गुलिः—‘न पूजनात्’ यान्  
शब्दानुपादाय समासान्तो विधीयते ते यदा पूजनवचनात्परे भवन्ति तदा  
समासान्तो नेत्यत्राचोऽभावः ॥

कुत्सिताङ्गुलिः किमङ्गुलिः—‘किं क्षेपे’ क्षेपे यः किंशब्दः स  
समानाधिकरणेन समर्थेन समस्यते इति तत्पुरुषः । ‘किमः क्षेपे’ इति  
क्षेपवचनादस्मात्परस्य समासान्तनिषेधात् अज्ज भवति ॥

नाङ्गुलिः अनङ्गुलिः—‘नजस्तत्पुरुषात्’ इति समासान्तनिषेधः ।  
नजः परोत्तरपदान्तात्तत्पुरुषात्समासान्ता नेति सूत्रार्थः ॥

पञ्चाङ्गुलिसदृशा अवयवा अस्य पञ्चाङ्गुलः परण्डः, धान्यादीनां  
विक्षेपदारुश्च यं पादुलकमाहुः । ‘अङ्गुलेर्दारुणि’ इति बहुव्रीहौ पच् ॥

अङ्गुलीयं ‘जिह्वामूलाङ्गुलेश्छः’ इति सप्तम्यन्ताद्भवार्थे छः ॥

अङ्गुलीयमेव अङ्गुलीयकम्—संज्ञायां कन् ॥

वज्जतीति वज्जः जनपदः—अज्जवद्व्युत्पत्तिः ॥

मज्जतीति मज्जलम्—‘मज्जेरलच्’ इत्यलच् ॥

तज्जति । त्रज्जति । श्रज्जति । श्लज्जति । इज्जति । रिज्जति ।  
लिज्जति । इत्यादि ॥

लिगि चित्रीकरणे इति चुगदौ ॥



त्वग्नि कम्पने च ॥ १५७ ॥

त्वङ्गति ॥

युग्नि जुग्नि बुग्नि वर्जने ॥ १५८—१६० ॥

युङ्गति । युयुङ्ग । युङ्गिता । इत्यादि । जुङ्गति । बुङ्गति ।  
इत्यादि ॥

घघ \*हसने ॥ १६१ ॥

घघति । जघाघ । घघिता इत्यादि ॥

मघि मण्डने ॥ १६२ ॥

मङ्घति । मङ्घते कन्या स्वयमेव । अमङ्घिष्ट कन्या स्वयमेव ।  
भूषाकर्मत्वान्न यक्विचणौ ॥

मङ्घनः—‘कुधमण्डार्थेभ्यश्च’ इति युच् ॥

शिधि आघ्राणे ॥ १६३ ॥

शिङ्घति ॥

शिङ्घानको रोगविशेषः—‘लूधुशिङ्घिधान्भ्यश्च†’ इत्यानक-  
प्रत्ययः ॥

फक्कादय उदात्ता उदात्तेतः ॥

\* घर्घे. † सिद्धान्तकौमुद्यादौ तु ‘आनकश्शङ्भ्यः’ । आणको लुधु-  
शिङ्घाधान्भ्यः ।’ इति पठ्यते ।

अथ क्रमप्राप्तांश्चवर्गान्तानात्मनेपदिन आह—

वर्च दीप्तौ ॥ १६४ ॥

ईजन्ता एतदादय उदात्ता अनुदात्तेतः ॥

वर्चते । ववर्चे । वर्चिता । वर्चिष्यते वर्चताम् । अवर्चत ।  
वर्चेत । आशिषि—वर्चिषीष्ट । अवर्चिष्ट । अवर्चिष्यत ॥

भावे वर्च्यते इत्यादि ॥

विवर्चिषते ॥ वावर्च्यते । वावर्चीति, वावर्क्ति । अवावर्चीत् ,  
अवावर्क् ' रात्सस्य ' इति नियमान्न संयोगान्तलोपः ॥

अवावर्क् स्याता इत्यादौ कुत्वस्यासिद्धत्वात् ' स्कोः ' इति कलोपो  
न भवति । यद्वा—तत्र निमित्तनिमित्तिनोः समानपदस्थत्वे एव सलोप  
इतीह नैव प्रसङ्गः ॥

वर्चयति । अववर्चत् ॥

वर्चः—दीप्तिः पुरीषं च । ' असुन् ' इत्यसुन् ॥

वर्चस्कं—पुरीषम् । संज्ञायां कन् । ' सोपदादौ ' इति विसर्ज-  
नीयस्य सत्त्वं ' कुप्वोः ' इत्यस्यापवादः ॥

ब्रह्मवर्चसम्, हस्तिवर्चसम्—' ब्रह्महस्तिभ्यां वर्चसः ' इत्यच्  
समासान्तः ॥

पल्यवर्चसम्, राजवर्चसम्—' पल्यराजभ्यां च ' इत्यच् ॥

ब्रह्मवर्चसस्य निमित्तं संयोग उत्पातो वा ब्रह्मवर्चस्यम्—तस्म  
निमित्तप्रकरणे ' ब्रह्मवर्चसादुपसङ्ख्यानम् ' इति यत् ॥

वर्च्यम्—प्यति 'चजोः कु षिण्यतोः' इति कुत्वं न भवति। 'न कादेः' इत्यत्र 'काद्यजिब्रजियाचिरुच्यादीनामप्रतिषेधो निष्ठायामनिटः कुत्ववचनात्' इत्युक्तत्वात्। अस्यार्थः—'चजोः कुषिण्यतोः निष्ठायामनिटः' इति सूत्रं कर्तव्यम्। तेन 'न कादेः' 'अजिब्रज्योश्च' इति व्रोगद्वयम्। 'यजयाचरुचप्रवचर्चश्च' इत्यत्र याचरुच्युचिग्रहणं न कर्तव्यं भवतीति तेषां सेट्त्वादित्यभिप्रायः ॥

अयमत्र विवेकः—ये कादयोऽन्ये वा निष्ठायामनिटस्तेषां कुत्वं, ये तु सेट्स्तेषां नेति। एवञ्चात्र मते ग्लुचादीनां कवर्गादित्वेऽपि निष्ठायामनिट्त्वात्कुत्वेन भाव्यम्। अत्र हरदत्तः—'यथोत्तरं मुनीनां प्रामाण्यं' इति वार्तिककारानुसारेण कुत्वस्य भावाभावौ व्यवस्थाप्याविति। कथं तर्हि शोकः समुद्रः इति, यतः शुच्युज्जी निष्ठायां सेटौ ॥ अत्र भाष्यं—शुच्युज्जयोर्धजि कुत्वं वक्तव्यं इति। अत्र हरदत्तः—तच्च यथान्यासेऽपि वक्तव्यं घञ्येव यथा स्यात् प्यति मा भूदिति तदेव वार्तिककारपक्षे विध्यर्थं भविष्यतीति ॥

पच सेचने ॥ १६५ ॥

अयं सेवनार्थोपि। तथा च 'त्रय एनां महिमानः सचन्ते'\* इत्यत्र क्षुराभृद्भास्करीययोः 'सचन्ते सेवन्ते' इति। निरुक्ते च—'सक्तुस्सचित इति सेव्यमानस्य' इति। अस्यैतौ वाचकावित्यर्थः ॥

'प्रन् महि त्वं वृषभस्य वोचं यं पूरवो वृत्रहणं सचन्ते'† इत्यत्र च सेवन्त इति ॥

सचते । सेचे । सचिना । सचिष्यते । सचताम् । असचत ।  
सचेत । आशिपि—सचिपीष्ट । असचिष्ट ॥ असचिष्यत ॥

सिसचिषते—‘स्तौतिण्योरेव’ इत्यषत्वम् । सासच्यते । सास-  
चीति सासक्ति ॥

साचयति । असीषचत् ॥

सक्तुः—‘सितनिगमिमसिसच्यविधाञ्कुशिभ्यस्तुन्’ इति तुन् ।  
‘तितुत्र’ इतीणिषेधः ॥

सक्तुलः—‘सिध्मादिभ्यश्च’ इति मत्वर्थे लच् ॥

सचिवः—बाहुलकाद्वप्रत्ययः इट् च । यद्वा—सचिः सेवा  
इन्प्रत्ययः ; तां वातीति सचिवः । ‘आतोनुप्सर्गे कः’ । यद्वा—  
‘केशाद्वोन्यतरस्याम्’ इति वप्रत्ययः ‘अन्येभ्योपि दृश्यते’ इति मणिव-  
राजीवादिवदस्मादपि ॥

अयं समवाये स्वरितेदग्रे ॥

लोचृ दर्शने ॥ १६६ ॥

लोचते । लुलोचे । लोचिता इत्यादि ॥

लुलोचिषते । लोलोच्यते । लोलोचीति, लोलोक्ति ॥

लोचयति । अलुलोचत् । ऋदिस्वाणौ चङि ह्रस्वाभावः ॥

भाषार्थोऽयं चुरादौ ॥

शच व्यक्तायां वाचि ॥ १६७ ॥

शचते । शेचे । शचिता । इत्यादि ॥

शची—इन्नन्तात् ‘कृदिकारादक्तिनः’ इति ङीष् ॥



श्वच श्वचि गतौ ॥ १६८-१६९ ॥

श्वचते । श्वचचे । श्वचिता ॥ श्वचते । श्वचचे । श्वचिता  
इत्यादि । शच्यादयस्तालव्यादयः ॥

कच बन्धने ॥ १७० ॥

कचते । चकचे । कचिता । इत्यादि ॥

कचते यूनां मनांसि बध्नातीति कचः—पचाद्यच् ॥

काचः—‘हलश्च’ इति संज्ञायां घञ् ॥

कचि काचि दीप्तिबन्धनयोः ॥ १७१-१७२ ॥

कचते । चकचे । कचिता ॥ काचते । चकाचे । काचिता ।  
इत्यादि ॥

कञ्चुकः—बाहुलकादुकप्रत्ययः ॥

काञ्चनम्—अनुदात्तेत्वाद्यच् ॥

काञ्चनस्य विकारः काञ्चनम्—‘प्राणिरजतादिभ्योञ्’ इति  
रजतादित्वादञ् ‘नित्यं वृद्धशरादिभ्यः’ इति मयटोऽपवादः ॥

काञ्चिः, काञ्ची—इन्नन्तात् ‘कृदिकारादक्त्विनः’ इति वा ङीष् ॥

काञ्चिकम्—संज्ञायां कन् ॥\*

दीप्तौ चेति वक्तव्ये बन्धनग्रहणं प्रपञ्चार्थम् ॥

मच मुचि कल्कनै ॥ १७३-१७४ ॥

\* संज्ञायां कल्कने कन् ।

कल्कनं दम्भः शाठ्यं चेति मैत्रेयः । दम्भः कत्थनं वेति स्वामी ।  
मचते । मेचे । मचिता ॥ मुञ्चते । मुमुञ्चे । मुञ्चिता इत्यादि ।  
मुचेति चन्द्रः । तन्मते मोचते इत्यादि ॥

मुच्छृ मोक्षण इति तुदादौ ॥ मुच प्रमोचन इति चुगदौ ॥

मचि धारणोच्छ्रायपूजनेषु ॥ १७५ ॥

मञ्चते इत्यादि ॥

मञ्चः—पञ्चद्यच् । शाकटायनस्तु मुचि हित्वा द्वावेव धातू  
पपाठ—मचि कल्कने । मच्छृ धारणोच्छ्रायपूजनेषु इति । तेन चा-  
नुदात्तेस्थाने इदित् क्रियते, तस्य च स्थाने लृदित् । धनपालश्च  
शाकटायनानुसारी ॥

पचि व्यक्तीकरणे ॥ १७६ ॥

पञ्चते ॥

पङ्कः—‘चजोः कु घिण्यतोः’ इति कुत्वम् । वार्तिकमते  
न्यङ्स्वादिः द्रष्टव्यः । तेन हि निष्ठायामनिटः कुत्वमुच्यते ॥

पञ्चन्—बाहुलकात्कनिन् नित्यबहुवचनान्तः । तत्र ‘प्यान्ता  
षट्’ इति षट्संज्ञाविधानात् ‘षड्भ्यो लृक्’ इति जश्शसोर्लृक् । पञ्चान्तं  
इत्यत्र ‘षट्चतुर्भ्यश्च’ इत्यामि नुटि ‘नोपधायाः’ नान्तस्योपधाया नामि  
दीर्घे इति दीर्घे ‘नलोपः प्रातिपदिकान्तस्य’ इति नलोपः । स्त्रियामपीदमेव  
रूपम्, ‘न षट्स्वन्नादिभ्यः’ इति टापो ङीपश्च निषेधाद् । अस्ति च  
टापः प्रसङ्गो नकारे लुप्ते ॥

पञ्चानामपत्यं पाञ्चिः—बाह्वादित्वादित् । 'नस्तद्धिते' नान्तस्य भस्य तद्धिते टिलोप इति टिलोपः ॥

प — 'पङ्क्तिर्विशतिर्त्रिंशच्चत्वारिंशत्पञ्चाशत्षष्टिसप्तत्यशीति-  
नवतिशतम्' इति 'तदस्य परिमाणम्' इति विषये तिप्रत्ययो निपात्यते

पञ्च परिमाणमस्य वर्गस्य पञ्चत्—'पञ्चदशतौ वर्गे वा' इति  
द्वत्यन्तो निपातितः । वामद्वयात् 'सङ्ख्याया अतिशदन्तायाः कन्' इति  
कनि पञ्चकः ॥

पचेति दुर्गः । तथा वर्धमानोपि । यदाह—अनिङ्विधौ पच्यादि\*  
सूत्रे 'डु पचष्पाके पच व्यक्तीकरणे' इति । संमतायां तु वर्धमानवदुक्तवा  
'अन्यैस्त्वयमिदनुबन्धः पठ्यते' इत्युक्तम् । 'तिङो गोत्रादीनि' इत्यत्र  
'पचति गोत्रं' इत्युपादाय 'पच व्यक्तीकरणे' इति पठन् न्यासकारः  
परस्मैपदिनं च मन्यते ॥

डु पचष् पाके इत्यग्रे । पचि विस्तारवचने इति चुरादौ ॥

ष्टुच प्रसादे ॥ १७७ ॥

स्तोचते—'धात्वादेष्स्मः, ष्टुत्वं निमित्ताभावान्न भवति । सत्वा-  
त्पूर्वं तु पूर्वत्रासिद्धत्वेन न भवति ॥

तुष्टुचे—'शर्पूर्वाः खयः' इति खयश्लेषः । स्तोचिता इत्यादि ॥

तुस्तुचिषते, तुस्तोचिषते, स्तुचित्वा, स्तोचित्वा—'रलो व्युपधात्'  
इति किस्वविकल्पः । 'स्तौतिण्योरेव' इति नियमात्सन्धत्त्वम् ॥

\* पचिवच्यादि, याचिवच्यादि ।

तोष्टुच्यते । तोष्टुचीति, तोष्टोक्ति ॥

स्तोचयति । अतुष्टुचत् ॥

स्तोकः—घञ् ॥

उदश्वित्स्तोकम्—अल्पमुदश्वित् इत्यर्थः । ‘पोटायुवतिस्तोकक-  
तिपयगृष्टिधेनुवशावेहद्वृष्कयणीप्रवक्तृश्रोत्रियाध्यापकधूर्तैर्जातिः’ पेटादिभिः  
समानाधिकरणैः जातिवाचि सुबन्तं समस्यत इति तत्पुरुषः । अत्रैव  
निर्देशात् वार्तिककारमते कुत्वम् । स हि ‘चजोः कु घिण्यतोर्निष्ठायाम-  
निटः’ इति सूत्रं न्यास्यत् ॥

स्तोकान्मुक्तः, स्तोकेन मुक्तः—स्तोकत्वेन मुक्त इत्यर्थः ।  
‘करणे च स्तोकाल्पकृच्छ्रकृतिपयस्यासत्त्ववचनस्य’ इति तृतीयापञ्चम्यौ ।  
असत्त्ववचनस्येति वचनात् स्तोकेन विषेण हत इति सत्त्ववचनात्तृतीयैव ।  
स्तोकान्मुक्त इत्यत्र ‘स्तोकान्तिक’ इत्यादिना समासेऽपि ‘पञ्चम्यास्तो-  
कादिभ्यः’ इत्यलुभ्वचनात्तदेव रूपम् ॥

संस्त्रोज इति वर्णविकाराभ्युपगमादिति मैत्रेयः ॥

ऋज गतिस्थानार्जनोपार्जनेषु ॥ १७८ ॥

अयं पाठो मैत्रेयस्य । ऊर्जनेष्विति क्षीरस्वामिधनपालशाकटायनाः ।  
अर्जते—‘उर परः’ इति रपरो गुणः ॥

आनृजे—अत्र ऋजशब्दस्य द्विर्वचने हलादिशेषे ‘उरत्’ इति  
ऋवर्णान्ताभ्यासत्वादकारो भवन् ‘उरण्परः’ इति रपरः । पुनर्हलादिशेषे  
‘अत आदेः’ इति दीर्घे ‘तस्मान्नुड् द्विहलः’ इति नुट् । ऋकारैक-  
देशस्यापि रेफस्य हल्त्वाश्रयणात् द्विहलत्वम् । तत्र हि द्विहलप्रहणं गौण-  
स्फेदशस्य हलः परिग्रहार्थम् । अन्यथा ‘तस्मान्नुट्’ इत्येव ब्रूयात् ।



नच आटतुः इत्येवमादावेकहल्यतिप्रसङ्गः, 'अश्नोतेश्च' इत्यनेन द्विहलो यदि भवत्यश्नोतेरेवेति नियमात् । अस्याश्नातिमात्रनिवृत्त्यर्थत्वे 'नाश्नः' इत्येव ब्रूयात् । 'ऐऔच' इत्यत्र 'द्विहल्रग्रहणं न करिष्यते' इति भाष्यम् । तत्र कथटे अवर्णोपपत्त्यस्य यदि भवति अश्नोतेरेव इति नियमाभयेन द्विहल्रग्रहणं प्रत्याख्याय नुहुक्तः ॥

अर्जिता । अर्जिष्यते । अर्जिताम् । अर्जित । अर्जेत  
आशिपि—अर्जिषीष्ट । अर्जिष्ट । अर्जिष्यत । अजादित्वादाडागमः ॥

अर्जिजिषते—सनीटि गुणे 'न न्द्राः' इति रेफवर्ज द्विरुच्यते ॥

अर्जयति । अर्जिजत् ॥

प्रार्ज्यते—इत्यत्र कर्मादौ यकि 'उपसर्गादिति धातौ' अवर्णान्तादुपसर्गादकारादौ धातौ परे पूर्वपरयोर्वृद्धिरेकादेश इति आर्वृद्धिः ॥

अर्जित्वा—'न क्त्वा सेट्' इत्यकिस्त्वाद्गुणः ॥

अर्जयम्—'ऋदुपधाच्चाबलपिचृतेः' इति भावकर्मणोः क्यप् ॥

ऋजि भृजी भर्जने ॥ १७९-१८० ॥

द्वितीय ईदित् । भर्जनं पाकविशेषः । ऋञ्जते । प्राञ्जते ।  
'उपसर्गादिति' इति वृद्धिः ॥

ऋञ्चांचक्र आनृञ्जे इति संमतातरङ्गिण्योः । तदसत् । नुम्बिधावुप-  
देशिवद्वचनात् । अत एव काश्यपमैत्रेयादयः सर्वे आममेवोदाजहः ॥

ऋजिता । ऋजिष्यते । आर्जित । ऋजेत । ऋजिषीष्ट ।  
आर्जिष्ट । आर्जिष्यत । ' आटश्च ' इति वृद्धिः ॥

ऋजिजिषते । ' नन्दाः ' इति नवजं द्विरुच्यते ॥

ऋजयति । मा भवानृजिजत् ॥

भर्जते । बिभृजे । भर्जिता इत्यादि ॥

विभर्जिषते । बरीभृज्यते । ' रीगृदुपधस्य च ' इति री  
बर्भृजीति, वरिभृजीति, बरीभृजीति । बर्भक्ति, वरिभक्ति, बरीभक्ति ।  
इत्यादि ' रुप्रिकौ च लुकि ' इति रुप्रिप्रीकः ॥

भर्जयति । अवीभृजत् । उरूद्रा । अन्यदा अबभर्ज ।

भृक्तः, भृक्तवान् — ' श्रीदितो निष्ठायाम् ' इत्यनेट्त्वम् ॥

भर्गः — घञि कुत्वम् ॥

भ्रस्जो पाके इति तुदादौ ॥

एजृ भ्रेजृ भ्राजृ दीप्तौ ॥ १८१-१८३ ॥

एजते । प्रेजते । एङि पररूपम् ॥

एजाञ्चके । एजिता । इत्यादि ॥

एजिजिषते ॥

एजयति । मा भवानेजिजत् — ऋदित्वात्तोपधाह्रस्वः । अन्यथै-  
धत्यादिवद्द्विवचनात्पूर्वमेव ह्रस्वः स्यात् ॥

अङ्गमेजयतीति अङ्गमेजयः । एवं जनमेजयः । ' एजेः खश् ' इति ण्यन्ताद्स्मात्कर्मण्युपदेशे खश्प्रत्ययः । शित्त्वात्सार्वधातुक्त्वाच्छपि

गुणायादेशौ । अन्यथा आर्धधातुकत्वात् 'ण्यरलोपौ' इत्यादिना गुणं बाधित्वा णिलोपस्यात् । खित्त्वात् 'अरुद्विषदजन्तस्य' इति पूर्वपदस्य भुम् । वृत्तौ तु 'एजृ-कम्पने' इति परस्मैपदिनो ण्यन्तात्स्वशुक्तः ॥

उदेजयतीति उदेजयः—'अनुपसर्गाल्लिम्प' इत्यादिना उत्पूर्वा-  
ण्यन्तादस्माच्छप्रत्यये शपि गुणायौ । अनुपसर्गग्रहणमर्थादस्य विशेषणम् ,  
अत्राप्युपसर्गान्तरनिवृत्त्यर्थं च । तेन समुदेजयः इत्यादावपि णिलोपः ॥

भ्रेजते । बिभ्रेजे । भ्रेजिता । इत्यादि ॥

बिभ्रेजिषते । बेभ्रेज्यते । बेभ्रेजीति, बेभ्रेक्ति ॥

भ्रेनयति । अबिभ्रेजत् । 'ह्रस्वः' इतीकाराभ्यासस्य पूर्ववद्-  
दिस्वान्नोपधाह्रस्वः ॥

भ्राजते इत्यादि भ्रेजिवत् । 'व्रश्चभ्रस्ज' इत्यादिना श्लि  
पदान्ते च विधीयमानं षत्वमस्य नास्ति । राजिसाहचर्यात्फणादिपठितस्यैव  
तत्र ग्रहणादिति मैत्रेयक्षीरस्वामिसम्भताकारादयः । एवं चावश्यपठितव्येन  
फणादिकेन भ्राजते इत्यादीनां सिद्धेरिह पाठोऽनार्ष इवेति न्यासोक्तं  
दुरुक्तम् । यद्वा—तत्रापीवशब्देन पूर्वोक्त एव पक्षस्सूच्यते ॥

भ्राजयति । अबिभ्रजत् । अबिभ्राजत् । 'भ्राजभासभाषदी-  
पजीवमीलपीडामन्यतरस्याम्' इति चङ्परिणावुपधाह्रस्वविकल्पः । एवं  
चास्य ऋदिस्वमनुदात्तेस्वमात्रफलम् ॥

भ्राजिष्णुः—'भुवश्च' इति चकारादिष्णुच् ॥

विभ्राक्—'भ्राजभासाधुर्विद्युतोर्जिपूजुग्रावस्तुवः क्विप्' इति  
ताच्छीलिके क्विपि 'चोः कुः' इति कुत्वम् । व्रश्चादिस्मृते राजि-

साहचर्यात्फणादिकस्यैव ग्रहणमित्युक्तत्वान्न षत्वम् । यत्तु वृत्तौ  
विष्पुत्रे विभ्रट् इति कृतषत्वस्योदाहरणं तत् द्व्यनुबन्धकत्वेऽपीह फणादि-  
कमपि गृह्यत इति सूचयितुं, न त्वस्यापि षत्वमस्तीति । अत्र रेचिगपि  
क्वचित्पठ्यते, तदनार्थमेव । यदाह भट्टभास्करः—‘रेजते अग्ने पृथिवी  
मखेम्यः’\* इत्यत्र राजतेश्छान्दसमेत्वमिति ॥

ईज गतिकुत्सनयोः ॥ १८४ ॥

ईजते । ईजाञ्चक्रे । ईजिता इत्यादि ॥

कर्मादौ—ईज्यते इत्यादि ॥

ईजिजिषते ॥

ईजयति । मा भवानिजजत् द्विर्वचनात्पूर्वं ‘णौ चङि’ इति  
ह्रस्व इत्युक्तम् ॥

वर्चादय उदात्ता अनुदात्तैः ॥

शुच शोके ॥ १८५ ॥

एतदादयो व्रजान्ता उदात्ता उदात्तैः ॥

शोचति । शुशोच । शोचिता ॥ शोचिष्यति । शोचतु ।  
अशोचत् । शोचेत् । आशिषे—शुच्यात् । अशोचीत् । अशोचिष्यत् ।  
कर्मणि—शुच्यते इत्यादि ॥

शुशुचिषति, शुशोचिषति ॥ शुचित्वा, शोचित्वा । विस्त्व-  
विकल्पः ॥

शोगुच्यते । शोगुचीति, शोशोक्ति ॥



शोचयति । अशूशुचत् । ‘ दीर्घो लघोः ’ ॥

शोचनः — ‘ जुचङ्म्यदन्द्रम्यसृगृधिज्वलशुचलषपतपदः ’ इति  
तच्छीलादौ युच् ॥

प्रशुचितः, प्रशोचितः । प्रशुचितवान्, प्रशोचितवान् । ‘ उदुप-  
धात् ’ इति कित्त्वविकल्पः ॥

शूद्रः — ‘ शुचेर्दश्च ’ इति रक्प्रत्ययो दकारादेश उपधादीर्घश्च ।  
‘ शूद्रा चामहत्पूर्वा जातिः ’ इत्यजादिपाठात् ‘ जातेरस्त्रीविषयात् ’ इति  
ङीपं बाधित्वा स्त्रियां टापि शूद्रा । जातिगिति वचनात्पुंयोगे शूद्री इति  
ङीषेव भवति । अमहत्पूर्वेत्युक्तेः महाशूद्रशब्दाज्जातिलक्षणो ङीषेव भवति  
महाशूद्रीति । महाशूद्रशब्दो ह्याभीरजातिवचनः । अयमेव महापूर्वस्य  
प्रतिषेधो ज्ञापकः स्त्रीप्रत्ययेषु तदन्तविधेः ॥

शोकः — घञ् । वार्तिकमते ‘ तुन्दशोकयोः ’ इति निपात-  
नात्कुत्वमेष्टव्यम् ॥

ई शुचिर् पूतीभावे इति दिवादौ ॥

कुच शब्दे तारे ॥ १८६ ॥

कोचति । चुकोच । कोचिता इत्यादि पूर्ववत् ॥

कुचः — इगुपधात्कः । कुच गतौ इति स्वामी ।

अयं संपर्चनार्थो ज्वलादौ । पुनः पाठे प्रयोजनं तत्रैव वक्ष्यते ॥

संकोचनार्थश्चुरादौ\* ॥

\* स्तुदादौ ।

कुञ्च कुञ्च कौटिल्याल्पीभावयोः ॥ १८७—१८८ ॥

दन्त्योपधाविमौ । गतिकौटिल्यार्षीभावयोः । गतेः कौटिल्ये  
द्रव्यारूपत्वे चेति क्षीरस्वामी । वृञ्चति । चुकुञ्च । कुञ्चिता  
इत्यादि ॥

चुकुञ्चति । चोकुञ्चयने । ‘ अनिदिताम् ’ इति नलोपः ।

चोकुञ्चति—‘ लुप्ताङ्गस्य ’ इति निषेधात् प्रत्ययलक्षणेन नलोपो  
न भवति । चोकुङ्क्ति इति कुत्वेन चकारे निवर्तिते ‘ निमित्ताभावे  
नैमित्तिकस्याप्यभावः ’ इति इकारे निवृत्ते अनुस्वारस्य पुनः सवर्णो  
ङकारः ॥

अचोकुङ्चीत् . अचोकुन् — संयोगान्तलोपे सति पूर्व-निमित्ताभा-  
वात् जकारेऽनुस्वारे च निवृत्ते नकारोऽवतिष्ठते ॥

कुञ्चयति । अचुकुञ्चत्—चङपेक्षः ‘ अनिदिताम् ’ इति  
नलोपो णिलोपस्य स्थानिवत्त्वात् ‘ असिद्धवदत्र ’ इत्यसिद्धत्वाद्वा व्यवधानात्  
भवति ॥

कुचितः, कुचितवान्—‘ अनिदिताम् ’ इति नलोपः ॥

कुञ्चित्वा—इत्यत्र तु ‘ न क्त्वा सेट् ’ इत्यकित्त्वान्तलोपो न  
भवति । निकुचितमनेन इत्यादौ भावदिकर्मणोः ‘ उदुपधात् ’ इति  
कित्त्वविकल्पो न भवति . ‘ सन्निपातलक्षणो विधिनिमित्तं  
तद्विधातस्य ’ इति । तथा च स्याः परिभाषायाः प्रयोजनवार्तिकं  
उदुपधत्वमकित्त्वस्य निकुचितमिति । इदमेवास्य नोपधत्वे मानम् ।

अत एवोदेत्पाठिगौ चन्द्राभरणकारौ प्रत्युक्तौ । यतस्तन्मते ' उदितो वा ' इति क्त्वायामिटो विकल्पनान्निष्ठायां ' यस्य विभाषा ' इति प्रतिषेधात्पेठो निष्ठाया एवाभावः । इदित्पाठोऽप्यनेनैव प्रत्युक्तः । यत इदित्त्वान्नलोपस्य नैव प्रसङ्गः । निकुचतिरित्यत्र ' तितुत्रत-थसिसुमरकसेषु च ' इति तिप्रत्ययस्य विधीयमानमनिट्त्व ' तितुत्रे-ष्वग्रहादीनाम् ' इत्युक्तत्वान्न भवति ॥

एवं कुञ्चति चुक्रञ्च इत्यादि ॥

कुङ्—' ऋत्विग्दधृक्स्त्रिगुण्णिगञ्जुयुजिक्रुञ्चां च ' इति किन् । तस्य सर्वापहारी लोपः । पदत्वे चकारस्य संयोगान्तलोपे ' किन्प्र-त्ययस्य कुः ' किन्प्रत्ययो यस्माद्विहितस्तस्य पदस्य कवर्गादेश इति नकारस्य ङकारः । संयोगान्तलोपात्पूर्वं प्रत्ययलक्षणेन ' अ-निदिताम् ' इति लोपो न भवति । ऋत्विगादिभिः निपातनैः साहचर्यात् अन्यस्याप्यलाक्षणिकस्य कार्यस्य ज्ञापनात् । तदुक्तं वृत्तौ—नलोपः कस्मान्न भवति, ऋत्विगित्यादिभिर्निपातनैः साह-चर्यादिति । अत एव साहचर्यादुपपदाधिकारेऽपि केवलत्किन्प्रत्ययः ॥

कुञ्चा—अजादिपाठाद्धलन्तादपि टाप् ।

क्रुञ्चैव क्रौञ्चः—' प्रज्ञदिभ्यश्च ' इति स्वार्थेऽणप्रत्ययः ॥

क्रुञ्चा अस्मिन्नस्तीति क्रुञ्चकीयो देशः—' क्रुञ्चा ह्रस्वत्वं च ' इति नडादिपाठात् चातुरर्थिकः छप्रत्ययः, तत्स्त्रियोगेन तुगागमो ह्रस्वत्वं च । ' चोः कुः ' इत्यत्र यदुक्तं वामनेन—' क्रुञ्चेत्यत्र ' सङ्घि ' इति वचनाज्जकारस्य चकारे झलि परतः कुत्वं न भवति, ' युजि क्रुञ्चां च ' इति निपातनाद्वा । नकारोपधो वा धातुरयं रेफरहितः ' कुञ्च कौटिल्याल्पीभावयोः ' इति पठ्यते ।

नलोपो निकुचित इत्यत्र दृश्यते । 'युजि क्रुञ्चां' इति कस्यैव रेफोधिको नलोपाभावश्च निपात्यते' इति । तत्क्रुञ्चेर्नोपधत्वेऽपि क्रुञ्चाशब्दे न दोष इत्येवंपरं, न त्वयं धातुर्नास्ति सन्वा अकारोपध इत्येवंपरम् । स्पष्टं चैवं तत्र न्यासपदमञ्जर्योः । 'न क्त्वा सेट्' इत्यत्र च द्वावपि धातू न्यास-कृतोपात्तौ । तथा ऋत्विगादिसूत्रे जयादित्यश्च—ऋश्चेर्नलोपः कस्मान्न भवति निपातनैः साहचर्यादिति ॥

लुञ्च अपनयने ॥ १८९ ॥

लुञ्चति—इत्यादि पूर्ववत् ॥

लुचित्वा लुञ्चित्वा—'वञ्चि लुञ्चयतश्च' इति सेटः क्त्वः कित्त्वविकल्पनात् पक्षे नलोपः । केचिदमुमुदितं पठन्ति ; तदनार्थम्, राजदन्तादिषु 'मृष्टलुचितं' इति पाठात् । उदित्वे हि क्त्वायां 'उदि-तो वा' इतीटो विकल्पनात् निष्ठायां 'यस्य विभाषा' इति प्रतिषेधाल्लु-चितमिति न स्यात् ॥

अञ्चु गतिपूजनयोः ॥ १९० ॥

अञ्चति । आनञ्च । अञ्चिता इत्यादि ॥

गतौ व्यत्यञ्चति इत्यत्र 'न गतिर्हिंसा' इति तद्धनिषेधः । पूजायां तु 'नाञ्चेः पूजायाम्' इति नलोपनिषेधात् अद्वयते गुरुः, अञ्चयात् इत्यादि भवति ॥

अञ्चित्वा, अङ्क्त्वा—'उदितो वा' इति इड्विकल्पः । इटि 'न क्त्वा सेट्' इत्यङ्कित्वा नलोपाभावः ॥



निष्ठायां 'यस्य विभाषा' इतीटः प्रतिषेधात् समकम् इति 'अञ्चोन-  
पादाने' इति निष्ठानत्वम् । अपादाने तु उदक्तमुदकं कृपात् इति ।  
पूजायां तु बत्त्वानिष्ठयोः 'उदितो वा' इति विकल्पं 'यस्य विभाषा' इति  
निषेधं च बाधित्वा 'अञ्चेः पूजायाम्' इति नित्यमिट् । अङ्चित्वा गुरुन्  
अञ्चिता अस्य गुरव इत्यत्र 'मतिबुद्धिपूजार्थेभ्यश्च' इति वर्तमाने क्तः ।  
मतिरिच्छा, बुद्धिर्ज्ञानम्, पूजा सत्कारः, 'क्तस्य च वर्तमाने' इति, न लो-  
काव्यय इति निषेधं बाधित्वा कर्तरि षष्ठी । अस्याश्च 'क्तेन च पूजायां'  
इति समासो निषिध्यते । 'पूजितो यः सुरासुरैः' इत्यत्र वर्तमानक्तेन तक्र-  
कौण्डिन्यन्यायेन भूते क्तस्य बाधात् तृतीया चिन्त्या । यद्वा—तेनेत्यधिकारे  
उपज्ञात इति भूते क्तेन निर्देशात् अयं वर्तमानक्तेन न बाध्यत इति सामा-  
न्येन ज्ञापकाश्रयणे नायं प्रयोगः समर्थनीयः ॥

तैलमुदच्यतेऽस्मिन्निति तैलोदङ्कः चर्मभक्षिकादिः । 'उदङ्कोऽनुदके'  
इति घञि निपात्यते । उदके तु उदकोदञ्चनम् । ल्युट् । 'पुंसि संज्ञायाम्'  
इति घस्तु न प्रत्युदाहृतः, घञो रूपे स्वरे वा विशेषाभावात् । घञपि  
कृदुत्तरप्रकृतिस्वरमाद्युदात्तत्वं बाधित्वा 'थाथघञ्क्ताजबित्रकाणाम्' इति  
उत्तरपदमन्तोदात्तमेव ॥

प्रत्यञ्चतीति प्रत्यङ्—'ऋत्विक्' इत्यादिना क्विनि 'अनिदि-  
ताम्' इत्यादिना नलोपे सौ 'उगिदचां सर्वनामस्थाने' इति नुमि हलङ्या-  
दिसंयोगान्तलोपयोः 'क्विन्प्रत्ययस्य कुः' इति कुत्वं ङकारः । प्रत्यङ्चौ  
इत्यादि । भसंज्ञायां तु 'अचः' लुप्तनकारस्याञ्चतेरकारस्य लोपो भसंज्ञा-  
यामित्यल्लोपे 'चौ' लुप्तनकाराकारेऽञ्चतौ परे पूर्वपदस्य दीर्घः इति दीर्घे

प्रतीचः इत्यादि । हलादौ जश्त्वे प्रत्यग्भ्याम् इत्यादि । प्रत्यक्षु इत्यत्र 'खरि च' इति चर्त्वम् । नपुंसके तु 'स्वमोर्नपुंसकात्' इति लुकि प्रत्यक् । द्विवचनयोः 'नपुंसकाच्च' इति शीभावे भत्वे पूर्ववदल्लोप-दीर्घयोः प्रतीची । 'जश्शसोश्शिशः' इति तस्य सर्वनामस्थानत्वात् 'नपुंसकस्य झलचः' इति नुमि प्रत्यञ्चि । शेषं पूर्ववत् । स्त्रियां प्रतीची— 'अञ्चतेश्चोपसङ्ख्यानं' इति ङीपि भत्वे पूर्ववदल्लोपदीर्घत्वे । पूजाय सर्वत्र नकारस्य लोपनिषेधाच्छ्रवणम् । अत एव 'अचः' 'चौ' इति अल्लोपदीर्घत्वे अपि न भवतः—प्रत्यङ् प्रत्यञ्चौ इत्यादि । पदत्वे संयोगान्तलोपे 'क्विन्प्रत्ययस्य' इति कुत्वं ङकारः । सप्तमीबहुवचने 'ङ्णोः कुक्कुक् शरि' इति ङकारणकारयोः पदान्तयोर्यथासङ्ख्यं कुक्कुक् शरि वा इति कुकि तस्य 'खयो द्वितीयाः शरि पौष्करसादेः' इति वा खकारे प्रत्यङ्क्षु, प्रत्यङ्क्षु, प्रत्यङ्क्षु इति त्रीणि रूपाणि । नपुंसके शिभाव शीभावावेव विशेषः ॥

उत्पूर्वत्वे 'उद ईत्' इति उदः परस्य लुप्तनकारस्याञ्चतेरादे भसंज्ञायामीकारे उदीचः इत्यादि । अन्यत्सर्वं प्रत्यक्शब्दवत् ।

प्रतीच्यादिभ्यो 'दिक्छन्देभ्यः सप्तमीप्रश्चमीप्रथमाभ्यो दिग्देश कालेष्वस्तातिः' इति दिगादिवृत्तिभ्यस्सप्तम्याद्यन्तेभ्यस्त्वर्थे वाऽस्तातिः । दिशि दृष्टः शब्द इह दिक्शब्दः । 'अञ्चेलुक्' इत्यस्तातेर्लुक् । 'लुक्त-द्वितलुकि' इति स्त्रीप्रत्ययस्य लुक् । प्रत्यक् वसति, प्रत्यक् आगतः, प्रत्यक् रमणीयम् इत्यादि । प्रत्ययलक्षणेन तद्धितान्तत्वात् 'तद्धितश्चासर्व-विभक्तिः' इति अव्ययत्वात्सुपो लुक् । अस्तातेरभावे प्रतीच्यां वसति । प्रतीच्या आगतः । प्रतीची रमणीया, इत्यादि ॥

प्रागेव पुरुषः प्राचीनः, प्रागेव कुलं प्राचीनं, प्राच्येव ब्राह्मणी प्राचीना—‘विभाषाश्चेरदिक् स्त्रियाम्’ इत्यञ्चत्यन्तात् प्रातिपदिकास्त्वार्थे वा खः । ‘अदिक्स्त्रियाम्’ इत्युक्तत्वात् दिग्वृत्तेरप्यस्तात्युत्तरादव्ययाद-  
लिङ्गादस्त्रीवृत्तित्वात्सो भवति प्राचीनं दिक् इति । यदा सप्तमीपञ्चम्यर्था-  
दस्मात् खस्तदाऽपि सप्तमीपञ्चम्योरर्थस्याभिहितत्वात् प्रातिपदिकार्थत्वाच्च  
प्रथमैव, प्राचीनं दिशि वसति, प्राचीनं दिश आगत इति । तथा च  
स्थानिवत्सूत्रे भाष्यम्—‘प्राचीनं ग्रामादाग्राः’ इति । प्राचि देश इति  
व्यर्थः । खान्तोऽयं स्वभावान्नपुंसकलिङ्गः ॥

प्राच्यम्, अवाच्यम्, उदीच्यम् प्रतीच्यम्—‘द्युप्रागप्रागुदक्प्र-  
तीचो यत्’ इति शैषिको यत् ॥

सम्यङ्—‘समस्समि’ इत्यञ्चत्यन्त उत्तरपदे ममः सम्यादेशः ॥

तिर्यङ्—‘तिरसस्तिर्यलोपे’ इति ‘अचः’ इति लोपाभावे तिर्या-  
देशे यण्, लोपे तु तिरश्च इत्यादि ॥

सहाञ्चतीति सध्र्यङ्—‘सहस्य सध्निः’ इत्यञ्चतावप्रत्ययान्त उत्तर-  
पदे सध्र्यादेशः ॥

विष्वगञ्चतीति विष्वद्र्यङ् देवानञ्चतीति देवद्र्यङ्—‘विष्वदेव-  
बोश्च टेद्र्यञ्चतावप्रत्यये’ इति टेद्र्यादेशोऽञ्चतावप्रत्ययान्त उत्तरपदे ।  
चकारात्सर्वनाम्नश्च सर्वद्र्यङ् इत्यादि । अदसो द्र्यादेशे मतभेदः ।  
‘अदसोऽसेर्दादु दो मः’ इति असकारान्तस्यादसो दकारात्परस्य वर्णस्य विधीय-  
मानमुत्वमकाररेफयोर्द्वयोरपि, तथा ‘दो म’ इति मत्वमपि द्वयोरपि दकार-  
योरिति अमुमुयङ् इति भवतीति केचित् । अद्रे रेफादेशस्योकारस्य तदि-

कारापेक्षो यण् उत्त्वस्य पूर्वत्रासिद्धत्वान्न भवति । शसादौ भत्वे 'अचः' इत्यल्लोपे 'चौ' इति अद्रेरिकारस्य दीर्घे पूर्ववदुकारस्य रेफादेशस्य यणभावे अमुमुईचः इत्यादि । अपरे तूत्वमत्वे अन्त्यसदेशयोरेव रेफदकारयोरिति अदमुयङ् इति रूपं प्रतिपन्नाः । अत्रापि पूर्ववदुकारस्य यणभावः शसादावल्लोपादि च । अन्ये तु 'असेः' इति पदं अः सेः यस्य सकारस्थानिकोऽकारो यस्येति व्याचक्षणा अद्रयादेशे त्यदाद्यत्वाभावान्नोत्वमत्वे इति अदद्रयङ् इति रूपमाहुः । तथा च श्लोकवार्तिकम् —

अदसोऽद्रेः पृथङ्मुत्वं केचिदिच्छन्ति लत्ववत् ।

केचिदन्त्यसदेशस्य नेत्येकेऽस्मिन् हि दृश्यते ॥

इति ॥

अञ्चु गतियाचनयोः इत्यग्रे स्वरितेत् । विशेषणार्थोऽयं चुगदौ\* ॥

वञ्चु चञ्चु तञ्चु त्वञ्चु मृञ्चु मृचु म्लुचु गत्यर्थाः  
॥ १९१-१९७ ॥

वञ्चति । ववञ्च । वञ्चिता इत्यादि ॥

आशीर्लिङि यासुटः कित्त्वादनुनासिकलोपे—वच्यात् ॥

विवञ्चिषति ॥ वनीवच्यते । 'नीग्वञ्चुसंमुध्वंसुभ्रंसुकसपतप-  
दस्कन्दाम्' इति यङ्यङ्लुक्कोरभ्यासस्य नीगागमः ॥

वनीवञ्चीति, वनीवङ्क्ति । यङो लुका लुप्तत्वान्नलोपाभावः ।  
वनीवक्तः इत्यादौ तसादीनां ङित्त्वेन नलोपः ॥

\* ....णार्थो युजादौ ।



माणवकं वञ्चयते—विप्रलभते इत्यर्थः । 'गृध्रिवञ्चयोः प्रलम्भने'  
इति ण्यन्ताभ्यामाभ्यामकर्त्रभिप्रायेऽपि तद्ध । प्रलम्भनं मिथ्याफलाख्यानम् ।  
अतोऽन्यत्र वञ्चयति, वञ्चयते इत्युभयं भवति ॥

वङ्क्त्वा, वञ्चित्वा वचित्वा— 'उदितो वा' इतीड्विकल्पः  
'वञ्चिलुञ्चयतश्च' इति सेटः वत्वो वा कित्त्वविधानात्पक्षे नलोपः ।

वक्तुः वक्तवान्— 'यस्य विभाषा' इत्यनिट्त्वम् ।

वञ्चयं वञ्चन्ति वणिजः—गन्तव्यं गच्छन्तीत्यर्थः । 'ऋहलोर्ण्यत्'  
इति ण्यति 'चजोः कु षिण्यतोः' । इति कुत्वं 'वञ्चेर्गतौ' इति निषिध्यते ।  
अन्यत्र वङ्कयं काष्ठं इति कुत्वं भवति । कुटिलमित्यर्थः ॥

वक्रम्— 'स्फायितश्चि' इत्यादिना रक् ॥

चञ्चति इत्यादि पूर्ववत् ॥

चञ्चत् । चञ्चन्नेव कश्चित् विशेषः चञ्चत्कः—यश्च मण्यादिः  
स्वयमचञ्चत्तपि प्रमया चञ्चन्निव लक्ष्यते सोऽपि चञ्चत्कः । 'स्थूलादिभ्यः  
प्रकारवचने कन्' इत्यत्र चञ्चद्बृहतोरुपसङ्ख्यानः क्त्वा । प्रकारश्च मे-  
दस्सादृश्यं च । अपरे— 'चञ्चाबृहतोरुपसंख्यानं' इति पठन्ति ।  
तृणमयः पुरुषश्चञ्चा, तत्प्रकारश्चञ्चकः 'केऽणः' इति ह्रस्वः ॥

तञ्चति ॥

तक्रम्— 'स्फायितश्चि' इत्यादिना रक् ॥

त्वञ्चति ॥ मृञ्चति ॥ म्लुञ्चति । म्रोचति ॥  
म्लोचति । अमृञ्चत्, अम्रोचीत् । अम्लुञ्चत्, अम्लोचीत् ।  
जस्तन्मुञ्चुमुञ्चुमुञ्चुमुञ्चुञ्चश्चिभ्यश्च 'इति च्लेर्वाऽङ्' ।

मुमुचिषति, मुमुचिषति ॥ मुचित्वा, मुचित्वा—‘रलो  
व्युपधात्’ इति कित्त्वविकल्पः ॥

भावादिकर्मणोः ‘उदुपधात्’ इति कित्त्वविकल्पनात् मुचित-  
मनेन, मुचितमनेन, इति । एवं म्लुचेरपि । सर्वेषामुदित्त्वेन क्त्वाया-  
मिड्विकल्पनात् निष्ठायामनिटत्वम् ॥

वञ्चु प्रलम्भने इति चुगदौ । तञ्चू संकोचने इति रुधादौ ।

गुञ्चु ग्लुञ्चु कुञ्चु खुञ्चु स्तेयकरणे ॥ १९८-२०१ ॥

गुञ्चति ॥ जुगुञ्च ॥ गुञ्चिता इत्यादि ॥

ग्लुञ्चति इत्यादि गुञ्चिञ्त्\* । जृस्तम्भसूत्रे गुञ्चिमपि केचि-

पठन्ति ॥

कोजति ॥ खोजति । इमावपि गुञ्चिञ्त्\* अङ्गभावा-  
विशेषः । प्रनिकोजति, प्रनिखोजति ‘शेषे विभाषा’ इति उपस-  
र्गस्थान्निमितात्परस्य नेर्णत्वं तत्रैव सूत्रे अकत्वादावपान्त उपदेशे  
इति पर्युदासान्न भवति । शेषश्च गदादिभ्यतिगिक्को धातुः ॥

ग्रीकः, ग्रीक्यम्—घञ्ण्यतोः ‘चञोः कु घिण्यतोः निष्ठायाम-  
निटः’ इति वार्तिकसूत्रेण कृत्वम् ॥

ग्लुञ्चु षस्ज गतौ ॥ २०२-२०३ ॥

ग्लुञ्चति ॥ जग्लुञ्च ॥ ग्लुञ्चिता इत्यादि ॥

लुङि ‘जृस्तम्भ’ इत्यादिना वाऽङि नलोपे—अग्लुचत् अ-  
भ्यदा सिचि अग्लुञ्चीत् । अङ्गिधौ ग्लुचिग्लुञ्चयोरेकतरोपादानेनापि-

\* म्लुचिञ्त्

अग्लुचत्, अग्लोचीत् अग्लुञ्चीत् इति रूपत्रये सिद्ध उभ-  
योगदानमर्थभेदादिति केचित् । अपरे तूभयोरुपादानसामर्थ्यात्  
ग्लुञ्जेर्नलोपो न भवतीति अग्लुञ्चत् इति चतुर्थमपि रूपमाहुः ।  
इदमुद्गाढ्यं, अन्यतरोपादानेनापि रूपत्रयस्य सिद्धेरन्यतरच्छक्यमकर्तुमिति  
प्रतिपादितत्वात् । अनेकार्थत्वाद्वातूनां अत्र विषये अर्थभेदो न  
प्रयोजक इति तत्र कैयटे ॥

ग्लुचित्वा । ग्लुक्त्वा ॥

सज्जति—धात्वादेष्पस्से द्वितीयस्य सकारस्य इच्छुंत्वेन शकारे  
तस्य ' झलाञ्जश् झशि ' इति जश्त्वेन जकारः ॥

ससज्ज । सज्जिता इत्यादि ॥

सिसज्जिषति सिषज्जयिषति—' स्तौतिण्योरेव ' इति निय-  
मादणावषत्वम् । ' हेतुमति च ' इत्यत्र ' यदभिप्रायेषु सज्जन्ते '  
इति भाष्यप्रयोगादयमात्मनेपद्यपि । अतोऽस्यात्मनेपदित्वं दूषयन्तो  
वर्धमानक्षीरस्त्राभ्यादय एव दुष्टाः । अत्र सश्चिमपि केचित्पठन्ति ।  
' तामजिह्व असश्चत '\* इत्यादि च दृश्यते ॥

गुञ्जि अव्यक्ते शब्दे ॥२०४॥

गुञ्जति । जुगुञ्ज । गुञ्जिता इत्यादि ॥

गुञ्जयते । जोगुञ्जयते इदित्वान्नलोपाभावः । अत्र स्वामी—  
' अनिदित्येके ' इति भूसूत्रे । सुधाकरस्तु—अनिदित्पारायणेष्वाठि  
लक्ष्ये पुनरिदिदविगीत इति । शाकटायनस्तु—द्वावपि पपाठ ॥

गुज शब्दे इति तुदादौ

अर्च पूजायाम् ॥ २०५ ॥

अर्चति ॥ आनर्च ॥ अर्चिता इत्यादि । अयं युजादौ  
स्वरितेऽपठिष्यते । तत एवार्चतीति सिद्धे क्रियाफलस्य कर्तृगा-  
मित्वेऽपि परस्मैपदार्थ इह पाठः । अयमात्मनेपदी इति शाकटा-  
यनः । प्रयोजनं तु तन्मने क्रियाफलस्याकर्तृगामित्वेऽपि तद्ध । 'यः  
पूर्णादुदचति' \* 'अवीरघ्नीरुदचन्त्वापः' + इत्यदिदर्शनात् 'अच  
इत्येके' इत्याभरणोक्तं युक्तम् ॥

म्लेच्छ अव्यक्ते शब्दे ॥ २०६ ॥

इहाव्यक्तशब्दोऽस्फुटशब्दोऽपशब्दश्च । तदुक्तं पस्पशायां 'तस्मा-  
द्वाङ्मणेन न म्लेच्छितवै नापभाषितवै म्लेच्छो ह वा एष यद-  
पशब्दः' इति । न म्लेच्छितवा इत्यस्य पर्यायो नापभाषितवा  
इति कैयटे । म्लेच्छति ॥ मिम्लेच्छ ॥ म्लेच्छता इत्यादि ।  
'दीर्घात्' दीर्घाच्छकारे परे दीर्घस्य तुगिति तुक् । 'तस्मि-  
न्निति निर्दिष्टे पूर्वस्य' इति सप्तमीनिर्देशे पूर्वस्य षष्ठी प्रक-  
ल्प्येति दीर्घस्येति लाभः । ननु 'तस्मादित्युत्तरस्य' इति पञ्चमी-  
निर्देशे उत्तरस्य षष्ठी प्रकल्प्येत्युक्तत्वादिह चानवकाशया 'दी-  
र्घात्' इति पञ्चम्या 'ले च' इत्यत्र सावकाशयाः छ इति  
सप्तम्या एव षष्ठी प्रवृत्तिर्युक्ता, ततश्च तुक् कित्त्वेन चका-  
रात्परत्वे इवुत्वचर्वयोः म्लेच्चति इति द्विचकारकं रूपं स्यात्—  
नैष दोषः, यतः 'विभाषा सेनासुराच्छाया' इति निर्देशा-  
लिङ्गात् पञ्चम्या एव षष्ठी प्रकल्पयिष्यते ॥



मिम्लेच्छिषति ॥ मेम्लेच्छयते ॥ मेम्लेच्छीति, मेम्लेष्टि ।  
मेम्लेष्टः । इत्यादि । झलि व्रश्चादिना षत्वे घृत्वम् ॥

मेम्लेक्षि—‘ षढोः कस्सि । इति कत्वे षत्वम् । मेम्लेक्षिम् ।  
मेम्लेक्षमः इत्यत्र ‘ च्छ्वोश्शूडनुनासिके च ’ इति छकारवकारयो-  
र्यथासङ्ख्यं शकारोठावादेशौ भवतः । अनुनासिकादौ प्रत्यये  
कौ झलादौ च विडति इति छकास्य शकारः । अयं च  
‘ क्रमश्च त्क्विच्छ्वोः ’ इति निर्देशात्सतुक्स्य । अन्त्यादेशस्तु न  
भवति ‘ नानर्थकेऽलोऽत्यविधिः ’ इति ; नडो डित्करणाद्वा, अ-  
न्त्यादेशे विश्व इत्यत्रालघूपधत्वादेव गुणाप्रसङ्गात् किं डित्स्वेन ।  
अत एव डित्त्वाच्छ्वोरिति निर्देशः सतुक्स्येत्यपि ज्ञायते । ये  
तूट्विधौ किंङ्तीति नानुवर्तयन्ति तेषां झलादिमात्रे शकारे कृते  
तस्यैव व्रश्चादिना षत्वं द्रष्टव्यम् । अत्र मते तत्र छग्रहणं व्यर्थं  
स्यात् । वृत्तिप्रदीपे तु वितुक्स्य शकारादेश उक्तः । तुगभावस्तु  
अकृतव्यूहाः पाणिनीयाः, कृतमपि शास्त्रं निवर्तयन्तीति ॥

म्लिष्टम्—‘ क्षुब्धस्वान्तध्वान्तलग्नम्लिष्टविरिब्धफाण्टबादानि मन्थ-  
मनस्तमस्सक्ताविस्पष्टस्वरानायासभृशेषु ’ इति अविस्पष्टार्थे निपा-  
तितः । अपशब्दे तु म्लेच्छितं इति भवति । अस्य शपि  
पाठो म्लेच्छन्ती इति शङ्खनोर्नित्यम् ’ इति नित्यनुमर्थः, शे  
हि विकल्पस्स्यात् स्वरे च भेदः, शपि शपः पिस्वात् ‘ अनुदात्तौ  
सुप्पितौ ’ इति अनुदात्तः, शस्तु प्रत्ययस्वरेणागुदात्तः । एवमी-  
दृशमन्येषामपि धातूनां विकरणभेदे फलं नेयम् । अयं चुरादावपि ॥

लच्छ लाच्छि लक्षणे ॥ २०७-२०८ ॥

लच्छति ॥ ललच्छ ॥ लच्छिता, इत्यादि । ‘ छे च ’

ह्रस्वस्य छे परतस्तुगिति तुक् । अलच्छीत् इत्यत्रान्तरङ्गत्वात्पूर्वं  
तुकि अकारस्यालघुत्वात् 'अतो हलादेः' इति वृद्धिर्न भवति ।  
तथा ललच्छ लच्छकः इत्यादौ 'अत उपधायाः' इति वृद्धि-  
रनुपधात्वान्न भवति । लाञ्छति इत्यादि पूर्ववत् । लालाञ्छयते  
इत्यादाविदिस्वात् 'अनिदितां' इति न लोपो न भवति ॥

लाञ्छेः किप्च 'इति सोपपदनिरुपपदसाधारणे कर्तरि क्पि  
तस्य लोपे 'च्छ्वोश्शूट्' इत्यत्र द्विचकारको निर्देशः एकः  
सतुक्कः अपरः केवल इति न्यासपदमञ्जर्यादिपूक्तत्वात् लान्,  
लांशौ, लांशः इत्यादि भवति । च्छ्वोः 'इति निर्देशे पूर्वं वितुक्क-  
सतुक्कयोः समाहारद्वन्द्वे पश्चाद्वकारेण इतरेतरयोग इति द्विवचन-  
यथामञ्जयोरुपपत्तिः । 'द्वन्द्वच्छुदप्रहान्तात्' इति समासान्तः  
सौत्रत्वान्न भवति । हरदत्तस्तु—सतुक्कङ्कारवकारयोः समाहार-  
द्वन्द्वे पश्चात् वितुक्केनेतरेतरयोग इति समासान्ताभावो द्विवचनोप-  
पत्तिश्चेति । अत्र मते सतुक्कस्यापि छकारस्योऽट् स्यादिति तद-  
भावे यत्नः कर्तव्यः । एवं च यङ्लुक्कयपि जश्त्वे लालांष्टि,  
लालांष्टः, इत्यादिपूर्ववद्भवति । शूङ्गिवधौ किङ्दग्रहणानुवृत्तिपक्षे  
लालांष्टि इत्यादौ व्रश्चादिसूत्रे चग्रहणेन षत्वम् । तत्रापि पूर्व-  
वत्केवलोऽपि छो गृह्यते ॥

वाञ्छि इच्छायाम् ॥ २०९ ॥

वाञ्छति इत्यादि लाञ्छिवत्

आञ्छि आयामे ॥ २१० ॥

आञ्छति आञ्छा । अत्र लिट्यभ्यासह्रस्वे 'अत आदेः'  
इत्यत्र तपरकरणं स्वाभाविकह्रस्वरिप्रहार्थमिति न्यासकारहरद-  
त्तादिभिः प्रतिपादितत्वात् दीर्घाभावान्नुडभावे सवर्णदीर्घः । अन्ये

तु—तपरकरणं मुखमुखार्थमिति आनाञ्छ इत्युदाहरन्ति इति  
मैत्रेयः । आञ्छिता इत्यादि ॥

आञ्छिच्छिषति—‘ न न्द्राः ’ इति नकारवर्जं द्वितीयैकाच्  
द्विरुच्यते ॥

आञ्छयति ॥ आञ्छिच्छत् ॥

हीच्छ लज्जायाम् ॥ २११ ॥

हीच्छति । जिहीच्छ । हीच्छिता इत्यादि म्लेच्छिवत् ॥  
ही लज्जायां इति जुहोत्यादौ ॥

हुर्छा कौटिल्ये ॥ २१२ ॥

इह कौटिल्यमपसरणमिति मैत्रेयस्य मतम् । हूर्छति जुहूर्छ ।  
हूर्छिता, इत्यादि । ‘ उपधायां च ’ इतीको दीर्घः ॥

जुहूर्छिषति ॥ जोहूर्छ्यते ; जोहूर्ति । जोहूर्तः । जोहूर्-  
छति । जोहूर्षि । जोहूर्मि । जोहूर्च्यः । जोहूर्मः । ‘ राल्लोपः ’  
इति रेफात्परयोः च्छ्वोर्लोपः कौ झलादावनुनासिकादौ च प्रत्यये ।  
अत्र सतुक्कस्य छस्यासंभवात् केवलो गृह्यत इति वृत्त्यादौ ॥

ह्रः, हुरौ, हुरः—‘ राल्लोपः ’ तत्र पदत्वे ‘ वोरूपधाया दीर्घः ’  
इति रेफवकारान्तस्य धातोः परस्योपधाया इको दीर्घ इति  
इको दीर्घः ॥

हूर्णः, हूर्णवान्—‘ आदितश्च ’ इत्यनिट्त्वे निष्ठायां राल्लोपे  
‘ रदाभ्याम् ’ इति नत्वे ‘ रषाभ्याम् ’ इति णत्वम् । भावादि-

कर्मणोस्तु ' विभाषा भावादिकर्मणोः ' इति आदितो निष्ठायाः  
पक्षे इडविधानात् हर्णमनेन, हूर्छितमनेन, इत्यादि द्रष्टव्यम् ॥

**मुर्छा मोहसमुच्छ्राययोः ॥ २१३ ॥**

हुर्छित् । विशेषस्त्वनिटो निष्ठायां ' न ध्याख्यापृमूर्छिमदाम् ' इति नत्वनिषेधः । मूर्तः, मूर्तवान्, मूर्तमनेन इत्यादि ॥

मूर्छाऽस्य सञ्जाता मूर्छितः—' तदस्य सञ्जातं तारकादिभ्य इतच् ' तदिति प्रथमासमर्थात् सञ्जातोपाधिकादस्येत्यर्थे इतजि-  
तीतच् ॥

**स्फूर्छा विस्तृतौ ॥ २१४ ॥**

स्फूर्छति । पुस्फूर्छ, इत्यादि पूर्ववत् अभ्यासे खयशेषः ॥

**युच्छ प्रमादे ॥ २१५ ॥**

युच्छति । युयुच्छ । युच्छिता, इत्यादि म्लेच्छादिवत् ।  
अन्तरङ्गत्वात्तुकि अलघूपधत्वाच्च गुणः । ' वार्णादा बलीयः ' इत्याङ्गस्य बलीयस्त्वं यत्राङ्गवार्णयोर्युगपत्प्राप्तिः समानाश्रयत्वं च तत्रेति इह वैपरीत्याच्च भवति ॥

**उछि उञ्छे ॥ २१६ ॥**

उञ्छो धान्यश आदानं कणिशाद्यर्जनं शिलम् ॥

इति यादवप्रकाशः । एवं विज्ञानेश्वरोऽपि । ' उञ्छति ' सूत्रे  
' उञ्छति उच्चिनोतीत्यर्थः ' इति न्यासः । ' बदराण्युञ्छति  
वादरिकः । श्यामाकान्युञ्छति श्यामाकिकः ' इत्युदाहरतो वृत्ति-



कारस्यापि व्यापित्वेनोच्चय एवार्थ इत्यभिप्रायो लक्ष्यते । उञ्छति ।  
उञ्छञ्कार । उञ्छिता, इत्यादि । इदिस्वात् उञ्छयते  
इत्यादौ नलोपो न भवति ॥

उञ्छिषति—‘ न न्द्राः ’ इति छादेर्द्विवचनम् । अभ्यासस्य  
चत्वे ह्रस्वे ‘ छे च ’ इति तुकि हलादिशेषो न भवति; अवयवभक्त-  
त्वेनाभ्यासभक्तत्वाभावात् । न च स्वङ्गुलिर्देवदत्त इत्यादिवत्  
इहावयवावयवस्य समुदायावयवत्वम् । यतः ‘ छे च ’ इत्यत्रागमिनोऽ-  
भावादेव पूर्वसूत्रात् ह्रस्वस्येत्यनुवृत्तिसिद्धावपि चकारेण तदनुकृष्यते ।  
पूर्वसूत्रे ह्रस्वान्तस्येति स्थितम् । इह तु तथा मा भूदिति हि  
यत्नः ।

उञ्छयति । मा भवानुञ्छित् ॥

अयं तुदादौ पठिष्यते । स पाठ उञ्छती इति शीनघोर्नुग्वि-  
कलार्थोऽवश्याभ्युपगन्तव्य इतीह पाठः किमर्थ इति चेत्—  
स्वार्थः । उञ्छति इत्यत्र शपि ‘ अनुदात्तौ सुप्पितौ ’ इति  
शप्तिपोरनुदात्तत्वेन ‘ धातोः ’ धातोरन्त उदात्तः इत्युकारस्यो-  
दात्तत्वे ‘ उदात्तादनुदात्तस्य स्वरितः ’ इति शबकारस्य स्वरि-  
तत्वे ‘ स्वरितात्संहितायामनुदात्तानाम् ’ इति तिविकारस्य प्रचयत्वे  
त्रयोऽचः क्रमेणोदात्तस्वरितप्रचया भवन्ति । शे तु ‘ आद्युदात्तश्च ’  
इति प्रत्ययादित्वेनाकारस्योदात्तत्वे ‘ अनुदात्तं पदमेकवर्जम् ’ यत्र  
पदे भविष्यति उदात्तः स्वरितो वा विधीयते तत्र तं वर्जयित्वाऽ-  
न्यदनुदात्तमिति धातोरप्यनुदात्तत्वे, पूर्ववत्तिपः स्वरितत्वे अचोनु-  
दात्तौदात्तस्वरिता भवन्तीति । विपर्ययः कस्मान्न भवति धातो-  
रन्तोदात्तत्वे शस्यानुदात्तत्वमिति यतोऽयं स्वरभेदो न स्यात् । नैत-  
दस्ति—‘ सति शिष्टस्वरो बलीयान् ’ इति यस्मिन् सति यश्शि-

प्यते स बलीगनित्यर्थः । ननु 'अन्यत्र विकरणेभ्यः' इत्यपि तत्र पठ्यते । नायं पर्युदासो धातुस्वरविषयः किन्तु लसार्वधातुकस्वरविषयः । लादेशस्य सार्वधातुकस्य प्रत्ययाद्युदात्तत्वं सति शिष्टोपि विकरणरूपो न बाधते इति । अस्य च ज्ञापकं तादृशमेव । तथा हि—'तास्यनुदात्तेऽन्विदुपदेशाल्लसार्वधातुकमनुदात्तमनिहृङेः' इति तासेः परस्य लसार्वधातुकस्य सति शिष्टस्वरेण नुदात्तत्वेऽपि सिद्धे पुनर्विधानाज्ज्ञायते 'अन्यत्र विकरणेभ्यः' इति । तच्च लसार्वधातुकविषयम् ॥

### उच्छी विवासे ॥ ११७ ॥

समाप्तिर्विवाम इति तरङ्गिण्याम् । विपूर्वश्चायं प्रायः प्रयुज्यत इति पुरुषकारे । व्युच्छति व्युच्छाश्चकार । व्युच्छिता, इत्यादि ॥ आम्बिधावागमनिमित्ताऽपि गुरुमत्ता गृह्यते । अत एव 'अनुच्छः' इति प्रतिषेधः ॥

उचिच्छिषति—अत्र द्विर्वचने तुक्श्चुत्वस्य पूर्वत्रासिद्धत्वात् हलादिशेषेण तकारस्य शेषे प्राप्ते 'खपूर्वाः खय इति वक्तव्यम्' 'शपूर्वाः खयः' इत्यत्र शर्ग्रहणमपनीय खर्ग्रहणं कर्तव्यमित्यर्थः । तेन खपूर्वाः खयश्शिष्यन्ते अन्ये निवर्तन्त इति तकारस्य निवृत्तौ छकारस्य 'अभ्यासे चर्च' इति चर्त्वे रूपम् । अभ्यासचर्त्त्वस्य तुक्सिद्धत्वादुकारस्य पुनस्तुक् न भवति, 'अभ्यासजश्चर्त्त्वमेत्वतुकोत्सिद्धं वक्तव्यम्' इति चर्त्त्वस्य सिद्धत्वात् । अत्र 'पूर्वत्रासिद्धीयमद्विर्वचने' इति अनाश्रित्योक्तं 'खपूर्वायाः खयः' इति । यदाहुर्हरदत्तादयः—यदाश्रयेण हि श्चुत्वस्य द्विर्वचने सिद्धत्वाद्दलादिशेषेण छस्य निवृत्ताविष्टसिद्धेः ॥

व्युष्टः, व्युष्टवान्—‘श्रीदितो निष्ठायाम्’ इतीडभावः ॥

व्युष्टे दीयते कार्यं वा वैयुष्टम्—‘व्युष्टादिभ्योऽण्’ इति तत्र च दीयते कार्यमिति विषयेऽण्प्रत्ययः ‘नयवाभ्याम्’ इति ऐच वृद्धेरभावश्च । अयमपि तुदादौ पठिष्यते । पूर्ववदुभयत्र पाठे प्रयोजनम् ॥

भ्रज भ्रजि धृज धृजि ध्वज ध्वजि गतौ ॥ २१८-२२३ ॥

भ्रजति । दभ्राज । भ्रजिता, इत्यादि ॥

अभ्रजीत्, अभ्राजीत्—‘अतो हलादेः’ इति वा वृद्धिः ।

दिभ्रजिषति ॥ दाभ्रज्यते दाभ्रजीति, दाभ्रक्ति । ‘चोः कुः’ झलि पदान्ते च ‘खरि च’ इति चत्वंम् ॥

भ्राजयति ॥ अदिभ्रनत् ॥

भ्रञ्जति । दभ्रञ्ज । भ्रञ्जिता इत्यादि ॥

दिभ्रञ्जिषति । दाभ्रञ्ज्यते । दाभ्रञ्जीति, दाभ्रञ्जिक् । लङि तिप्पिपोहल्ङ्यादिलोपे संयोगान्तलोपे च—अदभ्रन् ॥

धर्जति । दधर्ज । धर्जिता इत्यादि ।

दिधर्जिषति । दरीधृज्यते । ‘रीगृदुपधस्य च’ इति रीक् ॥

दर्धृजीति, दग्धिजीति, दरीधृजीति, । दर्धर्क्ति दग्धिर्क्ति, दरीधर्क्ति । ‘रुग्ध्रिकौ च लुकि’ इति रुग्ध्रिग्रीकः । ‘नाभ्यस्तस्याचि’ इति पक्षे न गुणः । एवं तसादौ—दर्धक्त इत्याद्यदाहार्यम् ॥

धर्जयति । अदधर्जत्, अदीधृजत् । उट्टा ॥

धर्जित्वा — 'न क्त्वा सेट्' इत्यकित्त्वाद्गुणः ॥

धृज्यम् — 'ऋदुपध चाकृपि चृतेः' इति क्यप् ॥

धर्जः — 'चजोः कु धिण्यतोः निष्ठायाः निटः' इति वार्तिक-  
सूत्रेण कुत्वम् ॥

धृज्जति । दधृज्ज धृज्जिता इत्यादि ॥

दिधृज्जिषति, । दरीधृज्जयते । पूर्ववद्रीक् ॥

दाधृज्जीति, दाधृज्जिक्त, इत्यादि धृजिवत् । लङि तिप्सिपो-  
ईलङ्यादिसंयोगान्तलोपयोः — अदाधृन् । संयोगान्तलोपस्यासिद्धत्वात्  
अलघूपधत्वात् प्रत्ययरूपेण न गुणः ॥

धृज्जयति । अदधृज्जत् ॥

ध्वजति । ध्वज्जति, इत्यादि ध्रजधृजिवत् । तरङ्गिणीकाश्य-  
पसम्भतासु आद्यौ व्रजव्रजी इति, दन्त्योष्ठ्यादी पठ्येते । अन्यत्र  
सर्वत्र नवर्गीयादी एव ॥

कूज अव्यक्ते शब्दे ॥ २२४ ॥

कूजति । चुकूज । कूजिता ॥

चुकूजिषति । चोकूज्यते । चोकूजीति, चोकूक्ति ॥

कूजयति । अचुकूजत् ॥

कूजः । कूज्यम् — 'न कादेः' इति निष्ठायां सेट्त्वत्कु-  
त्वाभावः ॥

अर्ज पर्ज अर्जने ॥ २२५-२२६ ॥



अर्जति । आनर्ज । अर्जिता, इत्यादि ॥

अर्जिजिषति ॥ अर्जयति । अर्जिजत् ॥

स्वर्गः—वार्तिककारमते न्यङ्कृवादित्वात् कुत्वम् ॥

ऋजुः—‘ अर्जिदृशि ’ इत्यादिना कुप्रत्ययः ऋजादेशश्च ॥

अर्ज प्रयत्ने इति चुरादौ ॥

सर्जति । ससर्ज । सर्जिता ॥

सिसर्जिषति—‘ स्तौतिष्योरेव ’ इति नियमान्न षत्वम् ॥

सासर्ज्यते ॥ सासर्क्ति, इत्यादि ॥

सर्जयति । अससर्जत् ॥ सिसर्जयिषति ॥

गर्ज शब्दे ॥ २२७ ॥

गर्जति, इत्यादि ॥

तर्ज भर्त्सने ॥ २२७ ॥

तर्जति । ततर्ज, इत्यादि ॥

अयं चुरादावपि ॥

कर्ज व्यथने ॥ २२९ ॥

खर्ज पूजने च ॥ २३० ॥

कर्जति । चकर्ज । कर्जिता ॥

खर्जति, इत्यादि ॥

खर्जूरः—‘ खर्जपिङ्गदिभ्य ऊरोलचौ ’ इत्यूरः ॥

अज गतिक्षेपणयोः ॥ २३१ ॥

अजति अजतः अजन्ति ॥ विवाय । विव्यतुः । विव्युः विविथ,  
विवेथ । विव्यथुः । विव्य । विवाय, विवय । विव्यिव ।  
‘ अजेर्व्यघञपोः ’ घञपोरन्यस्मिन्नार्धधातुके विषयभूते विभाव इति विभावे  
द्विर्वचने ‘ एरनेकाचोऽसंयोगपूर्वस्य ’ धातोरवयवः संयोगो यस्मादिवर्णात्पूर्वो  
नास्ति तदन्तस्यानेकाचोऽङ्गस्याजादौ यणिति यण् । अत्र वकारस्य  
ह्रस्परत्वात् ‘ उपधायां च ’ इति दीर्घः ‘ अत्रः परस्मिन् ’ इति  
यणः स्थानिवत्त्वात् ‘ असिद्धं बहिरङ्गमन्तरङ्गे ’ इति असिद्धत्वाद्वा  
न भवति । वृद्धिगुणयोर्विषये परत्वात्तौ भवतः ‘ णलुत्तमो वा ’ इति  
उत्तमे णित्वविकल्पनात् पक्षे गुणः । वलादौ क्रादिनियमादिट् ।  
विभावो ह्यनुदात्तत्वात् अनिट्, थलि तु ‘ अचस्तास्वत्थल्यनिटो नित्यम् ’  
अजन्तो यो धातुस्तासौ नित्यमनिट् तस्य तासाविव थलीप्निषेधे प्राप्ते  
‘ ऋतो भारद्वाजस्य ’ योऽयं तासौ नित्यानिटस्थलीप्निषेधः स  
भारद्वाजस्य मतेन ऋकारान्तस्यैवेति नियमादन्यत्रार्थाद्विकल्प इतीडागमः  
पाक्षिकः । अजेरुदात्तत्वस्य इडर्थत्वात् तत्सामर्थ्यात् वलादावार्धधातुके  
अयमादेशो विकल्पित इति पक्षे व्यादेशाभावात् आजिथ इत्यपि भवति ।  
तथा वमयोरपि आजिव, आजिम, इति । उक्तं च वृत्तौ—‘ वलादा-  
वार्धधातुके विकल्प इष्यते ’ इति । अत्र केचिद्वमयोर्वलादित्वस्य  
क्रादिनियमेनेटः पर्यवसानान्न कदाचिदपि वलाद्यार्धधातुकाभिव्यक्तिरिति  
न तत्रायमादेशविकल्पः । थलि तु भवत्येव यतस्तत्रेड्विकल्प इति ।  
ननु विव्यतुः इत्यादौ द्विर्वचनात्पूर्वं परत्वादियङि ‘ द्विर्वचनेऽचि ’ इति  
तस्य द्विर्वचने कर्तव्ये स्थानिवत्त्वादुत्तरखण्डे जग्मुरित्यादिवत् आदेश-  
रूपमेवावतिष्ठेतेति कुतो यणः प्रसङ्गः । उच्यते—द्विर्वचनार्थमियङि  
निवृत्ते पुनरयमिच्छताऽवश्यं प्रवर्तयितव्यः तत्र दशायां ‘ असिद्धवदत्र ’  
इतीयङो असिद्धत्वादङ्गस्यानेकाच्त्वादपवादत्वेन वा यणेव भविष्यतीति  
इटकिट् इत्यत्र अयमर्थः प्रपञ्चयिष्यते ॥

अजिता, वेता ॥ अजिप्यति, वेप्यति । अजतु । आजत् ।  
आशिषि—वीयात् । वलाद्यार्धधातुकत्वान्नित्यं वीभावः ॥

आजीत्, अवैषीत् । आजिप्यत्, अवेप्यत् ॥

अजिजिषति, विवीषति । ‘इको झल्’ इति क्त्वाच्च  
गुणः ॥

‘आर्धधातुके’ इत्यस्य विषयसप्तमीत्वात् प्रागेव प्रत्ययोत्पत्तौ  
वीभावे हलादित्वाद्यङि—वेवीयते । नात्र यङ्लुगस्ति यतो लुका  
यङार्धधातुकस्य विषयत्वापहारान्नार्धधातुकाभिव्यक्तिरिति वीभावस्य नैव  
प्रसङ्गः, उक्तं चैवं ‘न लुमताङ्गस्य’ इत्यत्र कैयटे—न लुमता  
यस्मिन्निति चेत् हनिणिङादेशा न सिद्ध्यन्तीति भाष्यवार्तिकयोरुक्तः  
‘लुङि च’ इत्यादौ विषयसप्तम्याश्रयणेनादेशाः सेत्स्यन्तीत्याशङ्क्य  
लुका लुङो विषयत्वापहाराद्विषयसप्तम्याश्रयणेऽप्यसिद्धिरिति ॥

वाययति । अवीवियत् ॥

कर्मादौ वीयते इत्यादि । स्यादिषु ‘स्यासिच्सीयुट्-  
तासिषु वा चिष्वदिट्’ इति वृद्ध्याययोः—वायिप्यते । अवा-  
यिप्यत । अवाथिप्यथ । अवायिप्यताम् । वायिषीष्ट ।  
अवायिष्ट, इत्यादि । चिष्वदिटोऽभावे—वेप्यते । अवेप्यत ।  
अवेष्ट । वेषीष्ट । वेता, इत्यादि । अत्र पक्षे वलाद्यार्धधातुक-  
सद्भावात्पक्षे व्यादेशाभावे—अजिप्यते । आजिप्यत । आजि-  
षाताम् । आजिषीष्ट । अजिता, इत्यादि इति त्रैरूप्यम् ।  
लिटि ध्वमि चिष्वत्पक्षे वृद्ध्यायादेशयोः ‘विभाषेः’ इति मूर्ध-  
न्यो विकल्पेन, अन्यदा तु ‘इणष्ठीध्वम्’ इति नित्यो व्यादे-  
शाभावश्चेति चातुरूप्यम्—वायिषीध्वम् । वयिषीध्वम् । वेषीध्वम् ।

अजिषीध्वम्, इति । लुङि तु 'धिच' इति सिचो लोपे चिण्व-  
दिटि व्यादेशस्य वृद्ध्याययोः मूर्धन्यस्य पूर्ववद्विकल्पः । अचि-  
ण्वत्पक्षे तु नित्यः । आदेशाभावे च सिञ्जलोपे इटाङ्गमिणन्तमिति  
नित्ये मूर्धन्ये—अवायिध्वम्, अवायिद्वम्, अवेद्वम्, आजिद्वम्,  
इति चातूरूप्यम् । येषां तु दर्शनं 'इणष्पीध्वम्' इत्यत्र इणग्रहणेनेटो  
न ग्रहणमिति तेषां मूर्धन्याभावात् लिङ्बदेव रूपाणि । कर्मकर्तरि  
तशब्दे 'अचः कर्मकर्तरि' इति चिणो विकल्पनात्पक्षे सिचि चिण्वदिटि  
च अवायि, अवेष्ट, अवायिष्ट, इति त्रैरूप्यम् । अन्यत्सर्वं कर्मवत् ।  
सम्भवति च क्षेपणार्थस्य कर्मकर्ता ॥

प्रवयणम्, प्राजनम्—'वा यौ' इति वीभावविकल्पः, 'कृत्यचः'  
इति वीभावे णत्वम् ॥

समजः पशूनां संघ इत्यर्थः, उदजः तेषामेव प्रेरणम् ।  
'समुदोरजः पशुषु' इत्यप् । धात्वर्थस्यापशुविषयत्वे—समाजः उदाजः  
इति घञेव । 'अघञपोः' इति पर्युदासान्न वीभावः । 'अजिब्रज्योश्च'  
इति अकुत्वम् ॥

समज्या—'संज्ञायां समजनिषदनिपतमनविदषुङ्शीङ्भृजिणः'  
इति स्त्रियां भावादौ क्यप् । 'प्रतिषेधे क्यप उपसङ्ख्यानम्' इति  
वीभावनिषेधः ॥

प्रवेयम्—'आर्धधातुके' इत्यस्य विषयसप्तमीत्वात् प्रागेव  
वीभावे 'अचो यत्'; अन्यथा ण्यति वृद्धौ प्रवेयं\* इति स्यात् ॥

वातमजा मृगाः—खश्प्रकरणे 'वातशुनीतिलशर्धेण्वजधेटुद-  
जहातिभ्य उपसङ्ख्यानम्' इति खश् । अस्य शिस्त्वेन सार्वधातुकत्वाच्च  
वीभावः ॥



अजिरम्—‘ अजिरशिशिर ’ इति निपातितः ॥

वेणुः—‘ अजिवृरीभ्यो नित् ’\* इति णुः ॥

वेणुकीयम्—‘ नडादीनां कुक्च ’ इति चातुर्थिकश्छः कुगा-  
गमश्च ॥

आजिः—‘ अज्यतिभ्यां च ’ इतीणि वृद्धिः ‘ पादस्य पदाज्याति ’  
इति निर्देशाच्च वीभावः ॥

अजः अजा—अच् , अजादिपाठाट्टापू । अत एव वीभावभावः ॥

अजानां समूहः आजिकम्—‘ गोत्रोक्षोष्ट्रैश्चराजराजन्यराज-  
पुत्रवत्समनुप्याजाद्बुञ् ’ इति बुञ् ॥

तेज पालने ॥ २३२ ॥

तेजति । तितेज । तेजिता इत्यादि ॥

तेजः—‘ असुन् ’ इति असुन्नन्तः ॥

क्षमार्थोऽप्रे । तिज निशाने इति चुरादौ ॥

खज मन्थे ॥ २३३ ॥

खजति । चखाज । खजिता इत्यादि ॥

अखजीत् , अखाजीत्—‘ अतो हलादेः ’ इति वा वृद्धिः ॥

\* अजिवृरीभ्यो णुः-

खजाको मन्थः—‘ खजेराकः ’ इत्याकः ॥

अत्र केचित् ‘ कज मदे ’ इत्यपि पठन्ति ॥

खजि गतिवैकल्ये ॥ २३४ ॥

खञ्जति । चखञ्ज । खञ्जिता इत्यादि । इदित्त्वान्नलोपा-  
भावः ॥

एज् कम्पने ॥ २३५ ॥

एजति । एजांचकार । एजिता ॥

एजिजिषति ॥ एजयति । मा भवानेजिजत् । ऋदित्त्वान्नो-  
पधाह्रस्वः । एजते इति दीप्तौ गतः ॥

टु ओ स्फूर्जा वज्रनिर्घोषे ॥ २३६ ॥

टु शब्दस्य ‘ आदिर्जिटुडवः ’ इतीत्त्वे लोपः । प्रयोजनं ‘ ट्वितोऽ-  
थुच् ’ इत्यथुचि स्फूर्जथुः इति । ओकारः ‘ ओदितश्च ’ इति  
निष्ठानत्वार्थः—स्फूर्णः स्फूर्णवानिति । ‘ आदितश्च ’ इत्यनिट्त्वम् ।  
ननु निष्ठानत्वार्थादोदित्करणसामर्थ्यादेवानिट्त्व सिद्धम् । एवं तर्हि  
‘ विभाषा भावादिकर्मणोः ’ इति इड्विकल्पार्थमादिस्वं—स्फूर्णमनेन,  
स्फूर्जितमनेन इत्यादि ॥

स्फूर्जति । पुस्फूर्ज । स्फूर्जिता ॥

पुस्फूर्जिषति । पोस्फूर्ज्यते । पोस्फूर्क्ति । अपोस्फूर्क् ॥

स्फूर्जयति । अपुस्फूर्जत् । अस्य दीर्घोपदेशेन ‘ उपधायां  
च ’ इति दीर्घस्य अनित्यत्वज्ञापनात् मुञ्छति हुञ्छति स्फुर्क्षतीत्यपि

भवतीति केचिदिति मैत्रेये प्रतिपादितम् ॥

क्षि क्षये ॥ २३७ ॥

‘अनिट्स्वरान्तः’ इत्ययमनिट् । इह पाठस्तु उत्तरधातुसाम्या-  
दिति मैत्रेये प्रतिपादितम् । क्षयति । चिक्षाय । चिक्षियतुः ।  
चिक्षेथ, चिक्षयिथ । चिक्षियिव । क्रादिनियमादिट् । थलि  
‘अचस्तास्वत्’ इति निषेधात् भारद्वाजनियमाच्च विकल्पितः ।  
अजादौ ‘अचि श्नुधातु’ इत्यादिना इयङ्, ‘एरनेकाचः’ इति  
यण्टु संयोगपूर्वत्वान्न भवति । क्षेता । क्षेप्यति । क्षयतु ।  
अक्षयत् । क्षयेत् । आशिषि—क्षीयात् ‘अकृतसार्वधातुकयोः’ इति  
दीर्घः । अक्षैसीत् सिचि वृद्धिः ॥

कर्मादौ क्षीयते इत्यादि वीवत् । अन्तर्भावितण्यर्थोऽयं सकर्मकः,  
‘न क्षीयते इत्यक्षरं’ इति भाष्ये दर्शनात् ॥

चिक्षीषति—‘अज्झनगमां सनि’ इति झलादौ सनि दीर्घः ॥

चेक्षीयते । चेक्षयीति । ‘सार्वधातुकार्धधातुकयोः’ इति  
गुणः । ‘नाभ्यस्तस्य’ इति निषेधो लघूपधगुणस्य ॥

क्षीणः, क्षीणवान्, क्षीणमिदम्—अस्य ध्रौव्यार्थत्वात्  
‘क्तोधिकरणे च’ इत्यधिकरणे क्तः । ‘अधिकरणवाचिनश्च’ इति  
तद्योगे कर्तरि षष्ठी, ‘निष्ठायामण्यदर्थे’ इति क्षियो दीर्घः, ण्यदर्थो  
भावकर्मणी । ‘क्षियो दीर्घात्’ इति निष्ठानत्वम् । ण्यदर्थे तु  
क्षितमनेन, क्षितोऽयमनेन, क्षीणः तपस्वी, क्षीणो जालम्, क्षितः इति  
वा । ‘वाक्रोशदैर्न्ययोः’ इति क्षियो निष्ठायां वा दीर्घः ।  
पूर्ववद्दीर्घपक्षे नत्वम् ॥

क्षेतुं शक्यः क्षय्यः—‘क्षय्यजयौ शक्यार्थे’ इति निपा-  
तनादयादेशो यति ॥

प्रक्षीय—' क्षियः ' इति ल्यपि दीर्घः ॥

क्षि निवासगत्योः इति तुदादौ । क्षीष् हिंसायामिति क्रयादौ ।  
क्षिणु हिंसायाम्, इति तनादौ ॥

क्षीज अव्यक्ते शब्दे ॥ २३८ ॥

क्षीजति । चिक्षीज । क्षीजिता ॥

चिक्षीजिषति ॥ चेक्षिज्यते । चेक्षीक्ति ॥

क्षीजयति । अचिक्षिजत् । ' णौ चङि ' इति ह्रस्वः ॥

कूजिना सहायं न पठितः, अप्रसिद्धत्वात् ॥

लज लजि भर्जने ॥ २६९-२४० ॥

लाज लाजि भर्त्सने च ॥ २४१-२४२ ॥

चकारो भिन्नक्रमः । एतावपि भर्त्सने इति मैत्रेयः । भर्त्स-  
नग्रहणं भर्जनस्याप्युपलक्षणमिति पुरुषकारे । लजति । ललाज ।  
लेजतुः । लजिता । अलजीत्, अलाजीत्—' अतो हलादेः ' इति  
वा वृद्धिः ॥

लिलजिषति ॥ लालज्यते ॥ लालक्ति ॥

लाजयति । अलीलजत् ॥

लज्जति । ललज्ज । लज्जिता ॥

लिलज्जिषति ॥ लालज्जयते । इदित्वाच्चलोपाभावः ॥ लालङ्क्ति ।

लाजः ॥ लज्जयति । अललज्जत् । एवं लाजति ला-  
ज्जतीत्यादि ॥

ओ लजी ओ लस्जी व्रीडने इति तुदादौ । लज प्रकाशने इति



कथादौ । लजि इति दट्पुटादिदण्डके भाषार्थः ॥

जज जजि युद्धे ॥ २४३-२४४ ॥

जजति । लजिवत् ॥

जङ्गलम्—बाहुलकात् कलप्रत्ययः कुत्वं च ॥

कुरुजङ्गलेषु भवं कौरुजङ्गलम्, कौरुजङ्गलम्—‘तत्र भवः’  
इत्यणि ‘जङ्गलधेनुवलजान्तस्य विभाषितमुत्तरम्’ इति पूर्वपदस्य नित्या  
वृद्धिः, उत्तरपदस्य तु वा ॥

तुज हिंसायाम् ॥ २४५ ॥

तोजति । तुतोज । तोजिता ॥

तुतोजिषति, तुतुजिषति ॥ तुजित्वा, तोजित्वा—‘रलो  
व्युपधात्’ इति कित्त्वविकल्पः ॥

तोतुज्यते ॥ तोतोक्ति ॥

तोजयति । अतू तुजत् ॥

भावादिकर्मणोः ‘उदुपधात्’ इति कित्त्वविकल्पनात्—तुजित-  
मनेन, तोजितमनेन, इत्यादि ।

तुजि पालने च ॥ २४६ ॥

तुञ्जति । तुतुञ्ज । तुञ्जिता ॥

तुतुञ्जिषति ॥ तोतुञ्ज्यते ॥ तोतुङ्क्ति । अतोतुङ्क् ॥

तुञ्जयति । अतुतुञ्जत् ॥

तुङ्ग —वार्तिकमते न्यङ्कादित्वात्कुत्वम् ॥

भाषार्थोऽयं युजादौ ॥

गज गजि गृज गृजि मुज मुजि शब्दार्थाः

॥ २४७-२५२ ॥

गजति ॥ गञ्जति, इत्यादि । लजलजिवत् ॥

जगजतुः इत्यादौ आदेशादित्वान्नेस्वाभ्यासलोपौ ॥

गजः—अच् ॥

गञ्जा मदिरागृहम् ॥

गर्जति । जगर्ज । गर्जिता ॥

जिगर्जिषति ॥ जरीगृज्यते । जर्गृजीति इत्यादि पूर्ववत् ॥

गर्जयति । अजगर्जत्, अजीगृजत्—‘उरृत्’ वा ॥

गृञ्जति । जगृञ्ज । गृञ्जिता ॥

जिगृञ्जिषति ॥ जरीगृञ्ज्यते—‘रीगृत्वतः’ इति रीक् ।

जरीगृञ्जीति इत्यादि ॥

मोजति ॥ मुञ्जति इत्यादि तुजिवत् ॥

मृज मृजीति स्वामिचन्द्रौ ॥

गज मदने च ॥ २५३ ॥

अयं चुरादावपि शब्दार्थः । गर्ज शब्दे इत्यग्रे ॥

वज व्रज गतौ ॥ २५४-२५५ ॥

वजति ॥ ववाज । ववजतुः ॥ वजिता इत्यादि । न

शसददवादिगुणानां ’ इत्येत्वाभ्यासलोपनिषेधः ॥

अवजीत् अवाजीत्—‘अतो हलादेः’ इति वा वृद्धिः ॥

वाजः । वाज्यम्—घञ्ण्यतौ, ‘अजिब्रज्योश्च’ इति चकारेण

कुत्वनिषेधः ॥

व्रजति, इत्यादि ॥ लुङि 'वदव्रज' इति नित्या वृद्धिः—  
अव्राजीत् इति ॥

व्रज्या—'व्रजयजोर्भावे षयप्' इति षयप् ॥

व्रजः—'गोचरसञ्चरवहव्रजव्यजापणनिगमाश्च' इति अधिकरणे  
घान्तो निपातितः ॥

परिव्राट्—'परौ व्रजेष्णः पदान्ते' इति क्किपि षत्वं दीर्घश्च ॥

एतौ चुरादावपि । शुचादयः उदात्ता उदात्ततः क्षिवर्जम् ॥

अथ क्रमेण प्राप्तानात्मनेपदिनष्टवर्गीयान्तानाह—

अङ् अतिक्रमहिंसयोः ॥ २५६ ॥

इतः शाठ्यन्ता उदात्ता अनुदात्ततः ॥

दोषधोऽयं स्मर्यत इति मैत्रेयः । तोपधोऽयमिति 'घुना घुः'  
इत्यत्र न्यासवृत्तिप्रदीपकारादयः । स्वाभ्यपि क्किपि अदिति तकार-  
श्रवणार्थं तोपधत्वमुक्त्वा दोषधत्वमप्याह । मैत्रेयस्तु स्वमतं  
दोषधत्वमुक्त्वा तोपधत्वं मतान्तरमाह । अङ् इति डान्तपाठः  
प्रकरणविरोधादुपेक्ष्यः ॥

अट्टते । आनट्टे । अट्टिता । अट्टिष्यते । अट्टताम् । आट्टत ।  
अट्टेत । आशिषि—अट्टिपीष्ट । मा भवानट्टिष्ट । आट्टिष्यत । घृत्वं  
सर्वत्र । दोषधत्वे चत्वं च । अट्टिष्टिषते 'पूर्वत्रासिद्धीयमद्विर्वचने' इति  
घृत्वस्यासिद्धत्वाभावात् द्विटकारस्य सनन्तस्य द्विर्वचने हलादिशेषे रूपम् ।  
यदाऽपि प्राणिणिषति इत्यादौ णत्वे कृते तस्यासिद्धत्वाभावात्म-  
णत्वस्य द्विर्वचनेनैवेष्टसिद्धौ 'उभौ साभ्यासस्य' इति पुनर्णत्व-  
विधानात् 'पूर्वत्रासिद्धीयमद्विर्वचने' इत्यस्यानित्यत्वज्ञापनात् णृत्व-  
स्यासिद्धत्वात् तकारादेः द्विर्वचनं तदापि 'खपूर्वाः खयः' इति टकार-

स्यैव शेषादिदमेव रूपम् । एवं च पुरुषकारादिषु अतिट्टिषते  
इति तकारस्य शेषेणोदाहरणप्रदर्शनं चिन्त्यम् । दोषधत्वे तु  
' पूर्वत्रासिद्धीयमद्विर्वचने ' इत्यस्य द्विर्वचनविषयत्वात् ' न न्द्राः '  
इति द्विर्वचननिषेधे प्रवृत्त्यभावात् ण्टुत्वस्यासिद्धत्वात् दकारवर्जं  
द्विरुच्यते । दकारस्य पुनण्टुत्वे चर्त्वे च अट्टिट्टिषते इति  
भाव्यम् ॥

अट्टयति । आट्टिट्टत् । दोषधत्वे तु आट्टिट्टत् ॥

अट्टा—' गुरोश्च ' इत्यकारः ॥

अट्टां करोति अट्टायते—' अटाठ्या ' ? इत्यादिना क्यङ् ॥  
अयमनादरे चुरादिः ॥

वेष्ट वेष्टने ॥ २५७ ॥

वेष्टते विवेष्टे ॥ वेष्टिता ॥

विवेष्टिषते ॥ वेवेष्टयते ॥ वेवेष्टीति वेवेष्टि । वेवेष्टः ॥  
लङि—अवेवेष्ट् ॥ वेष्टयति ॥ अविवेष्टत्, अववेष्टत्—' विभाषा  
वेष्टिचेष्टयोः ' इति चङ्प्ररे णावभ्यासस्य पक्षे अकारः ॥

कर्मादौ वेष्टयते इत्यादि ॥

चेष्ट चेष्टायाम् ॥ २५८ ॥

वेष्टिवत् । अकर्मकस्त्वयम् ॥

गोष्ट लोष्ट संघाते ॥ २५९-२६० ॥

गोष्टते । जुगोष्टे । गोष्टिता ॥

लोष्टते । लुलोष्टे । लोष्टिता इत्यादि । वेष्टिवत् ॥



घट्ट चलने ॥ २६१ ॥

घट्टते । घट्टते । घट्टिता । इत्यादि ॥

अयं चुरादावपि ॥

स्फुट विकसने ॥ २६२ ॥

स्फोटते । पुस्फोटे । स्फोटिता । इत्यादि ॥

पुस्फुटिषते पुस्फोटिषते ॥ स्फुटित्वा, स्फोटित्वा— 'रलो व्युपधात्' इति कित्त्वविकल्पः ॥

पोस्फुट्यते ॥ पोस्फुटीति, पोस्फोटित् । अपोस्फोट् ॥

स्फोटयति । अपुस्फुटन्त् ॥

अयं तुदादावपि । विशरणार्थोऽग्रे परस्मैपदिषु । भेदनार्थ-श्चुरादौ ॥

अठि गतौ ॥ २६३ ॥

अण्ठते । आनण्ठे । अण्ठिता ॥

अण्ठिठिषते ॥ अण्ठयति । आण्ठिठत् । 'न न्द्राः' इति नवर्जद्विरुच्यते ॥

वठि एकचर्यायाम् ॥ २६४ ॥

एकचर्या सहायगमनम् । वण्ठते । ववण्ठे । वण्ठिता ॥

विवण्ठिषते ॥ वावण्ठयते ॥ वावण्ठीति, वावण्ठि । तिपण्डुस्त्वे चत्वंम् । लोटि हेर्धित्वे ण्डुस्त्वे जश्त्वे वावण्ठि । लङि— अवावन् ॥

वण्ठयति । अववण्ठत् ॥

अयमनिदित् स्थौल्यार्थः परस्मैपदिषु ॥

मठि कठि शोके ॥ २६५-२६६ ॥

इह शोक आध्यानम् । मातुर्मण्ठते उत्कण्ठत इत्यर्थः । 'अधीगर्थे'  
इति कर्मणि शेषे षष्ठी ॥

मठ मदनिवासयोः । कठ कृच्छ्रजीवने इत्यग्रे परस्मैपदिषु  
अनेदितौ । काठि शोके इतीदित् चुगदौ ॥

मुठि पालने ॥ २६७ ॥

मुण्ठते इत्यादि ॥

हेठ विवाधायाम् ॥ २६८ ॥

अमुं परस्मैपदिष्वपि केचित्पठन्ति । विबाधनं शाठ्यम् ।  
हेठते । जिहेठे । हेठिता । इत्यादि ॥

हेठयति । अजीहिठत्, अजिहेठत्—'काण्यादीनां वा'  
इति णौ चङ्यपघाया ह्रस्वविकल्पः—

काणे राणेस्तथा श्राणेर्भाणेर्हेठेर्लुटेरपि ।

प्यन्तस्य भाष्यकारेण काण्यादित्वं प्रदर्शितम् ॥

बोधिण्यासकृता लोटिलोटिर्वाणिश्च भाविना ।

सहिताः पूर्वमुक्ताश्च काण्यादौ परिकीर्तिताः ॥

दुर्गश्चाणि च काण्यादि मन्यते शाकटायनः ।

लोपि तदेवमेतेऽत्र धातवो द्वादश स्मृताः ॥

एठ च । २६९ ॥

विपूर्वोऽयमिति स्वामिकाश्यपौ । मैत्रेयादयस्तु केवलमेवोदाजहुः ।  
एठते । एठांचक्रे । एठिता ।

एठिठिषते ॥ एठयति । मा भवानिटिठत् द्विर्वचनात्पूर्व-  
मुपधाहस्व इत्युक्तम् ॥

हिडि गत्यनादरयोः ॥ २७० ॥

हिण्डते । जिहिण्डे । हिण्डिता ॥

जिहिण्डिषते ॥ जेहिण्डयते ॥ जेहिण्डि ॥ आजेहिन् ॥

हिण्डयति ॥ अजिहिण्डत् ॥

हुडि संघाते ॥ २७१ ॥

हुण्डते । जुहुण्डे । हुण्डिता । इत्यादि पूर्ववत् । अत्र  
काश्यपः—आर्यास्तु न पठन्ति, द्राविडास्तु तं पठन्तीति । भाष्यादौ  
तु हुण्डेत्यविगीतमुदाह्रियते ॥

कुडि दाहे ॥ २७२ ॥

कुण्डते इत्यादि ॥

कुण्डः । कुण्डम्—अच् ॥

स्त्रियां—कुण्डी — ‘ जानपदकुण्डगोणस्थलभाजनागकालनीलकु-  
शकामुककरात् वृत्त्यमत्रावपनाकृत्रिमाश्रणास्थौल्यवर्णानाच्छादना-  
योविकारमैथुनेच्छाकेशवेशेषु ’ इति अमत्रे ङीष् । अन्यत्र कुण्डा ।  
वैकल्यार्थोत्रैव पठिष्यते । रक्षणार्थश्चुरादौ ॥

वडि विभाजने ॥ २७३ ॥

मडि च ॥ २७४ ॥

अत्र स्वामी—वडि विभाजने, मडि च इति पृथक्सूत्रणाद-  
र्थान्तरेऽपि । नन्दी तु वडि विभाजने, मडि वेष्टने इति भङ्कृत्वा  
पठतीति । वण्डते । ववण्डे । वण्डिता ॥ मण्डते । ममण्डे ।  
मण्डिता । इत्यादि ॥

मण्डूकः—‘शलिमण्डिभ्यामूकण्’ इत्यूकण् ॥

कूपमण्डूकः, उदपानमण्डूकः, कच्छमण्डूकः—‘पात्रे समितादयश्च’  
इति क्षेपे सप्तमीतत्पुरुषः । क्षेपश्च ‘कूपे मण्डूक इव’ इत्यदष्टविस्तार-  
ताद्यवगमात् । ‘ऋधमण्डार्थेभ्यश्च’ इति युज्विधौ भूषणार्थ एव वृत्तौ  
उदाहृतः, तस्य ‘अनुदात्तेतः’ इति युचस्सिद्धत्वात् न त्वस्य युज्नेति ॥

मडि भूषायामित्यग्रे परस्मैपदिषु । णौ हर्षे च ॥

भडि परिभाषणे ॥ १७५ ॥

परिहास इति देवः ; परितो भाषणं परिभाषणं इति स्वामी ॥

यस्सनिन्द उपालम्भस्तत्र स्यात्परिभाषणम् ।

इति निघण्टुः । मण्डते इत्यादि ॥

भण्डिलो दूतः—‘सलिकल्यनिमहिमण्डि’ इत्यादिना इलच् ॥

कल्याणार्थश्चुरादौ ॥

भिडि सङ्घाते ॥ २७६ ॥

पिण्डते इत्यादि ॥



पिण्डलो गणकः । पूर्ववदिलच् । चुगदावप्ययम् ॥

मुडि मार्जने ॥ २७७ ॥

शुद्धिन्यग्भावौ मार्जनम् । मुण्डते इत्यादि ॥

खण्डनार्थः परस्मैपदिषु ॥

तुडि तोडने ॥ २७८ ॥

तोडनं दारणं हिंसनं च । तुण्डते इत्यादि ॥

तुण्डिः—‘ इन् ’ इतीन्प्रत्ययः वृद्धनाभिः । साऽस्यास्तीति  
तुण्डिलः—‘ तुण्डादिभ्य इलच् ’ इत्यत्र ‘ स्वाङ्गाद्वृद्धौ ’ इति  
गणसूत्रेण स्वाङ्गात् वृद्धौ वृत्तादस्माच्छब्दादिलच् ।

तुण्डिल एव तुण्डिभः—‘ तुण्डिलवलिबटेर्भः ’ इति मत्वर्थीयो  
भः । तुण्डिलो बहुभाषी—‘ सलिकर्यनि ’ इत्यादिना इलच् ॥

अयमनिदिस्परस्मैपदिषु ॥

हुडि वरणे ॥ २७९ ॥

वरणं स्वीकारः । हरणमिति मैत्रेयः । हुण्डते । जुहुण्डे ।  
हुण्डिता । इत्यादि ॥ स्फुडि विकसने इत्यत्रैके पठन्ति ॥

चडि कोपे ॥ २८० ॥

चण्डते । इत्यादि ॥

चण्डनः—‘ क्रुधमण्ड ’ इति वा ‘ अनुदाचेतः ’ इति वा युच् ।

चण्डालः—‘ पतिचण्डिभ्यामालञ् ’ इत्यालञ् ॥

चण्डालस्यापत्यं चाण्डालकिः—अत इजि 'सुधातुरकञ्च'  
'व्यासवरुडनिषादचण्डालविम्बानाम्' इत्यकाजादेशोऽन्त्यस्य ॥

चण्डाली इति शार्ङ्गरवादित्वात् ङीनि ॥

'त क्तात् इति सूत्रेऽप्रकरणे 'कुलालवरुडकर्मारनिषाद-  
चण्डालमित्रामित्रेभ्यः छन्दस्युपसङ्ख्यानम्' इति उक्तत्वात् छान्दसः  
चाण्डालः

चण्डी—इनि 'कृदिकारादक्तिनः' इति ङीष् ॥

अयं चुरादौ ॥

शडि रुजायां संघाते च ॥ २८१ ॥

तालव्योष्मादिः । शण्डते इत्यादि ॥

शण्डः—असुरपुरोहितः

शण्डिलः—तीर्थमृषिश्च 'सलिकल्पयि' इत्यादिना इलच् ।

तडि ताडने ॥ २८२ ॥

तण्डते इत्यादि ॥

तण्डः अच् ॥

वतण्डः—'वष्टि भागुरिरल्लोपमवाप्योरुपसर्गयोः' इत्युपसर्ग-  
स्याल्लोपः ॥

वतण्डस्य गोत्रापत्यं वातण्ड्यः । वातण्डः । 'गर्गादिभ्यो यञ्'  
'शिवादिभ्योऽण्' इति यजणौ । यदा त्विदमपत्यमाङ्गिरसं भवति  
तदा 'वतण्डाच्च' इति शिवाद्यणं बाधित्वा यजेव । अपत्ये  
तु स्त्रीलिङ्गेऽस्य 'लुक् स्त्रियाम्' इति लुक् ॥

'शार्ङ्गरवाद्यञो ङीन्' इति ङीन्—वतण्डी । अनाङ्गिरसे तु

लुगभावात् वातण्ड्यायनी—‘ प्राचां ष्फ तद्धितः ’ इति यञन्तात्  
 ष्फः, फस्यायनादेशः, पित्करणसामर्थ्यात् स्वार्थे ङीष् । ष्फप्रत्य-  
 याभावे ‘ यञश्च ’ इति ङीषि ‘ यस्येति च ’ इत्यल्लोपे ‘ आप-  
 त्यस्य च तद्धितेऽनाति ’ आपत्यकारस्यानाकारदौ भसंज्ञानिमित्ते  
 तद्धिते ईति च परे लोपे इति लोपे वातण्डी । ‘ अनाति ’ इति  
 वचनात् वातण्ड्यायनी इत्यत्र यलोपो न भवति ॥

वितण्डा ॥

तण्डुलं—‘ लुठितटितडिभ्य उलच ’ इत्युलच् ॥

पण्डि गतौ ॥ २८३ ॥

पण्डते ॥

पण्डितः । गोष्ठेपण्डितः—‘ पात्रेसमितादयश्च ’ इति क्षेपे  
 सप्तमीतत्पुरुषः, तत्रैव पाठादलुक् । गोष्ठ एव पण्डितो न सदसि  
 इति क्षेपावगतिः ॥

पण्डः—अच् । पणतेर्वा जमन्ताडुः ॥

पण्डस्यापत्यं पण्डारः—‘ आरगुदीचाम् ’ इत्यत्र रकाऽपि गोधार  
 इति सिद्धे आरग्वचनादन्यत्रापि भवतीति वृत्तावुक्तम् ॥

नाशार्थश्चुरादौ ॥

कण्डि मदे ॥ २८४ ॥

कण्डते इत्यादि ॥

भेदने चुरादिः । अनिदिदिहैव, तुदादौ च परस्मैपदी ॥

खण्डि मन्थे ॥ २८५ ॥

खण्डि इत्यप्येके पठन्ति । खण्डते ॥

खण्डः—अच् ॥

खडि भेदने चुरादिः ॥

हेट्टु होट्टु अनादरे ॥ २८६-२८७ ॥

हेडते । जिहेडे । हेडिता ॥

जिहेडिषते ॥ जेहेडयते ॥ जेहेड्डि ॥

हेडयति । अजिहेडत् । ऋदित्त्वान्नोपधाह्रस्वः ॥

एवं होडते । जुहोडे । इत्यादि ॥

होडः—पचाद्यच् ॥

होड इवाचरति होडते ‘आचारेऽवगल्भक्लीबहोडेभ्यः क्णिष्वा’ इति क्णिपि ‘सनाद्यन्ताः’ इति धातुत्वे लादयः । होडादीनामकारस्यानुदात्तत्वानुनासिकत्वयोः प्रतिज्ञानात् अनुदात्तङितः इति तङ् । तथा च भाष्यम्—सर्वप्रातिपदिकेभ्यः क्णिप् इत्युक्त्वा न तर्हीदानीं गल्भानुक्रमणं कर्तव्यम् । कर्तव्यं च आत्मनेपदार्थाननुबन्धानासंक्षयामि इति । क्निबभावे ‘कर्तुः क्यङ् सलोपश्च’ इति उपमानात्कर्तुः सुबन्तादाचारे क्यङिति क्यङ् । उपमानस्य कर्तृत्वं सन्निधानादाचरणक्रियापेक्षम् । सलोपश्च इति चशब्दस्य अन्वाचयशिष्टार्थत्वात् यत्रान्त्यः सकारस्सम्भवति तत्र लोपः । स च व्यवस्थितविभाषया । होडायते । अनुनासिकत्वप्रतिज्ञानं क्णिप्सन्निधौ गेनैवेतीत्यज्ञाया अभावात् ‘अकृतसार्वधातुकयोः’ इति दीर्घः ॥

हेट्टु वेष्टने इति घटादौ । हेट्टु गतौ इत्यग्रे परस्मैपदी ॥

वाडु आप्लाव्ये ॥ २८८ ॥

वशादिः । आप्लाव्यमाप्लवः । वाडते । अववाडत् इत्यादि ॥



द्राड् ध्राड् विशरणे ॥ २८९-२९० ॥

द्राडते । ध्राडते इत्यादि ।

शाड् श्लाघायाम् ॥ २९१ ॥

शाडते इत्यादि लङ्योरैक्यात् शालते इति काश्यपः । अत एव मैत्रेये रूपशाली शाला इत्युदाहृतम् । 'लस्य' इत्यत्र भाष्यकैयटयोः शाला इति श्यतेर्लप्रत्यये व्युदपादि ॥

शालीनः अधृष्टः—'शालीनकौपीने अधृष्टाकार्ययोः' इति खञि निपातितः ॥

गवां शाला गोशालं, गोशाला—'विभाषा सेनासुराच्छाया-शालानिशानाम्' इति सेनाद्यन्तस्य तत्पुरुषस्य वा नपुंसकत्वम् ॥

गोशाले जातः गोशालः—'तत्र जातः' इत्यण् । 'स्थानान्तगोशालस्वरशालाच्च' इति लुक् । लिङ्गविशिष्टपरिभाषया गोशालाशब्दादप्यणो लुगभवति । एवं स्वरशालः । वत्सशालायां जातः वत्सशालः, वात्सशालो वा—'वत्सशालाभिजिदश्वयुक्छतभिषजो वा' इति अणो वा लुक् ॥

शालिः—'इन् इतीन् ॥

शालीनां भवनं क्षेत्रं शालेयम्—'त्रीहिशाख्योर्ढक्' इति ढक् ॥

अट्टादय उदात्ता अनुदात्तैः ।

शौट् गर्वे ॥ २१२ ॥

इतो गड्यन्ता उदात्ता उदात्तैः ॥

शौटति । शुशौट । शोटिता । शौटिष्यति । शौटतु ।  
अशौटत् । आशीषि—शौटद्यात् । अशौटीत् । अशौटिष्यत् ॥

शुशोटिषति ॥ शोशोट्यते ॥ शोशौट्टि । अभ्यासस्य ह्रस्वः ।  
गुणः ॥

शौटयति ॥ अशुशौटत् ।

शौटीरः—‘कृगृशृपकटिपटिशौटिभ्य ईरन् इंतीरन् ॥

यौट्ट बन्धे ॥ २१३ ॥

यौटति इत्यदि ॥

म्रेट्ट म्रेड्ट म्लेट्ट उन्मादे ॥ २९४-२९६ ॥

द्वितीयस्तृतीयान्तः । तथा च ‘तस्य परमाग्रेडितम्’ इति  
दृश्यते । तत्र न्यासे आग्रेड्यते आषिक्येनोच्यते इति । टान्तमध्ये  
पाठस्तु अर्थसाम्यान्नाथतिवत् । म्रेटति । म्रेडति । म्लेटति ।  
इत्यादि ॥

कटे वर्षाविरणयोः ॥ २१७ ॥

अयमनेदिदमे । कटति । चकाट । कटिता इत्यादि ॥

अकटीत्—‘अतो हलादेः’ इति वा वृद्धिः ‘ह्यन्तक्षणश्चस-  
जागृणिश्च्येदिताम्’ इति एदिस्त्वात् निषिध्यते ॥

कटः—पचाद्यच् ॥

कटी—‘कटात्तु श्रोणिवचने’ इति गौरादिस्वात् ङीष् ॥

निकटे वसति नैकटिकः—‘निकटे वसति’ इति सहाभ्यन्तात्  
वसत्यर्थे ठक् ॥

- काटः लिङ्गम्—‘ हलश्च ’ इत्यधिकरणे संज्ञायां घञ् ॥
- कटीरः जघनं कन्तुकं च—‘ कृगृ ’ इत्यादिना ईरन् ॥
- कटित्रं चर्म—‘ अशित्रादिभ्यः ’ इतीत्रः ॥
- कटकम् :—‘ कुन् शिल्पिसंज्ञयोः ’ इति कुन् ॥
- कटुः—बाहुलकादुप्रत्ययः ॥
- कट्वरः—‘ छित्वरलत्वरधीवरपीवरमीवरचीवरनीवरगह्वरकट्वरसंयद्राः ’ इति वरचि निपात्यते ॥
- चटे इत्येके इति काश्यपः । चटति इत्यादि पूर्ववत् ॥
- चाटुः—‘ दसनिजनिचटिरहिभ्यः उण् ’\* इत्युण् ॥
- चटुः—बाहुलकादुकारः । संज्ञापूर्वको विधिरनित्य इति जुणि वृद्धयभावो वा ॥
- चटुलः—बाहुलकादुलच् ॥
- चटकः—‘ कुन् शिल्पिसंज्ञयोः ’ इति कुन् ॥
- चटका—अजादिपाठात् टाप् । अत एव ‘प्रत्ययस्थात् ’ इतीत्वाभावश्च ॥
- चटकाया अपत्यं चाटकैरः—‘ चटकाया ऐरक् ’ ‘चटकाच्च ’ इति वक्तव्यात् चटकस्यापत्यमपि चाटकैरः । स्त्रियां तु अपत्ये ‘ स्त्रियामपत्ये लुग्वक्तव्यः ’ इति ऐरको लुकि चटका इति भवति ॥
- भेदनार्थोऽयं चुरादौ ॥
- अट पट गतौ ॥ २९८-२९९ ॥
- अटति । आट । अटिता । अटिष्यति । अटतु । आटत् ।

अटेत् । आशिषि—अट्यात् । मा भवानटीत् 'नेटि' इति सिचि वृद्धयभावः ॥

अटिषति ॥ अटाट्यते । 'सूचिसूत्रिमूच्यत्यर्थशूर्णोतीना-  
मुपसंख्यानम्' इति यङि अजादित्वात् व्यशब्दस्य द्विवचने  
अभ्यासस्य 'दीर्घोऽकितः' इति दीर्घः । नन्वत्र यङेव कार्यी  
निमित्तं च ; एकस्य कार्यनिमित्तत्वे च विरुद्धे ॥ नैतत्, आ-  
कारभेदात् । अनभ्यासाकारेण कार्यी यङाकारेण निमित्तम् । तथ  
हि—देवदत्तशालायां ब्राह्मण आनीयतामित्युक्ते यदि देवदत्तोऽपि ब्रा-  
ह्मणश्च शालास्थश्च भवति तदा सोऽप्यानीयते । यङ्लुकि  
'सन्त्यङोः' इत्यस्य षष्ठ्यन्तत्वात् यङपेक्षया पूर्वस्य कार्याभा-  
वात् 'न लुमता' इति प्रत्ययलक्षणस्य प्रतिषेधाभावाद्यङ्यन्तत्वात्  
अट्शब्दस्य द्विवचने हलादिशेषे 'दीर्घोऽकितः' इति दीर्घे सवर्ण-  
दीर्घे च तेपठुत्वे आट्टि इति भवति । ईट्पक्षे तु आटीति ।  
आट्टः । आटति । आट्सि । आट्टः । आटांचकार  
इत्यादि । आट्टि इत्यत्र ह्येर्धिभावे ण्टुत्वे पूर्वस्य जक्ष्वं ङकारः ।  
लङिहलङ् य दिना तिस्योर्लोपि—आट् ॥

अटतीति अटा—अचि टाप् । तां करोति अटायते  
'अटाट्या' इत्यादिना क्यङ् ॥

कुलस्य अटा कुलटा—शकन्ध्वादित्वात् 'कुलटाया वा' इति  
निर्देशाद्वा पररूपम् ॥

कुलटाया अपत्यं कौलटिनेयः, कौलटेयः—स्त्रीभ्यो ङकि  
'कुलटाया वा' इति पक्षे इन्डादेशोऽन्त्यस्य । यदाऽयं कुलटा-  
शब्दः स्त्रीक्षुद्रायां वर्तते, क्षुद्रा दुश्शीला, अङ्गहीना वा तदा



‘क्षुद्राभ्यो वा’ इति ढूकि कौलटेरः इति भवति । तदभावे वाशब्देन ढकि कौलटेयः इति ॥

अटाट्या—‘परिचर्यापरिसर्यामृगयाटाट्यानामुपसङ्ख्यानम्’ इति गमनमात्रे शप्रत्यये द्विवचनहलादिशेषाभ्यासदीर्घेषु निपात्यते ॥

पटति । पपाट । पेटतुः । पेटिथ ॥ पटिता ॥

अपटीत् । अपाटीत्—‘अतो हलादेः’ इति वा वृद्धिः ॥  
पिपटिषति ॥ पापट्यते पापटीति, पापट्टि ॥ इत्यादि ॥  
पाटयति । अपीपटत् ॥

पाटूपटः—‘प्यन्तात्पचाद्यचि’ ‘पाटेर्णिलुक्चोक्चाभ्यासस्य’ इति णिलुक् द्विवचनमभ्यासस्योगागम उपधादीर्घश्च, ऊको दीर्घोच्चारण-सामर्थ्यात् ह्रस्वस्याभावः । अस्यागमत्वसामर्थ्याच्च हलादिशेषः । अन्यथा आदेशमेव विदध्यादुकारम् । ‘अभ्यासस्यानचि’ इति वा हलादिशेषह्रस्वयोरभावः अभ्यासस्य यदुक्तं तदचि न इति । णेर-निटि’ इति णिलोपे सिद्धे लुग्वचनं प्रत्ययलक्षणेन वृद्धेरभावार्थम् ॥

पाठ्यका सुराविशेषः—पाठ्यकालावदात्सुरायामिति स्थूलादि-पाठात् प्यदन्तादस्मात् कन् ॥

पटुः—‘फलिपाटिनमिमनिजनां गुक् पटिनांकिघताश्च’ इत्युप्रत्यये यथासंज्ञ्यात्पटादेशः । अत्र गुगेक आगमः, अन्ये आदेशाः ॥

पटोर्भावकर्मणी पटिमा—‘पृथ्वादिभ्य इमनिज्वा’ इतीमनिच्, ‘टेः’ इति टिलोपः । तदभावे ‘इगन्ताच्च लघुपूर्वात्’ इत्यणि पाठवम् ॥

गोष्टेपटुः—‘पात्रेसमितादयश्च’ इति क्षेपे सप्तमीतत्पुरुषः । तत्रैव पाठादलुक् । गोष्ठ एव पटुः न सदसि इति क्षेपावगतिः ।

पटाका—‘ शालिपटिपतिभ्यो नित् ’ इत्याकिञ्चिच्च ॥

पटलम्—‘ वृषादिभ्यश्चित् ’ इति कलप्रत्ययः चिच्च ॥

पटलिका—‘ संज्ञायां कन् ’ ॥

पटीरः—‘ कृगृ ’ इत्यादिना ईरन् ॥

पाटलम्—‘ ण्यन्तात्कलप्रत्ययो बाहुलकात् ’ ॥

पाटली—‘ जातेरस्त्रीविषयादयोपधात् ’ इति ङीष् ॥

पाटल्याः पुष्पाणि पाटलानि—‘ बिल्वादिभ्योऽण् ’ इति विकारावयवयोरण् । तस्य ‘ पुष्पमूलेषु बहुलम् ’ इति लृप् तत्रैव बहुलग्रहणान्न भवति । लृपि हि कोशातक्याः फलानी—  
त्यादिवत् ‘ लृपि युक्तवद्वयक्तिवचने ’ इति युक्तवद्भाव एव स्यात् ॥

रट परिभाषणे ॥ ३०० ॥

रटति इत्यादि ॥

परिराटी—‘ संपृचानुरुधाड्यमाड्यसपरिसृसंसृजपरिदेविसंज्वरप-  
रिक्षिपपरिरटपरिवदपरिदहपरिमुहदुषद्विषद्रुहदुहयुजाक्रीडविचिचत्य रजभजाति  
चरापचरामुषाभ्याहनश्च ’ इति परिपूर्वद्रस्मात्ताच्छीलिको घिनुण् ॥

परिराटकः—‘ निन्दहिंस ’ इत्यादिना वुञ् ताच्छीलिकः ॥

लट बाल्ये ॥ ३०१ ॥

लटति इत्यादि ॥

लट्वा—‘ अशूवृषिलटिकणिखटिविशिभ्यः कुन् इति कुन् ॥

लाटयतीति लाटः ण्यन्तादच् । केवलाद्वा संज्ञायां घञ् ॥

शट रुजाविशरणगत्यवसादनेषु ॥ ३०२ ॥

शटति इत्यादि ॥

शाटकः—घञन्तात्संज्ञायां कन् ॥

शाटी—जातिलक्षणो ङीष् ॥

वट वेष्टने ॥ ३०३ ॥

वटति । ववाट । ववटतुः । वादित्वादेत्वाभ्यासलोपाभावः ॥

वटिः—‘ इन् ’ इतीन्प्रत्ययः ॥

वटिभः—‘ तुन्दिवलिवटेर्भः ’ इति मत्वर्थे भः ॥

वटकः—संज्ञायां कन् ॥

वटका—अन्नमस्यां पौर्णमास्यां वटकिनी पौर्णमासी—‘तदस्मिन्नन्नं प्रायेण संज्ञायाम्’ इत्यत्र ‘वटकेभ्य इनिर्वक्तव्यः’ इतीन् ॥

घटादावयं परिभाषणार्थः । पट वट ग्रन्थे इति कथादौ । वट वेष्टने इति क्षीरस्वामी । यस्तु तत्र विभाजनार्थः तं वटीति शाकटायनादयः पठन्ति । वटी विभाजने इति इहैवाग्रे चुरादौ चानदन्तेषु ॥

किट खिट त्रासे ॥ ३०४-३०५ ॥

केटति । चिकेट । केटिता ॥

चिकिटिषति, चिकेटिषति ॥ किटित्वा, केटित्वा इत्यादि ॥

एवं खेटति इत्यादि ॥

खेटः—‘ हलश्च ’ इति संज्ञायां घञ् । इह त्रासो भयोत्पादनम् ।

किटिः गत्यर्थोऽग्रे भविष्यति । इहैके न पठन्ति । पठताम्मेत्रैयादीनामर्थभेदात्पुनः पाठ इत्यभिप्रायः ॥

शिष्ट षिट अनादरे ॥ ३०६-३०७ ॥

आद्यस्तालव्यादिः । अपरो मूर्धन्यादिः । शेटति । सेटति  
इत्यादि किटिवत् ।

सिसेटिषति सिसिटिषति इत्यत्र 'स्तौतिण्योरेव' इति नियमात्र  
षत्वम् । षोपदेशफलं तु सेपिट्यते, असीषिटत् इत्यादौ ॥

जट झट संज्ञाते ॥ ३०८-३०९ ॥

जटति । जजाट । जेटतुः । जटिता ॥

जटा — अजन्ताट्वाप् ॥

निन्दिता जटाऽस्य जटालो जटिलः— 'जटाघटाकलाक्षेपे'  
इति सिध्मादौ पिच्छादौ च पाठाल्लजिलचौ । 'जट्यपि' इति  
भाष्यकारप्रयोगादनदन्तत्वेऽपीनिः ॥

झटति । जझटतुः । झटिता इत्यादि ॥

भट भृतौ ॥ ३१० ॥

भटति इत्यादि ॥

भटित्रम् 'शूले संस्कृतं मांसम्' इति निघण्टुः । वेतनमित्युणा-  
दिवृत्तौ । 'अशित्रादिभ्यः' इतीत्रः । अयं घटादिः परिभाष-  
णार्थः ॥

तट उछाये ॥ ३११ ॥

तटति ॥

तटोस्या अस्तीति तटिनी— 'अत इनिठनौ' इति मत्वर्थे इनिः ॥

तटी — गौरादिपाठात् ङीष् ॥



तड आघात इति डकारान्तश्चरादौ ॥

खट काङ्क्षायाम् ॥ ३१२ ॥

खटति ॥

खट्वा—‘अशूवृषि’ इत्यादिना कुन् ॥

खट्वाभारूढः खट्वाभारूढः जाल्मः—‘खट्वा क्षेपे’ इति क्षेपे गम्ये द्वितीयान्तस्य खट्वाशब्दस्य क्तान्तेन तत्पुरुषः ॥

णट नृत्तौ ॥ ३१३ ॥

अत्र पुरुषकारे—णट नृत्ते नृत्तावित्यपि क्षीरस्वामी इत्युभयथाऽपि नर्तनमित्येवार्थ इति । अयं णोपदेशः । ‘नृति नन्दि’ इति णोपदेशपर्युदासवाक्ये ‘नाटि’ इति सवृद्धिकस्य ग्रहणादस्य घटादित्वा-न्मित्वात् नाटि रूपाभावादग्रहणम् । यदाह हरदत्तः—‘जासिनि-ग्रहण’ इत्यत्र नट नृत्तौ इत्यस्य घटादिपठितस्याग्रहणम्, विकृतनिर्देशात् इति । अत एव णोपदेशपर्युदासविवरणेऽपि न्यासपद-मञ्जरीपुरुषकारादिभिः अवस्पन्दनार्थस्य चौरादिकस्यैव ग्रहणं कृतम् । ननु क्षीरस्वामी घटादौ नट नृत्तौ इति पठित्वा नटयति शाखा इत्युदाहृत्य नृत्तौ नाटयति इति वक्ष्यति । अवश्यं हरदत्तादिभिरप्यु-भयत्र पाठसामर्थ्यादस्य ति इत्यङ्गीकार्यम्, तत्कथमुक्त विकृतनिर्देशादिति । उच्यते—द्वयोर्ग्रहणे नटीत्येव निर्दिशेत् न तु नाटीति विकृतम् । तत्सामर्थ्यात् यस्य नाटीत्येव रूपं तस्यैव पर्युदासो विज्ञास्यते न तु यस्य नटिरूपं नाटिरूपं च । ननु योस्ति घटादिधातुः नित्यं नटिरूपमापन्नः स एव विकृतनिर्देशेन व्यावर्त्येत, मैवम् येऽन्यत्र पठिता घटादौ पठ्यन्ते न ते पृथग्धातवः । किन्तु मित्त्वार्थमेव तेषामनुवाद इति तत्र स्थितत्वात् । इह

नृत्तिनर्तनम् यत्कारिषु नटव्यपदेशः । न तु मार्गदेशीशब्दा-  
भ्यां प्रसिद्धं नृत्तं नृत्यं च, यत्कारिषु नर्तकव्यपदेशः । तत्र  
वाक्यार्थामिनयो नाट्यम्, पदार्थामिनयस्तु नृत्यम् । अभिनयशून्यः  
पुनः शास्त्रोक्ताङ्गमङ्गस्वगात्रविक्षेपो नृत्तम् इति तद्विदः । नैघण्टु-  
कार्णां तु—‘ताण्डवं नटनं नाट्यं लास्यं नृत्यं च नर्तनम्’ इति  
अभेदव्यवहारो निरूढलक्षणया नेयः । प्रणटति इत्यादि ॥

नटी—गौरादिवात् ङीष् ॥

पिट शब्दसङ्घातयोः ॥ ३१४ ॥

पेटति । पिपेट । पेटिता इत्यादि ॥

पिपिटिषति, पिपेटिषति । पिटित्वा, पेटित्वा ॥

पेटयति । अपीपिटत् ॥

पिटकम्—‘कुन् शिल्पिसंज्ञयोः’ इति कुन् ॥

पिटाकः—‘पिटाकादयश्च’ इत्याकः

हट दीप्तौ ॥ ३१५ ॥

हटति । जहाट । हटिता । अहटीत् अहाटीत् इत्यादि ॥

हाटकम्—‘संज्ञायां च’ इति ण्वुल् । बाहुलकादस्त्रियामपि

हाटशब्दात्कन्वा ॥

षट अवयवे ॥ ३१६ ॥

सटति । ससाट । सेटतुः । सटिता ॥

सिसटिषति—‘स्तौतिप्योरेव’ इत्यषत्वम् ॥

साटयति । असीषट् ॥

सटा—अजन्ताष्टाप् ॥

लुट विलोडने ॥ ३१७ ॥

एतदादयः पठत्यन्ताष्टवर्गवृत्तीयान्ता इति कौशिककाश्यपनन्दि-  
द्रविडाः । ते चास्मादनन्तरं पिटहटी च पेटुः । लोटति ।  
लुलोट । लोटिता ॥

लुलुटिषति, लुलोटिषति ॥ लुटित्वा, लोटित्वा ॥

लोटयति । अल्ल लुटत्, अल्लुलोटत्,—काण्यादित्वादुपधाह्रस्व-  
विकल्पः । भूसूत्रे सुधाकरः—लुल विलोडने इति लान्तोपि दृश्यते  
'लोलदूभुजाकारवृहत्तरङ्गम्' इति माघः । डलयोरेकत्वस्मरण-  
मिति वा प्रतिविधेयमिति । अयं दिवादावपि । भाषार्थश्चुरादौ ।  
प्रतिघाते छुतादौ । इदित् स्तेयार्थः परस्मैपदिषु । लुण्टेति चु-  
रादौ ॥

चिट परप्रेष्ये ॥ ३१८ ॥

चेटति इत्यादि पूर्ववत् । काण्यादित्वाभावो विशेषः ॥

चेटी—इजन्तात् 'सर्वतोऽक्तिन्नर्थादित्येके' इति ङीष् ॥

विट शब्दे ॥ ३१९ ॥

वेटति इत्यादि ॥

विटः—इगुपधलक्षणः कः ॥

विटपः—'विटपविष्टपविशिपोलपाः' इति निपातितः ॥



बिट आक्रोशे ॥ ३२० ॥

वशादिः । बेटति इत्यादि । हिठेत्यत्र केचित्पठन्ति, हेठति इत्यादि ॥

इट किट कटी गतौ ॥ ३२१-३२२ ॥

अत्र मैत्रेयः—कटीति ह्रस्वान्तं पठन् ई इति चतुर्थं धातुमुक्त्वा मतान्तरेण दीर्घान्तं पठन् ई इति चतुर्थं धातुं दीर्घमुक्त्वा फलं च व्यपदेशिवद्भावेन गुरुमस्वेजादित्वाभ्यां अयाञ्चकार इत्याग्निसद्विमाह । क्षीरस्वामी तु—त्रयो धातवः, तृतीय ईदिदित्यङ्गीकृत्य कटित्वा कट्टः, कट्टवान् इत्युदाहृत्य अन्ये कटीई इति धात्वन्तरं प्रश्लिष्टमाहुरिति चोक्त्वा कण्टति कण्टकः,

उदयति दिननाथे याति शीतांशुरस्तम् ॥

इति चोदाजहार । समतातरङ्गिण्योस्तु—कटि इ इति चत्वारो धातवः स्तृतीय ईदिदिति व्याख्यायि । धनपालशाकटायनौ तु—त्रीनेव धातूनाह तुः । अयं पक्षः समर्थितः पुरुषकारे । यदाह—इ ई इति ह्रस्वदीर्घौ धातू प्रस्तुत्य अन्ये पुनरुभावपि न पठन्ति । व्यक्तं चैतत् धनपालशाकटायनवृत्त्योः । अपि च—शौट् गर्वे इत्यादिकान् कांश्चन धातुन्पठित्वा अन्ते च उदात्ता इत्युच्यते ; तच्चास्मिन्प्रकरणे अयतेरपि पाठे सति तस्य 'अनिट् स्वरान्तो भवतीति दृश्यताम्' इत्यनुदात्तत्वात् प्राचुर्याभिप्रायेण कथंचिन्नयं स्यात्, यथाऽऽह मैत्रेयरक्षितः—उदात्तत्वमयतिवर्जं भट्टग्रामन्यायेनोदात्ता इत्युच्यन्ते इति । स चायं न्यायः सुनिश्चित एवायतेः पाठे शोभते । विप्रतिपन्ने पुनरुदात्तत्वात्कथाऽञ्जस्यवशादपाठ एव ज्यायान् । उदयतीत्यादि चैवमसाध्वेवास्त्विति । हरदत्तास्यापि प्रायः



आयमेव पक्षोऽभिमतः । यदाह 'उपसर्गस्यायतौ' इत्यत्र अय-  
तिरनुदात्तकथं तर्हि 'उदयति विततोर्ध्वरश्मिरज्जौ' इति परस्मैपदम्,  
किमनेन वन्यगजशौचेन, यदि वा पचाद्यजन्तादुदयशब्दादाचार-  
किपि लट् । केचित्तु—इट किट कटी इत्यत्र इकारमपि धातुं पठ-  
न्तीति । वृत्तिकारोपि प्रायेणात्रैवानुकूलः । यदाह—'एतिस्तुशासु'  
इत्यत्र क्यपि इत्यः इत्युदाहृत्य कथमुपेयमिति, ईड \*एतद्रूपमिति ।  
यदि हीमौ स्यातां प्राथम्यादनयोरेकमुपाददीत ॥

अथोदाहरणानि—एटति । इयेट । ईटतुः । इयेटिथ ।  
पिद्वचनेषु 'द्विर्वचनेऽचि' इति गुणस्य स्थानिवत्त्वादिट्शब्दस्य  
द्विरुक्तौ इलादिशेषे 'अभ्यासस्यासवर्णे' इतीयङ् । नन्वेवं गुण-  
स्य स्थानिवत्त्वादवश्यं स पुनः प्रवर्तयितव्यः । तस्यां च दशार्था  
गुणादन्तरङ्गत्वात् सवर्णदीर्घेण भाव्यम् । न चास्ति 'वार्णादाङ्गं  
बलीयः' इति, यत इदमाङ्गवार्णयोः समाननिमित्तत्वे प्रवर्तते । न  
च कार्या निमित्तत्वे नाश्रीयते, सत्यम्—इदानीमेवाग्रे परिहरिष्यते ।  
एटिता इत्यादि । इटिटिषति एटयति मा भवानिटिटत् णि-  
लोपस्य स्थानिवत्त्वात् टिश्शब्दस्य द्विर्वचनम् । अतः पूर्वमेवोपधाहस्व  
इत्युक्तम् ॥

केटति ॥ चिकेट ॥ केटिता ॥

किटित्वा केटित्वा इत्यादि ॥

किटिः—'इगुपधात्किञ्च' इतीन्, कित्त्वान्न गुणः ॥

कण्टति । चकण्ट । किण्टता ॥ इत्यादि ॥

कण्टकः—संज्ञायां कृन् ॥

कण्टकितम् — तारकादित्वादितच् । अनिदिद्वादिनां कटति  
इत्यादि ॥

इ इति चतुर्थधातुवादिनाम्, अयति । इयाय । ईयतुः । ईयुः ।  
इययिथ । इयेथ । भारद्वाजनीयमादिङ्बन्धः । इय । इयय । इयाय ।  
इयिव । इयिम ॥ पिद्वचनेषु गुणवृद्धयोः 'द्विर्वचनेऽचि' इति स्थानिव-  
त्त्वात् । इकारस्य द्विर्वचने 'अभ्यासस्यासवर्णे' इतीयङ् । अन्यत्र पूर्ववदि-  
यङ् । स्थानिवद्भावात् इशब्दस्य द्विरुक्तौ पुनरियङः प्रवर्त-  
नायां तं बाधित्वा 'एरनेकाचः' इति प्राप्तं यणमन्तरङ्गत्वात् बा-  
धित्वा सवर्णदीर्घे पुनरियङादेशः । यदाऽपि सवर्णदीर्घस्य  
यणश्चेकार आश्रयो भवति स्थानिवत्त्वेनेति समानाश्रयत्वाश्रयेण वा-  
र्णादाङ्गं बलीयः' इति दीर्घं बाधित्वा यण् प्रवर्तते तदाऽपी-  
दमेव रूपम् । अत्र पक्षे इययिथेत्यत्रापि न दोषः । यतस्त-  
त्रापि समानस्थानित्वेनास्ति समानाश्रयत्वं दीर्घगुणयोः । एव-  
मपि न सिद्ध्यति, यदत्र द्विर्वचनकारेऽपह्नो गुणः पुनः प्रव-  
र्तते । ततश्चानादिष्ठादचः पूर्वत्वेनाभ्यासो दृष्ट इति तस्य  
'अभ्यासस्यासवर्णे' इति इयङि कर्तव्ये गुणस्य स्थानिवत्त्वात्  
असवर्ण इति प्रतिषेधः स्यात् । एवं तर्हि, अत एव असव-  
र्णग्रहणसामर्थ्यात् स्थानिवत्त्वं न भविष्यति । नन्वयमस्ति वच-  
नस्यावाकाशोऽर्तेर्लिटि द्विर्वचने 'अर्तिपिपत्योश्च' इति अभ्या-  
सेत्वे इयर्ति, इयृत इत्यादि । नैतत् । न ह्येकमुदाहरणं  
योगारम्भं प्रयोजयति । इयति प्रयोजने 'अभ्यासस्यार्तौ' इत्येव  
ब्रूयात् । उवोऽणादि तु न प्रयोजनम् । तस्य छान्दसत्वे  
'तन्वादीनां छन्दस्युपसङ्ख्यानम्' इति सुवर्गादिवदुवङः सिद्धत्वात् ।  
भाषायामामा भाव्यम् ॥

एता । एण्यति । स्वरान्तत्वादनितृत्वम् । अयतु

आयत् । आयेत् । आशिषि—ईयात्—‘ अकृतसार्वधातुकयोः ’ इति दीर्घः । ऐषीत् । मा भवानेपीत् । ऐष्यत् ॥

कर्मणि—ईयते । इत्यादि ॥

स्यादौ चिण्वदिटि वृद्धौ आयिष्यते । इत्यादि ॥

ईषिषति, ‘ अज्ज्ञनगमां सनि ’ इति दीर्घः । ‘ इको झलि ’

इति सनः किञ्चान्न गुणः ॥

आययति । मा भवानयियत्, णौ चङि वृद्धयाययोः ‘ णौ चङि ’ इति ह्रस्वे णिलोपे तस्य स्थानिवस्त्वेन यिशब्दस्य द्विर्वचनम् ॥

इतः । इतवान् ॥

प्रेत्य— ह्यपि ‘ षत्वतुकोरसिद्धः ’ इत्येकादेशस्यासिद्धत्वात् ह्रस्वनिबन्धनस्तुक् । किटेति मैत्रेयमतेन त्रासे गतः । कटिश्चेदित् वर्षावरणयोः ॥

मडि भूषायाम् ॥ ३२३ ॥

मण्डति । ममण्ड । मण्डितेत्यादि ॥

मण्डते कन्या स्वयमेव । अमण्डिष्ट कन्या स्वयमेव । भूषा-कर्मत्वात् यक्चिणोर्निषेधः ॥

मिमण्डिषति । मामण्डयते । अमामन् । मण्डयति । अममण्डत् ॥

मण्डनः—‘ कृधमण्डार्थेभ्यश्च ’ इति युच् । मण्ड इति विभागे गतः ॥



कुडि वैकल्ये ॥ ३२४ ॥

कुण्डतीत्यादि ।

कुण्डत इति दाहे गतम् । अत्र स्वामी कुटीति कौशिक-  
दुर्गाविति । शाकटायनः पुनः प्रकरणानुरोधेन डान्तमेवाध्य-  
गीष्ट ॥

मुटि प्रमर्दने ॥ ३२५ ॥

मोटति । मुमोट । मोटिता ॥

मुमुटिषति, मुमोटिषति ॥ मुटित्वा । मोटित्वा । 'रलो  
व्युपधात्' इति किञ्चविकल्पः । मुडेति धनपाठः । पुडेति  
पकारादिः डान्त इति शाकटायनः । क्षीरस्वामी तु द्वावपी-  
दितौ पपाठ । मैत्रेयस्तु अमुं टान्तमेव पठित्वा मुडि खण्डने  
इति चाग्रे पठित्वा पुडि चेत्येक इत्याह । मुट प्रमर्दनाक्षेपयोः  
इति तुदादौ । मुट सञ्चूर्णने इति चुरादौ ॥

चुटि अल्पीभावे ॥ ३२६ ॥

चुण्टतीत्यादि ॥

चुटेति दुर्गः । चुट छेदने इति तुदादौ । चुटचुटी  
द्वावपि चुरादौ ॥

मुडि खण्डने ॥ ३२७ ॥

मुण्डतीत्यादि ।

मुण्डः । मुण्डं करोति मुण्डयति— 'मुण्डमिश्रश्लक्ष्णलवण-  
व्रनवस्त्रइलकलकृततूस्तेभ्यो णिच्' इति करोत्यर्थे णिचि णावि-  
ष्टवदिति टिलोपः ॥



यवनमुण्डः । काम्बोजमुण्डः । मयूख्यंमकादित्वाद्विशेषणस्य  
परनिपातः ॥

अत्र मैत्रेयः—‘पुडि चेत्येके । पुण्डति । पुण्डूः । पुण्डरीक-  
मिति । उकारवत्पवर्गादिप्रकरणादिद्वायं निर्दिश्यते । मडि भूषा-  
यामित्युकारवान्न भवति’ इति । डकारान्तोऽप्यकारवत्त्वादादौ निर्दिष्ट  
इति मैत्रेयः । अत्र शुठि खण्डनप्रमर्दनयोगिति क्वचित् धातु-  
कोशे पठ्यते । मैत्रेयादयस्तु न पठन्ति । तत्र आद्यपाठ एव  
ज्यायान्यदिहैवाग्रे शुठि शोषण इति भविष्यति । अस्मान् हि  
सति तस्य चास्य च रूपाभेदात् शोषणग्रहणमर्पाहैव कर्तव्यं स्यात् ॥

रुटि लुटि स्तेये ॥ ३२८-३२९ ॥

रुण्टति । लुण्टतीत्यादि ॥

रुटिलुठीत्येक इति क्षीरस्वामी । शाकटायनस्तृतीयान्तौ पपाठ ।  
लोढतीति विलोडने गतम् । लुट प्रतिघात इति द्युतादौ । रुष  
रोषणे इति चुरादौ । तत्र रुटेत्येके ॥

स्फुर् विशरणे ॥ ३३० ॥

अयं पाठो मैत्रेयादीनाम् । स्फोटति । पुस्फोट । स्फो-  
टिता ॥ पुस्फुटिषति । पुस्फोटिषति ॥

स्फुटित्वा । स्फोटित्वा । इत्यादि ।

इकाररेफयोः—‘उपदेशेऽजनुनासिक इत्’ ‘हलन्त्यम्’ इती-  
स्वम् । तेन लुङि ‘इरितो वा’ इति परस्मैपदे विधीयमा-  
नोऽङ्गविकल्पो भवति—अस्फुटत्, अस्फोटीदिति ॥

‘ इदितो नुम् धातोः ’ इति नुम् अन्तेदितो विधानादस्य न भवति । स्फुटेति चन्द्रः । अस्याङ् नास्ति । स्वामिकाश्यपौ तु—स्फुटिस्फुटस्फटेति त्रीन् धातून् पठतुः । स्फुण्टति । स्फोटति । स्फटतीत्यादि ।

स्फटा—अचि टाप् ॥

स्फुट विरूपने इत्यात्मनेपदिषु टान्तः ॥

पठ व्यक्तायां वाचि ॥ ३३१ ॥

पठति । पठाठ । पठतुः ॥ पठिता ॥ अपठीत्, अपाठीत् ॥

पाठयति श्लोकं पुत्रमिन्यादि ॥

वठ स्थौल्ये ॥ ३३२ ॥

वठति । ववाठ । वठिता । इत्यादि । वादित्वात्रैत्वाभ्यासलोपौ—ववठतुः ववठुः । वठि एकचर्यायामात्मनेपदी गतः ॥

मठ कठ मदनिवासयोः ॥ ३३३-३३४ ॥

अयं पाठो मैत्रेयस्य । अन्येषां मठ मदनिवासयोः । कठ कृच्छ्रजीवने इति । मठति । कठति । इत्यादि ॥

कठः—अच् ॥

कठेन प्रोक्त छन्दः ‘ कलापिवैशम्पायनान्तेवासिभ्यश्च ’ इति वैशम्पायनान्तेवासित्वात् णिनिः । तस्य ‘ कठचरकाल्लुक् ’ इति लुक् । ‘ छन्दो ब्राह्मणानि च तद्विषयाणि ’ इति नियमात् ‘ तदधीते तद्वेद ’ इति अभ्येतृवेदितृप्रत्ययान्त एव प्रयोगार्हः । तस्य चाणः ‘ प्रोक्ताल्लुक् ’ इति लुक् । तदेवं कठेन प्रोक्तं छन्दोऽधीयमानोऽपि कठः ॥

कठिनम् । औणादिक इनच ॥

वंशकठिने व्यवहरति वांशकठिनिकः । 'कठिनान्तप्रस्तारसंस्थानेषु व्यवहरति' इति कठिनान्तादिभ्यः सप्तम्यन्तेभ्यो व्यवहरतीत्यर्थे ठगिति ठक् । ठस्येकः ॥

कठोरम् । 'कठिचकिभ्यामोरच्' इत्योरच् ॥

अनन्तरं अठ गताविति कचित्पठ्यते । मैत्रेयादयस्तु न पठन्ति ॥

अठतीत्यादि ॥

रठ परिभाषणे ॥ ३३५ ॥

रठतीत्यादि ।

हठ प्लुतिशठत्वयोः ॥ ३३६ ॥

हठति । जहाठेत्यादि ॥

हठ बलात्कारे इति चन्द्रदुर्गा ॥

रुठ लुठ उपघाते ॥ ३३७-३३८ ॥

रोठति, लोठतीत्यादि । अत्र मैत्रेयः—उठेत्यप्येके इति । धनपालशाकटायनौ तु रुठलुठेत्येव पठतुः । क्षीरस्वामी तु उठि पठित्वा रुठ लुठ इत्यपि दौर्गाः इत्याह । ओठति । उवोठ । ऊठतुः । ओठितेत्यादि । एठतिवत्प्रक्रिया ॥

लुठेः काण्यादित्वात् आल्लुठत्, अल्लुलोठत् इति भवति ॥

अयं श्लेषणे तुदादिः । लुठि आलस्ये प्रतिघाते च । रुठि लुठि गतावित्यग्रे इदितौ । लुठ श्लेषणे इति तुदादौ ॥ असौ डान्त इत्येक इति मैत्रेयः । तथा च स्वामी लुठतीति लक्ष्यदर्शनात् तुदादौ पाठ इति । लुठ प्रतिघात इति घृतादौ ॥

पिठ हिंसासङ्केशनयोः ॥ ३३९ ॥

पेठति इत्यादि ॥

पीठम्—घञ् । 'अन्येषामपि दृश्यते' इति दीर्घः ॥

पीठी—इन्नन्तात् 'कृदिकारादक्तिनः' इति ङीष् ॥

शठ कैतवे च ॥ ३४० ॥

चकाराद्विंसासङ्केशनयोश्च । शठति इत्यादि । स्वाम्यादयः  
पुनः चकारं नैव पेटुः । गत्यसंस्कारयोरयं चुरादौ । तत्रैव श्लाघाया-  
मात्मनेपदिषु । सम्यगवभाषणे कथादौ ॥

शुठ गतिप्रतिघाते ॥ ३४१ ॥

प्रतिघात इत्येव धनपालः । तथा च कुठि इत्युत्तरघातौ  
प्रतिघतिमात्रं प्रतीयते अतिशिष्यते\* इत्यर्थ इति स एवाह । शोठति  
इत्यादि । शुठीति क्षीरस्वामी ॥

शुठ आलस्य इति चुरादौ । शुठि शोषणे इति अत्रैवाग्रे ॥

कुठि च ॥ ३४२ ॥

कुण्ठति इत्यादि । कुण्ठः ॥

लुठि आलस्ये प्रतिघाते च ॥ ३४३ ॥

लुण्ठति इत्यादि । लोठतीत्युपघाते गतम् ॥

शुठि शोषणे ॥ ३४४ ॥

शुण्ठति ॥ शुण्ठः ॥ शुण्ठी ॥

शोठतीति गतिप्रतिघाते गतः ॥



रुठि लुठि गतौ ॥ ३४५-३४६ ॥

अथेभेदात्पुनः पाठो लुण्ठेरित्याहुः । रुण्ठति लुण्ठतीत्यादि ॥

चुङ् भवकरणे । ३४७ ।

भावकरणमभिप्रायसूचनम् । चुङ्ति । चुचुङ् । चुङ्गिता  
इत्यादि ॥

चुचुङ्गिषति । चोचूङ्यते । अचोचुत् । अयं दोषध इति  
संयोगान्तलोपे तकारस्य श्रवणं भवति ॥

चुङ्गयति । अचुचुङ्गत् ॥

अङ् अभियोगे ॥ ३४८ ॥

अयमपि दोषध इति क्विपि अत् इति भवति ॥

अङ्गति । आनङ्ग । अङ्गिता ।

अङ्गिङिषति । ' न न्द्राः ' इति दकारवर्जस्य द्विर्वचनम् ।

अङ्गयति । आङ्गिङत् ॥

कङ् कार्कश्ये ॥ ३४९ ॥

कङ्गति इत्यादि ॥

अस्यापि दोषधात्वात् यङ्लुकि लङि क्विपि च अचाकत्, कत्  
इति च भवति । कच्च तत् जलं च कज्जलम् ॥

क्रीड् विहारे ॥ ३५० ॥

क्रीडति । चिक्रीड क्रीडिता ॥

चिक्रीडिषति । चेक्रीड्यते । चेक्रीडि । अचेक्रीड् ।

आक्रीडते—‘क्रीडोऽनुसम्परिभ्यश्च’ इति अन्वादिपूर्वाच्चा-  
रादाङ्पूर्वाच्च तङ् । एवमनुक्रीडत इत्याद्युदाहार्यम् । समा साहच-  
र्यादनोरुपसर्गस्य ग्रहणम् । तेन ‘तृतीयार्थे’ इति यदा अनो-  
कर्मप्रवचनीयत्वं तदा तङ् न भवतीति माणवकमनुक्रीडतीति । माण-  
वकेन सह क्रीडतीत्यर्थः । ‘कर्मप्रवचनीययुक्ते द्वितीया’ इति  
माणवकात् द्वितीया ।

सङ्क्रीडन्ति शकटानि, इत्यत्र ‘समोऽकूजन’ इति वक्तव्यम्’  
इत्युक्तत्वाच्च तङ् । कूजन्ति शकटानीति द्व्यर्थः ॥

आक्रीडी—‘सम्पृच’ इत्यदिना घिनुण् ॥

चिक्रीडः—‘कृयादीनां के द्वे भवतः’ इति कप्रत्यये द्विवचनम् ॥

तुट् तोडने ॥ ३५१ ॥

तोडनं दारणं हिंसनं चेत्युक्तम् । तोडति । तुतोड । तोडि-  
तेत्यादि ॥

तूड इति स्वामिशाकटायनौ । तुण्डत इत्यात्मनेपदी गतः ॥

हूड् होड् गतौ ॥ ३५२-३५३ ॥

हूडति । जुहूड । हूडिता ॥

हूडयति । अजुहूडत् ॥

होडति । जुहोड । होडिता ॥

होडयति । अजुहोडत् । इत्यादि ॥

हुड् हूड गताविति धनपालशाकटायनौ ॥ होडते इत्यनादरे  
गतः ॥

रौड् अनादरे ॥ ३५४ ॥

रौडति इत्यादि ॥

रौड् लोड् उन्मादे ॥ ३५५-३५६ ॥

रौडति ॥ लोडति इत्यादि ॥

अड उद्यमने ॥ ३५७ ॥

अडति । अडो वृश्चिकलाङ्गूलम् । तेन तैक्ष्ण्यं लक्ष्यते ॥  
विशिष्टोऽडस्तैक्ष्ण्यमस्य व्यडः । तस्यापत्यं व्याडिः 'अत इज्'  
'स्वागतादीनां च' इति वृद्धिप्रतिषेधैजागमयोर्निषेधः ॥

लड विलासे ॥ ३५८ ॥

लडति इत्यादि । जिह्वोन्मथने घटादौ । अनन्तरम्—'लल  
ईप्सायाम्' इति कचित्पठ्यते । तत् क्षीरस्वामिपुरुषकारादयो  
नानुमन्यन्ते । यत् रलयोर्दलयोश्चकत्वस्मरणात् लालयति ललनेत्याहुः ।  
'लड उपसेवायाम्' इति चुगदौ ॥

कड मदे ॥ ३५९ ॥

कडति इत्यादि । क्षीरस्वामी तु कडीति पठित्वा कडेति दुर्ग  
इत्याह । अयं तुदादौ च । उभयत्र पाठफलं तत्रैव वक्ष्यते ।  
कण्डत इति गतः ॥

गडि वदनैकदेशे ॥ ३६० ॥

गण्डति इत्यादि । अत्र वक्तव्यं अतत्यादिष्वभुं पठित्वोक्तम् ॥

शौटादयः उदात्ता उदात्तेतः ॥

तवर्गान्ताः केचनैघत्यादयो गताः, केचन द्युतादौ वक्ष्यन्ते  
इति क्रमप्राप्तानात्मनेपदिनः पवर्गान्तानाह—

तिष्ठ तेष्ठ ष्ठिष्ठ ष्टेष्ठ क्षरणार्थाः ॥ ३६१-३६४ ॥

एतदादयस्तोभत्यन्ता उदात्ता अनुदात्तेतः ॥

‘ तपि तिपि चापि ’ इत्यनिट्कारिकासु पाठात् तिपिरेकोऽनुदात्तः ।  
ऋदित्पवर्गान्तात्मनेपदित्वसाम्यादर्थसाम्याच्चेह पाठः । क्षीस्वामिना त्वयं  
सेडुदाहृतः । तत्काश्यपवृत्तिन्यासपदमञ्जर्यादिविरोधात् ‘ तापि तिपि ’  
इति व्याघ्रभूतिवचनविरोधाच्चोपेक्ष्यम् ॥

तेपते । तितेपे । तितिपिषे । तितिपिवहे । क्रयादिनियमादिट् ॥

तेप्ता ॥ तेप्स्यते ॥ तेपताम् । अतेपत ॥ तेपेत ॥

आशिषि—तिप्सीष्ट ॥

अतिष्ठ । अतिष्माताम् । झलि सिज्जलोपः ‘ लिङ्सिचावा-  
त्मनेपदेषु ’ इतीकसमीपाद्धलः परयोः झलाद्योर्लिङ्सिचोः कित्वान्न  
गुणः । आत्मनेपदेष्विति सिच एव विशेषणम्, न लिङः ;  
परत्वासम्भवात्, परस्मैपदिषु झलादित्वासम्भवाच्च ॥

तितिप्सते । तितिप्सते । ‘ हलन्ताच्च ’ इतीकसमीपाद्धलः

परस्य झलादेस्सनः कित्वान्न गुणः ॥

तेतिप्यते । तेतिपीति, तेतेप्ति ॥

तेपयति । अतितेपत् । ऋदित्वात् णौ चङि ह्रस्वाभावः ॥

तेपते । तितेपे । तेपिता । तेपिप्यते । तेपताम् । अतेपत ।

तेपेत । तेपिपीष्ट । अतेपिष्ट ॥



तितेपिषते । तेतेप्यते । तेतेपीति, तेतेसि । तेपित्वा ॥

स्तेपते । तिष्ठेपे । तिष्ठिपाते । अभ्यासे स्वयः शेषः ॥

स्तेपितेत्यादि । तेपिवत् ॥

तिस्तेपिषते, तिस्तिपिषते । स्तिपित्वा, स्तेपित्वा, । 'स्तौति-  
प्योरेव' इत्यषत्वम् । 'रलो व्युपधात्' इति वा किस्वम् ।

द्विप्यते ॥ तेष्टिपीति, तेष्टेसि । तेष्टिसः ॥

तेपिवत् षेपिः ॥ अभ्यासे स्वयश्शेषो विशेषः । धिष्ट धेष्ट  
इति च काश्यपः ।

तेष्ट कम्पने च ॥ ३६५ ॥

ग्लेष्ट दैन्ये ॥ ३६६ ॥

ग्लेपते इत्यादि ॥

दु वेष्ट कम्पने ॥ ३६७ ॥

वेपते ॥

वेपथुः—'ट्वितोऽथुच्' इत्यथुच् ॥

विपिनम्—'वेपितुश्चोर्ह्रस्वश्च' इतीतचि ह्रस्वः ॥

केष्ट गेष्ट ग्लेष्ट च ॥ ३६८-७० ॥

चकारात्कम्पने गतौ च सूत्रविभागादिति स्वामी । मैत्रे-  
यस्तु चकारमन्तरेण पठित्वा कम्पन इत्यपेक्ष्यत इत्याह । वेप-  
तिना सहैषामपाठोऽप्रसिद्धत्वज्ञापनायेति तस्याभिप्रायः । ग्लेपेरर्थ-  
भेदात्पुनः पाठः । केपते । इत्यदि ॥

वेपादीनां तेष्वेतेष्व च लनार्थत्वात् ' निगरणचलन ' इति णौ  
परस्मैपदमेव ॥

एषामनुदात्तेस्त्वात् ' चलनशब्दार्थादकर्मकाद्युच् ' इति युचि वेपनः  
इत्युदाहार्यम् ॥

मेष्ट रेष्ट लेष्ट गतौ ॥ ३७१-३७३ ॥

अयं पाठः स्वामिनः । मैत्रेयस्तु— मेष्ट, लेष्ट, सेवने । रेष्ट  
गतावित्याह । मेपते ॥ रेपते ॥ लेपते, । इत्यादि । कचि-  
त्पठ्येते—हेष्ट, धेष्ट, इति च ॥

त्रपूष् लज्जायाम् ॥ ३७४ ॥

त्रपते ॥

त्रेपे—' तृफलभेजत्रपश्च ' इति किति लिटि सेटि थलि  
च एत्वाभ्यासलोपौ । त्रेपेस्थल् नास्ति । त्रेपिता, त्रेप्ता ।  
त्रपिष्यते, त्रेप्स्यते । दिस्वादिङ्ङिवकल्पः ॥

त्रपताम् । अत्रपत । त्रेपत । आशिषि—त्रपिषीष्ट, त्रेप्सीष्ट ॥

अत्रपिष्ट, अत्रप्त । झलि सिचो लोपः ।

तित्रपिष्यते, तित्रप्स्यते ॥ त्रात्रप्यते ॥ त्रात्रपीति, त्रात्रप्ति ॥

त्रपयति । अतित्रपत् ॥ घटादित्वान्निमित्तम् ॥

त्रपित्वा । त्रेप्त्वा ॥

त्रप्तः । त्रेप्तवान्—' यस्य विभाषा ' इति निष्ठायामिण्णिषेधः ॥

त्राप्यम्, ' आसुयुवपिरपिलपित्रपिचमश्च ' इति भावे ण्यत् ।

पोरदुपधात् ' इति यतोऽपवादः ॥

त्रपा—‘ पिङ्गिदादिभ्योऽङ् ’ इति स्त्रियामङ् ॥

अपत्रपिण्णु :— ‘ अलङ्कृज्जनिराकृज्प्रजनोत्पचोत्पतोन्मदरुच्यपत्र-  
पवृतुवृधुसहचर इण्णुच् ’ इति ताच्छील्यादाविण्णुच् ॥

त्रपु—‘ शृस्वृस्त्रिहित्रप्यसिवसिहनिक्लिदिबन्धिमनिभ्यश्च ’ इत्यु-  
प्रत्ययः ॥

त्रपुणो विकारः त्रापुषम्—‘ त्रपुजतुनोः पुक् ’ इति पुगा-  
गमोऽण् प्रत्ययश्च ॥

कपि चलने ॥ ३७५ ॥

कम्पते । चकम्पे । कम्पितेत्यादि ॥

कम्पयति—‘ निगरणचलन ’ इति नित्यं परस्मैपदम् ॥

कम्पः—‘ नमिकम्पिस्म्यजसकमर्हिसदीपो रः ’ इति ताच्छी-  
ल्यादौ रः । वामरूपविधिना ‘ अनुदात्ततः ’ इति वा ‘ चलनशब्द ’  
इति वा युचि कम्पनः ॥

ननु पदेरनुदात्तेत्वादेव युचि सिद्धे जुचङ्कभ्यादिना पुनर्युज्वि-  
धानेन ताच्छीलिकेषु वासरूपविधिः नेति ज्ञापितम् । अन्यथा  
‘ लषपतपद ’ इत्युक्त्वा अनुदात्तेलक्षणस्य युचः समावेशसिद्धेः पुनस्त-  
द्विधानमनर्थकं स्यात् । नैतदस्ति । ‘ सूददीप ’ इति दीपेः युजिनषे-  
धात् अस्यानित्यत्वज्ञापनात् । नित्ये हि नमिकम्पीत्यादिना विशे-  
षविहितेन रप्रत्ययेन युचो बाधस्य सिद्धत्वात् किं तन्निषेधेन ॥

विकपितः—विकृतशरीर इत्यर्थः । ‘ लगिकम्प्योरुपतापशरी-  
रयोः ’ इति नलोपः ॥

कपिः—‘कटिकम्प्योर्नलोपश्च’ इतीन्प्रत्यये नलोपः ॥

कपेर्भावकर्मणी कापेयम् । ‘कपिज्ञात्योर्ढक्’ इति ढक् ॥

वृषो धर्मः तस्याकपिः अकम्पिता वृषाकपिः । विष्णुः, रुद्रश्च ॥

वृषाकपायी—श्रीः गौरी च । ‘वृषाकपि’ इत्यादिना पुंयोग-  
लक्षणे ङीषि अन्त्यस्यैकारः ॥

कपिलः—‘कपेश्च’ इतीलच्प्रत्ययः, बाहुलकादत एव निर्देशाद्वा  
नलोपः ॥

कबलः, कम्बलः—बाहुलकात् कलप्रत्ययः । पकारस्य बकारः  
पक्षे नलोपश्च ॥

कम्बल्यम् । ऊर्णा (पल) शतम् । कम्बलाय हितमिति विषये  
‘कम्बलाच्च संज्ञायाम्’ इति यत् ॥

द्वाभ्यां कम्बल्याभ्यां क्रीता शाटी द्विकम्बल्या—‘तद्धितार्थोत्तर-  
पदसमाहारे च’ इति तद्धितार्थे समासे ‘द्विगुश्च’ इति द्विगुत्वे  
‘प्राग्वतेष्ठञ्’ इति प्राग्वतीयेष्वर्थेषु विहितस्य ठञः ‘अध्यर्धपूर्वाद्द्विगोर्लु-  
गसंज्ञायाम्’ इति लुक् । अत्र ‘द्विगोः’ इति प्राप्तस्य ङीषः ‘अपरि-  
माणविस्ताचितकम्बल्येभ्यो न तद्धितलुकि’ इति निषेधः । अपरिमाणान्तात्  
परिमाणत्वेऽपि विस्ताद्यन्ताच्च द्विगोः तद्धितलुकि सति ङीष्नेति सूत्रार्थः ॥

पाण्डुकम्बलेन परिवृतो रथः पाण्डुकम्बली—‘पाण्डुकम्बलादिनिः’  
इति पाण्डुकम्बलशब्दात्तृतीयान्तात् परिवृतो रथ इत्यर्थे इनिः । येन  
यत्परिवृतं तत्तस्यास्ति इति मत्वर्थीयेनेनेना सिद्धे इदं वचनं ठनो निवृत्त्यर्थम् ॥



रवि लवि अवि शब्दे ॥ ३७६-३७८ ॥

रम्बते । ररम्बे । रम्बिता ॥

रिरम्बिषते ॥ रारम्ब्यते ॥ रारम्बीति, रारम्भि । अरारन् ॥

हे इति रम्बत इति हेरम्बः ॥

लम्बते इत्यादि ॥

अम्बते ॥ आनम्बे ॥ अम्बिषते ॥ अम्बयति ॥ आम्बिवत् ॥

त्रीण्यम्बकानि चक्षूषि अस्येति त्र्यम्बकः । त्रयाणां लोकानामम्बः  
पिता इत्यागमविदः । द्यौर्भूमिरापस्तिस्त्रोऽम्बा अस्येति भारतम् ।  
अम्बः शब्दः, त्रयश्शब्दाः अकारोकारमकाराः प्रतिपादका अस्येति  
भट्टभास्करः । स एव सृष्टिस्थितिसंहारविषयास्तिस्त्रोऽम्बाः शक्तयोऽ-  
स्येति च ॥

अम्बरीषम्—‘ भ्राष्टमम्बरीषम् ’ इति निपात्यते ॥

अम्बा । हे अम्ब—‘ अम्बार्थनद्योः ’ इति द्वस्वः सम्बुद्धौ ॥

लवि अवस्रंसने च ॥ ३७९ ॥

अलावूः—‘ नञि लम्बेर्नलोपश्च ’ इति नञि उपपदे ऊकारप्रत्ययो  
नलोपश्च णिद्धद्वावाट्टद्धिश्च ॥

कवृ वर्णे ॥ ३८० ॥

कबते । चकवे । कविता ॥

चिकविषते ॥ चाकव्यते ॥ चाकप्ति ॥

कावयति । अचकावत् ॥

कबरः— बाहुलकादरः ॥

कबरी— ' जानपद ' इत्यादिना केशवेशे ङीष् । अन्यत्र कबरा ॥

कर्बुरः— बाहुलकादुरप्रत्ययो रेफोपजनश्च ॥

क्लीवृ अधाष्ट्ये ॥ ३८१ ॥

क्लीवते । चिक्लीवे । क्लीबिता ॥

क्लीवयति । अचिक्लीवत् ॥

क्लीब इवाचरति क्लीवते— ' आचारेऽवगल्भक्लीब ' इति क्तिप् तत्सन्निधौ चैषामकारस्यानुदात्तताऽनुनासिकताप्रतिज्ञानात् अनुदा-  
त्तेष्वानुदात्तमिति होडतौ प्रतिपादितम् । क्लिबभावे— ' उपमानादाचारे ' इति क्यङि क्लीबायते ॥

क्षीवृ मदे ॥ ३८२ ॥

क्षीवते । चिक्षीवे । क्षीबिता ॥

क्षीवयति । अचिक्षीवत् ॥

क्षीवः— ' अनुपसर्गात्फुल्लक्षीव ' इति निष्ठायामिडभावस्तलोप इच्छ-  
ब्दलोपो वा निपात्यते ॥

शीभृ कथने ॥ ३८३ ॥

शीभते । शिशीमे । शीमिता ॥

शिशीभिषते । शेशीभ्यते ॥

शीभिध— ' झषस्तथोः ' इति तकारस्य धकारे ' झलां  
जश् झशि ' इति भकारस्य बकारः ॥

शीभयति । अशिशीमत् ॥

शीभरः—बाहुलकादरः ॥

चीभृ च ॥ ३८४ ॥

चीभत इत्यादि ॥

रेभृ शब्दे ॥ ३८५ ॥

रेभते । अरेभत । इत्यादि ॥

विरिढधः—‘ क्षुब्धस्वान्त ’ इत्यादिना स्वरे निष्ठ यामिडभावे  
उपधाह्रस्वत्वं च निपात्यते ॥ अन्यत्र रेभितः ॥

अभिरभी च कचित्पठ्येते । अम्भते । रम्भते ॥

अम्भः—अमुन् ॥

अम्भसोऽपत्यम् आम्भिः—‘ संभूयोऽम्भसोः सलोपश्च ’ इति  
बाह्यादिपाठादिञि सलोपः ॥

ष्टभि स्कभि प्रतिबन्धे ॥ ३८६-३८७ ॥

स्तम्भते ॥ तस्तम्भे—खयः शेषः ॥ स्तम्भिता ॥

तिस्तम्भिषते—‘ स्तौतिण्योरेव ’ इत्यष्टवम् ॥

षोपदेशफलम्—ण्यन्तात्सनि—तिष्टम्भयिषति, इति षत्वम् ॥

उत्तम्भते । उत्तम्भिता ॥ उत्तम्भितः—‘ उदस्स्थास्तम्भोः  
पूर्वस्य ’ इति उदः परयोऽसकारस्थाने पूर्वस्य सवर्ण इति  
तकारः । ‘ स्तम्भेः ’ इत्यादौ उपसर्गत्परस्य षत्वविधौ ‘ स्तम्भु-  
स्तुम्भु ’ इति प्रतिपदोक्तस्यैव स्तम्भेः ग्रहणं, न त्वस्य लाक्ष-  
णिकस्येति विस्तम्भत इत्यादौ न षत्वम् ॥ ‘ उदस्स्थास्तम्भोः ’  
इत्यत्र तु नायं न्यायः । यतस्तम्भुरूपमुभयोरपि लाक्षणिकम् ।

अत्र स्वामिमैत्रेयौ घृभेष्टकारमेकीयमतेनौपदेशिकमाहवुः । तत्र  
घृम्भते. विघृम्भते, इत्यादौ सर्वत्र घृत्वेन षत्वे लिङादावभ्यासे  
टकारस्य शेषे तघृम्भ इत्यादि भवति ॥

स्कम्भते । चस्कम्भे । स्कम्भिता ॥

स्कम्भितः—‘ग्रसितस्कम्भित’ इति निपातनं छन्दसि ।  
‘वेः स्कम्भ्रातेर्नित्यम्’ इति षत्वं श्रानिर्देशात् सौत्रस्यैव ना-  
स्येति वि-कम्भते इति भवति । ‘स्तन्भुस्तुन्भुस्कन्भुस्कुन्भु’  
इति सौत्राश्चत्वारो धातवः ; ते च ‘स्तन्भुस्तुन्भुस्कन्भुस्कुन्भुस्कु-  
ज्भ्यश्शुश्च’ इति श्वाश्रुविकारणा इति नात्रोदाह्रियते । स्तोभते  
इत्यग्रे स्तम्भार्थे ॥

जभि जृभि गात्रविनामे ॥ ३८८-३८९ ॥

जभी इत्येके । जब्धमिति मैत्रेये । अयमेव पाठः प्रायेण  
वृत्तिकारस्य सम्मतः. यदाह—‘रधिजभोरचि’ इत्यत्र अङ्ग्रहण-  
प्रत्युदाहरणे ‘रब्धा जब्धम्’ इति । अनीदित्वे इटा भाव्यमिति कथ-  
मेवमुदाहरेत् ॥

जम्भते । जजम्भे । जम्भिता । जम्भिष्यते । जम्भ-  
ताम् । अजम्भत । जम्भेत । जम्भिषीष्ट । अजम्भिष्ट ।  
अजम्भिष्यत ॥

जिजम्भिषते—‘रधिजभोरचि’ इत्यजादौ प्रत्यये नुम् ॥

जङ्गभ्यते—‘लुपसदचरजपजभदहदशगृभ्यो भावगर्हायाम्’ इति  
यङ् । भावो धात्वर्थः तस्य गर्हा भावगर्हा । अयं च यङ्



पूर्वसूत्रान्नित्यग्रहणानुवृत्त्या तत्ककौण्डिन्यायेन वा क्रियासमभि-  
 द्वारयङो बाधक इति भाष्यादौ स्थितम् । ' जपजभदहदशभ-  
 ज्ञपशां च ' इति अभ्यासस्य यङि यङ्लुकि च नुगागमः । इदं  
 च नुग्रहणम् अनुस्वारोपलक्षणार्थम्, ' नुगतोऽनुनासिकान्तस्य ' इत्य-  
 त्रान्तग्रहणात् । तद्धि तत्र- तदन्तविधिनाऽपि अनुनासिकान्तस्य धा-  
 तोरभ्यासस्य नुकि सिद्धे तदन्तस्य यत्कार्यं तद्यथा स्यादिति ।  
 न च नुकोऽन्त्यत्वे किञ्चित्कार्यमस्ति । अस्ति चानुस्वारस्य ' वा  
 पदान्तस्य ' इति परसवर्णविकल्पः । ' कर्तुः क्यङ् स ' इतिवदनुनासि-  
 केत्यविभक्तिको निर्देशः । तेन जंजभ्यते इत्यत्रानुस्वारस्यापि पक्षे  
 श्रवणं भवति । जञ्जभीति, जञ्जब्धि । जञ्जब्धः । जञ्जं-  
 भति । इत्यादि ॥ ' रधिजभोरचि ' इत्यत्र ' प्रकृतिग्रहणे  
 यङ्लुगन्तस्यापि ग्रहणम् ' इत्यजादौ नुमागमः । जम्भयति  
 अजजम्भत् ॥

जम्भः—दन्तविशेषोऽभ्यवहार्यं च शोभनो जम्भोऽस्यास्तीति  
 सुजम्भा—' जम्भासुहरिततृणसोमेभ्यः ' इति स्वाद्यादेर्जम्भान्तात् बहु-  
 व्रीहेरनिचि सर्वनामस्थाने चासम्बुद्धौ ' इति नान्तस्योपधाया  
 दीर्घः । पदत्वे ' नलोपः प्रातिपदिकान्तस्य ' इति नलोपः ।  
 भसंज्ञायां ' अल्लोपोऽनः ' इत्यल्लोपः—सुजम्भः इत्यादि ॥ डौ  
 तु ' विभाषा डिश्योः ' इति विकल्पित इति सुजम्भिन्, सु-  
 जम्भनि इति भवतः । सम्बुद्धौ ' न डि सम्बुद्धयोः ' इति न-  
 लोपनिषेधः । नपुंसके तु ' वा नपुंसकानाम् ' इति पक्षे नलोपः  
 अन्यत्र तु नित्यः । दीर्घस्तु न भवति असर्वनामस्थानत्वात् ।  
 शौ सर्वनामस्थानपरत्वात् सुजम्भानि इति । विभाषा डिश्योः '  
 इति श्यामल्लोपविकल्पनात् सुजम्भनी सुजम्भनी इति भवतः ।  
 यान्तु ' ऋन्नेभ्य ' इति ङीपः ' अनो बहुव्रीहेः ' इति निषिद्ध-

त्वात् पुंसीव रूपम् । यदा तु ' डाबुभाभ्यामन्यतरस्याम् ' म-  
न्नन्तात्प्रातिपदिकात् अन्नन्ताद्बहुव्रीहेश्च डाबिति डाप्. तदा डित्त्वा-  
द्विलोपे सुजम्भा सुजम्भे इत्यादि । अत्र डीप्प्रतिषेधस्य डाप-  
श्च वचनद्वयप्रामाण्यादेव सिद्धौ अन्यतरस्याङ्गहणेन भिन्नेन  
योगेन डोपेऽभ्यनुज्ञानात् सुजम्भनीत्याद्यपि भवति । अत्र च योगे  
' अनो बहुव्रीहेः ' इत्येवानुवर्तते, न तु ' मनः ' इति । तेन सीमादेः  
प्रातिपदिकात् डीवभावः । सुजम्भनीत्यादौ\* तु अन्नन्तबहुव्रीहित्वा-  
द्भवत्येव । सुपर्वा, मुशर्मेत्यादौ तु ' अन उपधालोपिनोऽन्यत-  
रस्याम् ' इति नियमान्न भवति । सिद्धे सत्यारभ्यमाणोऽयं नि-  
यमार्थः—यदन्यतरस्यां डीब्विधानं तदुपधालोपिन एवेति । अत्र  
ह्यल्लोपो ' न संयोगाद्वमन्तात् ' इति निषिद्धयते । वमन्तात्  
संयोगात् भसंज्ञानिमित्ते प्रत्यये परे अल्लोपो नेति सूत्रार्थः ।  
' जम्भासुहरितवृण ' इत्यत्र जम्भेति भाविना समासान्तेन निर्देशात्  
समासार्थादुत्तरपदादकृते एव समासे समासान्ता इत्ययं पक्षो  
ज्ञाप्यते । तेन द्विपुरीत्यादि सिद्धयति । यदि ह्यत्र ' ऋक्-  
रब्धूः ' इत्यकारः समासे कृते स्यात्, तदा समासस्य अका-  
रान्तोत्तरपदत्वाभावात् ' अकारान्तोत्तरपदो द्विगुः स्त्रियां भाष्यते '  
इति स्त्रिलिङ्गता न स्यात् ॥

जम्भते । जजृम्भे । जृम्भिता । इत्यादि ॥

यड्यङ्कुकोः ' रीगृत्थितः ' इति वचनात् रुग्निग्रीको भवन्ति  
जरीजृम्भ्यते । जरीजृम्भीति इत्यादि ॥

जृम्भयति । अजजृम्भत ॥

\* सुसीम्नीत्यादौ ।

जमि : विनाशनार्थः चुगदौ ॥ भाषार्थोऽयं\* परस्मैपदिष्वपीति  
केचित् ॥

शल्भ कत्थने ॥ ३९० ॥

शल्भते । शशल्भे । शल्भता । इत्यादि ॥

बल्भ भोजने ॥ ३९१ ॥

दन्त्योष्ठ्यादिः । बल्भते । बवल्भे ॥

णौ निगरणार्थत्वान्नित्यं परस्मैपदं— बल्भयति ॥

गल्भ धार्ष्ट्ये ॥ ३९२ ॥

गल्भते । प्रगल्भः ॥

अवगल्भ इवाचरति अवगल्भते— आचारेऽवगल्भ ' इति क्तिप् ।  
तत्सन्नियोगेनाकारस्यानुदात्तत्वानुनासिकत्वप्रतिज्ञानं प्रागेवोक्तमित्यनु-  
दात्तेस्वात्तद्ध । क्तिपोऽभावे क्यङि अवगल्भायते ॥

अवगल्भेति विशिष्टग्रहणात् अनुपसृष्टादन्योपसृष्टाच्च आचार-  
क्किपि गल्भति प्रगल्भति इति भवति ॥

श्रम्भु प्रमादे ॥ ३९३ ॥

तालव्योष्मादिः । एवं काश्यपः । दन्त्यादिरिति चन्द्रः । स्वामी  
चैवं पठित्वा मतान्तरेण स्रग्मिस्वति दन्त्यान्त्यत्वमप्याह । मैत्रेयस्य  
त्वयमेव पक्षः । यदाह—“ ससंयोगान्तसाधर्म्येण सान्तोप्यत्र निर्दि-  
श्यते । द्युतादावप्ययं पठिष्यते । तस्यैव च ध्वंसुसाहचर्यात् नीगि-  
त्याहुः । दत्त्वे पुनरसाहचर्यमिच्छन्ति ” इति । दैवेऽप्येवमेवोक्तम् । तत्र

तावदयं पक्षो वृत्तितद्वाख्याकृतामनभिमत इव प्रतीयते । यद्वत्-  
सूत्रे उभयोर्ग्रहणम्, नीकसूत्रे नास्येति चाहुः । सति ह्येवमवश्य-  
वक्तव्यम् । तथैव स्वामिचन्द्रयोरपि पाठोऽनभिमत इव । यत्  
'वौ कषलसकथश्रम्भः' इत्यत्र श्रम्भु विश्वास इति वदन्नमुं  
नोपाददत वृत्तिकारः, अग्रहणे कारणं न चाचष्ट । तथा व्याख्या-  
कृतोऽपि न वृत्तिकारवचनमुपलक्षणमाचक्षत, नाप्यग्रहणे कारणम् ।

श्रम्भते । शश्रम्भे । श्रम्भिता । इत्यादि ॥

श्रम्भित्वा, श्रब्ध्वा—उदित्त्वादिङ्विकल्पः, 'न क्त्वा सेट्' इत्य-  
कित्त्वान्नलोपाभावः ॥

श्रब्धः—'यस्य विभाषा' इत्यनिट्त्वम् ॥

ष्टुभु स्तम्भे ॥ ३९४ ॥

स्तोभते । तुष्टुभे । स्तोभिता । इत्यादि ॥

तुस्तुभिषते । तुस्तोभिषते ॥ स्तुभित्वा, स्तोभित्वा—'रलो  
व्युपधात्' इति वा कित्त्वम् । उदित्त्वात्पक्षे क्त्वायां इडभावे  
स्तुब्ध्वा इति । 'निष्ठा' इति निष्ठायां 'यस्य विभाषा' इति  
स्तुब्धम् ॥ सनि—'स्तौतिण्योरेव' इत्यषत्वम् ॥ निष्ठोभिता, नि-  
ष्ठोब्धा । 'उपसर्गात्सुनोते' इत्यादिना 'प्राक्सितादङ्व्यवायेऽपि'  
इति च षत्वम् ॥ नितुस्तोभिषते इत्यत्राभ्यासेन व्यवायात्  
अस्थादित्वाच्च 'स्तौतिण्योरेव' इति नियम एवावतिष्ठते ॥

अनुष्टुप्—पूर्ववत् षत्वम् ॥

त्रिष्टुप्—'सुषामादिषु च' इति षत्वम् ॥

अनुष्टुबेवानुष्टुभम्—एवं त्रिष्टुबेव त्रैष्टुभम् । 'छन्दसः प्रत्ययविधाने  
नपुंसके स्वार्थे उपसङ्ख्यानम्' इति स्वार्थे उत्सादिभ्यः प्राग्दी-  
व्यतीयोऽञ् । स्वार्थोऽपि प्राग्दीव्यतीयः ॥



तिप्प्यादय उदात्ता अनुदात्ततः तिपिबर्जम् ॥

गुप् रक्षणे ॥ ३९५ ॥

एतदादयः शुभ्रान्ता उदात्ता उदात्ततः ।

‘ गुप्धूपविच्छिपणिपनिभ्य आयः ’ इत्यायप्रत्ययः स्वार्थे ‘ आयाद-  
य आर्धधातुके वा ’ इत्यार्धधातुके विषये विकल्पेनायमुत्पाद्यते । त  
स्मिन् लघूपधगुणः । आयादयः आय ईयङ् णिङ्च । ‘ सना-  
द्यन्ता धातवः ’ इति धातुत्वे—गोपायति । गोपायाञ्चकार ।  
कास्प्रत्ययादित्याम् ॥

गोपायिता । गोपायिष्यति । गोपायतु । अगोपायत् ।  
गोपायेत् । आशिषि गोपाय्यात् । अगोपायीत् । अगोपा-  
यिष्टाम् । अगोपायिष्यत् ॥

जुगोपायिषति ॥

गोपाययति । अजुगोपायत् । सर्वत्रार्धधातुके अतो लोपः  
अत एव अग्लोपित्वात् ‘ णौ चङि ’ इति ह्रस्वाभावः ।

गोपाय्यम्—अचो यत् ॥

गोपायितः । गोपायित्वा ॥

गोपाया—‘ अ प्रत्ययात् ’ इत्यकारः ॥

आयाभावे—जुगोप जुगुपतुः । जुगोपिथ, जुगोप्य । जु-  
गुपिव, जुगुप्व । उदित्त्वादिङ्गिवकल्पः । यावान् कश्चिदिडभावः  
प्रतिषेधनिबन्धनो वा विकल्पनिबन्धनो वा सर्वः क्रादिसूत्रेण नि-  
यम्यते इति मैत्रेयः सेधतावाह । तन्मते नित्यमिटा भाव्यम् ।

क्रादिनियमः प्रतिषेधविषय इति वादिनां हरदत्तादीनां विकल्प-  
लव । आयादीनामुत्पत्तिविकः इत्युक्तम् निवृत्तिविकल्पे हि  
प्रत्ययलक्षणेन प्रत्ययान्तधातुत्वात् गोपाञ्चकारेति स्यात् ॥

गोपिता, गोप्ता । गोपिष्यति, गोप्स्यति ॥

गुप्यात् — ' किदाशिषि ' इति क्त्वात्त्र गुणः ॥

अगौप्सीत्, अगोपीत् । अगोपिष्यत्, अगोप्स्यत् ।

जुगुप्सति, जुगुपिषति, जुगोपिषति ॥

गुप्त्वा, गुपित्वा, गोपित्वा । ' रलो व्युपधात् ' इति क्त्वा-  
सनोः क्त्वाविकल्पः ॥ सनि अनिट्पक्षे — ' हलन्ताच्च ' इति कि-  
त्त्वम् ॥

जोगुप्यते । आयान्तस्यानेकाच्त्वान्न यङुदाहतः । आयोत्प-  
त्तिविकल्पस्य यङपि प्रयोजनम् । नात्र यङो लुगस्ति । यदा  
' आयादय आर्धधातुके वा ' इति आर्धधातुकव्यक्त्यभिव्यक्तावेवायं  
विकल्प उच्यते । लुकि हि तेन विषयत्वापडागन्नार्धधातुकव्यक्त्य-  
भिव्यक्तिरिति कथमायाभावस्स्यात् । उपपादितश्चायं प्रकारः ' अज  
गतिक्षेपणयोः ' इत्यत्र ॥

गोपयति । अजूगुपत् ॥

गुप्तः — ' यस्य विभाषा ' इति नेट् उत्पत्तिः । गुप्तिः — ' तितुत्र '  
इति नेट् । उत्पत्तिविकल्पस्य चेदं प्रयोजनम्, अन्यथा  
प्रत्ययान्तत्वादकार एव स्यात् ।

गोप्यम् — ण्यत् ॥

कुप्यम् — ' राजसूयसूर्यमृषोदरुच्यकुप्यकृष्टपच्याव्यध्याः ' इति  
क्यपि गुपेरादिकत्वं निपात्यते ॥

अयं भाषार्थोश्च रक्षणार्थं चुरादौ । गुप गोपन इतीहैवाग्रे । गुप  
व्याकुलत्वे इति दिवादौ ॥

धूप सन्तापे ॥ ३९६ ॥

अस्यापि पूर्ववदायस्तदभावश्च । धूपायति । धूपायाञ्चकार ।  
धूपिता इत्यादि । आयाभावे वलादौ सर्वत्र नित्यमिडस्य विशेषः । रलो  
व्युपधादिति कित्त्वविकल्पस्याप्यत्र न प्रयोजनम्, अलधूपधत्वात् ।  
आयाभावेऽपि नास्य क्तिनस्ति, गुरुमत्त्वात् । तेन धूपा इत्यकार  
एव भवति ॥

भाषार्थोऽयं चुरादौ ॥

जप जरप व्यक्तायां वाचि ॥ ३९७-६९८ ॥

जप मानसे च ॥ ३९९ ॥

जरपति । जररप । जरपिता इत्यादि ॥

जरपाकः—‘जरपभिक्षकुट्टलुण्टवृडः षाकन्’ इति ताच्छी-  
ल्यादौ षाकन् । षित्त्वात् स्त्रियां जरपाकी ॥

जरपति पुत्रं देवदत्तः । जरयति पुत्रं देवदत्तं यज्ञ-  
दत्तः—‘जरपत्यादीनामुपसङ्ख्यानम्’ इति प्रयोज्यस्य अशब्दकारक-  
त्वेऽपि कर्मत्वम् ॥

जपति । जजाप । जेपतुः । जपिता ॥

अजपीत्, अजापीत्—‘अतो हलादेः’ इति वा वृद्धिः ।  
जिजपिषति ।

जञ्जप्यते—‘ लुपसद् ’ इत्यादिना भावगर्हायां यङ् ‘ जपजभ ’  
इत्यादिना अभ्यासस्य नुक्क्यनुस्वारे परसवर्णविकरूपो जभिवत् ॥

जञ्जपीति, जञ्जप्ति ॥

जापयति । अजीजपत् ॥

जप्यम्—‘ पोरदुपघात् ’ इति यत् ॥

कर्णेजपः—‘ स्तम्बकर्णयो रमिजपोः ’ इति यथासङ्ख्यं, जपेः  
कर्णे सुबन्ते उपपदे अच् । अयं च ‘ हस्तिसूचकयोः ’ इति वचनात्  
सूचकविषयः । ‘ तत्पुरुषे कृति बहुलम् ’ इति सप्तम्या अलुक् ॥

जञ्जपूकः—‘ यजजप ’ इति यङन्तात् तच्छीलादावूकप्रत्यये  
‘ अतो लोपः ’ ‘ यस्य हलः ’ इति अलोपयलोपौ ॥

जपः—‘ व्यधजपोरनुपसर्गे ’ इत्यप् ॥ उपसृष्टात्तु घञि उप-  
जापः ॥

अनयोः कर्मव्यतिहारे न तडस्ति, ‘ प्रतिषेधे हसादीनामुपस-  
ङ्ख्यानम् ’ इत्युक्तत्वात् ॥

चप सान्त्वने ॥ ४०० ॥

चपति । चचाप । चेपतुः । चपिता इत्यादि । जपिवत् ॥

चापः वृक्ष इति मैत्रेयः । वेणुविशेष इति दण्डनाथः । तस्य  
विकारः चापः—‘ तालादिभ्योऽण् ’ इति विकारावयवयोरण ॥

षप समवाये ॥ ४०१ ॥

समवायस्सम्बन्धः सम्यगवबोधो वा । सपति इत्यादि ।  
जपिवत् ॥

सिसपिषति—‘ स्तौतिण्योरेव ’ इत्यषत्वम् ॥



सापयति । असीषत् ॥

सप्तिः—‘ क्तिच्क्त्तौ च संज्ञायाम् ’ इति क्तिच् ।

सप्त—‘ सप्यशूभ्यां तुट्च ’ इति कनिन् प्रत्ययः, तुडागमश्च ।  
पञ्चन्शब्दवत् षट्मंज्ञा तत्कार्यं च ॥

सप्तानामपत्यं साप्तिः—‘ बाह्वादिभ्यश्च ’ इतीजि ‘ नस्तद्धिते ’  
इति टिलोमः । अत्र शाकटायनः क्षीरस्वामी च सचेति\* चाहुरि  
युक्त्वा सचेति सचिव इत्यप्याह तुः† ॥

रप लप व्यक्तायां वाचि ॥ ४०२-४०३ ॥

रपति । लपति इत्यादि जपिवत् ॥

विलापयति पुत्रम् इत्यत्र जरूपत्यादित्वात् प्रयोज्यस्य  
कर्मत्वम् ॥

अलीलपत्, अललापत्—काण्यादित्वादुपधाह्रस्वविकल्पः ॥

राप्यं, लाप्यं—‘ आसुयुवपिरपिलपित्रपि ’ इति ण्यत् यतोऽप-  
वादः । अत एव जमतिना समानार्थत्वेऽपि पृथङ्निर्देशः

रिपुः—‘ रपेरिच्चोपधायाः ’ इत्युप्रत्यय उपधाया इकारः ॥

चुप मन्दायां गतौ ॥ ४०४ ॥

चोपति । चुचोप । चोपिता ॥

चुचुपिषति, चुचोपिषति ॥ चुपित्वा, चोपित्वा—‘रलो  
व्युपधात् ’ इति कित्त्वविकल्पः ॥

चोचुप्यते ॥ चोचुपीति, चोचोप्ति ॥

\* सचेति । † इत्यप्याह ।

चोपयति । अचूचुपत् ॥

चोपनः—चलनार्थत्वात् युच् । गौ नित्यं परस्मैपदं च ॥

गले चोप्यते गलेचोपकः—कृत्यल्युटो बहुलम् ' इति बहु-  
लवचनात् प्यन्तादस्मात् कर्मणि ण्वुल् । ' कर्तृकरणे कृता  
बहुलम् ' इति बहुलवचनात् सप्तम्यन्तस्यापि समासः । ' तत्पुरुषे  
कृति बहुलम् ' इति बहुलवचनादलुक् । ' अमूर्धमस्तकात्स्वाङ्गादकामे '  
इति वा ॥

उदुपधत्वात् भावादिकर्मणोर्निष्ठायां वा कित्त्वे—चुपितम् अनेन ।  
चोपितम् अनेन इत्यादि ॥

चुप्रम्—ऋज्रेन्द्रादौ रकि निपातितः ॥

'स्वरेण नीचेन शर्पिं लुपिं क्षिपिम्' इत्यनिट्कारिकापाठो द्वितीयादे-  
रिति तत्र तौदादिकस्य, ' लुप संस्पर्शने ' इत्यस्यैव ग्रहणम्, न त्वस्य ॥

तुष तुम्प त्रुष त्रुम्प तुफ तुम्फ त्रुफ त्रुम्फ  
हिंसार्थाः ॥ ४०५-४१२ ॥

तोपतीत्यादि । चुपिवत् ॥

तुम्पति । तुतुम्प । तुतुम्पतुः—संयोगान्तत्वाद्धिटो न  
किस्वम् ॥

तुम्पिता । तुम्पिष्यति । तुम्पतु । अतुम्पत् । तुम्पेत् ।  
आशिपि—तुप्यात् । ' किंशशिपि ' इति किस्वात् ' अनदिताम् '  
इति नलोपः ॥

अतुम्पीत् । अतुम्पिष्यत् ॥

तुतुम्पिषति ॥ तोतुम्प्यते ॥ तोतुम्पीति, तोतुम्पित । तोतुप्तः ॥

तुम्पयति । अतुम्पत् ॥

प्रस्तुम्पति गौः—‘ प्रात्तुम्पतौ गवि कर्तरि ’ इति सुट्-  
तुम्पतेः । तुम्पताविति धातुनिर्देशो न तिङन्तानुकरणमिति प्रस्तु-  
म्पः, प्रस्तुम्पकः, इत्यादि च भवति । प्रतोतुम्पतीत्यादावत एव  
शितपा निर्देशान्न भवति ॥

त्रोपति ॥ त्रुम्पति ॥ तोफति ॥ तुम्फति ॥ त्रोफति ।  
त्रुम्फति ॥ इत्यादि तुपितुम्पिवत् ॥

तत्र अरेफसरेफयोः सानुषङ्गयोः द्वितियान्तयोः सेटः क्तो  
‘ नोपधात्थफान्ताद्वा ’ इति कित्त्वविकल्पनात् पक्षे नलोपे तुफित्वा ।  
तुम्फित्वा । त्रुफित्वा । त्रुम्फित्वा इति भवति ।

अरेफाश्चत्वारः तुदादावपि । आद्यस्तु चुगादावपि । तत्र  
त्वर्दनमर्थः ॥

पर्प रफ रफि अर्ब पर्ब लर्ब बर्ब मर्ब कर्ब खर्ब  
गर्ब शर्ब पर्व चर्व गतौ ॥ ४१३-४२३ ॥

आद्यः प्रथमान्तः । परौ द्वावपि द्वितियान्तौ । एकादश  
परे तृतीयान्ताः । द्वितीयतृतीयौ मुक्त्वा सर्वे रेफोपधाः । पर्पति ।  
पर्पर्प । पर्पिता इत्यादि ॥

पर्य्यतेऽनेनेति पर्पः—येन पीठेन पङ्गवश्चरन्ति स उच्यते ।  
‘ हलश्च ’ इति घञ् ॥

पर्पेण चरति पर्पिकः—‘ पर्पादिभ्यष्टन् ’ इति तृतीयान्ता-  
चरत्यर्थे ठन् ॥ पित्त्वात् स्त्रियां पर्पिकी ॥

रफति ॥ रम्फति ॥ अर्बति । आनर्ब ॥ पर्बति ॥  
 लर्बति । बर्बति ॥ मर्बति ॥ कर्बति ॥ खर्बति ॥ गर्बति ॥  
 शर्बति ॥ सर्बति । असिषर्बत् ॥ चर्बति ॥

अर्बादयो नोपधा इति कौशिकः ॥

कुवि छादने ॥ ४२७ ॥

कुम्बतीत्यादि ॥

कुम्बा—गुरुमत्त्वादकारः । ‘ चिन्तिपूजिकथिकुम्बि ’ इत्यङ्बिधौ  
 चौरादिकस्य ग्रहणम् ॥

लुवि तुवि अर्दने ॥ ४२८-४२९ ॥

लुम्बति । तुम्बतीत्यादि ॥

तुम्बी—अलाबूः । गौरादित्वात् ङीष् ॥

चुवि वक्त्रसंयोगे ॥ ४३० ॥

चुम्बतीत्यादि । लुम्ब्यादयः त्रयः चुरादौ ॥

पृष्ठु पृम्भु पृष्ठु हिंसार्थाः ॥

अत्र मैत्रेय एवं पठित्वा ‘ पिम्भु पिम्भु ’ इत्येके इति ऋ-  
 कारस्य स्थाने इकारमप्याह । तरङ्गिण्यां तु ऋकारवन्तौ  
 दन्त्यादी पठित्वा घोपदेशपर्युदासे सग्रहणेन अनर्थकस्यापि ग्रहण-  
 मित्युक्तम् । सर्भति । ससर्भ । सर्भिता इत्यादि ॥

सिषर्भिषति । मैत्रेयपाठे ‘ स्तौतिप्योरेव ’ इत्यष्टवम् ॥

सरीषृभ्यते । सरीषृमीति, सरिषृमीति, सरूषृमीति ।



सरीषब्धि, सरिषब्धि, सर्षब्धि ॥

सर्भयति । अससर्भत्, असीषृभत् ॥ उर्कद्वा ॥

सिर्भयिषति । तरङ्गिणीमते तु षत्वं न भवति ॥

सर्भित्वा, सृब्ध्वा—उदित्वादिङ्गिकल्पः ॥

सृब्धम्—‘यस्य विभाषा’ इत्यनिट्त्वम् ॥

सृभ्यम्—ऋदुपधत्वात् क्यप् ॥

सृभति । ससृभ ॥ ससृभतुः । नलोपः क्ङितोः ॥

इकारवत्पाठपक्षे सेभति । सिम्भति इत्यादि ॥

शुभ शुम्भ भाषणे हिंसायां च ॥ ४३५-४३६ ॥

द्वाविमौ देवमैत्रेयादयः पठन्ति । स्वामी तु निरनुषङ्गं न पपाठ ॥

इदमेवात्रेयस्यापि मतम्, तुदादौ ‘शोभति इति शपि’ इति वचनात् ॥

दुर्गस्तु भासन इत्यस्यार्थमाह । एवं धनपालशाकटायनौ ॥

गुप्तस्तु—‘सावष्टम्भनिषुम्भसम्भ्रमनमद्भगोलम्,’ इत्यादिदर्शनात् मूर्धन्यादित्वमाह ॥

शोभति । शुम्भति इत्यादि । तोपतितुम्पतिवत् ॥

शुभम्—इगुपधलक्षणः कः ॥

शुभ्रम्—‘स्फायितञ्चि’ इत्यादिना रक् ॥ इमौ शोभार्थौ तुदादी । निरनुषङ्गस्त्वग्रे च दीप्तौ तङि । गुपादय उदात्ता उदात्तेतः ॥

अथ अनुनासिकान्ताः.

घिणि घुणि घृणि ग्रहणे ॥ ४३७-४३९ ॥

एतदादयः कम्पन्ताः उदात्ता अनुदात्तेतः ॥

धिण्णते । जिधिण्णे । धिणिणता । धिणिण्यते । धिण्णताम् ।  
अधिण्णत । धिण्णेत । आशिषि—धिणिण्णिणपीष्ट । अधिणिण्णित् ।  
अधिणिण्णयन ॥

जिधिणिण्षते । जेधिण्यते । जेधिणीति । जेधिण्णित् ।  
लङि अजेदिन् । धिण्णयति । अर्जीधिण्णत् ॥ धिणितम्—सर्वत्र  
नुमः घृत्वम् ।

यङ्लुकि लङि संयोगान्तलोपस्यासिद्धत्वात् नकारान्तत्वम् ॥

एवं घृण्णते । घृण्णते इत्यादि ॥

जरीघृण्यते—‘रीगृत्वतः’ इति रीक् । जरीघृणीति, जरि-  
घृणीति जरघृणीति । इत्यादि ॥

अजरघृन्—इत्यत्र संयोगान्तलोपस्यासिद्धत्वान्न गुणः । ‘पदान्तस्य’  
इति णत्वं न ॥

घुण घूर्ण भ्रमणे ॥ ४४०-४४१ ॥

घोणते । जुघुणे । घेणिता ॥

जुघुणिषते जुघोणिषते । घुणित्वा, घेणित्वा । ‘रलो व्युपधात्’  
इति कित्त्वविकल्पः ॥

जोघुण्यते । जोघुणीति, जोघुण्णित् ॥

जोघृण्ट—इत्यादौ अनुनासिकान्तत्वात् ‘अनुनासिकस्य विवक्ष-  
लोः किङिति’ इति दीर्घ उपधायाः । झलीति किङितोर्विशेषणम् ॥

घेणयति । अजुघुणत् ॥

उदुपधत्वाद्वादि कर्मणोः, घुणितमनेन घोणितमनेन इत्यादि ॥

घोणा—क्रोडादिनिपातनात् अचि टाप् । कल्याणघोणा—  
अत्र 'स्वाङ्गाच्चोपसर्जनादसंयोगोपधात्' इति उपसर्जनसंयोगोपध-  
स्वाङ्गान्ताद्बहुव्रीहेः वा ङीष्, इति प्राप्तस्य ङीष्ः 'न क्रोडा-  
दिबहुचः' इति निषेधः । अयं ङीष् क्रोडाद्यन्ताद्बहुजन्ताच्च  
नेत्यर्थः । घूर्णत इत्यादि ॥

यङ्लुकि लङि अजोवृण् 'रात्सस्य' इति नियमात्संयोगान्त-  
लोपाभावः ॥

इमौ तुदादौ परस्मैपदिनौ ।

पण व्यवहारे स्तुतौ च ॥ ४४२ ॥

पन च ॥ ४४३ ॥

पृथङ्निर्देशात् स्तुतावित्यनेनैवायं सम्बध्यते ।

शतस्य पणते । शतं पणते — 'व्यवहृपणोऽस्मर्थयोः' इति  
कर्मणि शेषे षष्ठी । अन्यदा द्वितीयैव । समर्थयोरिति समा-  
नार्थयोरित्यर्थः । शकन्ध्वादित्वात् समशब्दाकारस्य पररूपम् ।  
द्यूते क्रयविक्रयव्यवहारे च समानार्थत्वमनयोः ॥

पेणे । पणिता । पणिष्यते । पणताम् । अपणत ।  
पणेत् । पणिषीष्ट । अपणिष्यत ॥

पिपणिषते ॥

पम्पण्यते—'नुगतोऽनुनासिकान्तस्य' इति नुक् ॥

पम्पणीति । पम्पण्टि । पम्पाण्टः—'अनुनासिकस्य किञ्चलोः'  
इति दीर्घः ॥

अरम्पण् । पाणयति अपीपणत् ।

पण्यम्—‘ अवद्यपण्यवर्या गर्ह्यपणितव्यानिरोधेषु ’ इति पणि-  
तव्ये व्यवहर्तव्ये निपातितः । अन्यत्र ण्यति—पाण्यम् ॥

मूलकपणः । शाकपणः—यः संव्यवहाराय मूलकादीनां परि-  
मितो मुष्टिः बध्यते स उच्यते । ‘ नित्यं पणः परिमाणे ’ इति  
परिमाणे गम्यमाने अप्रत्ययः । अन्यत्र घञि—पाणः । व्याव-  
हारिकोऽप्युन्मानलक्षणपरिमाणयोगात् पण उच्यते—‘ सपणश्चे-  
द्विवादस्यात् ’ इत्यादौ । इदं दास्यामीति पणनस्य परिच्छेद-  
नात्पणोक्तिः ॥

अध्यर्धपण्यम्, द्विपण्यम्—‘ पणपादमाषशतात् ’ इति अध्य-  
र्धपूर्वात् प्रातिपदिकात् पणाद्यन्तात् द्विगोश्च अर्ह्येष्वर्थेषु यत् ।

एत्यात्र आपणत इति आपणः—‘ गोचरसञ्चरवहव्रजव्यजाप-  
णनिगमाश्च ’ इत्यधिकरणे घान्तो निपातितः ॥

पणितम् ॥

किपि—पाण्—‘ अनुनासिकस्य ’ इति दीर्घः ।

वणिक्—‘ पणेगिज्यादेश्च वः ’ इति इजिप्रत्ययः पकारस्य  
च वकारः ।

वणिजो भावो वणिज्या । ‘ दूतवणिग्भ्यां च ’ इति यः ।  
यद्यप्ययं भावकर्माधिकारे, तथाऽपि स्वभावाद्भावे स्त्रियां च । वाणि-  
ज्यम् इति ‘ प्रज्ञादिभ्यश्च ’ इत्यणन्तात् वाणिजशब्दात् ‘ गुण-  
वचनब्राह्मणादिभ्यः कर्मणि च ’ इति ब्राह्मणादेराकृतिगणत्वात् ण्यञि ।  
‘ कर्मणि च ’ इति चकारेण भावस्समुच्चीयते ।

विविधमत्र पणन्त इति विपणिः—‘ इन् ’ इतीन् ॥



पणसम्—पण्यपर्यायः— ‘ अत्यमिचमितमिनमिरभिलमिनमितपिप-  
तिपणिपनिमहिभ्योऽसच् इत्यसच् । ‘ गुपूधूप ’ इत्यायो व्यव-  
हारार्थस्य नेत्युक्तान्युदाहरणानि तद्विषयाणि । तथा च वृत्तिः—  
‘स्तुत्यर्थेन पणिना साहचर्यात्तदर्थः पणिः प्रत्ययमुत्पादयति ’ इति ।  
एवं न्यासपदमञ्जर्यादिष्वपि । अन एव तरङ्गिण्यामपि—‘ न  
चोपलेभे वणिजां पणाया ’ इति प्रयुञ्जानो भट्टिभ्रान्त इत्यु-  
क्तम्

पणायति राजानम् । पणायाञ्चकार । पणायितेत्यादि ।  
आर्धधातुकविवक्षायामायानुत्तरत्तौ उक्तान्येवोदाहरणानि ॥

अत्र गुपादिवत् आयोत्पत्तिविकल्पस्य प्रयोजनं पेणे इत्यादि-  
सिद्धिः । पणाञ्चकारेत्यादिनिवृत्तिश्च । निवृत्तिविकल्पे हि प्रत्यय-  
लक्षणेन प्रत्ययान्तत्वादास्यात् । एवमन्यान्यपि प्रयोजनानि गुपि-  
वन्नेयानि ॥

अत्र स्वामिकाश्यपसम्भताकारवासुदेवादयः पणायत इत्याया-  
न्तादात्मनेपदमुदाहरन्ति, तदसत्—यदस्यानुदात्तेस्त्वं व्यवहारार्थस्या-  
याभावात् स्तुत्यर्थस्यार्धधातुके आयविकल्पनात् प्रकृतावेव चरितार्-  
थम् । अवयवे चाचरितार्थं लिङ्गं समुदायस्य विशेषकं, यथा-  
जुगुप्सत इति । स्पष्टं चैवं ‘ गुपूधूप ’ इत्यत्र न्यासपदमञ्जर्यादिषु ।  
अत्र क्षेमेन्द्रन्यासे पणतेः सार्वधातुकेऽप्यायविकल्प उक्तः । तथा  
सुधाकरकाश्यपतरङ्गिणीकाराश्च विच्छेस्तुदादिपठाल्लिङ्गात् सार्वधातु-  
केऽपि विकल्पमाहुः । नित्ये ह्याये विच्छायतीति शपापि सि-  
द्धयति इति किं तत्र पाठेन । न चास्ति स्वरभेदः—शे कृते  
प्रत्ययस्वरेण तस्योदात्तत्वे धातुर्वर्ज्यमानस्वरेणानुदात्तः । शपि  
तु तस्य पिप्वेनानुदात्तत्वात् ‘ धातोरन्तः इति धातुरन्तोदात्तः ।

तत्र—‘ एकादेश उदात्तेनोदात्तः ’ इत्युभयथापि विकरणान्तस्या-  
न्तोदात्तत्वात् । अनेनैवाभिप्रायेण ‘ च्छ्वोः शूट् ’ इत्यत्र न्यासे गां  
विच्छतीति गोविडित्युक्तम् । नैतत्सारं, विच्छायती विच्छायन्तीति  
‘ आच्छीनद्योः ’ इति नुम्बिकल्पस्य प्रयोजनस्य सम्भवात् । शपि तु  
‘ शपूश्यनोर्नित्यम् ’ इति नित्यो नुम् स्यात् । ‘ गुपूधूपविच्छि ’ इत्यत्र  
कैयटपदमञ्जर्यादिष्वप्येवमेव स्थितम् । विच्छ गतौ इत्यत्रात्रेयमैत्रेयाव-  
प्येवमेवाहतुः । तथा देवोऽपि—‘ विच्छेरये शतुर्वा नुम् शे स्यादिति  
तुदादिता ’ इति । अत्र—पुरुषकारे तुदादौ विच्छिः पठ्यते, न तु  
विच्छायतिरिति विच्छेरेवानन्तरेण शेन भाव्यम् । न चैव भवन्नायवि-  
कल्पस्य कल्पकः स्यादेव । अत्रैव ‘ आयादय आर्धधातुके वा ’ इत्यत्र  
न्यासान्तरम् ‘ आयादयः शपि नित्यम् ’ इति भाष्यं चानुकूलम् । नित्ये  
विच्छेराये शब्दग्रहणं शित उपलक्षणमिति कल्प्यं स्यादिति सुधाकराद्युक्तमेव  
समर्थितम् ॥

नायं भाष्यस्यार्थः—तत्र हि परसप्तमीत्वमाश्रित्य सूत्रं दूषयित्वा  
तत्परिहाराय ‘ सार्वधातुके नित्यम् ’ इत्यभिहिते तत्राप्यायेनानवकाशेन  
विकरणानां बाधदोषमुद्भाव्य तत्परिहारायैव यथापुनरयं सूत्रभेदेन परिहारः ।  
यदि पुनः शपि नित्यमित्युच्येत तदा सिद्धयतीत्युक्तम् । तेनापि न्यासेन  
सार्वधातुके नित्यमित्यनेन समानफलेन भाव्यम् । तच्च शब्दग्रहणस्य शित  
उपलक्षणत्व एव युज्यते, अतश्चोपलक्षणत्वमेवैष्टव्यम् । यत्तत्र यथान्यास-  
मेवास्तु इति सूत्रमेव विषयसप्तम्याश्रयणेन सिद्धान्तितम् । अत एव च  
तत्र कैयटेन तौदादिकाद्विच्छेः शेन भाव्यम्, न तु शेषा, एव तर्हि  
न्यासभेदोपलक्षणार्थमिदं, शिति नित्यमिति न्यासः कर्तव्य इत्युक्तम् ॥

यदप्युक्तं पुरुषकारे—‘तुदादिभ्यः शः’ इति हि शो विधीयते न तु विच्छायेः, विच्छेरेव तुदादिषु पाठात् । तच्चैतद्विच्छेः शविधानमाये नित्ये सति आयान्ताद्भवत्परिक्लिश्यत इति ; तदपि सूत्रस्वभावादाये नित्ये सति गुपादिष्वनुबन्धकरणवत् विच्छेः पाठोऽपि समुदायार्थतया युज्यत इति न सङ्कटम् । तथा च हरदत्तः—विच्छिरयं तुदादौ पठ्यते । तत्सामर्थ्यात् आयप्रत्ययान्तादपि शविकरणो भवति, न तु शप् । यथा जुगुप्सते इत्यात्मनेपदम् । तेन विच्छायती विच्छायन्तीति ‘आच्छीनद्योः’ इति नुम्बिकल्पो भवतीति ॥

पनायतीत्यादि । पणिवत् ॥

पनसः—‘अत्यमि’ इत्यादिना असच् ॥

भाम क्रोधे ॥ ४४४ ॥

भामते । बभामे । भामिता । इत्यादि ॥

विभामिषते । बाभाम्यते । बाभामीति, बाभान्ति । बाभान्मि । बाभान्वः । बाभान्मः । ‘नुगतः’ इति तपरकरणात् यङ्यङ्लुकोरभ्यासस्य न नुगागमः । ‘म्बोश्च’ इति मकारान्तस्य धातोर्नकारादेशो भवति मकारवकारयोः परत इति मकारस्य नकारः ॥

लङि—अवाभान्—‘मो नो धातोः’ इति नकारः । पदस्येति शेषः ॥

एवं क्विप्यपि भान् ॥

भामः क्रोधः सोऽस्या अस्तीति भामिनी ॥

देवदत्ताय भामते इत्यत्र—‘क्रुधद्गुहेर्ष्यासूयार्थानां यं प्रति

कोपः ' इति कोपविषयत्वेन देवदत्तस्य सम्प्रदानत्वम् । अमर्षः  
क्रोधः । अपकारो द्रोहः । अक्षमा ईर्ष्या । गुणेषु दोषावि-  
ष्करणमसूया ॥

क्षमूष् सहने ॥ ४४५ ॥

क्षमते । चक्षमे ॥

चक्षमिषे, चक्षंसे । चक्षमिध्वे, चक्षन्ध्वे । चक्षमिवहे,  
चक्षण्वहे । चक्षमिमहे, चक्षण्महे । उदित्वात्सर्वत्र वलाद्यार्ध-  
धातुके इड्विकल्पः । अनिट्पक्षे ' भ्वोश्च ' इति नत्वे ' रषा-  
भ्याम् ' इति णत्वम् ॥

क्षमिता, क्षन्ता । क्षमिष्यते, क्षंस्यते । क्षमताम् । अ-  
क्षमत । क्षमेत । आशिषि—क्षमिषीष्ट, क्षंसीष्ट । अक्षमिष्ट,  
अक्षंस्त । अक्षमिष्यत, अक्षंस्यत ॥

कर्मादौ—क्षम्यते ॥ अक्षमि—' नोदात्तोपदेशस्य मान्तस्याना-  
चमेः ' इति चिणि ङिणति कृति च वृद्धिनिषेधः ॥

चिक्षमिषते, चिक्षंसते ॥

चह्म्यते । चह्ममीति,—चह्वन्ति—' नुगतः ' इत्यभ्यासस्य नुक् ॥

लुङि—' ह्ययन्त ' इति वृद्धिनिषेधात्—अचह्वमीत् ।

क्षमयति । अचिक्षमत्—' जनीजृषृक्तसुरज्जोमन्ताश्च ' इत्यम-  
न्तत्वाण्यौ मित्त्वे ' मितां ह्रस्वः ' इति उपधाया ह्रस्वः ॥

क्षमित्वा, क्षान्त्वा क्षान्तः—' यस्य विभाषा ' इत्यनिट्त्वम् ॥  
क्षामः—घञ् ॥

क्षमकः—ण्वुल् ॥



अपराधक्षमः । अपराधक्षमा—‘ ईक्षि क्षमिभ्यां च ’ इत्य-  
णोऽपवादो णः । अणि हि ङीप्स्यात् ॥

क्षमा—‘ षिद्धिदादिभ्योऽङ् ’ इति पित्त्वात् स्त्रियामङ् ।

प्यन्तस्यास्य ‘ चिण्णमुलोर्दीर्घोन्यतरस्याम् ’ इति चिण्णमुल्पर-  
णौ मितामुपधाया दीर्घविकल्पात्—अक्षमि, अक्षामि । क्षमं-  
क्षमम्, क्षामंक्षामम् इति भवति । ‘ आभीक्ष्ये णिमुल्च ’  
अस्मिन् गम्यमाने समानकर्तृकत्वे पूर्वकालत्वे च णमुलिति णमुल् ।  
चकारः क्त्वासमुच्चयार्थः । ‘ आभीक्ष्ये द्वे भवतः ’ इति द्विर्व-  
चनम् । पौनःपुन्यमाभीक्ष्यम् ॥

स्यादिष्वप्प्रयं दीर्घविकल्पः चिण्वदिट्पक्षेपि भवति । क्षामिष्यते,  
क्षमिष्यते । अक्षामिषाताम्, अक्षमिषाताम् । क्षामिषीष्ट,  
क्षमिषीष्ट । क्षामिता, क्षमिता । इत्यादि ॥

चिण्वदिटोऽभावे—क्षमयिष्यते । अक्षमिषाताम् । क्षमयि-  
षीष्ट । क्षमयिता । इति ॥

लुङ्येकवचने चिण्परो णिरिति पक्षे दीर्घो भवति—अक्षमि  
अक्षामि इति ॥

यङ्लुगन्तादपि णौ चिण्णमुलोश्चिण्वदिटि च अयं दीर्घविकल्पो  
द्रष्टव्यः—अचङ्क्षामि । चङ्क्षामं चङ्क्षामम्, चङ्क्षमंचङ्क्षमम् । चङ्क्षामिष्यते,  
चङ्क्षमिष्यते । इत्यादि । अत्राप्यचिण्वत्पक्षे चङ्क्षमिष्यत इत्यादि ।  
अत्र—‘ चिण्णमुलोर्दीर्घोन्यतरस्याम् ’ इति ह्रस्वविकल्पेनाऽपि दीर्घे सिद्धे  
दीर्घग्रहणं प्यन्ताद्यङन्ताच्च णौ चिण्णमुल्पर-  
े दीर्घार्थम् । अक्रियमाणेऽस्मिन्  
णिलापालोपयोः परनिमित्तयोः पूर्वस्य ह्रस्वविकल्पे कर्तव्ये स्थानि-

वत्त्वान्न चिण्णमुल्लारे णौ मिदङ्गमनन्तरमित्यसौ न स्यात् । - क्रियमाणे तु दीर्घविधिं प्रति न स्थानवदिति स्थानिवत्त्वं निषिद्धयते । नन्वेवमपि दीर्घे कर्तव्ये ण्यल्लोपयोः ' असिद्धवदत्र ' इत्यसिद्धत्वात् व्यवधानं दुर्वारम् । नैतत्, व्याश्रयत्वेनासिद्धत्वाभावात् । तथा च वामनः— णौ हि णियडोलोपः चिण्णमुल्लारे णौ अङ्गस्य दीर्घत्वमिति ।

अयमपि दिवादौ ॥

कमु कान्तौ ॥ ४४६ ॥

' कमेर्णिङ् ' इति स्वार्थे णिङ् । अयमप्यार्धधातुके विकल्पे-  
नेत्यद्यते । अत्राप्युत्पत्तिविकल्पस्य प्रयोजनं गुपिवद्दृष्टव्यम् । कामयते ।  
डित्त्वात्तङ् । कामयाञ्चके । कामयिता । कामयिष्यते । कामयताम् ।  
अकामयत । कामयेत । आशिषि—कामयिषीष्ट ॥

अचीकमत—णिग्रहणेष्वयमपि गृह्यत इति ' णिश्रि ' इति कर्तरि  
चङ्, ' णेरनिटि ' इति णिलोपे ' णौ चङि ' इति द्वस्वः ।

चिकामयिषते ॥

कामयति—णिङन्ताणौ ' णेनिटि ' इति णिलोपः ॥

कामयिता ॥

कामना—' ण्यासश्रन्थः ' इति युच् ॥

मांसकामः, मांसकामा—' शीलिकामिभक्ष्याचरिभ्यो णः ' इति  
अणोऽपवादो णः । अणि हि सति स्त्रियां ङीप्स्यात् ॥

णिङभावे—चकमे । कमिता । कमिष्यते । कमिषीष्ट ।

अचकमत—' कमेरुपसङ्ख्यानम् ' इति कर्तरि चङ् ।

अकमिष्यत ॥

चिरमिषते । चङ्कम्यते । अत्र यङ्लुङ्नेति 'गुपू रक्षणे' इत्यत्र स्थापितम् । तत्तत एव अवगन्तव्यम् ॥

कामयति—'न कुम्भमिचमाम्' इति मिश्वनिषेधादृद्धिः । 'चिण्णमुलोः' इति दीर्घविकल्पो मिद्विषय इति अस्यामिश्वात् चिण्णमुल्परूपेऽपि णौ नित्या वृद्धिः—अकामि । कामं कामम् । इति । तथा चिण्वदिष्यपि मिश्वाभावात् कामिष्यते इत्यद्येव भवति । न तु कमिष्यते इत्यादि । अचिण्वत्पक्षे तु गुणाययोः कामयिष्यते इत्यादि ॥

अस्योदिश्वमणिङ्पक्षे त्वायामिङ्विकल्पार्थम् । तेन कमित्वा कान्त्वा इति । निष्ठायां तु 'यस्य विभाषा' इति निषेधात् कान्तः इति ॥

कामुकः—'लषपत' इत्यादिना उकञ् ॥

कामं कामम्—'नोदात्तोपदेशस्य' इति चिणि जिति णिति च कृति वृद्धिनिषेधोऽस्य न भवति, तत्र 'अचमिकमिवमीनाम्' इति पर्युदासात् ॥

कामुकी—मैथुनेच्छावती । 'जानपद' इत्यादिना मैथुनेच्छायां डीप्, अन्या—कामुका ॥

कम्रः—'नमिकम्पि' इत्यादिना रः ॥

कमनः—इति वासरूपेण अनुदात्तेल्लक्षणे युचि ॥

कन्तुः कामः—'अर्जिदृशि' इत्यादिना उपत्ययस्तुगागमश्च ॥

कन्तुकम्—'कुमारीक्रीडनकानि च' इति कुमारीक्रीडनकादस्मात् कन् ॥

कंसः—‘ वृत्तुवदिहनिक्मिकषिभ्यः सः ’ इति सः ॥

कंसाय हितं कंसीयम् । ‘ तस्मै हितम् ’ इति विषये ‘ प्राक्क्री-  
ताच्छः ’ इति छः ॥

तस्य विकारः कांस्यम्—‘ कंसीयपरशव्ययोर्यञाञौ लुक्च ’ इति  
यथासङ्ख्यादस्मात् विकारे यञि प्रातिपदिकादित्यधिकारात् ततः  
परस्य छस्य (यतश्च) लुक् । यञाञोस्तु विधानसामर्थ्यात्  
भवति ॥

कंसेन क्रीतं कंसिकम्—‘ कंसाट्ठिठन् ’ इति टिठन् आर्ही-  
येष्वर्थेषु ॥

टिच्वात् स्त्रियाम्—कंसिकी ।

घिण्णादय उदात्ता अनुदात्तेनः ॥

अण रण वण भण मण कण कण वण भ्रण  
ध्वण शब्दार्थाः ॥ ४४७ ॥

इतः क्रम्यन्ता उदात्ता उदात्तेनः ॥

अणति । आण । अणिता ॥

अणिणिषति । आणयति । मा भवानणिणत् ।

अणुः—अल्पो धान्यविशेषश्च । ‘ अणश्च ’ ‘ धान्ये नित् ’  
इत्युप्रत्ययः ॥

अणूनां धान्यानां भवनं क्षेत्रं अणव्यम्, आणवीनम्—  
‘ विभाषा तिलमाषोमाभङ्गाणुभ्यः ’ इति षष्ठ्यन्तात् भवने क्षेत्रे  
यत्, विभाषाग्रहणात् खञ्ज । यति ‘ ओर्गुणः ’ उदर्णा



न्तस्य गुणो भवति भसंज्ञानिमित्ते तद्धिते परे इति गुणे 'वा-  
न्तो यि' इत्यवादेशः

अणुप्रकारः अणुकः—'स्थूलादिभ्यः प्रकारवचने कन्' इति  
कन् । प्रकारो भेदः सादृश्यं च । अणुकः सूक्ष्मदृक्  
'अणु निपुणे' इति यवादिपाठात्कन् ॥

अण्डम्—'जामन्ताडुः' इति डः । बाहुलकाडुकारस्व नेस्वम् ॥

अण्डः—जलतरणिः—'अणो डश्च' इत्युकार\*प्रत्ययो डश्वा-  
न्तादेशः ॥

रणति । रराण । रेणतुः । रणिता ॥

अरणीत् । अराणीत्—'अतो हलादेः' इति वा वृद्धिः ।  
रिरणिषति ॥

रंरण्यते । रंरणीति । रंरण्टि । रंराण्टः—'नुगतोऽनु-  
नासिकान्तस्य' इत्यभ्यासस्यानुस्वारः । 'अनुनासिकस्य क्लृप्तोः  
क्लिङति' इति दीर्घः ॥

राणयति । अरीरणत् । अरराणत् । काण्यादिस्वात्  
ह्रस्वविकल्पः ॥

रणयतीति गतौ घटादिः ॥

रणनं रणः शब्दः ॥

रणन्त्यस्मिन्निति रणो यज्ञः, सङ्ग्रामश्च—'वशिरण्योरुपसङ्ख्या-  
नम्' इति अकर्तरि कारके अप्रत्ययः ॥

रणितम् ॥

\* अण्डः—चलसरणि.....इत्युकारः

रण्डा— ' जमन्ताडुः ' ॥

रणरणको ह्रस्वः— ' घञर्थे कविधानम् ' इति कः । कृ-

जादीनां के द्वे भवतः ' इति द्विर्वचनम् । संज्ञायां कन् ।  
पृषोदरादित्वात् हलादिशेषाभावोऽभ्यासस्याकारश्च ॥

वणति । ववाण ववणतु : इत्यादि । वादित्वादेत्वाभ्यासलो-  
पाभावः । अयमपि काण्यादिः ॥

वाणः शततन्तुः वीणा— ' हलश्च ' इति संज्ञायां घञ् ॥

वाणी— ' इञ्बपादिभ्यः ' इतीजन्तात् ' सर्वतोऽक्तिन्नर्थादित्येके'  
इति ङीष् ॥

अन्तर्वाण्यस्येति अन्तर्वाणि : विपश्चित्— ' निष्प्रवाणिश्च ' इति  
चकारात् ' नद्यतश्च इति कपो निषेधः ॥

अवश्यं वणतीति वाणिनी—आवश्यकणिन्यन्तात् ङीप् ॥

वण्डः—पूर्ववङुः । अरुपतनुः पशुः ॥

भणति । वभाण । भणितेत्यादि । अयमपि काण्यादिः ॥

भण्यते इति भाणः—कर्मणि घञ् ॥

भणितिः— ' तितुत्र ' इतीणनिषेधे ' तितुत्रेष्वग्रहादीनाम् ' इति  
वचनादिङागमः ॥

भण्डः । भडेर्वा । भाण्डं— ' पुच्छभाण्ड इति निर्देशाद्दीर्घः ।  
भामेर्वा डप्रत्यये ॥

सम्भाण्डयते । भाण्डानि सञ्चिनोतीत्यर्थः । ' पुच्छभाण्डचीव-  
राणिण्ड् ' इति णिण्ड् । ' भाण्डात्समाचयने ' इति च वृत्तिः ।  
डिच्चात्तड् । समवभाण्डत— ' णिश्रि ' इति चड् ॥

मणति । ममाण । मेणतुः । मणितेत्यादि ॥

मणितम् ॥

मणिः—इन्प्रत्ययः ॥

मणिप्रकारो मणिकः—स्थूलादित्वात्कन् ॥

मणिरेव मणिकः—यावादित्वात्कन् ॥

मणिकः—अलङ्कारः—संज्ञायां कन् ॥

मण्डः । मण्डतेर्वा ॥

कणति । चकाण । कणितेत्यादि । अयमपि काण्यादिः ॥

कणयतीति गतौ घटादित्वात् ॥

कणः लेशः, सूक्ष्मतण्डुलश्च । गोचरादिसूत्रे चकारस्यानुक्त-  
समुच्चयार्थत्वात् घः ॥

कणिका—संज्ञायां कनि 'प्रत्ययस्थात्' इतीत्वम् ॥

काण्ठः....कणेष्ठः । बाहुलकादृस्येकाभावः ॥

अयं निमीलनार्थश्चुरादौ ॥

कणति । चकाण । कणितेत्यादि ॥

काण, कणः, निकाणः, निक्कणः, । कल्याणप्रकणा  
वीणा कल्याणप्रकाणेति वा—'कणो वीणायां च' इति अनुपसृ-  
ष्टान्निपूर्वात् वीणाविषयाच्च कणेर्वाऽप्रत्ययः । सोपसर्गार्थं वीणा-  
ग्रहणम् ॥

कुणालो धान्यम्, यज्ञोपकरणं च । 'प्रायुक्कणिम्यां कालन्  
ह्रस्वः सम्प्रसारणं च' इति कालन्प्रत्ययः । यथासङ्ख्यात्सम्प्र-  
सारणं च ॥

कुणपम् — 'क्वणः सम्प्रसारणं च' इति कप् प्रत्ययः सम्प्रसारणं च ।

कङ्कणीका—प्रतिसरः । 'चङ्क्वणेः कङ्कण च' इति यङ्लुगन्तादीकन्प्रत्ययः, कङ्कणादेशश्च ॥

व्रणति । वव्राण । व्रणितेत्यादि । अयं वशदिः क्वचिपठ्यते । दन्तोष्ठ्यादिरेव सर्वत्र । तथा च देवः—

व्रणेच्छब्दार्थविषये व्रणयेद्वात्रचूर्णने । इति ॥

गात्रचूर्णनार्थोऽयं कथादिः ॥

व्रणति । वव्राण । व्रणिता ॥

ध्वणति । दध्वाण । ध्वणितेत्यादि ॥

ध्रणिरपि सम्मतायामत्र, पठ्यते ॥

ओणृ अपनयने ॥ ४४८ ॥

ओणति । प्रोणति । ओणाञ्चकार । ओणिता ॥

ओणिणिषति । ओणयति ।

मा भवानोणिणत्—ऋदिस्त्वान्नोपधाह्रस्वः । इदमेव ऋदिस्त्वं द्विर्वचनात्पूर्वमुपधाह्रस्वत्वे ज्ञापकम् इत्युक्तम् ।

अवावा—'अन्येभ्योऽपि दृश्यते' इति वनिपि 'विड्वनोरनुनासिकस्यात्' इति णकारस्याकारे अवादेशे 'सर्वनामस्थाने' इत्युपधादीर्घे नलोपः ॥

स्त्रियाम् अवावरी—'वनो र च' इति वन्नन्तप्रातिपदिकत्वात् ङीब्रौ । 'वनो न ह्रस्वः' ह्रशान्ताद्यो वन् विहितस्तदन्तात् ङीब्रौ नेत्ययं प्रतिषेधः प्रायिकत्वादत्र नेति न्यासादौ ॥



शोण वर्णगत्योः ॥ ४४९ ॥

शोणति । शुशोण । शोणिता ॥

शुशोणिषति । शोशोण्यते । शोशोण्टि ॥

शोणयति । अशुशोणत् ॥

शोणितम् ॥ शोणः ।

शोणी, शोणा—‘‘शोणात्प्राचाम्’’ इति वा ङीष् ।

श्रोणृ सङ्घाते ॥ ४५० ॥

श्रोणतीत्यादि ।

श्रोणिः—इन्प्रत्ययः ॥

श्रोणी—कृदिकारत्वाद्वा ङीष् ॥

श्रोणा—नक्षत्रम् ; अजन्ताद्वाप् ।

श्लोणृ च ॥ ४५१ ॥

श्लोणतीत्यादि ॥

शोणादयस्त्रयः तालव्योष्मादयः ॥

प्रैणृ गतिप्रेरणश्लषणेषु ॥ ४५२ ॥

पैणृ इति कचित्पठ्यते । प्रैणतीत्यादि ॥

ध्रण शब्दे ॥ ४५३ ॥

उपदेशे नान्तोयमिति प्रागस्य निर्देशो न कृतः । तस्य प्रयो-  
जनं यङ्लुकीति मैत्रेयः । अतोऽस्य दण्डके पाठः प्रक्षिप्तः ।  
ध्रणतीत्यादि । ‘रषाभ्याम्’ इति णत्वम् ॥

यङ्लुकि—दन्ध्रन्ति । दन्ध्रान्त इत्यादौ णत्वस्य 'नश्चापदान्तस्य' इत्यनुस्वारेऽसिद्धत्वात् कृते तस्मिन् परसवर्णः । तस्यासिद्धत्वात्पुनर्णत्वं न भवति । अभ्यासस्य 'नुगतः' इति नुक् ॥

अस्मादनन्तरं क्वचित्कोशे 'बण भण धण' इति त्रयः पठ्यन्ते । तत्र भणिर्भैत्रेयानुसारेण दण्डके पठितः । धणिरपि सम्भतायामिति तत्रैवोक्तम् ॥

बणति । बाणः, उद्वण इत्यच् ॥

कनी दीप्तिकान्तिगतिषु ॥ ४५४ ॥

कनति । चकान । कनिता । इत्यादि ॥

कन्या ॥

कन्याया अपत्यं कानीनः—'कन्यायाः कनीन च' इत्यण् कनीनादेशश्च । अत एव निर्देशात् यत् 'स्वरितान्तत्वं तु 'तिल्प-शिक्यमर्त्यकाश्मर्यधान्यकन्याराजन्यमनुष्यणामन्तः' इति । अन्यथा 'यतोऽनावः' इति यदन्तस्य द्वयचो विधीयमान आद्युदात्तस्स्यात् ॥

कनकम्—'कुन् शिल्पिसंज्ञयोः' इति कुन् ॥

ष्टन वन शब्दे ॥ ४५५ ॥

स्तनति । तस्तान । स्तनितेत्यादि ॥

।तेस्तनिषति । तंस्तन्यते । तंस्तनीति । स्तन्ति । ध्वन-तिवत्प्रिया ॥

स्तानयति । अतिष्ठन्त् ।

। अभिनिष्ठानः विसर्जनीयः । 'अभिनिस्तः स्तनः' शब्दसंज्ञायाम्' इति षत्वम् । अन्यत्र अभिनिस्तनति मृदङ्गः ॥

अत्र न्यासे सकारादिरयं पठितः । तदस्य षोपदेशपर्युदासवाक्ये  
अनुपादानार्त्तिमूलम् । अत एव पुरुषकारे मूर्धन्यादिरेवायं दर्शितः ।

स्तान्यम्—प्यत् ॥

स्तनः—अच् ॥

स्तन्यम्—‘ शरीरावयवाद्यत् ’ इति भवार्थे यत् ॥

स्तनितम् ॥

स्तनयतीति—देवशब्दार्थस्य कथादिपठितस्य ॥

वनति । ववान ववनतुः । वनितेत्यादि ॥

वनितम् ॥

वनित्वा ॥

वतिः— क्तिनि ‘ तितुत्र ’ इतीणिषेधात् ‘ अनुदात्तोपदेशवनतितनो-  
त्यादीनामनुनासिकलोपो झलि क्ङिति ’ इत्यनुनासिकलोपे वतिरिति भवति ।  
अनुदात्तोपदेशा—यमिरमिनमिहनिगमिमन्यतयः ॥

प्रवत्य—‘ वा ह्यपि ’ इत्यनुदात्तोपदेशादीनां विधीयमानोऽयं  
अनुनासिकलोपविकल्पो व्यवस्थितविभाषाविज्ञानात् नान्तेषु नित्यः  
अन्यत्र विकल्प इति इह नित्यः ॥

वन्तिः—क्त्वि । ‘ न क्तिचि दीर्घश्च ’ इति दीर्घानुनासि-  
कलोपयोर्निषेधः । ‘ अनुदात्तोपदेशवनति ’ इति श्रितपा निर्देशात् वंवान्त  
इत्यादौ अनुनासिकलोपो न भवति । वनोतिनिवृत्त्यर्थस्तु श्रितपा  
निर्देशो न भवति, तनोत्यादित्वेन तस्यानुनासिकलोपस्येष्टत्वात् ॥

वनिष्ठः—अपानम्, मांसविशेषश्च । ऋतन्यञ्चिवनिचत्यादिनेष्टुच् ।

वनम्—अच् ॥

वनानां समूहो वन्या—‘पाशादिभ्यो यः’ इति समूहे यः ।  
तदन्तं स्वभावात् स्त्रीलिङ्गम् ॥

वन्यम्—दिगादित्वात् भवार्थे यत् ॥

वानेयम्—‘पूर्वनगरी’ इति नद्यादित्वात् ढक् शैषिकः ।

वनिः, वनी—‘कृदिकारादक्तिनः’ इति वा ङीष् ॥

वन षण सम्भक्तौ ॥ ४५६-४५७ ॥

वनेरर्थभेदात्पुनः पाठ इति मैत्रेयः । तथैवोदाहरणानि ॥

सनति । ससान । सेनतुः । सनितेत्यादि ॥

सायात्, सन्यात्—‘किदाशिषि’ इति कित्वात् ‘ये विभाषा’  
जनसनखनां यकारादौ विडित्यात्वं वेति तद्विकल्पः । एवं यग्य-  
डोगपि । धातुपारायणे तु ‘लोपो यि’ इतिवत् वर्णमात्रे निर्देष्टव्ये  
य इत्यत्वतो निर्देशात् यासुख्यात्वं नेत्युक्तम् ॥

सिसनिषति, सिषासति—‘सनीवन्तर्धिभ्रस्जिदम्भुश्रिस्वृयूणु-  
भरज्ञपिसनाम्’ इति इङ्विकल्पः, इङभावे ‘जनसनखनां सञ्ज्ञलोः’  
इति ज्ञलादौ सनि विडिति च विधीयमानमात्वं भवति ॥

सासायते, संसन्यते । ‘ये विभाषा’ इत्यात्वम् । इदं  
च विडित्येवेति ण्यति न भवति—सान्यं इति ॥

संसनीति, संसन्ति । संसातः । प्रकृतिग्रहणन्यायेन  
‘जनसन’ इत्यात्वं अनुनासिकस्य’ इति दीर्घ परत्वात् बाधित्वात्रापि  
भवति ॥

साति, । सातः । सातवान् । आत्वसूत्रे च ‘ज्ञलादिः  
सन् जनखनोर्न सम्भवतीति सनोतेरेव विशेषणं’ इति वदता



वृत्तिकारेण सनोते: ' सनीवन्त ' इति पक्षे इडागमः तदिह सनोत्यर्थमेव सन्ग्रहणमित्यभिधानात् इडिवधावात्वे च तानादिक-  
स्यैव ग्रहणमितीव प्रतीयते ॥

अन्ये तु पुनरुभयत्रोभयोर्ग्रहणमाहुः । एवं च वृत्तौ सनोतेरित्यु-  
पादानं तस्यानुनासिकलोपादात्वं विप्रतिषेधेन इति वक्ष्यामीत्येवमर्थ-  
मन्तव्यम् ॥

सानुः—' हसनिजनिचरिचटिरहिभ्यो जुण् ' इति जुणप्रत्ययः ॥  
वनु याचने । षणु दाने । इति द्वयं तनादौ ॥

अम गत्यादिषु ॥ ४५८ ॥

कनी दीसिगतीत्यत्र गतेः परयोः शब्दसंभक्तयोरादिशब्देन ग्रहः ॥

अमति । आम, आमतुः । अमितेत्यादि ॥

अमिमिषति ॥

आमयति—इत्यत्र ' न कर्म्यमिचमाम् ' इति ' मित्वनिषेधात्  
' मितां ह्रस्वः ' इति ह्रस्वाभावः ॥

अभ्यम् । ' पोरदुपधात् ' इति यत् । अमित्वा । निष्ठायां  
' रुण्यमत्वरसङ्क्षुषास्वनाम् ' इतीड्विकल्पनात् अमितः, आन्तः ।  
अमितवान्, आन्तवान् । इति भवति । इडभावे ' अनुना-  
सिकस्य क्विवज्ञलोः क्विडति ' इति दीर्घः । क्विवि पूर्ववत् दीर्घे  
' मो नो धातोः ' इति नत्वे—आन् इति भवति । नलोपस्तु न  
भवति असिद्धत्वात् इति प्रागेवोक्तम् ॥

अमः—घञि—' नोदात्तोपदेशस्य ' इति वृद्धिनिषेधः । अत एव

चिण्यपि ण्यन्तात् ' न कर्म्यमि ' इति मित्वनिषेधात् ण्यपेक्षया वृद्धौ  
मा भवान् आमि इति भवति ॥

आमयः इति अम रोग इति चौरादिकस्य ॥

अमत्रम्— ' अमिनक्षियजिबन्दि\*पतिभ्योऽत्रन् ' इत्यत्रन् ॥

अमित्रः— ' अमेर्द्विषति चिच्च ' इतीत्रप्रत्ययः ॥

आम्रः— ' अमितभ्योर्दीर्घश्च ' इति रप्रत्यये दीर्घः ॥

आन्त्रम्— ' अत्यमियमिशंसिभ्यस्त्रन् ' इति त्रन् ॥

द्रम हम्म मीमृ गतौ ॥ ४५९-४६१ ॥

द्रमति । दद्राम । द्रमितेत्यादि ॥

लुङि ' ह्ययन्त ' इति वृद्धिनिषेधात् अद्रमीत् ॥

दिद्रमिषति । दन्द्रम्यते । दन्द्रमीति, दन्द्रन्ति । दन्द्रात  
इत्यादि ॥

उत्तमे— ' ग्वोश्च ' इति नत्वे णत्वं—दन्द्रणिम इत्यादि ॥

अदन्द्रन् इत्यत्र—तिप्सिपोर्ह्रस्व्यादिलोपे— ' मो नो घातोः ' इति नत्वे ' पदान्तस्य ' इति णत्वं न भवति ॥

द्रमयति । अदिद्रमत्—अमन्तत्त्वान्मित्वम् । अद्रमि, अद्रामि ।  
द्रमं द्रमम्, द्रामं द्रामम् । ' चिण्णमुलोः ' इति दीर्घविकल्पः ॥

स्यादिषु चिण्वदिट्पक्षे दीर्घविकल्पे णिलोपे च द्रमिष्यते द्रामिष्यत  
इत्यादि ॥

शुद्धे पुनरिति णेर्गुणायादेशयोः द्रमयिष्यत इत्यादि ॥

अण्यन्ताच्चिणि 'नोदात्तोपदेशस्य' इति वृद्धिनिषेधात् अद्रमी-  
त्येव भवति ॥

एवं जिति णिति कृति च द्रमः, द्रमकः, इत्यादि ॥

दन्द्रमणः—'जुचङ्कम्य' इत्यादिना ताच्छील्यादौ यङन्ताद-  
स्माद्युचि अलोपयलोपौ ॥

द्रमिङः—'जमन्ताडुः' इति ङः । 'नेङ्वशि' इति निषेधो  
बाहुलकात् न भवति ॥

हम्मति । जहम्म । हम्मि तेत्यादि ॥

जिहम्मिषति । जेहम्म्यते । जंहम्मि । इति ॥

जंहन्ति । जंहन्तः । इत्यादावनुपधात्वान्नोपधादीर्घः ॥

लङि—हल्ङ्यादिसंयोगान्तलोपयोः 'मो नो धातोः' इति नत्वे—  
अजंहन् ॥

हम्मयति । अजहम्मत् ॥

हम्मित्वा ।

हम्मति :—ज्ञानम् । गत्यर्था बुद्धयर्थाः । न हम्मतिः अह-  
म्मतिः अज्ञानम् । यद्वा—अहमिति मतिः अहम्मतिः । अहं शब्दो  
मान्तोऽहङ्कारवचनोऽव्ययम् ॥

मीमति । मिमीम, मिमीमतुः । मीमितेत्यादि ॥

मिमीमिषति । मेमीम्यते ॥

मेमीमीति । मेमीन्ति । मेमीन्त इत्यादि ॥

लङि अमेमीत् ।

मीमयति । अमीमिमतुः ॥

मीमित्वा । मीमितः । अयं शब्दे चेति क्वचित्पठ्यते ॥

चमु छमु जमु झमु अदने ॥ ४६२-४६५ ॥

चमति । चचाम, चेमतुः । चमितेत्यादि ॥

आङ्पूर्वत्वे तु 'ष्ठिवृक्कुमुचमां शिति' इति दीर्घः । आचा-  
मति । आचामतु । आचामत् । आचामेः ॥

आचामयति ॥

चिणि जिति णिति कृति च 'नोदात्तोपदेशस्य' इति वृद्धि-  
निषेधात्—अचमि ।

चमः, चमकः, इत्यादि । अत्रापि 'अनाचमेः' इति वच-  
नात्—आचामि, आचामः, आचामकः इति वृद्धिरेव । ननु वार्तिके  
'अचमिकमिवमीनाम्' इति केवलस्योपादानात् सर्वत्र वृद्ध्या  
भाव्यम् । नैतत्, यत इदं वार्तिकं धात्वन्तरमपि पर्युदसनीयम्  
न केवलं सूत्रोपात्त एव इत्येवंपरम् । तथा च भाष्ये अध्यगीष्ट—  
अत्यल्पमिदमुच्यते अनाचमेरिति । अत एव न्यासः—चमेस्ता-  
वत् अनाचमेरिति सूत्र एवोपादानात् प्रतिषेध इति । तथा वर्ध-  
मानोऽपि—उपमर्गोपादानात् अचमि, पर्यचमीति । वृत्तावपि  
वार्तिकस्योदाहरणमाङ्पूर्वमेव दर्शितम् ॥

चिचमिषति । चञ्चम्यते । चञ्चमीति, चञ्चन्ति । चञ्चान्त  
इत्यादि । अत्रापि प्रकृतिवदाङ्पूर्वत्वे चिणि जिति णिति कृति  
वृद्धिः ! अन्यत्र तदभावश्च ।

चामयति—'न कर्म्यमिचमाम्' इति मित्त्वनिषेधः ॥

चम्यतेऽत्रेति चमसः—'अत्यमिचमि' इत्यसच् ॥

चमूः—'कृषिचमितनिरमिसर्जिभ्य ऊः' इत्यूकारप्रत्ययः ॥



छमति । चच्छाम् । छमितेत्यादि ॥

चिच्छमिषति । चच्छम्यते । चच्छमीति, चच्छन्ति ।  
चच्छान्तः इत्यादि ॥

छमयति — अमन्तत्वान्मित्वम् ।

चिण्णमुखपरे णौ ' चिण्णमुखोर्दीर्घोऽन्यतरस्याम् ' इति वा दीर्घः  
अच्छमि, अच्छामि । छमं छमं, छामं छामम् । इति ॥

चिण्वदिटि वृद्धेर्भावाभावाभ्यां णिलोपे छमिष्यते, छामिष्यते  
इत्यादि ॥

शुद्धे पुनरिति णेः गुणाययोः छमयिष्यत इत्यादि ॥

णिचोऽभावे चिणि जिति णिति कृति च ' नोदात्तोपदेशस्य '  
इति वृद्धिनिषेधात् अच्छमि इत्यादिरेव भवति ॥

जमति । जजाम् । जेमतुः । जमिता ॥

झमति । जझाम् । झमिता । इत्यादि पूर्ववत् ॥

अत्र मैत्रेयः—जिर्मि केचिदिच्छन्ति—जेमनं इति एषा-  
मुदिच्वात्क्वायां इङ्विकल्पे चमित्वा, चान्त्वा, इत्यादि भवति ॥

निष्ठायाम्—' यस्य विभाषा ' इत्यनिट्त्वात् चान्त इत्यादि ।  
अनिटि ' अनुनासिकस्य किवञ्चलोः क्ङिति ' इति दीर्घः

क्रमु पादविक्षेपे ॥ ४६६ ॥

कामति । चक्राम् । चक्रमतुः । कमिता । क्रमिष्यति  
कामतु । अकामत् क्रामेत् आशिषि क्रम्यात् । अक्रमीत्—  
' ह्ययन्त ' इति वृद्धिनिषेधः । अक्रमिष्यत् । ' क्रमः परस्मैपदेषु '  
इति परस्मैपदपरे शिति दीर्घः ॥

‘काम’ इत्यत्र हेर्लुकि प्रत्ययलक्षणेन परस्मैपदपरशिस्परत्वेन दीर्घः । न च ‘न लुमता’ इति निषेधः । तस्य लुमता लुप्तप्रत्यय-निमित्ताङ्गसंज्ञाविषयत्वात् । इह च हौ विकरणान्तमङ्गम् । क्रम-स्तु विकरणे । विकरणश्च नित्यत्वात् पूर्वमेवात्र भवति । ‘वा भ्राश-भ्लाशभ्रमुक्रमुक्रमुत्रसिन्नुटि लषः’ इति शब्दिवषये पक्षे श्यनो विधा-नात्—काम्यति । काम्यतु । अकाम्यत् । काम्येत् इत्यपि भवति । पूर्ववद्दीर्घः ।

चिकमिषति । चङ्क्रम्यते । चङ्क्रमीति, चङ्क्रन्ति इत्यादि ॥

क्रमयति । अचिक्रमत् । ‘मितां ह्रस्वः’ इत्यत्र वृत्तिः-‘केचित् अत्र वा इत्यनुवर्तयन्ति । सा च व्यवस्थितविभाषा । तेन सङ्क्राम्यतीत्येवमादि सिद्धं भवति’ इति । अविगीतस्तु सङ्क्रमयतीति । अत्रैव ‘रसातलं सङ्क्रमिते तुरङ्गे’ इत्यदिप्रयोगोऽ-नुकूलः

क्रमते । चक्रमे । क्रन्ता । क्रंस्यते । क्रमताम् । अ-क्रमत । क्रमेत । क्रंसीष्ट । अक्रंस्त । अक्रंस्यत । ‘अनु-पसर्गाद्वा’ इति पक्षे तङ् । अत्रापि शब्दिवषये वा श्यनि—क्रम्यते इत्यादि । ‘वृत्तिसर्गतायनेषु क्रमः’ इति वृत्त्यादिषु नित्यस्तङ्कुदाहार्यः । वृत्तिरप्रतिबन्धः । सर्ग उत्साहः । तायनं स्फीतता । अयं वृत्त्यादिविषयस्तङ् ‘उपपराभ्याम्’ इति सिद्धे सति आम्भान्नियमादन्योपसृष्टाच्च भवति । तेन सङ्क्रामतीति परस्मैपदमेव ॥

यदाऽयमाङ्पूर्वं उद्गमनार्थस्तदा ‘आङ् उद्गमने’ इति वचनात् नित्यस्तङ्कुदाहार्यः—अक्रमते भानुरित्यादि । अत्र ‘ज्योतिरु-द्गमने इति वक्तव्यम्’ इत्युक्तत्वात् आक्रामति धूमो हर्म्यत-

लात् इत्यत्र न भवति । उद्गमने वर्तमानोऽयमकर्मक इति कैयटे उक्तम् । पदमञ्जरी तु—‘आक्रामति धूमो हर्म्यतलम्’ इति वृत्तिमुपादाय उद्गमने क्रमिकर्मकः । तस्मात् आक्रामति धूमो हर्म्यतलादिति पठितव्यमित्युक्त्वा यद्वा—उद्गमनपूर्विकायां व्याप्तौ अत्र क्रमिर्द्रष्टव्यः इति द्वितीया समर्थिता ॥

‘नभः समाक्रामति चन्द्रमाः’ इत्यत्र नोद्गमनं विवक्षितम् । किं तर्हि व्याप्तिरिति परस्मैपदमिति तत्रैवोक्तम् ॥

विक्रमते—सुष्ठु पदानि विक्षिपतीत्यर्थः । अश्वादीनां गति-विशेषो विक्रम इति वृत्तिः । ‘वेः पादविहङ्गे’ इति नित्य-स्तङ् । अन्यत्र—‘विक्रामत्यजिनसन्धिः’ इति । वृद्ध्यतीत्यर्थः ॥

प्रक्रमते भोक्तुम् । उपक्रमते भोक्तुम् । ‘प्रोपाभ्यां सम-  
र्थाभ्याम्’ इति नित्यस्तङ् । समर्थौ समानार्थौ । तच्च समा-  
नार्थत्वमादिकर्मणि । अन्यत्र—प्रक्रामति । उपक्रामतीति ।  
आगच्छति, उपगच्छतीति चार्थः । आत्मनेपदेषु वलाद्यार्धधातुकस्य  
‘स्तुक्रमोरनात्मनेपदनिमित्ते’ इतीडभावः । स्तुक्रमोर्वलाद्यार्धधातुक-  
स्येडागमो भवति आत्मनेपदनिमित्ताभावे इत्यक्षरार्थः । तदार्था-  
दनयोरुदात्तत्वादेवेष्टः सिद्धावारम्भादात्मनेपदनिमित्तत्वे निषेधार्थं सूत्रं  
भवति । निमित्तग्रहणं कुर्वद्रूपताप्रतिस्यर्थः ; न तु योग्यतापरमिति  
कर्मकर्तृविषयाद्भावकर्मविषयाच्चास्मात् कृतस्सत्यामपि योग्यतायामा-  
त्मनेपदाभावात्—प्रक्रमिता प्रक्रमितुम्, प्रक्रमितव्यम्, इतीट्  
भवत्येव । न चार्थविशेषा उपसर्गविशेषाश्च आत्मनेपदस्य निमित्तं  
न क्रामतिरिति कथमस्यात्मनेपदनिमित्तत्वमिति मन्तव्यम् । यतस्तेषां  
विषयतया विशेषणत्वात् तद्विशिष्टो धातुरेव निमित्तम् । चिक्रंसते ।  
चिक्रंस्यते इत्यादौ ‘पूर्ववत्सनः’ इत्यतिदेशात् प्रकृतिगतमेव सनन्तेऽ-



प्यात्मनेपदस्य निमित्तमिति तस्य क्रमिनिमित्तत्वादिङभावः । चिक्रं-  
स्यत इत्यादौ भावकर्मणोरपि परत्वात् 'पूर्ववत्सनः' इत्येवात्म-  
नेपदमिति प्रकृतेरेवात्मनेपदनिमित्तत्वमितीङभावः सिद्धः । अस्ति  
च विप्रतिषेधः भावकर्मणोरित्यात्मनेपदक्रमिनिमित्तत्वाभावादित् स्यात्,  
अनेन तु सति नेति । यदा तु सनन्तात् णिच् तदाऽऽत्मनेपदस्य  
क्रमिनिमित्तत्वाभावात् चिक्रमिषयते इतीडा भाव्यम् । तथा  
चिक्रमिषते स्वयमेवेति कर्मकर्तर्यपि । अत्र हि कर्मपदनिर्दे-  
शनिमित्तमेवात्मनेपदं न तु क्रमिनिमित्तम् । अत्र इददत्तः—  
सिद्धं तु स्रोरात्मनेपदेन समानपदस्थस्येणिषेधात् 'क्रमेश्च' इति  
वार्तिककारवचनादिहाप्यात्मनेपदेन समानपदस्थत्वादित् न भाव्य-  
मित्याह । भाष्यवार्तिकपूर्वापरपर्यालोचनायां समानपदस्थत्वे तात्पर्यं नेति  
प्रतीयते । यतस्तु खलु वार्तिककारः आत्मनेपदे परे स्नुक्र-  
मोर्नेङित्येवं सूत्रार्थे आश्रीयनाणे निर्दिष्टपरिभाषाया आनन्तर्य एव  
भाव्यत्वात् प्रचिक्रंसिष्यते इत्यत्र स्येन व्यवधानात् प्रक्रं-  
सिष्ट इत्यत्र च सीयुट आत्मनेपदभक्तत्वात् व्यपवर्गभावात्\*  
आत्मनेपदपरत्वाभावादिणिषेधाप्रसङ्गादात्मनेपदपरप्रतिषेधे तत्परसीयुडे-  
कादेशेषु च प्रतिषेधो वक्तव्य इत्युक्तत्वात् तत्परिहारमात्राय सिद्ध-  
त्वादात्मनेपदेन समानपदस्थस्येणिषेधादित्याह ॥ भाष्यकृता च यथा-  
न्यासमेवास्त्विति सूत्रमेव स्थापितम् । न च तत्र समानपदस्थ-  
त्वावगतिः । तथा वृत्तावपि—“न चेत्स्नुक्रमी आत्मनेपदस्य निमित्तं,  
निमित्तग्रहणं सीयुडादेः तत्परपरस्य च प्रतिषेधार्थम्” इत्युक्तम् ।  
गतमदः । प्रक्रान्तेत्यादावात्मनेपदाभावेऽपि 'क्रमेस्तु कर्तर्यात्मनेपदविष-  
यादसत्यप्यात्मनेपदे कृति प्रतिषेधो वक्तव्यः' इति इङभावः । अनुपस-  
र्गात्क्रमेः क्रन्ता क्रमिता इत्युभयमपि भवति, 'अनुपसर्गाद्वा'

\* भक्तत्वात् प्रक्रस्यते इत्यत्र व्यपवर्गभावात्.



इति विकल्पेनात्मनेपदनिमित्तत्वादित्येके\* । अन्ये त्वात्मनेपदविषया-  
दिति अनन्यभावं विषयशब्दार्थं वर्णयन्तः क्रमितेत्येव भवितव्य-  
मित्याहुरिति पदमञ्जर्याम् । क्रमेरात्मनेपदे तासावनिट्त्वात् 'उ-  
पदेशेऽजत्वतः' इति थल इणिवेषधो नाशङ्क्यः । यतः परस्मै-  
पदे तासौ सेट्त्वान्नित्यानिट्त्वाभावः ॥

क्रान्त्वा, कन्त्वा, क्रमित्वा—उदित्त्वादिङ्विकल्पः । इडभावे  
'क्रमश्च क्त्वं' इति वा दीर्घः ॥

क्रान्तः—'यस्य विभाषा' इतीणिवेषधः ॥

क्रमः—घञ् । 'नोदात्तोपदेश' इति वृद्धिनिषेधः ॥

क्रममधीते क्रमकः—'क्रमादिभ्यो वुन्' इति तदधीते तद्वे-  
देति विषये वुन् ॥

चङ्क्रमणः—'जुचङ्क्रम्य' इति युच् ॥

न क्रामतीति नक्रः—'डोऽन्यत्रापि दृश्यते' इति डः ।  
'नभ्राणनपात्रवेदानासत्यानमुचिनकुलनखनपुंसकनक्षत्रन्क्रानाकेषु प्रकृत्या'  
इति निपातनात्रजो नलोपाभावः ॥

क्रिमिः—'क्रमिगमिनमिस्थम्भामच इच्च' इतीन्प्रत्यये अकारस्ये-  
कारः ॥

क्रिमिणः—'लोमादिषामादिपिच्छादिभ्यः शनेलचः' इति पा-  
मादिपाठान्मत्वर्थीयो नः ॥

यज्ञनारायणार्येण प्रक्रियेयं प्रपञ्चिता ।

अस्या निशेषतस्सन्तु बोद्धारो भाग्यपारगाः ॥

अणादय उदात्ता उदात्तेतः ॥

\* —त्मनेपदविषयत्वादित्येके.

अय वय पय मय चय तय णय गतौ ॥ ४६७-४७३ ॥

इत आरभ्य रेवत्यन्ता उदात्ता अनुदात्तेतः ॥

अयते । अयाञ्चक्रे—‘ दयायासश्च ’ इत्याम् ॥

अयिता । अयिष्यते । अयताम् । आयत । अयेत ।

अशिषि—अयिषीष्ट । आयिष्यत ॥

अभ्य लुङ्लिटोर्ध्वमि—‘ विभाषेष्टः ’ इति मूर्धन्यविकल्प उदाहार्यः । एवमन्येष्वपि यान्तेषु ॥

अयिष्यते ॥

अययति । मा भवानयियत् ॥

आयः, अयः—घञचौ ॥

चलनार्थत्वेऽपि नास्य युजस्ति ‘ नय ’ इति यान्तानां तन्निषेधात् । तेन अयिता इति सामान्यस्तृन् भवति ॥

प्लायते—‘ उपसर्गस्यायतौ ’ इति उपसर्गस्थस्य रेफस्यायति-परत्वाल्लत्वम् । ननु एकादेशस्य स्थानिवत्त्वात् रेफस्य अयतिः परो न भवति ; सत्यम्, ‘ येन नाव्यवधानं तेन व्यवहिते वचनप्रमाण्यात् ’ इत्येकेन वर्णेन व्यवधानमाश्रयिष्यते । न चास्ति ‘ पूर्वत्रासिद्धे न स्थानिवत् ’ इति, ‘ तस्य दोषसंयोगादिलोपलत्वणत्वेषु ’ इति तस्य सापवादत्वात्, एवं च प्लययत इत्यत्रापि लृत्वं भवति । न चानन्तरो निर्दुरो रेफोऽवकाश इति वाच्यम्, तर्हि लाघवाद्ये तावेवोपाददीत । येषान्तूपसर्गविशेषणमयतिग्रहणं अयतिपरस्योपसर्गस्य यो रेफः इति तेषां नैवास्य चोद्यस्यावसरः किं तु प्रत्यय इत्यत्रापि लृत्वं स्यात्, भवितव्यमेवेति तेषामेव केचित् ।

अपरे तु — प्रतिपूर्वस्यायतेनैव प्रयोग इति । तेषां प्रत्ययशब्दः प्रतिपूर्वादिणोऽचि । प्रत्ययितशब्दोऽप्यस्मादेव तारकादित्वादितचि ॥

निरयते दुरयते इति प्रयोगस्सान्तयोर्द्रष्टव्यः न ह्यत्र लत्वप्रसङ्गः 'ससजुषाः' इत्यस्यासिद्धत्वात् ॥

वयते ॥ ववये — वादित्वन्नैत्वाभ्यासलोपौ ॥ वयितेत्यादि पूर्ववत् ॥

विवयिषते । वावय्यते । वावयीति । वावति । वावतः । वावयति । वावयिषि । वावसि । वावथ । वावथः । वावयीमि । वावामि । वावावः । वावामः वलि यलोपः । यजादौ तु कृते यलोपे 'अतो दीर्घो यजि' इति दीर्घः । शौ यलोपात्पूर्वं नित्यत्वादद्वावे वलपरत्वाभावाद्यलोपाभावः । लोटि सेर्हिभावात् परत्वात्पूर्वं वलि लोपे तदनन्तरं हिरादेशः । तस्य च 'अतो हेः' इति लुकि वावा इति भवति । पूर्वं तु हिभावे तमाश्रित्य वलि लोपे सन्निपतपरिभाषया हेर्लुङ्ग्न स्यात् । उत्तमे तु नित्यत्वादाटि यलोपाप्रसङ्गात् वावयानि इत्यादि भवति । लङि तिप्सिपोः परमपि ङल्ङ्यादिलोपं यलोपो बाधत इति अवावत्, अवाव, इति भवति । इदं च व्योर्वलि लोप इत्यनुवादपूर्वं विधेये निर्देश्ये तस्य पूर्वनिर्देशेन विध्यन्तगङ्गलीयस्त्वज्ञापनादवगम्यते ॥

यत्तु — तत्र वृत्तावुक्तम् — पूर्वनिर्देशस्य फलं वेरपृक्तलोपात्पूर्वं वलि लोप इति, तद्विध्यन्तरोपलक्षणम् । आहुश्चैवं तत्र व्याख्यातारः । यद्वा — प्रकृतिविशेषं प्रत्ययविशेषं चापेक्षमाणाङ्गल्ङ्यादिलोपात् वर्णमात्रापेक्षत्वादन्तरङ्गो वलि लोप इति पूर्वमेव असावत्र प्रवर्तिष्यते ॥

पयते । पेये । पयिता ॥

मयते । मेये । मयिता ॥

चयते । चेये । चयिता ॥

तयते । तेये । तयिता ॥

नयते । नेये । नयिता इत्यादि । चयिवत् ॥

नयतेर्णोपदेशत्वात् प्रणयत इति णत्वं भवति ॥

अत्र षयीति मूर्धन्योष्मादिरपि कचित् कोशे पठ्यते । मैत्रे-  
यादिभिस्तु न पठ्यते ॥

वयादीनामप्ययिवत् 'नयः' इति युञ्जिषेधात् तच्छीलादौ  
तृनेव ॥

णय रक्षणे च इति मैत्रेयः । तय णयेत्येके ॥

अयादीनां कौ वलि लोपे तुकि अत्, वत्, इत्यादि  
भवति । अतो लोपस्तु न भवति, आर्धधातुकोपदेशे यदका-  
रान्तं तस्य तद्विधानात् ॥

दय दानगतिरक्षणहिंसादानेषु ॥ ४७४ ॥

सर्पिषो दयते । सर्पिर्दयते—'अधीगर्थदयेशां कर्मणि' इति  
कर्मणि शेषे षष्ठी । अशेषे तु द्वितीयैव ॥

दयाञ्चक्रे—'दयायासश्च' इत्याम् ॥

दयितेत्यादि । वयिवत् ॥

दयालुः—'स्पृहिगृहिषतिदयिनिद्रातन्द्राश्रद्धाभ्य आलुच्' इति  
ताच्छीलिक आलुच् ॥

दया—दयतिः भिदादिषु द्रष्टव्यः ॥



रय गतौ ॥ ४७५ ॥

रयते इत्यादि । वयिवत् ॥

रायः घञ् ॥

रयः तु रीडः ॥\*

ऊयी तन्तुसन्ताने ॥ ४७६ ॥

ऊयते । ऊयाञ्चके— ' इजादेश्च गुरुमतः ' इत्याम् ॥

ऊयितेत्यादि ॥

ऊयिषिषते । ऊययति । मा भवानूयियत्—द्विवचना-  
त्पूर्वमुपधाह्रस्वत्वमित्युक्तम् ॥

ऊयित्वा ।

ऊतः । ऊतवात्—ईदिस्त्वान्निष्ठायाममनिट्त्वम् ॥

ऊतिः—बाहुलकात् क्तिन् । ' ऊतियूति ' इति निपातनमवतेः  
क्तिनि उदात्तार्थमिति वृत्तावुक्तम् ॥

पूयी विशरणे दुर्गन्धे च ॥ ४७७ ॥

पूयते । पुपूये । पूयितेत्यादि ॥

पुपूयिषते । पोपूय्यते । पोपूयीति । पोपोति । पोपूतः  
इत्यादि वयतिवत् ॥

तसादौ ङित्त्वान्न गुणः ॥

पूययति ॥ अपूपूयत् ।

पूयित्वा । पूतः । पूतवान्—ईदिस्त्वात् निष्ठायामनिट्त्वम् ॥

पूतिः— 'गन्धस्येदुत्पति' इत्यादिनिर्देशात् क्तिन् ॥

पूयः\*— पचाद्यच् ॥

कनूयी शब्दे उन्दने च ॥ ४७८ ॥

कनूयते । चुकनूये । कनूयितेत्यादि पूयतिवत् ॥

कनोपयति— 'आर्तिह्रीवलीरीकनूयीक्ष्माययातां पुङ्णौ' इति पुकि यलोपे 'पुगन्तलघूपधस्य च' इति गुणः ॥

अचुकनुपत्—कृतेऽपि गुणे 'णौ चङि' इति ह्रस्वः ।

क्रयीति सानुबन्धकनिर्देशात् यङ्लुकि चोक्नूयीतीति भवति ॥

चेलकनोपं वृष्टो देवः— 'चेले कनोपेः' इति ण्यन्तादस्मात्कर्मणि चेल उपपदे वर्षप्रमाणे गम्यमाने णमुल् । यावता वर्षेण चेलं क्लिद्यति तावद्वृष्ट इत्यर्थः ॥

चेल इत्यर्थग्रहणमिति वस्त्रकनोपमित्याद्यपि भवति । अस्यापीदित्वात्रिष्टायामनिट्त्वम् ॥

क्ष्मायी विधूने ॥ ४७९ ॥

क्ष्मायते । चक्ष्माये क्ष्मायितेत्यादि ॥

चिक्ष्मायिषते । चाक्ष्माय्यते । चाक्ष्मायीति, चाक्ष्माति ।

तसादौ षिङिति सार्वधातुके 'आभ्यस्तयोरातः' 'ई ह्रत्यघोः' इति लोप ईत्वं च—चाक्ष्मीत इत्यादि ॥

लोटि तातङ्पक्षे तस्य ङिच्वात् चाक्ष्मीतात् इति भवति । हेरप्यपिच्वात् ङिच्वात् चाक्ष्मीहि ॥

लङि — नित्यत्वात् यलोपात्पूर्वं 'सिजभ्यस्त' इति जुस्भावो भवति । अचाक्षमायीत् । अचाक्षमीनाम् । अचाक्षमायुरित्यादि ॥

क्षमापयति । अचिक्षमापत् । 'अर्तिही' इत्यादिना पुक् ॥

अस्यापि सानुबन्धकस्य निर्देशात् यङ्लुकि—चाक्षमाययतीति ॥

ईदिस्वान्निष्ठायां क्षमातः क्षमातवान् ॥

स्फायी ओ प्यायी वृद्धौ ॥ ४८०-४८१ ॥

स्फायते । पस्फाये—अभ्यासे 'शर्पूर्वाः स्वयः' इति स्वयः शेषः ॥

स्फायितेत्यादि क्षमायिवत् ॥

णौ 'स्फायो वः' इति यकारस्य वकारे स्फावयति । अपिस्फवत् इति भवति ॥

स्फीतः स्फीतवान् — 'स्फायः स्फी निष्ठायाम्' इति स्फीभावः ॥

वस्त्वस्फीभावौ प्रकृतिग्रहणन्यायेन यङ्लुक्पि भवत इति पास्फावयति । स्फीतः स्फीतवान् इति भवति ॥

स्फायत इति स्फाः—किपि वलि लोपः । अयं वेरपृक्त-लोपात्पूर्वं भवतीति वयतौ प्रतिपादितम् ॥

स्फाश्च तदण्डं च स्फाण्डम् । एवम्—स्फान्त्रम् । वृद्धाण्डान्त्रे उच्येते ॥

स्फारः स्फायितश्चि इत्यादिना रक् ॥

प्यायते । पिप्ये । पिप्याते । पिप्यिरे । पिप्यिषे । पिप्याथे पिप्यिध्वे । पिप्यिवहे—परत्वात् 'लिङ्यङोश्च' इति प्यायः पीभावे पुनःप्रसङ्गविज्ञानात्पिशब्दस्य द्विवचने 'एरनेकाचः' इत्य-

जादौ यण् ॥

प्यायितेत्यादि पूर्ववत् ॥

लुङि 'दीपजनबुधपूरितायिप्यायिभ्योऽन्तरस्याम्' । इति कर्तरि  
तशब्दे वा चिणि—अप्यायि, अप्यायिष्ठेति भवति ॥

यङि लिङ्वत् पीभावे पेपीयते इत्यादि ॥

यङ्लुकि तु—पाप्याति । पाप्यातः\* इत्यादि पूर्ववत् ॥

पीनः । पीनवान्—'प्यायः पी निष्ठायाम्' इति वा पीभावः ॥

इयं च व्यवस्थितविभाधेति अनुपसृष्टे नित्यम् । उपसृष्टे तु नैव ।  
आप्यानः प्रप्यानश्चन्द्रमा इति । आङ्पूर्वादिन्धूधसोर्मवत्येव—आपी-  
नमन्धुः । आपीनमूयः इति । 'ओदितश्च' इति निष्ठान्तवम् ॥

ईदित्वं पीभावाभावे निष्ठाया इणिवृत्त्यर्थम् ।

ओदितोऽनन्नराया निष्ठाया नत्वार्थमिदमोदिस्त्वम् ॥

कृते पीभावे स्वगन्तत्वात् 'अनिट्स्वरान्तः' इत्यनिट्त्वे सावकाश-  
मिति पीभावाभाव इणिवृत्तेर्न ज्ञापकः । स्फायेस्त्वीदिस्त्वे स्फीभावस्य  
नित्यत्वात् स्वरान्तत्वादनिट्त्वे सिद्धे अनुदात्तेस्त्वमात्रं फलम् । न च  
सत्यपीटि सवर्णदीर्घत्वेनेदमेव रूपमिति मन्तव्यम् । परत्वादियङ्प्रसङ्गात् ॥

तायृ सन्तानपालनयोः ॥ ४८२ ॥

सन्तानः प्रबन्धः । तायते । तताये । तायितेत्यादि पूर्ववत् ॥

लुङि—'दीपजन' इत्यादिना कर्तरि तशब्दे वा चिणि—अतायि,  
अतायिष्ठ, इति भवति ॥



ऋदित्वात् णौ चङ्युपधाया ह्रस्वाभावात् अततायत् ॥

अनीदित्वात् निष्ठायाम्—तायितः । तायितवान् ॥

शल चलनसंवरणयोः ॥ ४८३ ॥

शलते । शेले । शलिता । शलिष्यते । शलताम् । अशलत ।  
शलेत । आशिषि—शलिषीष्ट । अशलिष्ट । शिशलिषते । शाशल्यते ।  
शाशलीति, शाशलित ॥

लङि तिप्सिपोः हल्ङ्यादिलोपः—अशाशल ॥

शालयति । अशीशलत् ॥

शलित्वा । शलितः ॥

शलमः—‘कृगृसृशलिभ्योऽभच्’ ॥

शलकम्—‘इणिभकापाशलि’ इति कन् ॥

शलाका—‘शलपतिपटिभ्योनिन्’ इत्याकः ॥

शालूकः—‘शलमण्डिभ्यामूकण् इत्यूकण् ॥

शललम्—‘कलतृषश्च’ इत्यत्र प्रत्ययस्य पूर्वनिर्देशस्य धात्वन्तरा-  
दप्ययं भवतीति सूचनार्थत्वात् कुण्डलादिवत् कलः प्रत्ययः ॥

शलली—पिप्पल्यादित्वात् ङीष् । जातिलक्षणो वा ॥

शालालुः—गन्धद्रव्यविशेषः । शालालुः पण्यं व्यवहार्यमस्य  
शलालुकः । ‘शलालुनोऽन्यतरस्याम्’ इति प्रथमान्तादस्य पण्यमित्यर्थे  
ष्ठन् । पित्वात् स्त्रियाम्—शलालुकी ॥

अन्यतरस्यां ग्रहणात् ‘प्राग्वहतेष्ठक्’ इति ठकि, ‘किति च’  
इत्यादिवृद्धौ—शलालुकः । उभयोरपि ठशब्दयोरुगन्तात्परत्वात्

‘इसुसुक्तान्तात्कः’ इति कादेशः । अत एव ‘शलालुनः’ इति निर्देशात्  
आलुप्रत्ययः ॥

शालेति शालतावुक्तम् । अयं गत्यर्थो ज्वलादौ परस्मैपदी ॥

वल वल्ल संवरणे सश्वरणे च ॥ ४८४-४८५ ॥

वलते । ववले । वलितेत्यादि शलिवत् ॥

णौ घटादित्वात् वलयति, इति ॥

वालः—‘हलश्च’ करणे घञ् ॥

वारः—‘वालमूल’ इत्यादिना पक्षे रः ॥

बलिः, वली—इन्नन्तात् ‘कृदिकारादक्तिनः’ इति वा ङीष् ॥

बलिनः—पामादित्वात् मत्वर्थे नः ॥

बलिभः—‘तुन्दिबलिवटेर्भः’ इति भः । अयमपि मत्वर्थीयः ॥

बलिः—‘वलेर्बलं चाहिरण्ये’ इतीन्प्रत्यये बलादेशः ॥

बलमी—बाहुलकादभचि पिप्पल्यादिदर्शनात् ङीष् ॥

बलयः—‘बलिमलितनिभ्यः कयन्’ इति कयन् ॥

बलुगुः—‘वलेर्गुक्च’ इति उप्रत्ययो गुगागमश्च ॥

बलाकः—‘बलाकादयश्च’ इत्याकन्नन्तो निपातितः ॥

बलाकाया अपत्यम् बालाकिः—‘बाह्वादिभ्यश्च’ इतीन्प्रत्ययः ।

अत्रैव पाठात् जातिलक्षणं ङीष् बाधित्वा टाप् ‘अजादित्वाद्वा ॥

बलाका अस्य सन्तीति बलाकी—‘व्रीह्यादिभ्यश्च’ इति मत्वर्थे  
इनिः ॥

बलीकम्—नीत्रम् । ‘अलीकादयश्च’ इतीकन् ॥

वरुमीकम् । बाहुलकात् मुडागमः ॥

वरुलते । ववरुले । वल्लितेत्यादि ॥

यङ्लुकि लङि तिप्पिपोर्हलङ्यादिलोपे संयोगान्तलोपे च—

अवावरु ॥

वरुलभः—‘ रासिवल्लिभ्या च ’ इत्यभच् ॥

वरुली—बाहुलकादरप्रत्यये पिप्पल्ल्यादिदर्शनात् ङीष् ॥

वल्लिः, वरुली—इनि कृदिकारत्वाद्वा ङीष् ॥

वरुल्लरम्—शुष्कमांसम् । ‘ खर्जपिञ्जादिभ्यः ऊरोलचौ ’ इति

ऊरः ॥

मल मल्ल धारणे ॥ ४८६-४८७ ॥

मलते । मेले । मलिता ॥

मल्लते इत्यादि पूर्ववत् ॥

माला—‘ अकर्तरि च कारके ’ इति कर्मणी घञ् । ‘ लस्य ’ इत्यत्र भाष्यकैयटयोः माङोऽयं लप्रत्यय उक्तः ॥

माली—व्रीह्यादित्वादिनिः ॥

मालभारी—‘ इष्टकेषीकामालानां चित्तूलभारिषु ’ इति यथा-सङ्ख्यात् मालाया भारिण्युत्तरपदे ह्रस्वः । केचित्तु—तत्र हारीति पठन्ति ॥

माल्यम्—‘ ऋहलोर्ण्यत् ’ ॥

मलयः—‘ वलिमलि ’ इति कयन् ॥

मलते शरीरं धारयतीति मलम्—अच् । मृजेर्वा\*व्युत्पादयिष्यते ॥

\* मदेर्या ।

मलिनः, मलीमसः—‘ ज्योत्स्नातमिस्राशृङ्गिणोर्जस्विन्नूर्जस्वलगोमिन्म-  
लिनमलीमसाः ’ इतीजीमसजन्तौ मत्वर्थे निपातितौ ॥

केन मल्यत इति कमलम् । ‘ घञर्थे कविधानम् ’ इति कः ।  
‘ कर्तृकरणे कृता ’ इति समासः । कमेर्वा कलप्रत्यये व्युत्पादनीयः ॥

आमलकी—‘ क्वुन् शिल्पसंज्ञयोरपूर्वस्यापि ’ इति क्वुने गौरादि-  
त्वात् ङीष् ॥

मल्लः—अच्प्रत्ययः ॥

मल्लिका—‘ संज्ञायाम् ’ इति स्त्रियां ण्वुल् ॥

मल्लकः—क्वुन् ॥

मलं मल्लते धारयतीति मलमल्लं कौपीनम् ॥

भल भल्ल परिभषणहिंसादानेषु ॥ ४८८-४८९ ॥

भलते । भल्लते । इत्यादि ॥

भालः—‘ अकर्तरि च कारके ’ इति घञ् । भां दीप्ति  
लातीति वा भालः ॥

भल्लकः—श्वापदः—‘ उल्लाकादयश्च ’ इति ऊकान्तो निपातितः ।  
भल्लकोप्युल्लादिः ॥

भल्लघते हिंस्यतेऽनेनेति भल्लः—‘ पुंसि संज्ञायाम् ’ इति घः ।  
‘ हलश्च ’ इति घञ् वा ॥

भल्ली—‘ जातेरस्त्रीविषयादयोपघाते ’ इति ङीष् । अयमाभण्डने  
चुरादिः ॥



कल शब्दसङ्ख्यानयोः ॥ ४९० ॥

कलत इत्यादि ॥

कालः—‘ अकर्तरि च कारके ’ इति घञ् ॥

काले भवं काल्यम्—‘ दिगादिभ्यो यत् ’ इति सप्तम्यन्ताद्भवार्थे यत् ॥

कालः प्राप्नोऽस्य काल्य उत्सवः । ‘ कालाद्यत् ’ इति प्रथमान्तादस्य प्राप्तमित्यर्थे यत् ॥

अनित्यो वर्णः कालेन रक्तो वा कालिकः । ‘ कालाच्च ’ इति अनित्ये वर्णे रक्ते च वर्तमानात् कन् ॥

काली—‘ जानपद ’ इत्यादिना वर्णे ङीष् ॥

अन्यत्र—काला ॥

कालिका—संज्ञायां कनि ‘ केऽणः ’ इति ह्रस्वः ॥

कालिरुम्—‘ सलिकलि ’ इति इलच् ॥

कलमः—कृगृसृशलिकलि ’ इत्यमच् ॥

कलिः—इतीन्प्रत्ययः ॥

कलिना दृष्टं साम काल्यम्—‘ कलेर्दक् ’ इति तृतीयान्तात् दृष्टं सामेत्यर्थे ढक् । ‘ आयनेय ’ इत्यादिनेयादेशः । सर्वत्र ‘ अग्निकलिभ्यां ढग्वक्तव्यः ’ इत्युक्तत्वात् सर्वेष्वर्थेष्वयं ढग्वभवति ॥

कलिका—संज्ञायां कुन्प्रत्ययः ॥

कलिं गृह्णाति कलयति—‘ मुण्डमिश्र ’ इत्यादिना गृह्णात्यर्थे णिचि णाविष्टवदिति टिलोपः । अत्र हलिकल्योरदन्तत्वनिपातनं सन्वद्धावप्रतिषेधार्थमिति णिसन्नियोगेनेकारस्याकारविधानाद्ग्लोपित्वाच्च

ह्रस्वभावात्\* अचकलत् इति भवति । अत्र यद्यपीकारोप्य-  
गेव तथाऽपि तस्य टेरिति लोपात्परत्वाद्वृद्धौ ऐकारे तस्य चाया-  
देशात्पूर्वं परत्वादिलोपे अङ्गमग्लोपि न स्यात् , कृते त्वत्वे वृद्धौ  
कृतायामप्यङ्गमग्लोप्येव ॥

ननु च वृद्धावात्वे पुकि च तत्सहितस्य टिलोपेन भाव्य-  
मित्यनग्लोपित्वात् कथमग्लोप्यङ्गं ; नैष दोषः । तत्राग्लोपिग्रह-  
णस्य समुदायार्थत्वात् । अन्यथा मालामारयत् अममालत्  
इत्यादौ कवलस्याप्यको लोपे 'अचः परस्मिन्' इति तस्य स्थानिवत्त्वात्  
अभ्यासस्य चङ्परिणिरकत्वाभावादेव सन्वद्धावो न भविष्यतीति  
किमग्लोपिग्रहणेन । न च मन्तव्यं सर्वत्राभ्यासस्य चङ्परिणि-  
परत्वायोगात् व्यवधानेन भाव्यमेवेत्यको प्राप्तेन स्थानिवद्धावेन  
व्यवधानेऽपि तदिति तत्रैव निषेधार्थमेतदस्त्विति । 'येन नाव्यवधानं  
तेन व्यवहितेऽपि वचनप्रामाण्यात्' इति न्यायेन अवर्जनीयोत्त-  
रव्यञ्जनव्यवधानस्यैवाश्रयणं युक्तम् ॥

अयं क्षेपे चुगदिः । गतिसङ्ख्यानयोः कथादिः ॥

कल्ल अव्यक्ते शब्दे ॥ ४९१ ॥

कल्लते इत्यादि ॥

कल्लोलः—किशोरदित्वादीरप्रत्ययः । कपिलकादित्वाल्लत्वम् ॥

अशब्द इति स्वामी, अशब्दस्तूष्णीभावा इति च ॥

तेवृ देवृ देवने ॥ ४९२-४९३ ॥

तेवते । तितेवे । तेविना । तेविष्यते । तेवताम् ।

\* अग्लोपित्वाच्चङि सन्वद्धभावात् ।

अतेवत । तेवेत । तेविषीष्ट । अतेविष्ट । अतेविष्यत ।  
इत्यादि ॥

तितेविषते । तेतेव्यते ॥

तेवयति । अतितेवत्—ऋदिस्वान्नोपधाह्रस्वः ॥

वकारान्तानामूङ्भाविनां भाषायां यङ्लुङ्नास्ति. 'छ्वोश्शूट्' इत्यत्र किङ्द्रूहणानुवृत्त्यननुवृत्तौ प्रस्तुत्य—'तत्र त्वेनावानेव विशेषः । अनुवर्तमाने किङ्द्रूहणे-छः षत्वं वक्तव्यम्' इति भाष्ये उक्तत्वात् । छः षत्वमित्यकिङ्कति झलादौ षत्वार्थं व्रश्चभ्रस्जेत्यत्र छग्रहणं कर्तव्यम् । किङ्कदधिकाराभावे तु झलादिमात्रे छः षत्वं शकारान्तत्वादेव सिद्ध्यतीत्यर्थः । यदि च वकारान्तानामपि यङ्लुक्स्यात्त्रापि किङ्द्रूहणानुवृत्तौ ऊठा न भाव्यमन्यदा तु भाव्यमिति विशेषस्य विद्यमानत्वात् 'तत्र त्वेतावान् विशेषः' इत्यादि भाष्यं कथं सङ्गच्छेत । स्पष्टं चैतत्तत्र कैयटे ॥

देवते—इत्यादि पूर्ववत् ॥

आदेवकः—'देविकृशोश्चोपसर्गे' इति तच्छीलादौ वुन् ॥

देवरः—'अतिक्वामिचमिभ्रमिदेविपाशिभ्यश्च' इत्यरः ॥

देवलः—'कपिलकादीनां संज्ञाछन्दसोः' इति वा लत्वम् । यद्वा—देवान् लाति आदत्ते इति देवलः—अनयोः किपि वल्लोपात्परत्वात् छ्वोः शूङित्यूठ्ययादेशे तयूः दयूः इति भवति । एवमन्यत्रापि वकारान्तेषु ॥

दिवीति प्रीणनार्थोऽग्रे परस्मैपदी । दिवु इति क्रीडार्थो दिवादिः । परिपूजनार्थश्चुरादिः ॥

पेवृ रेवृ ग्लेवृ पेवृ मेवृ म्लेवृ सेवने ॥ ४९४-४९९ ॥

खेवृ प्लेवृ इत्यप्येके इति मैत्रेयः ॥

सेवते । सिषेवे । सेवितेत्यादि ॥

सिसेविषते—‘स्तौतिप्योरेव’ इत्यषट्त्वम् ॥

सेषेव्यते । सेवयति । असिषेवत् । एषां सर्वेषामृदित्वात्  
‘णौ चङि’ इति न ह्रस्वः ॥

परिषेवते—‘परिनिविभ्यः सेवसितसयसिबुसहसुट्स्तुस्वञ्जाम्’  
इति षत्वं ‘सात्पदाद्योः’ इति निषेधापवादः । ‘प्राक्सितादङ्ग्यवायेऽपि’  
इति वचनात् पर्यषेवतेत्यादावपि भवति ॥

परिषेविषते इत्यत्र षणीति नियमः स्यादिष्वभ्यासेन  
चाभ्यासस्य इत्यनेन बाध्यते । एवं निविभ्यामप्युदाहार्यम् ।

सेवित्वा । सेवितः ॥

क्विवि—सयू ॥

अत्र मैत्रेयादयो दन्त्यादिमपि पठन्ति । तथा ‘परिनिविभ्यः  
सेव’ इत्यत्र न्यासेऽपि षोपदेशस्य सात्पदाद्योरिति निषेधे प्राप्ते अपरस्य  
त्वप्राप्त एवेति । तदिदं षोपदेशलक्षणपर्युदासे ‘स्त्यासेक्सृवर्ज’ इति  
स्त्यायतिवत् अनुपादानाद्वाप्यकारस्य अनभिमतमिव प्रतीयते । अत एव  
‘परिनिविभ्यः’ इत्यत्र हरदत्तः—सेवेति भूवादिष्वनुदात्तेदित्याह, न तु  
सेवतीति ॥

गेवते । ग्लेवते । प्लेवते । मेवते । म्लेवते । खेवते ।  
प्लेवते ॥



पवृ शेवृ केवृ इत्यपि क्वचित्पठ्यते ॥

रेवृ प्लवगतौ ॥ ५०० ॥

प्लवगतिः प्लुतगतिः । रेवते इत्यादि ॥

रेवा—अचि टाप् ॥

रेवणः—अनुदात्तेत्वाद्वा चलनार्थत्वाद्वा युच् ॥

अत्र मैत्रेयः—प्लव इति धात्वन्तरमाह । तच्चिन्त्यम् । यदि हि स्यात् आप्लावशब्दस्य अस्मात् घञि सिद्धौ तदर्थं ' विभाषाऽङि रूप्लुवोः ' इति प्लुवः पक्षे घञ्जिधानमनर्थकं स्यात् । तथा प्लुङो णौ वृद्ध्यावादेशयोः चङि णौ कृनस्य स्थानिवच्चात् प्लुशब्दस्य द्विरुक्तौ अपुप्लुवत् इति नित्ये प्राप्ते पक्षे अपिप्लवदिति सिद्धयर्थं ' स्रवतिशृणोतिद्रवतिप्रवतिप्लवतिच्यवतीनां वा ' इत्युकारस्येच्चविधानमनर्थकं स्यादिति । सति ह्यस्मिन्ननेनैव अपिप्लवत् इति भविष्यति । अत एव किल अपरितुष्यन् मैत्रेयोऽपि प्लव इत्येक इत्याह ॥

आयादय उदात्ता अनुदात्ततः ।

मव्य बन्धने ॥ ५०१ ॥

एतदादयो वत्यन्ता उदात्ततः ॥

मव्यति । ममव्य । ममव्यिथ । मव्यिता । मव्यिष्यति । मव्यतु । अमव्यत् । मव्येत् । आशिषि—मव्यात् । ' हलो यमां यमि लोपः ' इति वा यलोपः । अमव्यीत्—' नेटि ' इति न वृद्धिः । ' ह्ययन्त ' इति वा ॥

मिमव्यिषति । मामव्यते ॥

अत्र तृजादौ—यदा ‘हलो यमाम्’, इति धातुयकारस्य लोपः तदार्धधातुकमाश्रित्यातो लोपः । ‘यस्य हलः’ इति यङोपि लोपे मामविता इत्यादि । यदा ‘हलो यमाम्’ इति न भवति तदा पूर्ववद्यङो लोपे मामव्यिता इत्यादि । मामव्यिति, मामति । ईडभावे ‘लोपो व्योर्वलि’ इति व्योर्लोपः । मामौतः—यलोपे वकारस्य अङ्गात्परत्वात् वलिलोपापवादत्वात् बाधित्वा ऊठि वृद्धिः । मामव्यति—अद्भावो नित्यत्वाद्वलि लोपं बाधते । मामव्यिषि, मामसि—व्योर्लोपः ॥

मामौढः । मामौथ । मामौवः । यलोपे ऊठि वृद्धिः ॥

मामव्यिमि, मामौमि—अनुनासिकत्वादूठि वृद्धिः ॥ मामौवः व्योर्लोपः । ‘अतो दीर्घो यञि’ इति दीर्घः । मामौमः । मामव्यितु, मामतु, मामतात् । मामौताम् । मामव्यितु । माम, मामतात् । मामौतम् । मामौत । मामव्यानि । मामव्याव । उत्त्वहित्वाभ्यां परत्वात्पूर्वमेव व्योर्लोपे पश्चात् ‘तुह्योः’ इति तातडिते तद्राश्रय ऊठत्र नाशङ्कनीयः, पूर्वमेव वकारस्य लुप्तत्वात् । हेस्तु ‘अतो हेः’ इति लुक् । उत्तमे नित्यत्वात् आटि न व्योर्लोपः । अमामव्यित् । अमामत् । अमामौताम् । अमामव्युः । अमामः । अमामव्यम् । अमामौव । अमामौम । तिप्पिपोर्हल्ङ्यादिलोपात् अन्तरङ्गत्वात् वलिलोपः । झिमिपोः जुस्भावाभावी वलि लोपं नित्यत्वात् बाधते । वसि व्योर्लोपे ‘अतो दीर्घो यञि’ इति दीर्घः । मसि यलोपे अनुनासिकादित्वादूठि वृद्धिः ॥

मव्ययति । अममव्यत् ।

मव्यित्वा । मव्यितः ॥

क्विपि—‘लोपो व्योर्वलि’ इति विधेयस्य लोपस्य पूर्वनिर्देशात्  
वेगपृक्तलोपाद्वलोपस्य बलीयस्त्वस्य ज्ञापनादपृक्तलोपात् पूर्व यका-  
रस्य वलि लोपः वकारस्य त्वपवादेन ऊठा बाधन्न भवातीति  
ऊठवृद्धयोः—मीः ॥

यथा तु भाष्यं तथाऽस्य न यङ्लुगस्ति । तच्च तेवतावुक्तमुप-  
पादितं च ।

अथापि शिष्यबोधाय प्रक्रियेयं प्रपञ्चिता ।

यज्ञनारायणार्येण बुद्धयन्तां भाष्यपारगाः ॥

सूक्ष्म ईक्ष्म ईष्य ईष्यार्थाः ॥ ५०२-५०४ ॥

सूक्ष्मयति । सुषूक्ष्म । सूक्ष्मता । सूक्ष्मिष्यति । सूक्ष्मयतु ।  
असूक्ष्मयत् । सूक्ष्मेत् । आशिषि—सूक्ष्मयत् । असूक्ष्मयत् ।  
असूक्ष्मययत् ॥

सुसूक्ष्मिषति—‘स्तौतिष्योरेव’ इति नियमान्न षत्वम् ॥

सोसूक्ष्मयते—‘हलो यमां’ इति पक्षे यलोपः । अन्यदा तु  
यकारद्वयम् ॥

सोसूक्ष्मयति, सोसूक्ष्मि । बहूनां समवाये द्वयोरपि संयो-  
गसंज्ञायास्स्थितत्वात् ‘स्कोः’ इति कलोपः ॥

लङि तिप्सिपोर्द्विलङ्घ्यादिलोपे पदान्तसंयोगादित्वात् कलोपे  
जश्त्वचत्त्वयोः—असोसू ई, असोसू ई । सर्वत्र यकारस्य वलि  
लोपः ॥

सूक्ष्मयति । असूक्ष्मयत् ॥

सूक्ष्म आदर इत्यग्रे ॥

ईक्ष्यति । ईक्ष्याञ्चकार । ईक्ष्यता । ईक्ष्यिष्यति । ईक्ष्यतु ।  
ऐक्ष्यत् । ईक्ष्येत् । ईक्ष्यात् । ऐक्षीत् । ऐक्षिष्यत् ॥

ईचिक्क्षिषति । ' न न्द्राः ' रेफवर्जस्य द्विर्वचने हलादिशेषे  
चत्वंम् ॥

ईक्ष्ययति ऐचिक्क्ष्यत् ॥

ईर्ष्यति । ईर्ष्याञ्चकार । ईर्ष्यितेत्यादि ।

सनि ' ईर्ष्यतेः तृतीयस्य द्वे भवतः इति वक्तव्यम् ' इत्यत्र वृत्तौ  
' कस्य तृतीयस्य ? केचिदाहुर्व्यञ्जनस्य । अपरे पुनराहुः तृतीयस्यैकाच  
इति व्याचक्षते ' इति । तत्र तृतीयस्य व्यञ्जनस्येति पक्षे यकारादे-  
द्वितीयस्यैकाचो द्विर्वचने ईर्ष्यिषिषति । पक्षान्तरे तु तृतीयस्यैकाचः सन  
एव द्विर्वचने ईर्ष्यिषिषति इति भवति ॥

ईर्ष्ययति । ऐर्षिष्यत् ।

ईर्ष्या—' गुरोश्च हलः ' इत्यकारप्रत्ययः ।

एषामीर्ष्यार्थत्वात् ' कुभद्रुह ' इति कोपविषयस्य सम्प्रदानत्वा-  
च्चतुर्थी—देवदत्ताय सूक्ष्यतीत्यादि ॥

क्विपि—बलि लोपेऽपृक्तलोपे च पदान्तसंयोगादित्वात् ' स्कोः '  
इति कलोपे जश्चत्वचत्वंयोः—सूर्ट् । ' रात्सस्य ' इति नियमान्न संयोगा-  
न्तलोपः ॥

एवमीक्ष्यतेरपि ईर्ट् । ईर्ष्यतेरपीदमेव रूपम् ॥

हय गतौ ॥ ५०५ ॥

भक्तिशब्दयोरपीति केचित् । हयति । जहाय । जहयिथ ।  
हयिता ॥



अहयीत्—‘ ह्यन्त ’ इति न वृद्धिः ॥

जिहयिषति । जाहय्यते । जाहयीति, जाहति । जाहतः ।  
जाहयति — अदादेशो बलि लोपान्नित्य इत्युक्तम् । जाहसि । जाहामि—  
बलोपे ‘ अतो दीर्घो यजि ’ इति दीर्घः ॥

हाययति । अजीहयत् ॥

हयित्वा ॥

हयतेः क्वौ बलि लोपे तुकि — हत् हतौ हतः इति भवति अतो  
लोपो नेत्ययतवुक्तम् ॥

हयः ॥

हयी—बडव । गौरादित्वात् ङीष् ॥

शुच्य अभिषवे ॥ ५०६ ॥

अवयवानां शिथिलीकरणं सुरायास्सन्धानं वा अभिषवः । यथा  
‘ सोममभिषुणोति ऋजीषमभिषुणोति ’ इति । सुराप्रकरणे च ‘ सन्धानं  
स्यादभिषवः ’ इति । अभिषवः स्नानमिति चन्द्रः ॥

शुच्यति । शुशुच्य । शुच्यता ॥

शुशुच्यिषति । शोशुच्यते । ‘ हलो यमां ’ इति यलोपपक्षे  
अतो लोपे ‘ यस्य हलः ’ इति चार्धधातुके यशब्दलोपे ‘ न धातुलोप ’ इति  
वाऽल्लोपस्य असिद्धत्वात् स्थानिवत्त्वाद्वा गुणाभावे—शोशुच्यता । यमो  
लोपाभावे तु - शोशुच्यता ॥

शोशुच्यीति, शोशोक्ति — बलि लोपे लघूपधत्वादुणः । यङ्लु-  
कोऽनैमित्तिकत्वात् गुणस्यानार्धधातुकनिमित्तत्वाद्वा ‘ न धातुलोप ’

इति निषेधाभावः । शोशुक्तः । शोशुच्यति । शोशुच्यीषि,  
शोशोक्षि । शोशुच्यीमि, शोशुचिम । शोशुचवः । शोशोक्तु ।  
शोशुग्धि—हेर्धित्वे ' चोः कुः ' इति चकारस्य ककारे ' झलाञ्जश्  
झशि ' इति जश्त्वं गकारः । अशोशुच्युः, इत्यत्र वलिलोपान्नित्य-  
त्वाज्जुस्भावः । इगन्तविषयत्वात् जुसि गुणो न भवति ।  
अशोशुच्यम्—नित्यत्वात् वलि लोपात्पूर्वमम्भावः ॥

शुच्ययति । अशुशुच्यत् ॥

शुच्यित्वा । शुच्यितः ॥

शुक्तिः—इत्यत्र ' तितुत्र ' इत्यनिट्त्वम् ॥

शुभ्य इत्यपि पठन्तीति मैत्रेयः । शुभ्यतीत्यादि ॥

हर्य गतिकान्त्योः ॥ ५०७ ॥

हर्यति । जहर्य । हर्यिता । अहर्यीत्—' नेटि ' इति न  
वृद्धिः ॥

जिहर्यिषति । जाहर्यते—पूर्ववदार्धधातुके यमो यमि लोपे  
यलोपालोपाभ्यां जाहर्ता । अन्यदा जाहर्यिता । इत्यादि ॥

जाहर्यीति, जाहर्ति । जाहर्तः । जाहर्यति । जाहर्षि-  
' शरोऽचि ' अचो रहाभ्यां शरोऽचि न द्वित्वमिति पकारस्य द्वित्वा-  
भावः । जाहर्मि—लोपि जाहर्हि । जाहर्याणि इत्यत्र नित्यत्वात्  
आट् वलि लोपं बाधते ॥

अजाहर्यीत् । ईडभावे वलिलोपहल्ङ्यादिलोपयोः अजहः ।  
अजाहर्ताम् । अजाहर्युः । अजाहर्यम् ।

हर्ययति । अजहर्यत् ॥

हर्यित्वा । हर्यितः ॥

हर्या—स्त्रियामकारः ॥

क्रिपि—वलि लोपे हः ॥

हर्यतो यज्ञः—‘ भृदृशियजिषर्विपच्यमिनमिदृर्येभ्योतच ’ इत्य-  
तच् ॥

अल भूषणपर्याप्तिवारणेषु ॥ ५०८ ॥

अलति । आल । अलिता ॥

मा भवानालीत्—‘ अतो लान्तस्य ’ अकारसमीपरेफलकारा-  
न्ताद्धातोः परस्मैपदपरे सेटि सिचि अतो वृद्धिरिति वृद्धिः ॥

अलिलिषति । आलयति । आलिलत् ॥

अलित्वा । अलितः ॥

अलकम्—संज्ञायां कुन् ॥

अलका—टापि प्रत्ययस्थादितीत्वम् क्षिपकादित्वाच्च भवति ॥

आलिः—‘ इञ् वपादिभ्यः इतीञ् ॥

आली—कृदिकारत्वात् ङीष् ॥

अत्र मैत्रेयः ‘ अकारमनुनासिकं स्वरितमिच्छन्ति ’ इत्याह ।  
तत्र अलते—इत्यादि ॥

जि फला विशरणे ॥ ५०९ ॥

जीत्स्वं तु—जितः क्तः ’ इति वर्तमानकार्थम् ॥

फलति । पफाल । फेलतुः—‘ तृफलभजत्रपश्च ’ इति किति

लिटि थलि च सेष्टेत्वाभ्यासलोपौ । निरनुबन्धकपरिभाषायाः प्रत्यय-  
ग्रहणविषयत्वादस्यापि तत्र ग्रहणम् । न केवलं फल निष्पत्तावित्यस्यैव ।  
अन्ये तु—इयं परिभाषा सार्वत्रिकीति भजत्रपश्चेति चग्रहणेन सानुबन्धकममुं  
समुच्चिन्वन्ति । उभयथा रूपे न विवादः ॥

फलिता इत्यादि । अफालीत् इत्यत्र 'अतो लून्तस्य' इति  
वृद्धिः ॥

पिफलिषति ॥

पम्फुलयते । पम्फुलीति, पम्फुलित । पम्फुलतः । पम्फुलिम्—  
'चरफलोश्च' इति यङि यङ्लुकि अभ्यासस्य नुक् । अत्रापि पूर्ववत्सानु-  
बन्धकस्यास्यापि ग्रहः । 'उत्परस्यातः' इत्यभ्यासात्परस्य चरफलयोरका-  
रस्योत्वम् । तपःकरणं लघूपधगुणनिवृत्त्यर्थम् ॥

फालयति । अपीफलत् ॥

फलम्—अच् ॥

फलित्वा ॥

फुलः—अस्याकर्मकत्वात् कर्तृभावाधिकरणेषु क्ते 'आदितश्च'  
इति निषेधे 'अनुपसर्गात्फुलक्षीबकृशोल्लाघाः' इति निपातनात् निष्ठात-  
कारस्य लत्वम् । अत एव निपातनादुत्वं च । यद्वा—लत्वस्यासिद्ध-  
त्वात् तकारादिप्रत्ययपरत्वात् 'ति च' इत्युत्वम् । 'आदितश्च' इति  
निषेधस्य 'विभाषा भावादिकर्मणोः' इति विकल्पनात् फलितं इत्यपि  
भवति । 'अनुपसर्गात्' इति वचनात् उपसृष्टस्योत्वे लत्वाभावात्  
प्रफुलतं ; इति भवति । समुत्पूर्वत्वे तु 'उत्फुललसम्फुललयोरुपसङ्ख्यानम्'  
इति लत्वम् । क्तवतोरप्येतलत्वमिष्यते इति वृत्तिः । तेन फुल्लवान्



इति भवति ॥

फलुगुः—फलपाटीत्यादिनोप्रत्यये गुगागमः ॥

विवपि—फलतीति फल् ।

फलवाचरतीति 'सर्वप्रातिपदिकेभ्यः' इति विवपि फलो  
धातुत्वे—फलति । पफाल । फेलतुः । फेलुः । पम्फुल्यते ।  
इत्यादि प्रकृतिवत् । प्रत्ययान्तधातुत्वे आम् न भवति, 'कास्यनेकाचः'  
इत्युक्तत्वात् ॥

निष्ठायाम्—फलितम् इति नित्यमिडेव, आदित्त्वाभावात् ॥

मील इमील स्मील क्षमील निमेषणे ॥ ५१०-५१३ ॥

निमेषणं सङ्कोचः । द्वितीयस्तालव्यादिः । तृतीयो दन्त्य दिः ॥

मीलति । मिमील । मीलित । इत्यादि ॥

मिमीलिषति । मेमील्यते । मेमीलीति, मेमीलित ॥

मीलयति । अमीमिलत् । अमिमीलत् । 'भ्राज भास'

इत्यादिना णौ चङ्युपधाया ह्रस्वविकल्पः ॥

श्मीलति । स्मीलति । क्षमीलतीत्यादि ॥

मिल श्लेषणे, इति ह्रस्वोपधस्तुदादौ ॥

पील प्रतिष्टम्भे ॥ ५१४ ॥

प्रतिष्टम्भो रोधनम् । पीलति । पिपील । पीलिता ।

इत्यादि ॥

पीला नाम काचित्—इगुपधलक्षणे कप्रत्यये टाप् ॥

पीलाया अपत्यं पैलः—‘पीलाया वा’ इत्यण् । तदभावे  
‘द्वयचः’ इति ढक् पैलेयः ॥

अणन्तद्वून्यपत्ये वा अत इजि तस्य ‘पैलादिभ्यश्च’ इति लुकि  
पैलः पिता पैलः पुत्रः ॥

पीलुः—‘मृगयवादिभ्यश्च’ इत्युप्रत्ययः ॥

पीलेः पाकः पीलुकुणः—‘तस्य पाकमूले पीलवादिकर्णादिभ्यः  
कुणञ्जाहचौ’ इति षष्ठ्यन्तात् पीलवादेः कर्णादेश्च यथासङ्ख्यम्, पाक-  
मूलयोः कुणञ्जाहचेर्विधानात् अस्मात् कुणप् । ककारस्य ‘लशक्वतद्धिते’  
इति तद्धितत्वात् नेस्त्वम् ॥

णील वर्णे ॥ ५१५ ॥

नीलति । प्रणीलति । निनील । नीलिता । इत्यादि ॥

नीलः—इगुपधलक्षणः कः ॥

नीली—औषधिः, बडवा च । ‘जानपद’ इत्यत्र ‘नीला-  
दोषधौ’ ‘प्राणिनि च’ इति ङीष् । अन्यत्र नीला शाटी । जानपदा-  
भावे च संज्ञायां वेति वचनात् संज्ञायां नीली, नीला, इत्युभयमपि भवति ॥

नील्या रक्तं वस्त्रं नीलम्—‘तेन रक्तं रागात्’ रज्यतेऽनेनेति  
रागः । शुक्लस्य वर्णान्तरापादनमिह रज्ज्वर्थ इति वृत्तिः । राग-  
विशेषवचनात्तृतीयान्तात् रक्तार्थे यथाविहितं प्रत्यय इति अणि प्राप्ते ‘नील्या  
अन्वक्तव्यः’ इत्यण् ॥

णिल गहन इति ह्रस्वोपधस्तुदादौ ॥

शील समाधौ ॥ ५१३ ॥

शीलतीत्यादि ॥

शीलम्—इगुपधलक्षणः कः । घञ् वा ॥

शीले समाधाने भवा प्रवृत्तिः शैली । अणि ङीप् ॥

शील उपधारणे, इति चुरादौ । शिल उञ्छे इति ह्रस्वो-  
पधस्तुदादौ ॥

कील बन्धने ॥ ५१७ ॥

कीलतीत्यादि ॥

कीलः—इगुपधलक्षणः कः । 'हलश्च' इति घञ् वा ॥

कीलकम्—कन् । संज्ञायां कुन्वा ॥

कूल आवरणे ॥ ५१८ ॥

कूलति । इत्यादि ॥

कूलम्—पूर्ववत्कः ॥

शूल रुजायां सङ्घाते च ॥ ५१९ ॥

शूलति ॥

शूलम् ॥

शूले संस्कृतं शूल्यम्—'शूलोखाद्यत्' इति सप्तम्यन्तात्  
संस्कृतमित्यर्थे यत् ॥

शूले पचति शूलाकरोति—शूले प्रोय पचतीत्यर्थः । 'शूला-  
त्पाके' इति कृजा योगे डाच् । डाचि बहुलं द्वे भवतः '

इति द्वित्वं अव्यक्तानुकरणस्य डाजन्तस्य नेष्यते इत्युक्तत्वान्न भवति । ' ऊर्यादिचिबडाचश्च ' इति डाजन्तस्य निपातत्वं गतित्वं च । तत्र निपातत्वे अव्ययत्वात्सोर्लुक् ॥

गतित्वात् शूलाकृत्य इत्यत्र ' कुगतिप्रादयः ' इति समासे वत्वो ल्यप् ॥

अयश्शूलेनान्विच्छति आयश्शूलिकः—' अयश्शूलदण्डाजिनाभ्यां ठक्ठञौ ' इति तृतीयान्तादस्मात् अन्विच्छतीत्यर्थे यथासङ्ख्यं ठक् । अयश्शूलशब्देन क्रूराचार उच्यते ॥

तूल निष्कर्षे ॥ ५२० ॥

निष्कर्षो निष्कोषणम् । तच्चान्तर्गतस्य बहिर्निस्सारणम् ।  
तूलति ॥

तूलम् ॥

तूलैरनुकुष्णाति अनुतूलयति—' सत्यापपाश ' इत्यादिना णिचि टिलोपः । णौ चङि अग्लोपित्वात् अतूलत् ॥

पूल सङ्घाते ॥ ५३१ ॥

पूलति ॥

पूलः ॥

मूल प्रतिष्ठायाम् ॥ ५२२ ॥

मूलति । मुमूल । मूलिता इत्यादि ॥

मूलम् ।

मूले जातो मूलकः—' पूर्वाह्नापराह्नाद्रामूलप्रदोषावस्कराद्गुन् ' इति



तत्र जात इति विषये वुन् । नक्षत्राणोऽपवादः ॥

उत्पाटनीयं मूलमस्येति मूल्यो मुद्रः—‘मूलमस्याबार्हि’ इत्यौ-  
पाधिकात्प्रथमान्तात् मूलादस्येत्यर्थे यत् । आबार्हि, इति बृह  
उद्यमन इत्यस्मात् भावे घञा बार्हिः । सोऽस्यास्तीतीनिः । उद्य-  
मनमिहोत्पाटनम् । ये सुपका मूलोत्पाटनमन्तरेण ग्रहीतुं न श-  
क्यन्ते इति ते एवमुच्यन्ते । मुद्रादिषु मध्यतो ल्यमानेषु कोशा  
अपि ल्येग्रन्निति अवश्यमेषां मूलमुत्पाटनीयम् ॥

मूलेनानाम्यं मूल्यम् लाभाख्यं द्रव्यम्—‘नौबयोधर्मविषमूलमूल-  
सीतातुलाभ्यस्तार्यतुल्यप्राप्यवध्यानाभ्यसमसमितसम्मितेषु’ इति यथा-  
सङ्ख्यं मूलात् आनाम्ये यत् । आनाम्यमभिमवनीयं शेषी-  
क्रियमाणमित्यर्थः । मूलं नाम पटादीनामुत्पत्त्यर्थं वणिग्भिर्विनि-  
युक्तं द्रव्यम् । तेन हि स्वस्मादतिरिक्तं लाभाख्यं द्रव्यं शेषीक्रियते  
आत्मन उपकारकं क्रियते । यतः स्वयं तेन सगुणम् । गुणो  
भागः । इदमेव मूलस्य सभागीकरणं, तत्प्रति मूलस्योपकारकत्वं  
शेषत्वमानाम्यत्वं च ॥

मूलेन समो मूल्यः पटः । उपादानसमानफल इत्यर्थः । अनेनैव  
सूत्रेण तृतीयान्तात् मूलात्समे यत् ॥

न विद्यते मूलमस्याः सा अमूला—‘पाककर्ण’ इत्यादिना प्राप्तं  
डीपं बाधित्वा ‘मूलान्नजः’ इत्यजादिपाठाद्वाप्

शतमूली—‘पाककर्ण’ इत्यादिना डीप् ।

अयं रोहणार्थश्चरादिः ॥

फल निष्पत्तौ ॥ ५२३ ॥

फलतीत्यादि । जिफलावत् ॥

फलितमिति निष्ठायामिडेव ॥

फलतीति फलम् ॥

सम्फला—पाककर्णेति डीपं बाधित्वा 'सम्भस्त्राजिनशण-  
पिण्डेभ्यः फलात्' इति अजादिपाठात् टाप् । भस्त्रफलादयो-  
प्येवम्—'ड्यापोस्संज्ञाछन्दसोर्बहुलम्' इति ह्रस्वः ॥

अल्पं फलं फलिका । ततोऽन्यत्फलम् । फलं च तत्फलिका च  
फलाफलिका 'कृतापकृतादीनामुपसङ्ख्यानम्' इति कर्मधारयः ।  
'अन्येषामपि दृश्यते' इति दीर्घः पूर्वपदस्य । एकमेव फल-  
मवस्थाभेदादल्पत्वमहस्वाभ्यां युज्यते ॥

त्रिफला—अजादिदर्शनाट्टाप् ॥

फलिनः—'फलबर्हाभ्यामिनज्वक्तव्यः' इति मत्वर्थे इनच् ॥

फलकम्—संज्ञायां कन् ॥

निष्पाद्यते कृषिरेनेनेति फालः—'हलश्च' इति करणे घञ् ॥

चुल्ल भावकरणे ॥ ५२४ ॥

भावकरणमभिप्रायाविष्कारः ॥

चुलिः, चुली—इनन्तत्वाद्वा डीष् ॥

फुल्ल विकसने ॥ ५२५ ॥

फुल्लति ॥

फुल्लः—अच् ॥

फुल्लित्वा । फुल्लितः ॥

चिल्ल शैथिल्ये भावकरणे च ॥ ५२६ ॥

चिल्लति । चिल्लः ॥

तिल गतौ इति दुर्गमैत्रेयौ । तिल्लेत्येके ।

तेलति । इत्यादि ॥

तिलः—इगुपधलक्षणः कः ' तिल स्नेहने इति तौडादिकाद्वा ॥

तिलानां भवनं क्षेत्रं तिल्यम् । तैलीनम्—' विभाषा तिल ' इति यत्खजौ ॥

तिलेभ्यो हितं तिल्यम्—' खलयवमाषतिलवृषभ्रह्मणश्च ' इति चतुर्थ्यन्तात् हितार्थे यत् ॥

निष्फलस्तिलः तिलपेजः तिलपिञ्जः—' तिलान्निष्फलादिपिञ्जपेजौ ' इति तौ ॥

तिलकम्—संज्ञायां कुन् ॥

तिल स्नेहने, इति चुगदौ च ॥

बेलृ चेल केल खेल वेळ चलने ॥ ५३७-५३१ ॥

बेलति । इत्यादि ॥

बेला—' गुरोश्च ' इत्यकारः ॥

चेलति । चेलः—पचादौ चेलडिति पाठात्, अच्, टित्त्वं स्त्रियां डीवर्थम् ॥

चिल वसने इत्यस्मात् चेलम् ॥

प्रसङ्गादत्र किञ्चिदुच्यते—कुत्सिता ब्राह्मणी ब्राह्मणिचेली, इति 'कुत्सितानि कुत्सनैः' कुत्साहेतुधर्मवचनैः समानाधिकरणैस्समस्यन्ते इति तत्पुरुषः । 'घरूप' इत्यादिना ह्रस्वः । चेलादयो वृत्तिविषये कुत्सनवचना इति भवतावुक्तम् । तत्र चेलमकुलीनेन तन्तुवायेनोत्पादितं भवति । तत्सादृश्याद्ब्राह्मण्यादिषु वृत्त्या चेलशब्दस्य कुत्सनवचनत्वम् । स्त्रिचेली, स्त्रीचेली वा । वामोरुचेली' वामोरुचेली वा, 'नद्याश्लेषस्यान्यतरस्याम्' इति ह्रस्वविकल्पः । अङी च या नदी ड्यन्तं च यदेकाच्, स शेषः, तस्य घादिषु वा ह्रस्वः इति सूत्रार्थः । अत्र अन्तरेणापि शेषग्रहणं पूर्वसूत्रव्यतिरिक्तविषयत्वे सिद्धे तत्सामर्थ्यात्पूर्वश्रुतड्यन्तानेकाजपेक्षं शेषत्वं बोधयितुम् । तेन यद्यड्यन्तमनेकाच्च ड्यन्तमेकाच तत्रैवायं विकल्प इति, यदभाषितपुंस्कमामलक्यादि यच्च समानायामाकृतौ अभाषितपुंस्कं द्रोण्यादिपूर्वसूत्राविषयं तत्र न भवति । लक्ष्मीचेली । यवागूचेली । इत्यादौ च ड्यन्तनदीत्वेऽपि 'कृन्नद्याः प्रतिषेधः' इत्युक्तत्वान्नायं विधिर्भवति । श्रीचेली इत्यादौ तु नदीग्रहणान्नास्य प्रसङ्गः । नापि पूर्वसूत्रस्य, ड्यन्तानेकाच्त्वाभावात् । विदुषीचेली इत्यादौ—'उगितःपरा या नदी तस्या ह्रस्वविकल्पः । 'विद्वच्छ्रेयसोः पुंवद्भावोऽत्र पक्षे वक्तव्यः' इति वृत्तावुक्तत्वात् विद्वच्चेरी इत्यपि भवति ॥

केलति ॥

केलिः । इन्प्रत्यये केली ॥

अप्रत्ययः । केला ॥

केलयति—'कण्ड्वादिभ्यो यक्' इति स्वार्थे यकि सनाद्यन्तत्वेन घातुत्वे लडादि ॥



खेलति । खेला । अयमपि कण्ड्वादिः ॥

वेल्लति ॥

वेल्लो विषम् । संज्ञायां धञ् ॥

वेल्लयति ॥

वेल्लादीनां पञ्चानामृदित्वात् 'णौ चङि' इति ह्रस्वाभावात्  
अविवेलत्—इति भवति ॥

वेल्लेस्त्वनुपधात्वान्न ह्रस्वप्रसङ्गः ॥

पेल शेल फेल गतौ ॥ ५३२-५३४ ॥

पेलति । अपिपेलत् ॥

पेला—भुक्तसमुज्झितम् ॥

शेलति । अशिशेलत् ॥

अत्र क्वचित्—खल, पेल, श्मेल, इत्यपि त्रयः पठ्यन्ते ॥

तत्र खेलतिः मैत्रेयाद्यनुसारेणाग्रे पठिष्यते । सेलतेस्तु दन्त्यादेः  
पाठः षोपदेशपर्युदासवाक्येऽनुपादानादनार्णः । मूर्धन्यादिस्तु सेलुः  
श्लेष्मातक इत्यादिदर्शनात् ग्राह्यः ॥

खल सञ्चलने ॥ ५३५ ॥

खलति । चखाल । अखालीत् ॥

णौ घटादित्वात् खलयति ॥

खल सञ्चये ॥ ५३६ ॥

खलति चखाल । अखालीत् ॥

खलति पापानि सञ्चिनोतीति खलः—अच् ॥

खल्यते सञ्जीयतेऽत्र धान्यादिकमिति खलम् । ' खनो घ च ' इत्यत्र वृत्तिः—खलं भगः पदं चेति वक्तव्यमिति । अत्र हरदत्तः— घित्करणसामर्थ्यादन्येभ्योऽप्ययं भवति, न हि खनः कश्चिदवयवः कुत्वभागस्ति ॥

खलानां समूहः खल्या—' खलगोरथात् ' इति षष्ठ्यन्तात् समूहे यः ॥

खलिनी—' इनित्रकट्यचश्च ' इति पूर्वत्रैव विषये इत्यादि-विधानादिह यथासङ्ख्यादिनिः । सर्व एते यादयः स्वभावात् स्त्रीविषयाः ॥

खलाय हितम् खलयम्—' खलयव ' इति यत् ॥

यस्मिन्काले खले यवा भवन्ति स कालो खलेयवम् । एवं खलेबुसम् । ' तिष्ठद्गुप्रभृतीनि च ' इत्यव्ययीभावः । तत्र ह्येवं पठ्यते खलेयवादीनि प्रथमान्तानि विभक्त्यन्तरेण न सम्बध्यन्ते अन्यपदार्थे च वर्तन्त इति । तेनैतौ प्रथमान्तावेव । अव्ययीभावत्वात् ' अव्ययीभावश्च ' इति नपुंसकत्वम् ॥

खलन्ति सञ्चलन्ति केशा अस्मादिति खलतिः । अयं च मीमादिषु पाठात् ' मीमादयोऽपादाने ' इत्यपादानविषयः । अत्रैव पाठादेवातिप्रत्ययः । धातूनामनेकार्थत्वात्सञ्चलने वृत्तिः । यद्वा पूर्वस्यैव धातोः मीमादिषु पाठात् सलोपः ॥

खलतः इत्यप्यतचि ' निपातितः । शास्त्रम्, शाठ्यम्, शिरो-मध्यं च ॥

गल अदने ॥ ५३७ ॥

गलति । अगालीत् ॥

गलः—‘गोचरसञ्चर’ इत्यादौ चकारेण पुंसि संज्ञाया घः ।  
गिरतेर्वा ॥

पल गतौ ॥ ५३८ ॥

सलति ॥

सालयति । असीषलत् ॥

सालः—‘अकर्तरि च कारके’ इति संज्ञायां घञ ॥

सलिलम्—‘सलिकलि’ इत्यादिनेलच् ॥

दल विशरणे\* ॥ ५३९ ॥

दलति ॥

णौ घटादित्वात् दलयति ॥

दाडिमम्—दालशब्दात् घञन्तात्, ‘तेन निर्वृत्तं’ इत्यत्र विषये  
‘भावप्रत्ययान्तादिमज्ज्वक्तव्यः’ इतीमच् । डलयोश्चाभेदः ॥

कुं दालतीति कुद्दालः । पृषोदरादिः । अयं घटादावपि ॥

श्वल श्वल आशुगमने ॥ ५४०-५४१ ॥

श्वलति । शश्वाल । अश्वालीत् ॥

शिश्वलिषति । शाश्वल्यते ॥

श्वालयति । अशिश्वलत् ॥

श्वलति । अश्वलत् । अश्वल्लीत्—अत्र अज्ञान्त्यस्य  
लकारस्य अकारसमीपत्वाभावात् ‘अतो लान्तस्य’ इति वृद्धिर्न  
भवति ॥

खोल खोरु गतिप्रतिघाते ॥ ५४२-५४३ ॥

खोलति । चुखोल । खोलिता ॥

खोलयति । अचुखोलत्—ऋदिस्वान्नोपधाह्रस्वः ॥

खोडः—खञ्जः । पचाद्यच् । लङ्योरभेदः ॥

एवं खोरति—इत्यादि ॥

धोरु गतिचातुर्ये ॥ ५४४ ॥

धोरति । धोरिता । अदुधोरत् ॥

धोरितकम्—अश्वानां गतिविशेषः । निष्ठान्तात् संज्ञायाम्  
कन् ॥

त्सर छन्नगतौ ॥ ५४५ ॥

त्सरति । तत्सार । तत्सरतुः । त्सरिता । अत्सारीत्—  
' अतो लान्तस्य ' इति वृद्धिः ॥

तित्सरिषति । तात्सर्यते । तात्सरीति, तात्सर्ति तात्सर्षिः ।  
अतात्सः ॥

त्सरुः—' भृमुशीतृचरित्सरितनिधनिमसृजिभ्य उः ' इत्युप-  
त्ययः ॥

त्सरौ कुशलः त्सरुकः—' आकर्षादिभ्यः कन् ' इति सप्त-  
म्यन्तात्कुशल इत्यर्थे कन् ॥

कमर हूर्छने ॥ ५४६ ॥

कमरति चक्मार । कमरिता । अकमारीत् । इत्यादि  
पूर्ववत् ॥



अभ्र वभ्र मभ्र चर गत्यर्थाः ॥ ५४७-५५० ॥

चरतिर्भक्षणार्थेऽपि । अभ्रति । आनभ्र । अभ्रिता ।

मा भवानभ्रीत्—अङ्गान्त्यस्य रेफस्य अकारसमीपत्वाभावात्  
'अतो लान्तस्य' इति न वृद्धिः ॥

अविभ्रिषति ॥

अभ्रयति । अविभ्रत् ॥

अभ्रयते—इत्यत्र रेफस्य हलः परत्वात् यम्परत्वाच्च, 'हलो यमाम्' इति पाक्षिको लोपो न भवति, तत्र यथासङ्ख्याश्रयणात् । तथा चोत्तरसूत्रे सवर्णग्रहणमर्थवत् । उक्तं च वृत्त्यादौ सवर्णग्रहणस्य फलं 'शिण्ठि' इत्यादौ यथासङ्ख्यनिरासः ॥

अभ्रम्—अच् । भृजो वा व्युत्पादयिष्यते ॥

अभ्रिः—इनन्तः । काष्ठकुद्दालः ॥

अभ्रकम्—संज्ञायां क्वुन् ॥

वभ्रति । ववभ्र । वभ्रिता ।

विवभ्रिषति । वावभ्रयते । उक्तो यलोपाभावः ॥

वावभ्रति । भकाररेफतकारास्संयुज्यन्ते । 'अनचि च' इति भकारस्य पक्षे द्विवचने, 'झलां जश् झशि' इति पूर्वस्य जश्त्वेन वकार-भकाररेफतकाराः द्रष्टव्याः ॥

लङि—तिप्तिपोः हल्ङ्यादिलोपे संयोगान्तलोपे च 'झलां जशोन्ते' इति जश्त्वे च 'वावसान' इति चत्वे अवावब् । अवावप् ॥

एवं मभ्रति । इत्यादि ॥

चरति । चचार । चेरुतुः । चेरुः । चरिता । इत्यादि ।  
अचारीत्—‘ अतो लान्तस्य ’ इति वृद्धिः ॥

चिचरिषति ॥

चञ्चार्यते— लुपसदचर ’ इति भावगर्हायामेव यङ् । ‘ चर-  
फलोश्च ’ इत्यभ्यासस्य नुकि ‘ उत्परस्यातः ’ इत्युत्वे तस्य हरूप-  
ररेफत्वे ‘ हलि च ’ इति दीर्घः । चञ्चुरीति चञ्चर्ति । अत्र  
दीर्घस्य पूर्वत्रासिद्धत्वेन प्राप्नो लघूपधगुणः उदिति तपरकरणसा-  
मर्थ्यान्न भवति तपरत्वं हि विकारान्तरनिवृत्त्यर्थम् । यद्येवं दीर्घोपि  
निवर्तेत इति न मन्तव्यम् । यतस्तपरत्वेन निवृत्तौ प्रसक्ताया-  
मपि दीर्घत्वमसिद्धम् ॥

अचञ्चूः— लङि तिप्सिपोः इल्लङ्यादिलोपे रेफस्य विसर्जनीयः ॥

यदाऽयमुत्पूर्वः सकर्मकस्तदा—‘ उदश्चरस्सकर्मकात् ’ इति तङ्  
गुरुवचनमुच्चरते इति । उत्क्रम्य गच्छतीत्यर्थः ॥

तथा—समुपसृष्टात् ‘ समस्तृतीयायुक्तात् ’ इति तङ् अश्वेन रुञ्चरते  
इति । मम इतीयं षष्ठी । तेन व्यवहितेऽपि भवति अश्वेन  
समुदाचरते इति ॥

चर्यम्—‘ गदमदचर ’ इति भावकर्मणोः यत् । ‘ अनुपसर्गे ’  
इति वचनात्सोपसर्गे—उपचार्यम् । इति ण्यदेव ॥

आचार्यो देशः—‘ चरेराडि चागुरौ ’ इति यत् । गुरौ तु  
आचार्यः इति ण्यदेव ॥

आचार्यस्य स्त्री आचार्यानी—‘ इन्द्रवरुण ’ इत्यादिना ङीष्नुकौ ।  
‘ आचार्यादणत्वं च ’ इति णत्वाभावः ॥

चरतीति चरः—चरडिति पचादिपाठादच् टित् ॥

स्त्रियां चरी ॥

चरस्य गोत्रापत्यं चारायणः । 'नडादिभ्यः फक्' इति षष्ठ्यन्ताद्गोत्रापत्ये फक्, फस्यायनादेशः ॥

चराचरः—'चरिचलिपतिवदीनां वा द्वित्वमच्याक्चाभ्यासस्य' इति अचि पक्षे द्विवचनम्, अभ्यासस्यागागमः । आक् आगमत्व-सामर्थ्यान्न हलादिशेषः, अन्यथा आदेशमेव कुर्यात् । दीर्घोच्चारणसामर्थ्यान्न ह्रस्वः ॥

कल्याणाचारः । कल्याणाचारा । 'शीलिकामि, इत्यादिना कर्मण्युपपदे णः ॥

कुरुषु चरतीति कुरुचरः—'चरेष्ट' इत्यधिकरणे उपपदे टप्रत्ययः । टित्त्वात् स्त्रियां कुरुचरी । भिक्षाचरः—'भिक्षासेनादायेषु च' इति भिक्षादिषूपपदेषु टप्रत्ययः । एवं सेनाचरः आदायचरः इति । अनधिकरणार्थमिदं सूत्रम् ॥

चरिष्णुः—'अलङ्कृञ्' इत्यादिना इष्णुच् ॥

अतिचारी । उपचारी—सम्पृचादिना ताच्छीलिको घिनुण् ॥

ब्रह्म वेदः तदर्थं व्रतं चरतीति ब्रह्मचारी—'सुप्यजातौ' इति णिनिः ॥

समानो ब्रह्मचारी सब्रह्मचारी—'चरणे ब्रह्मचारिणि' इति चरणे गम्यमाने समानस्य सभावः । चरणशब्दः शास्त्राध्यायिषु रूढः ॥

सब्रह्मचारिण इमे साब्रह्मचाराः—'नान्तस्य टिलोपे सब्रह्म-

चारिपीठसार्पिकलापिकौथुमितैतिलिजाजलिलाङ्गलिशिलालिशिखण्डिसूकरसद्मसु-  
पर्वणामुपसङ्गचानम् ' इति टिलोपः ।

चर्यते अनेनेति चरित्रम् — 'अर्तिलधूसूखनसहचर इत्रः ' इति  
इत्रः करणे । प्रज्ञादिपाठात्स्वार्थेऽणि चारित्रम् ॥

गोचरो विषयः सञ्चरो मार्गः — ' गोचरसञ्चर ' इत्यधिकरणे  
करणे च घपत्ययान्तौ निपत्येते । अत्र सञ्चरत्यनेनेति सञ्चरः  
इति वृत्तिः । तत्र सुधाकरः — ' समस्तृतीयायुक्तात् ' इति तङ्  
भाव्यम्, इति ॥

परिचर्या — ' परिचर्यापरिसर्या ' इत्यादिना स्त्रियां भावे शे यक् ॥  
चरितं तदिति चर्म — ' मन् इति मन् । अयं च, ' उणादयो  
बहुलम् ' ' भूनेऽपि दृश्यन्ते ' इति भूते ॥

चर्मण्यस्यां सन्तीति चर्मण्वती नदी । ' आसन्दीवदष्टीवच्च-  
क्रीवत्कक्षीवद्रुमण्वच्चर्मण्वती ' इति मतुपि नलोपाभावो णत्वं च  
संज्ञायां निपात्यते ॥

चर्मी — ' व्रीह्यादिभ्यश्च ' इति मत्वर्थ इनिः । ' नस्तद्धिते '  
इति टिलोपः ॥

चर्मिणोऽपत्यं चार्मिकायणिः — ' वाकिनादीनां कुक्च ' इति फिञ्,  
कुक्चागमः । कुकि नान्तत्वाभावेऽपि ' चर्मवर्मिणोर्नलोपश्च ' इति  
वचनान्नलोपः ॥

सर्वः चर्मणा कृतः सर्वचर्मिणः, सार्वचर्मिणः — ' सर्वचर्मणः  
कृतः खखजौ ' इति कृत इत्यर्थे तृतीयान्तात् अस्मात् खखजौ ।  
सर्वचर्मण इत्यसमर्थः समासः । यतः सर्वशब्दस्य कृत इत्यनेन  
सम्बन्धो वृत्त्यादौ उक्तः ॥



चर्मणः कोशः चर्मः—‘चर्मणः कोश उपसङ्ख्यानम्’ इति  
टिलोपः । अन्यत्र—‘अन्’ इति प्रकृतिभावात् चर्मणं चक्षुः ॥

चारु—‘द्रूसनिजनिचरि’ इत्युण् प्रत्ययः ॥

चरुः—‘भृमृशीतृचरि’ इत्युप्रत्ययः । अयं भीमादित्वादपादाने,  
चरन्त्यस्मादादायेति हि व्युत्पत्तिः ॥

चरकः—क्वुन् ॥

चरकेण प्रोक्तमपि चरकम्—‘तेन प्रोक्तम्’ इत्यणः ‘कठ-  
चरकाल्लुक्’ इति लुक् । चरको नाम वैशम्पायनः । उक्तं च—  
‘कलापिवैशम्पायनान्तेवासिभ्यश्च’ इत्यत्र ‘आलम्बिश्चरकः प्राचां पलिङ्ग-  
कमलावुभौ’ इत्युपादाय चरको नाम वैशम्पायन इति । तत्र अभेद-  
विवक्षया आलम्ब्यादीनामिदं विशेषणम् ॥

चरकाय द्वितं चारकीणम्—‘माणवचरकाभ्यां खजू’ इति ‘तस्मै  
हितम्’ इति विषये खजू ॥

चर सञ्चयने, इति चुरादौ ॥

ष्ठिवु निरसने ॥ ५५१ ॥

‘सुब्धातुष्ठिवुष्पङ्कतीनां प्रतिषेधः’ इति प्रतिषेधः सत्वस्य ॥

अत्र द्वितीयस्थकारष्ठकारो वेति वृत्तिः । आचार्येण शिष्येभ्य  
उभयथा प्रतिपादनात् उभयमपि प्रमाणमिति व्याख्यातारः ॥

ष्ठीवति—‘ष्ठिवुक्कुमुचमां शिति’ इति दीर्घः ॥

तिष्ठेव, तिष्ठिवतुः—अभ्यासे खयः शेषः ॥

ष्ठेविता । ष्ठेविष्यति । ष्ठीवतु । आशिपि—ष्ठीव्यात् ,  
'हलि च' इति दीर्घः । अष्ठेवीत् ॥

तिष्ठेविषति, तुष्ठयूषति—'सनीवन्तर्ध' इति सनः पक्षे इडागमः ।  
तदा च 'हलन्ताच्च' इति सनः कित्वं वलि लोपं बाधित्वा 'छ्वोश्शूट्'  
इति ऊठि यणादेशे द्विर्वचनम् । अत्र वर्णमात्राश्रयत्वेन च अन्तरङ्गे यणि  
कर्तव्ये बाह्यप्रकृतिप्रत्ययत्वाश्रयत्वेन बहिरङ्गस्य ऊठोऽसिद्धत्वं न भवति,  
'नाजानन्तर्ये' इति निषेधात् ॥

तेऽठीव्यते । ष्ठेवयति । अतीष्ठिवत् ॥

ऊङ्भाविनां वकारान्तानां यङ्लुङ् नास्तीति तेवतावुक्तम् ॥

ठकारपक्षे सर्वत्राभ्यासे टकार उदाहार्यः । टिष्ठेव । इत्यादि ॥

ष्ठेवित्वा, ष्ठ्यूत्वा—उदिस्त्वादिङ्बिकल्प इति । 'न क्त्वा  
सेट्' इति किस्वनिषेधात् गुणः । अन्यदा तु किस्वादूठि यणादेशः ॥

ष्ठ्यूतः । ष्ठ्यूतिः—'यस्य विभाषा' 'तितुत्र' इत्यनिट्त्वम् ॥

ष्ठीवनम् । ष्ठेवनम्—ष्टुषोढरादित्वात्पक्षे दीर्घः । तथा च  
चान्द्रसूत्रम्—'ष्ठिवुसिवोर्दीर्घश्च' इति ॥

अयं दिवादावपि ॥

जि जये ॥ ५५२ ॥

अत्र मैत्रेय उत्तरवातुसादृश्यनुरोधेन अजन्तोऽपि घातुरयमत्र  
निर्दिश्यत इति । इह जय उत्कर्षप्राप्तिरित्यकर्मकोऽयम् । यस्त्व-  
ग्नेऽभिभवार्थस्स सकर्मकः । यदाह देवः—

जयिर्जयाभिभवयोराद्येऽर्थेऽसावकर्मकः ।

उत्कर्षातिगद्यर्थो द्वितीयार्थे सकर्मकः ॥ इति ॥

जयति । जिगाय । जिग्यतुः । जिग्युः । जिगयिथ,  
जिगेथ । जिगियव । 'सन्लिटोर्जेः' इत्यभ्यासादुत्तरस्य कुत्वं  
गकारः । अजन्तत्वादनिट्त्वे क्रादिनियमादिट् । थलि तु भारद्वाज-  
नियमादिङ् विकल्पः । अजादौ किङति लिटि 'एरनेकाचः'  
इति यण् ॥

जेता । जेष्यति । जयतु । अजयत् । जयेत् ॥

जीयात्—'अकृतसार्वधातुकयोः' इति दीर्घः ॥

अजैपीत् ॥

जिगीषति—'इको झल्' इति सनः क्स्वान्न गुणः । 'अज्झन-  
गमां सनि' अजन्नानां हन्तेर्गमेश्च झलादौ सनि दीर्घ इति दीर्घः, पूर्व-  
वदभ्यासात्परस्य 'सन्लिटोः' इति कुत्वम् ॥

जेजीयते । जेजयीति, जेजेति । जेजित् । जेज्यति—  
अजादौ किङति यण् ॥

जापयति—'क्रीड् जीनां णौ' इत्यचस्स्थाने आत्वे पुगागमः  
अजीजपत् ॥

विजयते, पराजयते—'विपराभ्यां जेः' इति तङ् । अयं  
प्रकृतिग्रहणन्यायेन यङ्लुगन्तादपि इति विजेजिते, पराजेजिते, इति ॥

यङ्लुगन्तात्सनि 'सन्लिटोर्जेः' इति कुत्वं तु न भवति, तत्र  
प्रत्यासत्त्या सन्लिप्तिमित्तस्यैवाभ्यासस्य ग्रहणात् । तथा च वृत्तिः—सनि  
लिटि च प्रत्यये जेरङ्गस्य योऽभ्यास इति ॥

विपराभ्यामित्यत्रोपसर्गयोर्ग्रहणात् पराजयति सेनेत्यादौ तड्न्-  
भवति ॥

अस्याकर्मकात्सर्वे कृतो न सन्तीति तन्त्रेणाभिभवार्थे प्रदर्शयिष्यन्ते ॥

जीव प्राणधारणे ॥ ५५३ ॥

प्राणलक्षणस्य कर्मणो धात्वर्थेनोपसङ्ग्रहादकर्मकोऽयम् ॥

जीवति । जिजीव । जीविता । इत्यादि ॥

जिजीविषति । जेजीव्यते ॥

वकारान्तानामूङ्भाविनां यङ्लुक् नास्तीति तेवतावुक्तम् ॥

जीवयति, अजिजीवत्, अजीजिवत्, 'आजभास' इत्यादिना  
णौ चङ्युपधाह्रस्वविकल्पः ॥

यावज्जीवम् — 'यावति विन्दजीवोः' इति यावत्युपपदे णमुल् ॥

जीविका— 'धात्वर्थनिर्देशे ण्वुक्त्वयः' इति 'ण्वुल् ॥

जीवनस्य मूतो जीमूनः पृषोदरादिपाठाज्जीभावः । उणादौ  
तु 'जेर्मुट्'वोदात्तः' इति जयतौ व्युत्पादितः ॥

जीवातुः— 'जीवेरातुः' इत्यातुप्रत्ययः ॥

जैवातृकः— 'जीवेरातृकन् वृद्धिश्च' इत्यातृकनि वृद्धिः ॥

जीवन्तः— 'रुहिनदिजीविप्राणिभ्यो झच् पिद्वद्वाशिषि' इति  
झच् । पिद्वद्वावात् स्त्रीयां ङीषि—जीवन्ती ॥

जीवन्तस्य गोत्रमपत्यं वा जैवन्तायनः— 'द्रोणपर्वतजीवन्ता-  
दन्यतरस्याम्' इति गोत्रापत्ये वा फक् । तदभावे इञि जैवन्तिः ॥



पीव मीव तीव णीव स्थौल्ये ॥ ५५४-५५७ ॥

पीवति । पिपीव । पीविता ।

पिपीविषति । पेपीव्यते ॥

पीवयति । अपीपिवत् ॥

एवं मीवति । तीवति । इत्यादि ।

प्रणीवति—‘ उपसर्गादसमासेऽपि ’ इति णत्वम् ॥

पीवरः—स्थूलः । मीवरः—मानी । तीवरो निषादः । नीवरो वणिकृ । ‘ छित्त्वरछत्वर ’ इत्यादिना घृश्चि बलि लोपे निपात्यन्ते । टिच्चात् स्त्रियां ङीपि पीवरी इत्यादि ॥

उणादिवृत्तौ तु पा पाने । तेवृ देवने । मङ् माने । णीञ् प्रापणे । इत्येतेभ्य एते व्युत्पादिताः ॥

क्षीवु निरसने ॥ ५५८ ॥

क्षीवतीत्यादि ॥

उदिच्चात् क्त्वायामिड्विकल्प — क्षीदित्वा । क्ष्यूत्वा । इडभावे ऊठि यणादेशः ॥

निष्ठायां ‘ यस्य विभाषा ’ इतीग्निषेधात् क्ष्यूतः ॥

क्षेवु निरसने इति चन्द्रः । क्षेवति । इत्यादि ॥

उर्वी तुर्वी थुर्वी दुर्वी धुर्वी हिंसार्थाः ॥ ५५९-५६३ ॥

ऊर्वति । ऊर्वाञ्चकार । ऊर्विता । ऊर्विष्यति । ऊर्वतु ।  
 और्वत् । ऊर्वत् । आशिषि—और्व्यात् । और्वीत् ॥ ऊर्विविषति ।  
 ऊर्वयति । माभवानुर्विवत् । रेफोपधत्वात् 'उपधायां च' इति  
 सर्वत्र दीर्घः ॥

ऊर्णः, ऊर्णवान् । ईदिस्वान्निष्ठायामनिट्त्वे झलादिप्रत्ययपरत्वात्  
 'राल्लोपः' इति वलोपे रेफस्य ह्रस्वरत्वात् 'हलि च' इति दीर्घः ।  
 'रषाभ्याम्' इति निष्ठानस्य णत्वम् ॥

एवं क्तिप्पि 'राल्लोप' इति वलोपे 'वोरूपधायाः' इति पदत्वे  
 दीर्घः—ऊः उरौ उरः । इत्यादि ॥

तूर्वति । तुतूर्व । तूर्विता । इत्यादि ॥

तुतूर्विषति ॥

तोतूर्यते—'हलो यमाम्' इति वकारस्य लोपो यथासङ्ख्यान  
 भवति ॥

तोतूर्वीति, तोतोर्ति । तोतूर्तः । तोतूर्वति । इत्यादि ।  
 पिद्वचनेष्वनिट्पक्षे वकारस्य झरपरत्वेन अनुनासिकादिप्रत्ययपरत्वेन च राल्लोपे  
 लघूपधगुणः । 'हलि च' इति दीर्घत्वं तु गुणे पूर्वत्रासिद्धम् । ङित्सु  
 अनेनैव दीर्घः ॥

तोतूर्वति इत्यत्र परत्वान्नित्यस्वाच्च राल्लोपात्पूर्वं अद्भावे झरपरत्वा-  
 भावान्न राल्लोपः ॥ 'उपधायां च' इति रेफोपधत्वादीर्घः ॥

तोतूर्तः इत्यत्र वलिलोपे 'हलि च' इति दीर्घः । अझलादिस्वा-  
 दनुनासिकत्वाच्च राल्लोपस्य न प्रसङ्गः ॥

तोतोर्तु तोतूर्तात् । तोतूर्हि । तातूर्वाणि । उत्तमे राल्लोपान्नि-  
 त्यत्वादाडागमः ॥

लङि तिप्पिपोः परत्वात् राल्लोपे, हल्ङादि लोपे अतोतो  
इति अतोतूर्युः इत्यत्र नित्यत्वाज्जुसि झलपरत्वाभावान्न राल्लोपः ॥

तूर्वयति । अतुतूर्वत् ॥

तूर्वित्वा । तूर्णः तूर्णवान्—ईदिस्वान्निष्ठायामनिट्त्वम् ॥

एवं थूर्वति । दूर्वति । धूर्वते । इत्यादि ॥

धूः, धुरी—‘ भ्रजभास ’ इत्यादिना किपि राल्लोपः । पदत्वे  
‘ वोंः ’ इति दीर्घः । धूर्धु, इत्यत्र ‘ स्वरवसानयोः ’ इति विस-  
र्जनीयो ‘ रोस्सुपि ’ रोरेव सुपीति नियमान्न भवति ॥

धूर्पतिः—‘ अहरादीनां पत्यादिषूपसङ्ख्यानम् ’ इति विसर्जनी-  
यापवादः पक्षे रेफः । उभयत्राप्यादिशब्दः प्रकार इति हरदत्तः ॥

रेफाभावे विसर्जनीयः—धूःपतिः । अत्र विसर्जनीयस्य  
‘ कुप्वोः कत्पौ च ’ इति पवर्गपरत्वेन पक्षे उपध्मानीय उदाहार्यः ।  
‘ इण्षः ’ इति षत्वमपदादिकवर्गपवर्गपरविसर्जनीयविषयमितीह न  
भवति ॥

धुर्यः, धौरेयः—‘ धुरो यङ्ढकौ ’ इति द्वितीयान्ताद्ब्रह्मतीत्यर्थे  
यङ्ढकौ ॥

धुर्यम्—इत्यत्र यति ‘ हलि च ’ इति दीर्घस्य ‘ न भकुर्धु  
राम् ’ इति प्रतिषेधः । ‘ वोंः ’ इति दीर्घस्तु ‘ यचि भम् ’ इति  
भत्वेन पदत्वस्य बाधान्न भवति ॥

सर्वधुरां वहति सर्वधुरीणः—‘ खः सर्वधुरात् ’ इति खः ।  
खः इति योगविभागात् दक्षिणधुरीणः । उत्तरधुरीण इति  
वृत्तिः । योगविभागस्येष्टसिद्धयर्थत्वात् धुरीणः इत्यपि द्रष्टव्यम् ।

अत्र ' ऋक्पूरब्धूः पथामानक्षे ' इति ऋगाद्यन्ते समासे  
 आकारस्य समासान्तस्य विधानात् ' परवल्लिङ्गं द्वन्द्वतत्पुरुषयोः '  
 इति परवल्लिङ्गतया सर्वधुराया इति निर्देष्टव्ये ' सर्वधुरात् ' इति  
 निर्देशः शब्दरूपापेक्ष इति वृत्तावुक्तम् । अनक्ष इति वचनान  
 अक्षस्य धूरक्षधूः दृढा धूरस्य दृढधूः अक्षः इत्यादावकारो त्  
 भवति । सुधूः । अतिधूः । किधूः । अधूः । इत्यत्र, ' न  
 पूजनात् ' ' किमः क्षेपे ' ' नञस्तत्पुरुषात् ' इति समासान्ताभावः ।  
 पूजायां च स्वती परिगणितौ । ' किमः क्षेपे ' इत्यत्र न्यासा-  
 न्तरेणापि क्षेपग्रहणं लक्षणप्रतिपदोक्तपरिभाषया ' किं क्षेपे ' इति  
 विहितस्य क्षेपविषयस्यैव तत्पुरुषस्य लाभे तत्करणात्सा परिभाषा  
 नेहास्तीति ज्ञापनात् कुत्सिता धूरस्य किधूः शकट इत्यत्रापि  
 समासान्तो नेत्युक्तं पदमञ्जर्याम् । तद्भाष्यविरोधादुपेक्ष्यमिति !  
 अयं च अकारः समासार्थादुत्तरपदादकृत एव समासे भवति ।  
 तेन द्विधुरीत्यादावकारान्तोत्तरपदत्वात् ' द्विगोः ' इति ङीप्सिद्धिः ।  
 एतच्च जम्भतावुपपादितम् ॥

एकधुरां वहति एकधुरीणः, एकधुरः—एकधुराल्लुक्च ' इति  
 खस्य पक्षे लुक् ॥

धूर्तः—' हसिमृग्निष्वामि ' इत्यादिना तन् ॥

अक्षेषु धूर्तः अक्षधूर्तः—' सप्तमी शौण्डैः ' इति सप्तम्यन्तं  
 शौण्डादिना समस्यते ॥

ब्राह्मणधूर्तः—' पोटायुवति ' इत्यादिना समासः ॥

गुर्वी उद्यमने ॥ ५६४ ॥

मुर्वी बन्धने ॥ ५६५ ॥



गूर्वति । मूर्वतीत्यादि ॥

मूर्वा—‘ गुरोश्च ’ इत्यकारप्रत्ययः ॥

मौर्वी—‘ तस्य विकारः ’ इत्यणि ङीप् ॥

पुर्व पर्व फर्व मर्व पूरणे ॥ ५६६-५६९ ॥

पूर्वति—‘ उपधायां च ’ इति दीर्घः

किपि राल्लोपे पूः । पिपतौ च व्युत्पादयिष्यते ॥

पुरि भवादि पौरेयम्—‘ नद्यादिभ्यो ढक् ’ इति शैपिको ढक् । तत्र वृत्तौ—पूर्वनगरीति पठित्वा केचित्पूर्वनगरीति पठन्ति । विच्छिद्य च प्रत्ययं कुर्वन्ति । उभयमपि प्रमाणमित्युक्तम् ॥

द्विपुरी—‘ ऋक्पूरब्धूः ’ इत्यकारः समासान्न । स चाकृत एव समास इति जग्भतावुक्तम् । तेन अकारान्तोत्तरपदद्विगुत्वे ङीप् पूर्ववदत्रापि स्वतिर्किनञ्भ्यः परत्वे समासान्तो न भवति ॥

पूर्वः—अच् । ‘ सर्वादीनि सर्वनामानि ’ असंज्ञोपसर्जनानि सर्वादीनि सर्वनामसंज्ञानीति सर्वनामत्वे ‘ सर्वनाम्नः स्मै ’ इति डेः स्मैभावः—पूर्वस्मै ॥

‘ पूर्वादिभ्यो नवभ्यो वा ’ इति पूर्वस्मात् । पूर्वात् । पूर्वस्मिन् । पूर्वे । इति ङसिङ्योः स्मात्स्मिनौ ॥

‘ आमि सर्वनाम्नः सुट् ’ इति पूर्वेषामित्यामः सुडागमः । ‘ बहुवचने झल्येत् ’ इत्येत्वे षत्वम् ॥

जसि च ‘ पूर्वापरावरदक्षिणोत्तरापराधराणि व्यवस्थायामसंज्ञायाम् ’ इति जसः कार्यं प्रति सर्वनामसंज्ञाविकल्पनात् सर्वनामत्वे

‘जसश्शी’ इति शीभावे—पूर्वे । अन्यदा पूर्वाः । जसः कार्यं प्रतीयुक्ता-  
वात्, ‘अव्ययसर्वनाम्नामकच् प्राक्टेः’ इति अकचि संज्ञायां विकल्पा-  
भावात् पूर्वके । पूर्वका इति भवति । व्यवस्था नाम स्वाभिधेया-  
पेक्षोऽवधिनियमः ॥

मासेन पूर्वाय मासपूर्वाय इत्यत्र ‘पूर्वसदृश’ इति तृतीयासमासे  
‘तृतीयासमासे’ इति सर्वनामत्वाभावः । अत्र समास इति प्रकृतेऽपि  
पुनस्समासवचनात् वाक्येऽपि नेमं संज्ञा ॥

स्त्रियां तु ‘सर्वनामस्याङ्द्वस्वश्च’ इति ङिद्वचनेषु स्याडागमे  
ह्रस्वत्वे—पूर्वस्यै । पूर्वस्याः । पूर्वस्याम् इति । शीभावादि अनदन्तत्वान्न  
भवति ॥

पूर्वस्मिन्नहनि पूर्वेषुः—‘सद्यःपरुत्परार्यैषमः पूर्वद्युरन्येद्युरन्यतरेद्यु-  
रितरेद्युरधरेद्युरुभयेद्युरुत्तरेद्युः’ इत्येद्युस्प्रत्यये ‘यस्य’ इति लोपे निपात्यते ।  
‘तद्धितश्चासर्वविभक्तिः’ इति अव्ययत्वम् ॥

पुरो वसति । पुर आगतः । पुरो रमणीयम्—‘पूर्वाधरा-  
वराणामसिपुरधवश्चैषाम्’ इति सप्तमीपञ्चमीप्रथमान्तेभ्यः पूर्वादिभ्योऽसि-  
प्रत्ययः स्वार्थे, तत्सन्नियोगेनैषां यथासङ्ख्यं पुरादय आदेशाः इत्यसिप्रत्यये  
वैश्य पुरादेशः ॥

पुरस्ताद्वसति । पुरस्तादागतः । पुरस्ताद्रमणीयम्—‘अस्ताति च’  
अस्तातौ परतः पूर्वादीनां पूर्ववत् पुराद्यादेशाः ॥

पूर्वतः, पूर्वत्र—‘किंसर्वनामबहुभ्योऽद्वयादिभ्यः’ इत्यधिकृत्य  
‘पञ्चम्यास्तसिल्’ ‘सप्तम्यास्त्रल्’ इति स्वार्थे तसिल्त्रलौ ॥

पुरो भवं पौरस्त्यम् । ‘दक्षिणापश्चात्पुरसस्त्यक्’ इति शैवि-  
कस्त्यक ॥

पुरस्कृत्य—‘ पुरोऽव्ययम् ’ इति क्रियायोगे गतित्वात् ‘ कु गति ’ इति समासे क्तवो ह्यपि तुक् । ‘ नमस्पुरसोर्गत्योः ’ इति कुप्वोः परतः विसर्जनीयस्य सत्वम् । गतिसंज्ञायामव्ययवचनात् पुरःकृत्वा इत्यत्र अनव्ययत्वेन गतित्वाभावात् सत्वसमास-योरभावः ॥

पूर्व कृतमनेन पूर्वी—‘ पूर्वादिनिः ’ इति प्रथमान्तात् पूर्व-शब्दात् अनेन इत्यर्थे इनिः । पूर्व कृतमनेन इति ‘ सुप्सुपा ’ इति समासः ॥

कृतपूर्वी कटम्—‘ सपूर्वाच्च ’ इतीनिः । सपूर्वाद्विद्यमानपूर्वा-दित्यर्थः ॥

पूर्वः पुरुषः पूर्वपुरुषः—‘ पूर्वापरप्रथमचरमजघन्यसमानमध्यमध्य-मवीराश्च ’ इति समानाधिकरणविशेषणसमासः ॥

पूर्व कायस्य पूर्वकायः—‘ पूर्वापराधरोत्तरमेकदेशिनैकाधिकरणे ’ इत्येकदेशिना अवयविना षष्ठ्यन्तेन पूर्वादीनि सामर्थ्यादवयव-वचनानि समस्यन्ते इति तत्पुरुषः । ‘ एकाधिकरणे ’ इत्युक्तत्वात् अवयविन्येकद्रव्ये सत्यं समासः । तेन पूर्वः छात्राणामित्यत्र समासो न भवति ॥

पूर्वापरम् । पूर्वापरौ—‘ विभाषा वृक्षमृगतृणधान्यव्यञ्जनप-शुशकुन्यश्चबडवपूर्वापराधरोत्तराणाम् ’ इति द्वन्द्वस्य विभाषयैकव-द्भावः । ‘ स नपुंसकं ’ इति विहितैकवद्भावः नपुंसकलिङ्गः ॥

पूर्वपूर्वं पुण्यन्ति पूर्वतरं पुण्यतीत्यर्थः । पूर्वप्रथमयोरर्था-तिशयविवक्षायां द्वे भवतः ’ इति द्वित्वम् ॥

पर्वति । पपर्व । पर्विता ॥

पिपर्विषति । पापर्व्यते । पापर्वि । लङि तिप्सिपोः—  
अपापः ॥

क्वपि राल्लोपे—पः परौ परः ॥

पर्वतः—‘ भृमृदृशियजिपर्वि ’ इति अतच् ॥

पर्वते भवो मनुष्यः पर्वतीयः—‘ पर्वताच्च ’ इति शैषिकः  
छः । भवादावमनुष्ये ‘ विभाषाऽमनुष्ये ’ इत्यणि पार्वतम् इत्यपि  
भवति । ‘ तत्र जन्यं रघोर्घोरं पार्वतीयैर्गणैरभूत् ’ इति प्रयोगः  
‘ तस्येदम् ’ इत्यणि द्रष्टव्यः ॥

पर्वतोऽभिजनोऽस्याः पार्वती—‘ सिन्धुतक्षशिलादिभ्योऽणजौ ’  
इति प्रथमान्तात् अभिजनोपाधिकात् अस्येत्यर्थे तक्षशिलादित्वा-  
दजि ङीप् । यत्र पूर्वैरुषितं सोऽभिजनः ॥

एवं फर्वति मर्वतीत्यादि ॥

पूर्व निकेतने ॥ इति चुगदौ ॥

अत्र देवः—पूर्व्यतीति तु यत् स्वप्ने तत्कण्ड्वादिषु दर्शनादि-  
त्याह । गणपाठे पुनः पूर्वशब्दो न दृश्यते । यस्त्वर्थनिर्देश—  
सहिते गणे पठ्यते ‘ लेट् लोट् धौर्त्ये पूर्वाभावे स्वप्ने च ’ इति  
सोऽनयोरर्थनिर्देशार्थः । अत एव शाकटायनामोघायां वृत्तौ अर्थ-  
निर्देशमन्तरेण कण्ड्वादीनां पाठे पूर्वशब्दो न पठ्यते । स्पष्टं  
चैतत्पुरुषकारे ॥

चर्व अदने ॥ ५७० ॥

चर्वतीत्यादि ॥

चर्वयति देवदत्तम्—‘ निगरणचलन ’ इति नित्यं परस्मैप-  
दम् । ‘ गतिबुद्धि ’ इति प्रयोज्यस्य कर्मत्वम् ॥



जयिर्जयाभिभवयोराद्येऽर्थेऽसावकर्मकः ।

उत्कर्षासिगद्योर्थो द्वितीयार्थे सकर्मकः ॥ इति ॥

जयति । जिगाय । जिग्यतुः । जिग्युः । जिगयिथ,  
जिगेथ । जिगिव । 'सन्लिटोर्जेः' इत्यभ्यासादुत्तरस्य कुत्वं  
गकारः । अजन्तत्वादनित्त्वे क्रादिनियमादिट् । थलि तु भारद्वाज-  
नियमादिङ् विकल्पः । अजादौ किङति लिटि 'एरनेकाचः'  
इति यण् ॥

जेता । जेष्यति । जयतु । अजयत् । जयेत् ॥

जीयात्—'अकृत्सार्वधातुकयोः' इति दीर्घः ॥

अजैयीत् ॥

जिगीषति—'इको झल्' इति सनः क्त्स्वान्न गुणः । 'अज्झन-  
गमां सनि' अजन्नानां हन्तेर्गमेश्च झलादौ सनि दीर्घ इति दीर्घः, पूर्व-  
वद्भ्यासात्परस्य 'सन्लिटोः' इति कुत्वम् ॥

जेजीयते । जेजयीति, जेजेति । जेजित् । जेज्यति—  
अजादौ किङति यण् ॥

जापयति—'क्रीड् जीनां णौ' इत्यचस्स्थाने आत्वे पुगागमः  
अजीजपत् ॥

विजयते, पराजयते—'विपराभ्यां जेः' इति तङ् । अयं  
प्रकृतिग्रहणन्यायेन यङ्लुगन्तादपि इति विजेजिते, पराजेजिते, इति ॥

यङ्लुगन्तात्सनि 'सन्लिटोर्जेः' इति कुत्वं तु न भवति, तत्र  
प्रत्यासत्त्या सन्लिप्तिमित्तस्यैवाभ्यासस्य ग्रहणात् । तथा च वृत्तिः—सनि  
लिटि च प्रत्यये जेरङ्गस्य योऽभ्यास इति ॥

विपराभ्यामित्यत्रोपसर्गयोर्ग्रहणात् पराजयति सेनेत्यादौ तड्न्-  
भवति ॥

अस्याकर्मकात्सर्वे कृतो न सन्तीति तन्त्रेणाभिभवार्थे प्रदर्शयिष्यन्ते ॥

जीव प्राणधारणे ॥ ५५३ ॥

प्राणलक्षणस्य कर्मणो धात्वर्थेनोपसङ्गग्रहादकर्मकोऽयम् ॥

जीवति । जिजीव । जीविता । इत्यादि ॥

जिजीविषति । जेजीव्यते ॥

वकारान्तानामुड्भाविनां यङ्लुक् नास्तीति तेवतावुक्तम् ॥

जीवयति, अजिजीवत्, अजीजिवत्, 'आजमास' इत्यादिना  
णौ चङ्युपधाह्रस्वविकल्पः ॥

यावज्जीवम् — 'यावति विन्दजीवोः' इति यावत्युपपदे णमुल् ॥

जीविका— 'धात्वर्थनिर्देशे ण्वुक्त्वक्तव्यः' इति 'ण्वुल् ॥

जीवनस्य मूतो जीमूतः पृषोदरादिपाठाज्जीभावः । उणादौ  
तु 'जेर्मुट्त्वोदात्तः' इति जयतौ व्युत्पादितः ॥

जीवातुः— 'जीवेरातुः' इत्यातुप्रत्ययः ॥

जैवातृकः— 'जीवेरातृकन् वृद्धिश्च' इत्यातृकनि वृद्धिः ॥

जीवन्तः— 'रुहिनदिजीविप्राणिभ्यो झच् पिद्वदाशिपि' इति  
झच् । पिद्वद्भावात् स्त्रीयां ङीपि—जीवन्ती ॥

जीवन्तस्य गोत्रमपत्यं वा जैवन्तायनः— 'द्रोणपर्वतजीवन्ता-  
दन्यतरस्याम्' इति गोत्रापत्ये वा फक् । तदभावे इङि जैवन्तिः ॥

अत्र केचिदाद्यमिकारार्दि पठित्वा पुनःपाठोऽर्थभेदादिति । धातूनामनेकार्थत्वे तु न प्रयोजनमस्ति । तस्मान्मैत्रेयोक्त एव हिवीति पाठो ज्यायान् ॥

हिन्वति । जिहिन्व । हिन्वितेत्यादि पिन्वतिवत् ॥

एवं दिन्वतीत्यादि ॥

धिनोते: ' धिन्विकृण्वोर च ' इति शब्दविषये उपत्ययः अकारश्चान्तादेशः । तस्यातो लोपः । तस्य स्थानिवत्त्वादुपत्ययमपेक्ष्य लघूपधगुणो न भवति तस्य तु पित्सु गुणः । धिनोति । धिनुतः । धिन्वन्ति—अन्तादेशो यणादेशः । धिनोषि ॥

धिनुवः, धिन्वः । धिनुमः, धिन्मः—' लोपश्चास्यान्यतरस्यां भवोः ' असंयोगपूर्वो य उकारस्तदन्तस्य प्रत्ययस्य वकारमकारादौ प्रत्यये वा लोप इति पक्षे उलोपः । मिपि तु परत्वादुपे उकारस्याभावः ॥

धिनोतु । धिनु—' उतश्च प्रत्ययादसंयोगपूर्वात् ' योऽयमुकारोऽसंयोगपूर्वः तदन्तात्प्रत्ययात्परस्य हेर्लुगिति लृक् । धिनवानि । धिनवाव । धिनवाम—नित्यत्वादुकारलोपात्पूर्वमाट् ॥

अधिनोत् । अधिनुताम् । अधिनोः । अधिनवम् । अधिन्व । अधिनुव । अधिन्म । अधिनुम । धिनुयात् । अन्यत्र लकारे पूर्ववत् ॥

जिन्वति । इत्यादि देवने गतम् ॥

रिवि रवि धवि गत्यर्थाः ॥ ५८६-५८८ ॥

रिण्वति । रण्वति । धन्वतीत्यादि ॥

धन्वा — ‘कनिन्युवृषितक्षिराजिधन्विबुप्रतिदिवः’ इति कनिन् ।  
उणादिवृत्तौ धन्विः सौत्रो धातुरित्युच्यते । नान्तत्वादसंबुद्धौ सर्वनाम-  
स्थाने दीर्घः । भसंज्ञायां ‘न संयोगाद्वमन्तात्’ इति अल्लोपनिषेधात्  
धन्वन इत्यादि ॥

स्त्रियाम् — ‘अनो बहुव्रीहेः’ इति ङीपो निषेधात् सुधन्वा,  
सुधन्वानौ इत्यादि ॥

यदा तु ‘डाबुभाभ्यामन्यतरस्याम्’ इति डाप् तदा सुधन्वा ।  
सुधन्वे । सुधन्वाः इत्यादि । अत्रान्यतरस्यां ग्रहणात् यत् डापोऽभ्यनु-  
ज्ञानमुक्तं तदुपधालोपिन एवेति जम्भतावुक्तम् ॥

कृपि हिंसाकरणयोश्च ॥ ५८९ ॥

चकाराद्गतौ ॥

कृणोति — धिन्विक्कृण्वोर च’ इति शन्विषये उकारप्रत्ययोऽ-  
कारश्चान्तादेशः । अल्लोपादि सर्व धिन्विवत् ॥

अयं स्वादौ च ॥

मव बन्धने ॥ ५९० ॥

मवति । ममाव, मेवतुः । मविता । अमवीत्, अमावीत् ।  
‘अतो हलादेः’ इति वा वृद्धिः ॥

मिमविषति । मामव्यते । मामवीति, मामोति । मामूतः ।  
मामवति । मामोषि । मामंमि । मामावः । मामूमः — ‘ज्वरत्वरस्तव्य-  
विमवामुपधायाश्च’ ज्वरादीनामुपधावकारयोः क्वौ झलादावनुनासिकादौ च  
प्रत्यये परे ऊङित्यूडादेशे पिति गुणः ॥

मामति इत्यत्र परत्वान्नित्यत्वात् अद्भावे, झलादित्वं पर्यवस-  
न्नमिति ऊट् न भवति । मामाव इत्यत्र वलि लोपे ‘अतो



दीर्घो यजि ' इति दीर्घः । ' ज्वरत्वर ' इत्यत्र क्वचित् वृत्तिकोशे क्वौ  
 शलादौ विडतीति पठ्यते । तत्र विडद्ग्रहणं संपातायातम् , अवतेस्तुनि  
 ओतुः इति दर्शनात् । तथा अनुनासिकग्रहणं चावश्यमत्रानुवर्त्यम् , \*  
 अवतेर्मनिनूप्रत्यये तस्य च टिलोपे ओम् इति दर्शनात् । तथा च ' न  
 धातुलोप ' इत्यत्र कैयटे ' आस्त्रेमाणम् ' इत्युपादाय छान्दसत्वात् वकारस्य  
 उण्ण भवतीत्युक्तम् ॥

मामोतु, मामूतात् । मामौताम् । मामूहि । मामवानि—  
 नित्यत्वादाटि शलादित्वं पर्यवसन्नमित्यूडभावः ॥

लडि तिप्सिपोरूठि—अमामोत् । अमामोः ॥

मिपि नित्यत्वादम्भावे—अमामवम् ॥

मावयति । अमीमवत् ॥

वकारान्तानामूड्भाविनां यङ्लुङ्नेति यदुक्तं तत् छ्वोरित्यूड् विषयं  
 द्रष्टव्यम् । क्विपि—मूः मुवौ ॥

अव रक्षणगतिकान्तिप्रीतितृप्त्यवगमप्रवेशश्रवणस्वाम्यर्थ-  
 याचनक्रियेच्छादीप्त्यालिङ्गनहिंसादानभागवृद्धिषु ॥ ५९१ ॥

अवति । आव । आवतुः । अविता । मा भवानवीत् ।  
 अविविषति । आवयति । मा भवानविवत् ॥

क्विपि ऊः । उवौ । उवः ' ज्वरत्वर ' इत्यादिना ऊट् ॥

\* ग्रहणं नावश्यमत्रानुवर्त्य ।

ऊतिः—‘ऊतियूति’ इत्यादिना क्तिनि निपात्यते । ‘स्त्रियां क्तिन्’ इति सिद्धे निपातनमुदात्तार्थम् ॥

अविषः—‘अविमह्योष्टिषच्’ इति टिषच् टित्त्वात् स्त्रियां अविषी ॥

ऊनः—‘इण्सिञ्जिदीडुण्यविभ्यो नक्’ इति नकि ऊठि कित्त्वादगुणत्वम् ।

ओम्—‘अवतेष्टिलोपश्च’ इति मन्, तस्य च टिलोपे ऊठि गुणः ॥

ओतुः—‘सितनि’ इत्यादिना तुनि ऊठि गुणः । कृष्णोतुः—ओत्वोष्ठयोस्समासे वा’ इति वा पररूपम् । अन्यदा तु ‘वृद्धिरेचि’ इति वृद्धिः ॥

अविः—इन्निति इन् ॥

अविरेव अविकः—‘अवेः कः’ इति स्वार्थे कप्रत्ययः ॥

अवनिः—‘अर्तिसृष्टुधम्यम्यश्यत्तृजनिभ्योऽनिः’ इत्यनिः ॥

अवनी—कृदिकारत्वात् ङीष् ॥

अवीः—ऋतुमती—‘अवितृस्तृतन्त्रिभ्य ईः’ इति ईप्रत्ययः ॥

मव्यादय उदात्ता उदात्तेतो जयतिवर्जम् ॥

धातु गतिशुद्धयोः ॥ ५९२ ॥

उदात्तः । स्वरितेत् । ‘स्वरितञितः कर्त्रभिप्राये क्रियाफले’ इति क्रियाफलस्य प्रधानस्य कर्तृगामित्वविवक्षायां तङ् ॥

धावति । दधाव, दधावतुः । धावितेत्यादि ॥

तङ्पक्षे धावते इत्यादि ॥

यदा क्रियाफलस्य कर्तृगामित्वमुपपदेन प्रतीयते तदा—‘ वि-  
भाषोपपदेन प्रतीयमाने ’ इति परस्मैपदं भवति । स्वार्थे । धावतीति ॥

दिधाविषति, दिधाविषते—‘ पूर्ववत्सनः ’ इति क्रियाफ-  
लस्य कर्तृगामित्वे तद्ध् ॥

दाधाव्यते ॥

धावयति अदीधवत् ॥

धावित्वा, धौत्वा—‘ उदितो वा ’ इतीड्विकल्पः ।  
इडभावे ‘ छवौश्शूट् ’ इत्यूठि ‘ एत्येधत्थृट्सु ’ इति वृद्धिः ॥

निष्ठायां ‘ यस्य विभाषा ’ इत्यनिट्त्वात्—धौतवान् ॥

अत्र मैत्रेयः—‘ कथं धावितो धावितवान् ’ इति उक्त्वा  
कृतिवृत्तिनृतीनामीदित्वं ‘ यस्य विभाषा ’ इत्यस्यानित्यत्वे ज्ञापक-  
माह । नित्यत्वे ह्येतेषाम्—‘ सेसिचिकृतचृतकृततृदन्तः ’ इति सका-  
रादाविटो विकल्पनात् निष्ठायामनिट्त्वस्य सिद्धत्वार्त्तिकं तदर्थेनेदित्वेन ॥

अथ ऊष्मान्ता आत्मनेपदिनः.

धुक्ष धिक् सन्दीपनक्लेशनजीवनेषु ॥ ५९३-५९४ ॥

धुक्षते । दुधुक्ष । धुक्षिता । धुक्षिष्यते । धुक्षताम् । अधुक्षन् ।  
धुक्षेत । धुक्षिषाष्ट । अधुक्षिष्ट ॥ दुधुक्षिषते ॥ दोधुक्ष्यते ॥ दो-  
धुक्षीति, दोधुष्टि । अनिटि ‘ स्कोः ’ इति कलोपः तस्या-  
सिद्धत्वान्न लघूपधगुणः । दोधुक्षीषि दोधुक्षि अनीट्त्वे ‘ स्कोः ’  
इति कलोपे ‘ षढोः कस्सि ’ इति कत्वे सिपः षत्वम् । दोधुष्टु ।

दोधुङ्ठि — अत्र सेहिः । तस्य धित्वे घृत्वे च षकारस्य ' झलां जश् झशि ' इति दकारः । दोधुक्षाणि ॥

लङि — तिप्सिपोः हलङ्यादिलोपे पदान्तसंयोगत्वात् कलोपे — ' झलां जशोऽन्ते ' इति जश्त्वस्य ' वावसाने ' इति चत्वे — अदोधुट्, अधोदुङ् ॥

धुक्षयति । अदुधुक्षत् ॥

धुक्षा ॥

एवं धिक्षते इत्यादि ॥

वृक्ष वरणे ॥ ५९५ ॥

वृक्षते । ववृक्षे — द्विवचने उरदत्वे च हलादिशेषः ॥

वृक्षिता । इत्यादि ॥

विवृक्षिषते ॥

वरीवृक्ष्यते — ' रीगृत्वतः ' इति रीगागमः ॥

वर्वृष्टि । वरिवृष्टि । वरीवृष्टि । इत्यादि ॥

वृक्षयति । अववृक्षत् ॥

वृक्षः ॥

वृक्षाः ॥

शिक्ष विद्योपादाने ॥ ५९६ ॥

शिक्षते । शिशिक्ष । इत्यादि धुक्षिवत् ॥

अत्र तरङ्गिणीकारादयः — ' शिक्षेर्जिज्ञासायाम् ' इति वचनं नियमार्थमिति व्याचक्षणा जिज्ञासाया अन्यत्र परस्मैपदमाहुः ।



तदयुक्तम्, शकेः सन्नन्तस्य विध्यर्थत्वसम्भवात् ; न च विधिसम्भवे नियमो युज्यते । एवमेव समर्थितं न्यासकैयटपदमञ्ज-  
र्यादिषु ॥

भिक्ष याच्नायां अलाभे लाभे च ॥ ५९७ ॥

भिक्षते इत्यादि पूर्ववत् ॥

अयं द्विकर्मकः । तत्र 'अप्रधाने दुहादीनां' इति वचनात् लङ्कृत्यक्तखलर्था अप्रधाने भवन्ति । पौरवो गां भिक्षते । भिक्षितव्यः । भिक्षितः । सुभिक्ष इत्यादि । षष्ठी तु द्वितीयावदुभयत्र भवति—भिक्षिता गोः पौरवस्य इति । अप्रधाने तु 'उभयथा गोणिकापुत्रः' इति भाष्ये उक्तत्वात् पौरवं इति द्वितीयाऽपि भवति ॥

भिक्षितव्यो राजा धनं देवदत्तेनेत्यत्र अनभिहिते कर्मणि कर्तरि च 'कर्तृकर्मणोः' इति षष्ठ्या 'उभयप्राप्तौ कृत्ये प्रतिषेधः' इत्युक्तत्वात् न प्रसङ्गः ॥

सर्वमेतन्नाथतावुपपादितम् । तत एवावगन्तव्यम् ॥

भिक्षुः—'सनाशंसभिक्ष उः' इति ताच्छीलिक उपत्ययः ॥

भिक्षाकः—जल्पभिक्षेति षाकन् । पित्त्वात्, स्त्रियां भिक्षाकी ॥

क्लेश अव्यक्तायां वाचि ॥ ५९८ ॥

बाधन इति दुर्गः । अत्र स्वामी—'क्लेश व्यक्तायां वाचि च' इति पठन्निमावपि पूर्वधातोर्थावेवाह । चन्द्रदुर्गमैत्रेयसम्भताकारदेवादयस्तु धात्वन्तरमेवाहुः ॥

क्लेशते । चिक्लेशे । क्लेशितेत्यादि ॥

चिक्लेशिषते । चेक्लेश्यते ॥ चेक्लेशि । इत्यादि ॥ हौ तु  
चेक्लेशिष्ठ । ब्रश्चत्यादिना षत्वे घेष्टत्वे जश्त्वम् ॥

क्लेशयति । अचिक्लेशत् ॥

क्लेश उपताप इति दिवादौ ॥

दक्ष वृद्धौ शीघ्रार्थे च ॥ ५९९ ॥

दक्षते । ददक्षे । दक्षितेत्यादि ॥

दक्षिणः—'द्रुदक्षिभ्यामिनन्' इतीनन् । पूर्वशब्दवत् सर्वनामत्वम् ,  
तत्कार्यं च । स्त्रियां तु टापि दक्षिणा ॥

दक्षिणामर्हतीत्यादि दक्षिणीयः । दक्षिण्यः । 'कडङ्करद-  
क्षिणाच्छ च' इति द्वितीयान्तात् अर्हतीत्यर्थे छयतौ ॥

ग्रामस्य दक्षिणतो वसति । दक्षिणत आगतः । दक्षिणतो  
रमणीयम्—'दक्षिणोत्तराभ्यामतसुच्, इति सप्तमीपञ्चमीप्रथमा-  
न्तात् स्वार्थेऽतसुच् । 'षष्ठ्यतसर्थप्रत्ययेन' इति तद्युक्तात्  
षष्ठी । अतसर्थप्रत्ययेनेति सप्तम्याद्यन्तात्स्वार्थे यो विहितः स  
उच्यते ॥

दक्षिणा ग्रामस्य—'उत्तराधरदक्षिणादातिः' इत्ययमातिः  
अतसुज्जिवषये पूर्ववत् ग्रामात् षष्ठी ॥

दक्षिणेन ग्रामम् । ग्रामस्येति वा—'एनबन्यतरस्यामदूरेऽ-  
पञ्चम्या' इत्युत्तरादिभ्यः एनप् प्रत्ययः । अपञ्चम्या इति  
वचनादयं सप्तमीप्रथमान्तेभ्य उत्तराद्यर्थेऽवधिसापेक्ष इति अवधिमत्-  
स्तस्य सामर्थ्यादवध्यपेक्षमदूरत्वम् । अन्यतरस्यां ग्रहणं यथा-

प्राप्तातपुजाद्यभ्यनुज्ञानार्थम् । इतरथा ह्ययमदूरे बाधकः स्यात् ।  
 ' एनपा द्वितीया ' इति तद्युक्तात् द्वितीया । षष्ठ्यपीष्यते इति  
 षष्ठी च ॥

दक्षिणा ग्रामात्—' दक्षिणादाच् ' इत्याच् एनपो विषये ।  
 ' अन्यारादितरर्तेदिक्छब्दाश्चत्तरपदाजाहियुक्ते ' इत्याजन्तयुक्तात् षष्ठमी ।  
 अन्य इत्यर्थग्रहणम् । आरादितरर्ते इति स्वरूपग्रहणम् ।  
 दिक्छब्दा दिशि दृष्टाः पूर्वादयः । अञ्चत्तरपदाः प्रागादयः ।  
 आजाही प्रत्ययौ । दिक्छब्दत्वादेव सिद्धे अञ्चत्तरपदग्रहणं  
 अस्तात्यन्तार्थम् । तत्र हि ' षष्ठ्यतसर्थप्रत्ययेन ' इति षष्ठी विधीयते ।  
 एवमाजाह्योरपि ॥


दक्षिणाहिः ग्रामात्—' आहि च दूर ' इत्याहिः पूर्व-  
 बद्धवध्यपेक्षं दूरत्वम् । चकारादाजपि द्रष्टव्यः । सर्व एते ' तद्वि-  
 तश्चासर्वविभक्तिः ' इत्यव्ययाः ॥


दक्षिणा भवः दाक्षिणात्यः—दक्षिणापश्चात्पुरसस्त्यक् ' । इति  
 शैपिकस्त्यक् । दक्षिणाशब्दः पश्चात्पुरोभ्यां साहचर्यादिह अज-  
 न्तोऽव्ययो गृह्यते । अत एव सर्वनामत्वाभावात् ' सर्वनाम्नो वृत्ति-  
 मात्रे पुंवद्भावः ' इति पुंवद्भावो न भवति ॥

दीक्षा भौण्डेचज्योपनयननियमव्रतादेशेषु ॥ ६०० ॥


दीक्षते इत्यादि ॥


' अनुदात्तेश्च ' इति युचः ' सूददीपदीक्षश्च ' इति निषेधात्  
 दीक्षितेति सामान्यस्तृन् ॥

























**PLEASE DO NOT REMOVE  
CARDS OR SLIPS FROM THIS POCKET**

---

**UNIVERSITY OF TORONTO LIBRARY**

---

PK  
521  
D53S29  
1984  
C.1  
R0BA



